

BL-D-63

સૌ.૧૬.

તિવાનુબંધ

૧૬૪૪.





**RESERVED**

---

NOT TO BE TAKEN OUT OF THE  
LIBRARY.

BL-D-63





# ತಿವಾನುಭವ

ವರ್ಷ ೧೯

ಅಕ್ಟೋಬರ್ ೧೯೪೪.

ಸಂಚಿಕೆ ೧

## ವೀರಶೈವ ಸಮಾಜೋನ್ನತಿಯ ಪ್ರಥಮೋಪಾಯ.

(ಶ್ರೀಗುರು ಸಂಗನಬಸವಸ್ವಾಮಿಗಳು ಮು. ಸುಕ್ಷೇತ್ರ ಬಂಧನಾಳ  
ತಾ. ಇಂಡಿ, ಜಿ. ವಿಜಾಪುರ.)

ಸಾಂಪ್ರತಕಾಲದಲ್ಲಿ ಅತ್ಯಂತ ಹೀನದೀನ ಸ್ಥಿತಿಯಲ್ಲಿರುವ ನಮ್ಮ ವೀರಶೈವ ಸಮಾಜವು ಸರ್ವಾಂಗಸುಂದರವಾಗಿಯೂ ಒಳ್ಳೇ ಓಜಸ್ಸಿನಿಂದಲೂ ತೇಜಸ್ಸಿನಿಂದಲೂ ಶೋಭಿಸಬೇಕಾದರೆ ಶಾರೀರಿಕಬಲ ಮಾನಸಿಕಬಲ ಧಾರ್ಮಿಕಬಲ ಔದ್ಯೋಗಿಕಬಲ ಸಾಂಪತ್ತಿಕಬಲ ಇವೇ ಮೊದಲಾದ ಬಲಗಳು ಅತ್ಯಾವಶ್ಯಕವಾಗಿರುತ್ತವೆ. ಆದರೆ ಈ ಎಲ್ಲವುಗಳಿಗಿಂತ ಮೊದಲು ಸಮಾಜಕ್ಕೆ ಸಂಘಟನಾಬಲವು ಅವಶ್ಯವಾಗಿರುತ್ತದೆ. ಇದೊಂದಿಲ್ಲದಿದ್ದರೆ ಮೇಲೆ ಉದಹರಿಸಿದ ಎಲ್ಲ ಬಲಗಳು ವ್ಯಕ್ತಿಗತವಾಗಿ ಪರಿಣಮಿಸಿ ಅದರಿಂದ ಸಮಾಜಕ್ಕೆ ಮಹತ್ತರದ ಹಿತವನ್ನು ಸಾಧಿಸಲು ಅನುಕೂಲವಾಗುವದಿಲ್ಲ.

ವೀರಶೈವರ ಏಕೀಕರಣ ಅರ್ಥಾತ್ ಸಂಘಟನೆ ಎಂದರೇನೆಂಬುದು ಇನ್ನೂ ಸೂಕ್ಷ್ಮ ವೀರಶೈವರಿಗೆಯೇ ತಿಳಿದಿರುವದಿಲ್ಲ. ಅಂದಬಳಿಕ ಹಳ್ಳಿಯಲ್ಲಿರುವ ಅಜ್ಞಾನರ ವಿಷಯಕ್ಕಂತೂ ಕೇಳಲೇಬಾರದು. ವೀರಶೈವ ಸಂಘಟನೆ ಎಂದ ಕೂಡಲೇ ಅವರು ಆಚಾರಲೋಪ ಧರ್ಮಲೋಪ ಜಾತಿಲೋಪವೆಂದು ತಿಳಿಯುತ್ತಾರೆ. ಆದರೆ ಹೀಗೆನ್ನುವದು ಅವರ ಕೇವಲ ಅಜ್ಞಾನ ದ್ಯೋತಕವಲ್ಲದೆ ಮತ್ತೇನು? ವಿಚಾರ

ಮಾಡಿನೋಡಿದರೆ ವೀರಶೈವ ಸಂಘಟನೆ ಎಂದರೆ ಏಕೆಂಕಾರವೂ ಅಲ್ಲ, ಗೋಲಂಕಾರವೂ ಅಲ್ಲ. ವೀರಶೈವ ಸಮಾಜದ ಹಕ್ಕು ಬಾಧ್ಯತೆಗಳ ಮೇಲೆ ಅನ್ಯಸಮಾಜದವರಿಂದ ಆಗುವ ಅಘಾತಗಳನ್ನು ಹಾಗೂ ಆಕ್ರಮಣಗಳನ್ನು ತಡೆಯುವದೇ ವೀರಶೈವ ಸಂಘಟನೆಯಾಗಿರುತ್ತದೆ. ಹಿಂದೊಮ್ಮೆ ಬಸವಾದಿ ಪ್ರಮಥರ ಕಾಲಕ್ಕೆ ವೀರಶೈವರ ಅಭ್ಯುದಯ ಸೂರ್ಯನು ನಡುನೆತ್ತಿಯ ಮೇಲೆ ಬಂದು ಅತ್ಯಂತ ಪ್ರಖರತೆಯಿಂದ ಮೆರೆಯುತ್ತಿದ್ದು ಅನಂತರ ಅನೇಕ ಕಾರಣಗಳ ಮೂಲಕ ದೂರ ಸರಿಯುತ್ತ ಸರಿಯುತ್ತ ಈಗಂತೂ ಮುಳಗುವ ಸ್ಥಿತಿಗೇಯೇ ಬಂದವನಾಗಿತ್ತು ಆ ಅಭ್ಯುದಯ ಸೂರ್ಯನ ಅವನತಿಗೆ ಕಾರಣಗಳಾವವೋ ಅವುಗಳನ್ನು ಶೋಧಮಾಡಿ ವೀರಶೈವ ಸಮಾಜದ ಪುನರ್ಘಟನೆಯನ್ನು ಮಾಡುವದೇ ವೀರಶೈವ ಸಂಘಟನೆಯಾಗಿರುತ್ತದೆ. ಸಂಸ್ಕೃತಿ ದೃಷ್ಟಿಯಿಂದಲೂ ರಾಷ್ಟ್ರೀಯ ದೃಷ್ಟಿಯಿಂದಲೂ ಸಾಮಾಜಿಕ ದೃಷ್ಟಿಯಿಂದಲೂ ಧಾರ್ಮಿಕ ದೃಷ್ಟಿಯಿಂದಲೂ ವೀರಶೈವ ಸಮಾಜವು ಬಲವುಳ್ಳದ್ದಾಗುವಂತೆ ಮಾಡುವದೇ ವೀರಶೈವ ಸಂಘಟನೆಯಾಗಿದೆ.

### ಸಂಸ್ಕೃತಿಯ ಮಹತ್ವ.

ಸಂಸ್ಕೃತಿ ಎಂದರೆ ಮಾನವರ ಮನಸ್ಸಿನ ಮೇಲಿನ ಸಂಸ್ಕಾರವು. ಭಾಷೆ, ಶಾಸ್ತ್ರ, ಕಲಾಕಾಶಲ್ಯ, ಧರ್ಮ ಮೊದಲಾದವುಗಳು ಮಾನವರ ವ್ಯವಹಾರದೊಳಗೆ ಅನೇಕ ರೂಪದಿಂದ ಸ್ಫುಟವಾಗುವ ಸಂಸ್ಕಾರಗಳ ಸಮುಚ್ಚಯಗಳಿಗೆ ಸಂಸ್ಕೃತಿ ಎನ್ನುತ್ತಾರೆ. ಈಗ ಇಂಥ ಪ್ರಮುಖ ಸಮಾಜಗಳೆಂದರೆ ಕ್ರೈಶ್ಚನ್, ಬೌದ್ಧ, ಇಸ್ಲಾಮ, ಹಿಂದೂ ಈ ನಾಲ್ಕೇ ಸಮಾಜಗಳೆಂದು ಹೇಳಬಹುದು.

೧೯೩೭ನೇ ಇಸ್ವಿಯ ವರೆಗಿನ ಗಣನೆಯ ಮೇರೆಗೆ ಇಡೀ ಭೂಮಂಡಲದಲ್ಲಿ ೨ ಅಬ್ಜ ೧೩ ಕೋಟಿ ೪೦ ಲಕ್ಷ ಜನರು ಇರುವರೆಂದು ತಿಳಿದುಬಂದಿದೆ. ಇದರಲ್ಲಿ ಕೆಲವು ಕೋಟಿ ಕಾಡುಜನರಿರುವರೆಂದೂ ಕೆಲವು ಕೋಟಿ ನಾಸ್ತಿಕ ಜನರು ಇರುವರೆಂದೂ ತಿಳಿದರೂ ೭೫ ಕೋಟಿಯ ವರೆಗೆ ಕ್ರೈಶ್ಚನ್ ಸಂಸ್ಕೃತಿಯ ಜನರೂ ೨೫ ಕೋಟಿಯ ವರೆಗೆ ಇಸ್ಲಾಮ ಸಂಸ್ಕೃತಿಯ ಜನರೂ ಇದ್ದು ಇವರೆಲ್ಲರೂ ಶಾಸ್ತ್ರ ಹಾಗೂ ಶಸ್ತ್ರ ಮತ್ತು ಸತ್ತೆ ಇವುಗಳಿಂದ ಸಂಪನ್ನರಾಗಿದ್ದಾರೆ. ಆದರೆ ನಮ್ಮ ಹಿಂದೂ

ಸಮಾಜವು ಕೂಡಾ ೨೫ ಕೋಟಿಯ ವರೆಗೆ ಇದ್ದರೂ ಇದು ಛಿನ್ನ ವಿಚ್ಛಿನ್ನವಾಗಿಯೂ ಅವ್ಯವಸ್ಥಿತವಾಗಿಯೂ ಅತ್ಯಂತ ದುರ್ಬಲವುಳ್ಳದ್ದಾಗಿಯೂ ಇದೆ. ಇಂಥ ಸಮಾಜದಲ್ಲಿಯೇ ಒಂದು ಅಂಗವಾಗಿರುವ ನಮ್ಮ ವೀರಶೈವ ಸಮಾಜವು ೩೦ ರಿಂದ ೩೫ ಲಕ್ಷದ ವರೆಗೆ ಇರುವದು. ಈ ಅಲ್ಪ ಸಂಖ್ಯಾಕವಾದ ಸಮಾಜಕ್ಕಂತೂ ತನ್ನಲ್ಲಿ ಸತ್ತೆಯೂ ಇಲ್ಲ, ಸಾಮರ್ಥ್ಯವೂ ಇಲ್ಲ, ಹೊರಗೆ ರಕ್ಷಣವೂ ಇಲ್ಲ. ಮತ್ತೆ ತನ್ನೊಳಗಿನ ಯಾದವೀ ಕಲಹದಿಂದ ಅದು ಸಮೂಲ ನಷ್ಟವಾಗಿ ಹೋಗುವದೋ ಎನೋ ಎಂಬುವ ಸಂಶಯ ಸ್ಥಿತಿಯಲ್ಲಿದೆ. ಇಂಥ ಮರಣೋನ್ಮುಖ ಸ್ಥಿತಿಯಲ್ಲಿರುವ ಸಮಾಜವು ಸರ್ಜೀವವಾಗುವಂತೆಯೂ ಸಮರ್ಥವಾಗುವಂತೆಯೂ ಮಾಡಲು ಸಂಘಟನೆಯೇ ಅತ್ಯವಶ್ಯಕವಾದುದಲ್ಲವೇ? ಹಿಂದೂಸಮಾಜದ ಭಾಗಗಳಾಗಿರುವ ಇತರ ಅನೇಕ ಸಮಾಜಗಳು ತಮ್ಮ ತಮ್ಮ ಸಂಸ್ಕೃತಿಯನ್ನೂ ಸಾಮರ್ಥ್ಯವನ್ನೂ ಹೆಚ್ಚಿಸಿಕೊಳ್ಳಲು ಅತ್ಯಂತ ತೀವ್ರಗತಿಯಿಂದ ಪ್ರಯತ್ನಿಸುತ್ತಿರಲು ನಮ್ಮ ವೀರಶೈವ ಸಮಾಜವು ಕೂಡ ಅವುಗಳಂತೆ ಸಾಮರ್ಥ್ಯವುಳ್ಳದ್ದಾಗುವಂತೆ ಮಾಡುವಲ್ಲಿ ಮೊದಲನೇ ಕಾರ್ಯವೆಂದರೆ ಸಂಘಟನೆಯೇ ಸರಿ.

### ರಾಜಕೀಯ ಮಹತ್ವ.

ರಾಜಕಾರಣ ದೃಷ್ಟಿಯಿಂದಲೂ ವೀರಶೈವ ಸಮಾಜವು ಸಂಘಟನೆಯುಳ್ಳದಾಗಲು ಅವಶ್ಯಕವಾಗಿದೆ. ಹಿಂದುಸ್ಥಾನ ದೇಶಕ್ಕೆ ಸ್ವರಾಜ್ಯವು ಬೇಕೆನ್ನುವ ಮಾತಿನಲ್ಲಿ ಯಾರದು ವಿರುದ್ಧವಿಲ್ಲವಷ್ಟೇ? ಆದರೆ ಸ್ವರಾಜ್ಯ ಪ್ರಾಪ್ತಿಗೆ ಪ್ರಯತ್ನಿಸುವದಕ್ಕಾಗಿಯೂ ದೊರೆತ ಸ್ವರಾಜ್ಯವನ್ನು ಕರ್ನಾಟಕಪ್ರಾಂತದ ವತಿಯಿಂದ ಚೆನ್ನಾಗಿ ಆಳುವದಕ್ಕಾಗಿಯೂ ವೀರಶೈವ ಸಮಾಜವು ಯೋಗ್ಯತೆಯುಳ್ಳದ್ದಾಗುವದು ಅಗತ್ಯವಾದುದಾಗಿದೆ. ಭವಿಷ್ಯತ್ಕಾಲದಲ್ಲಿ ಪ್ರಜಾಸತ್ತೆಯು ಸ್ಥಾಪನೆಯಾಗುವದು ನಿಶ್ಚಿತವದೆ. ಅಂದ ಬಳಿಕ ಕರ್ನಾಟಕದಲ್ಲಿಯೂ ಪ್ರಜಾಸತ್ತೆಯಲ್ಲಿ ಬಹು ಸಂಖ್ಯಾಕರಾದ ವೀರಶೈವ ಸಮಾಜವು ಪ್ರತಿನಿಧಿಸುವದು ಅತ್ಯಂತ ಅವಶ್ಯಕವಲ್ಲವೇ? ಹಿಂದುಸ್ಥಾನದಲ್ಲಿಯೂ ಬೇರೆ ಬೇರೆ ಪ್ರಾಂತಗಳಲ್ಲಿರುವ ಬಹು ಸಂಖ್ಯಾಕರಾದ ಜನರು ರಾಜ್ಯಪದ್ಧತಿಯಲ್ಲಿ ತಮ್ಮ ತಮ್ಮ ಸಂಸ್ಕೃತಿಯನ್ನು ಸ್ಪಷ್ಟವಾಗಿ ದೃಢೀಕರ ಮಾಡುತ್ತಿರುವರು. ಅದರಂತೆ ಕರ್ನಾಟಕದಲ್ಲಿ ಬಹು ಸಂಖ್ಯಾಕರಾದ ವೀರಶೈವರು ಕೂಡ ಅಲ್ಪ ಸಂಖ್ಯಾಕರ

ಹಿತಕ್ಕೆ ಬಾಧೆ ಬರದಂತೆ ತನ್ನ ಸಂಸ್ಕೃತಿಯ ಹೆಚ್ಚಳವನ್ನು ಮಾಡಿ ತೋರಿಸುವದು ವಿಹಿತವಾದದ್ದಿರುತ್ತದೆ. ಪ್ರಯುಕ್ತ ಭಾವೀಕಾಲದಲ್ಲಿಯ ಪ್ರಜಾಸತ್ತಾತ್ಮಕ ರಾಜಪದ್ಧತಿಯಲ್ಲಿ ವೀರಶೈವ ಸಂಸ್ಕೃತಿಯ ವೈಶಿಷ್ಟ್ಯವನ್ನು ಕಾಯುವದರ ಸಲುವಾಗಿ ವೀರಶೈವ ಸಮಾಜವು ಈಗಿನಿಂದಲೇ ಸಂಘಟನೆಯುಳ್ಳದ್ದಾಗುವಂತೆ ಪ್ರಯತ್ನಿಸುವದು ಯೋಗ್ಯವಲ್ಲವೇ?

### ವೀರಶೈವರಲ್ಲಿ ಜಾತಿ ಭೇದಗಳಿಲ್ಲ.

ವಾಚಕ ಮಹಾಶಯರೇ, ನಾನೆಲ್ಲರೂ ನಮ್ಮ ವೀರಶೈವ ಸಮಾಜದ ವಿಷಯವಾಗಿ ವಿಶೇಷ ಹೆಮ್ಮೆ ಪಡಬೇಕಾಗಿದೆ. ಯಾಕಂದರೆ ಶಾಸ್ತ್ರ ಹಾಗೂ ವ್ಯವಹಾರ ದೃಷ್ಟಿಯಿಂದ ವೀರಶೈವ ಸಮಾಜವು ಸಂಘಟನೆಯುಳ್ಳದ್ದಾಗಲು ಒಳ್ಳೆ ಅನುಕೂಲತೆಯುಳ್ಳದ್ದಿರುವದು. ಯಾವ ಬ್ರಾಹ್ಮಣ ಸಮಾಜವು ಚಾತುರ್ವರ್ಣಗಳೇ ತನ್ನ ವೈಶಿಷ್ಟ್ಯವೆಂದು ಹೇಳುತ್ತ ಬಂದಿರುವದೋ ಅದೇ ಬ್ರಾಹ್ಮಣ ಸಮಾಜವು ಈಗ ವರ್ಣಬದ್ಧವಾಗಿರದೆ ಜಾತಿಬದ್ಧವಾಗಿದೆಯೆಂದೂ ಮೊದಲು ವರ್ಣಬದ್ಧವಾಗಿದ್ದದ್ದೇ ಹಿಂದು ಸ್ತಾನದ ಅವನತಿಗೆ ಕಾರಣವಾಯಿತೆಂದೂ ಅದೇ ಸಮಾಜದಲ್ಲಿಯ ಅನೇಕ ವಿದ್ವಾಂಸರು ನಿಷ್ಪಕ್ಷಪಾತದಿಂದ ಸಾರಿ ಹೇಳಹತ್ತಿದ್ದಾರೆ. ಆದರೆ ಇತ್ತೀಚೆಗೆ ನಮ್ಮಲ್ಲಿಯ ಕೆಲವರು ತಾವೂ ಬ್ರಾಹ್ಮಣರಾಗಬೇಕೆಂಬ ಕುತೂಹಲದಿಂದ ನಮ್ಮಲ್ಲಿಯೂ ಚಾತುರ್ವರ್ಣಗಳಿವೆ ಎಂದು ಹೇಳಹತ್ತಿದ್ದಾರೆ. ಅವರಿಗೆ ನಮ್ಮ ಸಮಾಜದಲ್ಲಿ ವರ್ಣವ್ಯವಸ್ಥೆ ಮಾಡಿ ತೋರಿಸಿರೆಂದು ಕೇಳಿದರೆ ಬಾಯಿ ಬೆಳ್ಳಗೆ ಮಾಡಿಕೊಂಡು ಕೂಡುತ್ತಾರೆ. ಇರಲಿ.

ಎಲ್ಲ ಶಿವಾಗಮಗಳಲ್ಲಿ ಸೂಕ್ಷ್ಮಗಮವೇ ಅಧಿಕ ಪ್ರವಾಣ ಭೂತವಾದುದೆಂದು ಆ ಸೂಕ್ಷ್ಮಗಮದ ಮೊದಲನೆಯ ಪಟಲದಲ್ಲಿ ಪರಮಾತ್ಮನೇ ಹೇಳಿದ್ದಾನೆ. ಆ ಆಗಮದಲ್ಲಿಯೇ ಎಲ್ಲ ವೀರಶೈವರಿಗೂ ಒಂದೇ ಒಂದಾದ ಶಿವಗೋತ್ರ ಮತ್ತು ಶಿವಸೂತ್ರವು ಇರುವವೆಂದು ಸ್ಪಷ್ಟವಾಗಿ ಹೇಳಿದೆ. "ಗೋತ್ರಂ ಚ ಶಿವಗೋತ್ರಂ ಚ ನಾಮಾಪಿ ಶಿವನಾಮ ಚ ಸದಾ ಶಿವಾಚ ಪಿತರೌ ಬಾಂಧವಾಃ ಶಿವಕಿಂಕರಾಃ (ಶ್ಲೋಕ ೪೧) ಪಟಲ ೭ ಸೂಕ್ಷ್ಮಗಮ). ಇನ್ನು ಕೆಲವರ ಅಭಿಪ್ರಾಯದಂತೆ ನಮಗೆ ಪಂಚಗೋತ್ರಗಳೂ ಪಂಚಸೂತ್ರಗಳೂ ಇವೆ ಎಂದು ಗ್ರಹಿಸಿದರೂ ಆ ಪ್ರತಿ



ಒಂದೊಂದು ಗೋತ್ರಸೂತ್ರಗಳಿಗೆ ವೀರಶೈವರಲ್ಲಿಯೇ ಬೇರೆ ಬೇರೆ ಪಂಗಡದವರೆಂದು ತಿಳಿಯುವ ಅಯ್ಯನವರು ಬಣಜಿಗರು ಪಂಚಮಸಾಲಿಯವರು ರಡ್ಡೇರು ಕುಡುವಕ್ಕಲಿಗರು ಆದಿಬಣಜಿಗರು ಗಾಣೆಗರು ಜೇಡರು ನೊಣಬರು ಸಾದರು ಉಪ್ಪಾರರು ಇವರೇ ಮೊದಲಾದವರೆಲ್ಲರು ಸಮಾನ ಸಂಬಂಧವುಳ್ಳವರಿದ್ದದ್ದು ಎಲ್ಲರಿಗೂ ಗೊತ್ತಾದ ವಿಷಯವೇ ಆಗಿದೆ. ಇದರಂತೆ ಅಷ್ಟಾವರಣಗಳು ಪಂಚಾಚಾರಗಳು ಷಟ್ಸ್ಥಲಗಳು ಕೂಡಾ ಎಲ್ಲರಿಗೂ ಸಮಾನವಾದವುಗಳೇ ಇವೆ. ಅಂದ ಬಳಿಕ ನಮ್ಮ ಕುಲ ಮೇಲು, ತಮ್ಮ ಕುಲ ಮೇಲೆಂದು ಬಡಿದಾಡುವದರಲ್ಲಿ ಯಾವ ಪ್ರಯೋಜನವದೆ? ಇತ್ತ ಶಾಸ್ತ್ರಧಾರವೂ ಇಲ್ಲ, ಅತ್ತ ವ್ಯವಹಾರವೂ ಇಲ್ಲ. ಹೇಗೆಂದರೆ ಗುಡಿ ಮಠ ಮೊದಲಾದ ಸಾರ್ವಜನಿಕ ಸ್ಥಾನಗಳಲ್ಲಿ ಎಲ್ಲರೂ ಕೂಡಿಯೇ ಅಡಿಗೆ ಮಾಡಿ ಎಲ್ಲರೂ ಕೂಡಿಯೇ ಉಟೋಪಚಾರಗಳನ್ನು ಮಾಡುವದು ಎಲ್ಲರ ಅನುಭವದ ಮಾತೇ ಆಗಿರುವದು. ಇನ್ನು ಉಚ್ಚಕುಲದವರೆನಿಸಿಕೊಳ್ಳುವವರ ಮನೆಯಲ್ಲಿ ಕಡಿಮೆ ಕುಲದವರೆನಿಸಿಕೊಳ್ಳುವವರು ಅಡಿಗೆ ನೀರು ಮೊದಲಾದವುಗಳನ್ನು ಮಾಡುತ್ತ ಬಂದಿರುವದು ರೂಢಿಯ ವಿಷಯವೇ ಆಗಿರುವದು. ಹೀಗಿದ್ದು ಅವರೇ ತಮ್ಮ ತಮ್ಮ ಮನೆಯಲ್ಲಿ ಅಡಿಗೆಯನ್ನು ಮಾಡಿದರೆ ಊಟವನ್ನೇಕೆ ಮಾಡಬಾರದು? ಏನು ಮನೆಯೇ ಕುಲಗೇಡಿಯೋ? ವಿಚಾರ ಮಾಡಿ ನೋಡಿದರೆ ಇದರಲ್ಲಿ ಯಾವ ತರದ ಹುರುಳಿಲ್ಲ. ಊಟ ಮಾಡಬಾರದೆಂಬುವದು ಕೇವಲ ದುರಭಿಮಾನವೇ ಸರಿ.

ಮೊದಲೇ ಅಲ್ಪ ಸಂಖ್ಯಾಕವಾದ ನಮ್ಮ ವೀರಶೈವ ಸಮಾಜವು ಈ ದುರಭಿಮಾನದಿಂದ ತೀರ ಆಕುಂಚಿತವಾಗಹತ್ತಿದೆ. ಇನ್ನು ಮೇಲೆಯೂ ಸಹ ಈ ಸಮಾಜವು ತನ್ನಲ್ಲಿಯೇ ತುಂಡು ತುಂಡಾಗುತ್ತ ಹೋಗಹತ್ತಿದರೆ ಇದರ ಅಸ್ತಿತ್ವವೇ ನಾಮಶೇಷವಾಗುವದರಲ್ಲಿ ಸಂದೇಹವಿಲ್ಲ. ಪ್ರಯುಕ್ತ ವೀರಶೈವ ಸಮಾಜಹಿತಚಿಂತಕರೇ, ನಿಮಗೆ ವೀರಶೈವ ಸಮಾಜದ ವಿಷಯದಲ್ಲಿ ನೈಜವಾದ ಕಳಕಳಿಯು ಇದ್ದರೆ ಮೊದಲು ನಿಮ್ಮ ಸಮಾಜದಲ್ಲಿ ಐಕ್ಯತೆಯನ್ನಂಟುಮಾಡುವದೇ ಮುಖ್ಯ ಕಾರ್ಯವೆಂಬುದನ್ನು ನೆನಪಿನಲ್ಲಿಟ್ಟುಕೊಳ್ಳಬೇಕು. ಮೊದಲು ವೀರಶೈವರಲ್ಲಿಯೂ ಒಳಪಂಗಡಗಳು ಏಕೀಕರಣವಾಗುವಂತೆ ಪ್ರಯತ್ನಿಸಬೇಕು. ಎಲ್ಲ ಪಂಗಡಗಳಲ್ಲಿ ಪರಸ್ಪರ ಉಟೋಪಚಾರ ಮಾಡುವದಲ್ಲದೆ ಹೆಣ್ಣು ಗಂಡು

ಕೊಡತಕ್ಕೊಳ್ಳುವದನ್ನು ಕೂಡಾ ಮಾಡಬೇಕು. ಈ ಸಂಘಟನೆಗೆ ಪ್ರಯತ್ನಿಸುವವರಿಗೆ ಮೊದಲು ಮೊದಲು ಆತಂಕಗಳೂ ಅಡಚಣೆಗಳೂ ಬರುವದು ಸ್ವಾಭಾವಿಕವು. ಆದರೆ ಕಟ್ಟು ಕಡೆಗೆ ಅವರೇ ಸಮಾಜಕ್ಕೆ ಆದರ್ಶ ಪುರುಷರಾಗುತ್ತಾರೆ. ಕಷ್ಟದಂತೆ ಫಲವು ಸಿಕ್ಕೇ ಸಿಗುವದು. ಕಾರಣ ಧೈರ್ಯಶಾಲಿಗಳಾದ ಉತ್ತಮ ಸುಶಿಕ್ಷಿತ ವೀರಶೈವ ಪುರುಷರು ಈ ಕಾರ್ಯಕ್ಕೆ ಮುಂದಡಿ ಇಡಲೆಂದು ಹಾರೈಸಿ ಈ ಲೇಖನವನ್ನು ಪೂರೈಸುವೆನು.

## ಕಕ್ಕಯ್ಯನ ಸ್ವಸ್ಥಿಯ ವಚನ.

(ಲೇಖಕ:— ಮ. ಹ. ಪಾಟೀಲ. ಬಸವೇಶ್ವರ ಕಾಲೇಜು ಬಾಗಲಕೋಟೆ ಇವರಿಂದ ಸಂಗ್ರಹಿಸಲ್ಪಟ್ಟದ್ದು.)

ಅದಿ ಅನಾದಿ ನಿತ್ಯವ ತಿಳಿಯಲರಿಯದೆ ವಾಯಕ್ಕೆ ಪರಬ್ರಹ್ಮವ ನುಡಿಯುವ ವಾಯುಪ್ರಾಣಿಗಳೆತ್ತ ಬಲ್ಲರೋ. ಆ ಪರಬ್ರಹ್ಮದ ನಿಜದ ನಿಲವೆಂತೆಂದೊಡೆ:—ಆದಿಯೇ ದೇಹ. ಅನಾದಿಯೇ ನಿರ್ದೇಹ. ಆದಿಯೇ ಸಕಲ. ಅನಾದಿಯೇ ನಿಃಕಲ. ಆದಿಯೇ ಜಡ. ಅನಾದಿಯೇ ಅಜಡ. ಆದಿಯೇ ಕಾಯ. ಅನಾದಿಯೇ ಪ್ರಾಣ. ಈ ಎರಡರ ಯೋಗವ ಭೇದಿಸಿ ತನ್ನಿಂದ ತಾನೇ ತಿಳಿದು ನೋಡಲು ಆದಿಸಂಬಂಧವಪ್ಪ ಭೂತಗಳು ನಾನಲ್ಲ. ದಶವಿಧೇಂದ್ರಿಯಂಗಳು ನಾನಲ್ಲ. ಅಷ್ಟಮದಂಗಳು, ಅರಿಷಡ್ವರ್ಗಗಳು, ಷಡೂರ್ಮಿಗಳು, ಸಡ್ಭ್ರಮೆಗಳು, ಷಡ್ಭಾವವಿಕಾರಗಳು, ಷಟ್ಕರ್ಮಗಳು, ಷಡ್ಭಾವತುಗಳು, ಸಪ್ತವ್ಯಸನಗಳು, ತನುತ್ರಯಗಳು, ಜೀವತ್ರಯಗಳು, ಆತ್ಮತ್ರಯಗಳು, ಮನತ್ರಯಗಳು, ಗುಣತ್ರಯಗಳು, ಭಾವತ್ರಯಗಳು, ತಾಪತ್ರಯಗಳು, ಅವಸ್ಥಾತ್ರಯಗಳು, ಅಂತಃಕರಣಗಳು, ಇಂತಿವಾದಿ ಯಾಗಿ ತೋರುವ ತೋರಿಕೆಯದು ನಾನಲ್ಲ. ನನ್ನೇನವಲ್ಲ. ಇಂತಿವೆಲ್ಲವು ನನ್ನಾಧೀನವಾಗಿವೆ. ನಾನಿವರಾಧೀನದವನಲ್ಲ. ನಾನು ತೂರ್ಯ ತೂರ್ಯಾತೀತವಪ್ಪ ಸತ್, ಚಿತ್, ಆನಂದ ನಿತ್ಯ ಪರಿಪೂರ್ಣವಸ್ತುವೇ

ತನ್ನಿರವೆಂದು ತಿಳಿವೆ. ಆ ತಿಳಿದ ಮಾತ್ರದಲ್ಲಿಯೇ ಅನಿತ್ಯದ ಬೆಸುಗೆಯ ಬಿಟ್ಟು ನಿರಾಳದಲ್ಲಿ ನಿಜವನೆಯ್ದಲರಿಯವೆ, ಮತ್ತೆ ಭೌತಿಕತತ್ವ ಸಂಬಂಧಿಯಾಗುತ್ತಿರಲು, ಇಂತೀ ತತ್ವಾದಿ ತಾನೆಂತನಲು, ಆ ಪರಬ್ರಹ್ಮವಸ್ತು ನಿತ್ಯ ನಿರಾಳ ನಿಃಶೂನ್ಯಲಿಂಗವೇ ತನ್ನ ಲೀಲಾ ವಿಲಾಸದಿಂದೆ ತಾನೇ ಸುನಾದ ಬಿಂದು ಪ್ರಕಾಶ ತೇಜೋಮೂರ್ತಿಯಾಗಿ ನಿಂದು, ಮಹಾ ಲಿಂಗವೆಂದೆನಿಸಿತ್ತು. ಆ ಮಹಾಲಿಂಗವೇ ಪಂಚಸಾದಾಖ್ಯವೆಂದೆನಿಸಿತ್ತು. ಆ ಪಂಚಸಾದಾಖ್ಯವೆ ಪಂಚಲಿಂಗ ಪ್ರಕಾಶವೆಂದೆನಿಸಿತ್ತು. ಆ ಪಂಚಲಿಂಗ ಪ್ರಕಾಶವೆ ಆ ಪಂಚಮುಖವೆಂದೆನಿಸಿತ್ತು. ಆ ಪಂಚಮುಖದಿಂದವೆ ಪಂಚಾಕ್ಷರಂಗಳುತ್ಪತ್ತಿ. ಆ ಪಂಚಾಕ್ಷರಂಗಳಿಂದವೆ ಪಂಚಕಲೆಗಳುತ್ಪತ್ತಿ. ಆ ಪಂಚಕಲೆಗಳಿಂದವೆ ಪಂಚಶಕ್ತಿಗಳುತ್ಪತ್ತಿ. ಆ ಶಕ್ತಿಗಳಿಂದವೆ ಜ್ಞಾನ, ಮನ, ಬುದ್ಧಿ, ಮತ್ತು ಅಹಂಕಾರಂಗಳು. ಜನನ. ಅಜ್ಞಾನ, ಮನ, ಬುದ್ಧಿ, ಚಿತ್ತ, ಅಹಂಕಾರಂಗಳಿಂದವೆ ಪಂಚತನ್ಮಾತ್ರಂಗಳುತ್ಪತ್ತಿ. ಆ ಪಂಚತನ್ಮಾತ್ರಂಗಳಿಂದವೆ ಪಂಚಭೂತಂಗಳುತ್ಪತ್ತಿ. ಆ ಪಂಚಭೂತಂಗಳಿಂದವೆ ಪಂಚೇಕರಣವನೆಯ್ವಿ ಆತ್ಮಗೆ ಅಂಗವಾಗಿತ್ತು. ಆ ಅಂಗಕ್ಕೆ ಜ್ಞಾನೇಂದ್ರಿಯಂಗಳು, ಕರ್ಮೇಂದ್ರಿಯಂಗಳು, ಪ್ರತ್ಯಂಗವೆನಿಸಿತ್ತು. ಇಂತೀ ದೇಹಸಂಬಂಧಮಂ ಶಿವನು ತನ್ನ ಚಿದಂಶಿಕನಸ್ತ ಆತ್ಮಗೆ ಸಂಬಂಧಿಸಿದನು. ಆ ಸಂಬಂಧಿಸಿದ ಕಾಯದ ಪೂರ್ವಾಶ್ರಯವು ಇಲ್ಲವಾಯಿತ್ತು. ಅಲ್ಲಿಯೆ ಅಡಗಿಸಿ ಆ ಕಾಯದ ಪೂರ್ವಾಶ್ರಯವನರಿದು ಮಹಾಘನಲಿಂಗವ ವೇಧಿಸಿ ಕೊಟ್ಟು ಶಿವ ತಾನೆ ಗುರುವಾಗಿ ಬಂದು ಆ ಮಹಾಘನಲಿಂಗವ ವೇಧಿಸಿ ಕೊಟ್ಟು ಪರಿಕ್ರಮವೆಂತೆಂದೊಡೆ ಆತ್ಮಗೂಡಿ ಪಂಚಭೂತಂಗಳನೆ ಷಡಂಗವೆಂದೆನಿಸಿ, ಆ ಲಿಂಗಕ್ಕೆ ಕಲೆಗಳನೆ ಷಡ್ವಿಧಶಕ್ತಿಗಳೆಂದೆನಿಸಿ, ಆ ಶಕ್ತಿಗಳಿಗೆ ಷಡ್ವಿಧಭಕ್ತಿಗಳನಳವಡಿಸಿ, ಆ ಭಕ್ತಿಗಳಿಗೆ ಭಾವ, ಜ್ಞಾನ, ಮನ, ಬುದ್ಧಿ, ಚಿತ್ತ, ಅಹಂಕಾರಗಳನೆ ಷಡ್ವಿಧ-ಹಸ್ತಂಗಳೆಂದೆನಿಸಿ, ಆ ಹಸ್ತಂಗಳಿಗೆ ಮಹಾಲಿಂಗವಾದಿಯಾದ ಪಂಚಲಿಂಗಗಳನೆ ಷಡ್ವಿಧ ಲಿಂಗಂಗಳೆಂದೆನಿಸಿ, ಆ ಲಿಂಗಗಳಿಗೆ ಷಡಕ್ಷರಿಯನೆ ಷಡ್ವಿಧಮಂತ್ರಂಗಳೆಂದೆನಿಸಿ, ಆ ಮಂತ್ರಂಗಳಿಗೆ ಹೃದಯಗೂಡಿ ಪಂಚೇಂದ್ರಿಯಂಗಳನೆ ಷಡ್ವಿಧಮುಖಂಗಳೆಂದೆನಿಸಿ, ಆ ಮುಖಂಗಳಿಗೆ ಪಂಚತನ್ಮಾತ್ರಯಂಗಳನೆ ದ್ರವಪದಾರ್ಥಂಗಳೆಂದೆನಿಸಿ, ಆ ದ್ರವಪದಾರ್ಥಂಗಳಿಗೆ ಆಯಾಯ

ಮುಖಗಳಲ್ಲಿ ನಿರಂತರ ಸಾವಧಾನದಿಂದ ಅರ್ಪಿತವಾಗಲೊಡನೆ ಅಂಗ ಸ್ಥಲಂಗಳಡಗಿ, ತ್ರಿವಿಧಲಿಂಗಾಂಗ ಸ್ಥಲಂಗಳುಳಿದು, ಕಾಯ ಗುರು, ಪ್ರಾಣ ಲಿಂಗ, ಜ್ಞಾನ ಜಂಗಮ, ಗುರುವಿನಲಿ ಶುದ್ಧಪ್ರಸಾದ, ಲಿಂಗದಲ್ಲಿ ಸಿದ್ಧಪ್ರಸಾದ, ಜಂಗಮನಲ್ಲಿ ಪ್ರಸಿದ್ಧ ಪ್ರಸಾದ, ಇಂತಿಪ್ಪ ತ್ರಿವಿಧಪ್ರಸಾದದಲಿ ಏಕಾರ್ಥವಾಗಿ ಮಹಾಘನಪರಪೂರ್ಣ ಪ್ರಸಾದವನೆಯ್ಪಿ, ಶರಣ ಜ್ಞಾನಿಯೆನಲ್, ಜ್ಞಾನಿ ಮುನ್ನಡಿಯಲ್ ಅಜ್ಞಾನಿಯೆನಲ್, ಅಜ್ಞಾನಿ ಮುನ್ನಡಿಯಲ್, ಶೂನ್ಯನೆನಲ್, ಶೂನ್ಯ ಮುನ್ನಡಿಯಲ್, ದ್ವೈತಿಯೆನಲ್, ದ್ವೈತಮುನ್ನಡಿಯಲ್, ಅದ್ವೈತಿಯೆನಲ್, ಅದ್ವೈತಮುನ್ನಡಿಯಲ್, ಉಭಯಾತ್ಮಕ ತಾನೆಯಾಗಿ, ಇದು ಕಾರಣ ಇದರಾಗು ಹೋಗು ಸಕೀಲಸಂಬಂಧವ ಮಲ್ಲಿಕಾರ್ಜುನಯ್ಯ ನಿಮ್ಮ ಶರಣರೇ ಬಲ್ಲರು.

## ಅನ್ಯದೇವತಾಭಜನೆಯನ್ನು ಮಾಡಬಾರದು.

( ಲೇಖಕ:-- ಶಿವಮೂರ್ತಿ. )

ಅನ್ಯದೇವತಾಭಜನೆಗೆ ವಿಮುಖನಾಗಿರುವುದೇ ಹನ್ನೊಂದನೆಯ ಆಚಾರ. ೯ ನೆಯ ಆಚಾರದಲ್ಲಿ ಕೇಡು ಜನರ ಸಹವಾಸ ಮಾಡ ಕೂಡದೆಂದೂ ೧೦ ನೆಯ ಆಚಾರದಲ್ಲಿ ಸಜ್ಜನರ ಸಂಗವನ್ನು ಬಿಡ ಬಾರದೆಂದೂ ಹೇಳಿದ್ದಾರೆ. ಆದರೆ ೯-೧೦ ನೆಯ ಆಚಾರಗಳು ಎಲ್ಲ ರಿಗೂ ಸುಲಭವಾಗಿ ತಿಳಿಯುವದರಿಂದ ಅವುಗಳ ವಿವರವನ್ನು ಇಲ್ಲಿ ಮಾಡಿಲ್ಲ. ಆದರೆ ಅನ್ಯದೇವತಾಭಜನೆಯ ನಿರಾಕರಣವು ವೀರಶೈವ ರಿಗೆ ಪ್ರಾಮುಖ್ಯವಾಗಿರುವದರಿಂದ ಅದನ್ನು ಇದರಡಿಯಲ್ಲಿ ವಿವರಿಸ ಲಾಗಿದೆ.

ವೀರಶೈವರಿಗೆ ಶ್ರೀಗುರುವು ಕರುಣಿಸಿಕೊಟ್ಟ ಇಷ್ಟಲಿಂಗವೇ ಪರ ಮಾತ್ಮನ ಕುರುಹಾಗಿರುವದರಿಂದ ಅದರ ಪೂಜೆ-ಧ್ಯಾನ-ಭಜನೆಗಳನ್ನು ಮಾಡಬೇಕೇ ಎನಾ ಇನ್ನುಳಿದ ಯಾವ ದೈವಗಳ ಪೂಜೆ ಭಜನೆಗೆ



ಈನ್ನು ಮಾಡಕೂಡದೆಂದು ವೀರಶೈವ ಮತವು ಸಾರುತ್ತದೆ. ಯಾಕೆಂದರೆ ದೇವರು ಒಬ್ಬನೇ ಇದ್ದಾನೆ. ಇಷ್ಟಲಿಂಗವೇ ಆ ದೇವರು. ಆದುದರಿಂದ ಬ್ರಹ್ಮ, ವಿಷ್ಣು, ಮಹೇಶ್ವರ, ಗಣಪತಿ, ಶಕ್ತಿ, ಸರಸ್ವತಿ, ಲಕ್ಷ್ಮಿ ಮೊದಲಾದ ಸುಧಾರಕ ದೇವರುಗಳನ್ನು ವೀರಶೈವರು ಮನ್ನಿಸುವದಿಲ್ಲ. ಅದರಂತೆ ಮಾರಿ, ಮಸಣಿ, ಲಕ್ಕವ್ವ, ದ್ರಾಮವ್ವ ದುರಗವ್ವ, ಮರಗವ್ವ ಮೊದಲಾದ ಅನಾಗರಿಕ ದೇವರುಗಳಿಗೂ ಅವರು ಮಹತ್ವಕೊಟ್ಟಿಲ್ಲ. ಗುಡಿಗುಂಡಾರ ತೀರ್ಥಕ್ಷೇತ್ರಗಳಲ್ಲಿ ಪ್ರಸ್ಥಾಪಿತವಾದ ಈಶ್ವರ, ಹನು ಮಂತ, ವೀರಭದ್ರ, ಬಸವಣ್ಣ, ಪಾಂಡುರಂಗ, ಲಕ್ಷ್ಮೀನಾರಾಯಣ ಇತ್ಯಾದಿ ದೇವರುಗಳನ್ನೂ ಸಹ ವೀರಶೈವರು ನಿರಾಕರಿಸುವರು. ಅದರಂತೆ ಸೂರ್ಯ, ಚಂದ್ರ, ವರುಣ, ವಾಯು, ಅಗ್ನಿ ಮೊದಲಾದ ನಿಸರ್ಗರೂಪಗಳನ್ನೂ ವೀರಶೈವರು ದೇವರೆಂದು ತಿಳಿಯುವದಿಲ್ಲ. ಇಷ್ಟಲಿಂಗವೊಂದೇ ವೀರಶೈವರಿಗೆ ಪರದೈವವು.

ಜಗತ್ತಿನ ಆಸ್ತಿಕ ಧರ್ಮಗಳಲ್ಲಿ ನಾನಾ ದೈವಗಳು ಪರಮಾತ್ಮನ ಅನಂತ ಗುಣಶಕ್ತಿಗಳ ಪ್ರತೀಕಗಳೆಂದು ಭಾವಿಸಿ ಅವುಗಳ ಭಿನ್ನ ಭಿನ್ನ ನಾಮರೂಪಗಳನ್ನು ಕಲ್ಪಿಸಿ ಕೆಲವರು ಅವುಗಳ ಉಪಾಸನೆಯನ್ನು ಮಾಡುವದುಂಟು. ಈ ಎಲ್ಲ ದೇವರುಗಳಿಗೆ ಮಾಡುವ ನಮಸ್ಕಾರವು ವಿಶ್ವವ್ಯಾಪಿಯಾದ ಪರಮಾತ್ಮನಿಗೇ ಮುಟ್ಟುತ್ತದೆಂದು ಅವರ ಮತ. ಅದಕ್ಕಾಗಿ 'ಸರ್ವದೇವ ನಮಸ್ಕಾರಂ ಕೇಶವಂ ಪ್ರತಿಗಚ್ಛತಿ' ಎಂಬುದಾಗಿ ಹೇಳಿದ್ದಾರೆ. ಈ ಉದ್ದೇಶಗಳನ್ನಿಟ್ಟುಕೊಂಡೇ ಅವರು ಪರಮಾತ್ಮನ ಅನಂತ ಗುಣಶಕ್ತಿಗಳನ್ನೊಳಕೊಂಡ ವಿಗ್ರಹಗಳನ್ನು ಪುಣ್ಯಕರವಾದ ಮತ್ತು ಮಂಗಲಕರವಾದ ತೀರ್ಥಕ್ಷೇತ್ರಗಳನ್ನು ಸ್ಥಾಪಿಸಿ ಜನತೆಯಲ್ಲಿ ಭಕ್ತಿ ಭಾವಗಳನ್ನು ಬೆಳೆಸಿದ್ದೂ ಉಂಟು. ಆದರೆ ಗುಡಿಗುಂಡಾರಗಳ ದೇವರುಗಳಿಗೂ ಇಷ್ಟಲಿಂಗಕ್ಕೂ ಮಹದಂತರವಿದೆ.

ಗುಡಿಗುಂಡಾರಗಳ ದೇವರು ಸಾಮಾನ್ಯಕ ಪೂಜೆಗೆ ತಕ್ಕವಲ್ಲದೆ ಇಷ್ಟಲಿಂಗದಂತೆ ವ್ಯಕ್ತಿ ಪೂಜೆಗೆ ತಕ್ಕವಲ್ಲ. ದೇವರ ದರ್ಶನಕ್ಕೆ ಮನೆ ಮಾರು ಬಿಟ್ಟು ಗುಡಿಗುಂಡಾರಕ್ಕೆ ಹೋಗುವ ಅಡಚಣೆಯು ಎದೆಯ ಮೇಲಿರುವ ಲಿಂಗಪೂಜೆಗೆ ಬರುವದಿಲ್ಲ. ಇಂಥ ಕ್ಲಷ್ಟವಾದ ವೇಳೆಯಲ್ಲಿಯೇ ಗುಡಿಯ ದೇವರ ದರ್ಶನಕ್ಕೆ ಹೋಗಬೇಕೇ ವಿನಾ ಇಷ್ಟಲಿಂಗದಂತೆ ಸದಾ ದೇವದರ್ಶನವು ನಮಗೆ ದೊರಕುವದಿಲ್ಲ. ಬೇರೆ ಬೇರೆ ದೇವರುಗಳು ಬೇರೆ ಬೇರೆ ಗುಣಶಕ್ತಿಗಳನ್ನು ಮಾತ್ರ ಅಳವಡ

ಸಿಕೊಂಡಿರುವಲ್ಲಿ ಇಷ್ಟಲಿಂಗವು ಅನಂತ ಗುಣಶಕ್ತಿಗಳ ಪರಂಧಾಮವಾಗಿರುತ್ತದೆ. ಪರಸ್ಥಳಕ್ಕೆ ಹೋದರೆ ಗುಡಿಯ ದೇವರ ದರ್ಶನ ತಪ್ಪುವಂತೆ ಇಷ್ಟಲಿಂಗದ ದರ್ಶನವೇನೂ ತಪ್ಪುವದಿಲ್ಲ. ಇಷ್ಟಲಿಂಗದ ಪೂಜೆ ಧ್ಯಾನ-ಭಜನೆಗಳಿಗಿರುವಷ್ಟು ಅನುಕೂಲತೆಗಳೂ ಸೌಕರ್ಯಗಳೂ ಬೇರಾವ ದೇವರಿಗೂ ಇರಲಾರವು. ನಮಗೆ ಇಷ್ಟವಾದ ಹೆಸರಿನಿಂದ ನಮ್ಮ ಲಿಂಗ ದೇವನನ್ನು ನಾವು ಕರೆಯಬಹುದು. ಆದುದರಿಂದ ಸಾಕಾರ ಪೂಜೆಯಲ್ಲಿ ಇಷ್ಟಲಿಂಗ ಪೂಜೆಯೇ ಶ್ರೇಷ್ಠವೆಂದು ಸಹಜವಾಗಿ ಒಪ್ಪುವ ಮಾತಾಗಿದೆ.

ಇನ್ನು ಆಸ್ತಿಕರಲ್ಲಿ ಕೆಲವರು ನಿರಾಕಾರನಾದಿಗಳಿರುವರು. ಅವರು ಪರಮಾತ್ಮನ ಸಾಕಾರ ವಿಗ್ರಹಗಳನ್ನೊಪ್ಪುವದಿಲ್ಲ. ಪ್ರಸಂಗ ಬಂದರೆ ಮೂರ್ತಿಗಳನ್ನು ಭೇದಿಸುವರು. ಅವರು ಕೇವಲ ನಿರಾಕಾರ ನಿರ್ಗುಣನಾದ ಪರವಸ್ತುವನ್ನಾರಾಧಿಸುವರು. ಪರಮಾತ್ಮನು ನಿರಾಕಾರನೂ ನಿರ್ಗುಣನೂ ಇರುವದೇನೋ ನಿಜ. ಅದರಂತೆ ಆತನು ಸಾಕಾರನೂ ಇದ್ದಾನೆಂಬುದೂ ನಿಜ. ಪರವಸ್ತುವಿನ ನಿಜತ್ವವನ್ನರಿಯಬೇಕಾದರೆ ಸಾಕಾರವಿಡಿದೇ ನಿರಾಕಾರದ ಮೆಟ್ಟಿಲನ್ನು ಹತ್ತಬೇಕೆಂದೂ ಕೇವಲ ನಿರಾಕಾರೋಪಾಸನೆಯು ಬಟ್ಟೆಬಯಲೆಂದೂ ನಮ್ಮವರು ಹೇಳುವದುಂಟು. ಬರೇ ನಿರಾಕಾರದ ಪೂಜಾ ಪ್ರಾರ್ಥನೆಗಳಿಂದ ದೈವೀಶಕ್ತಿಯು ಬಹು ಶೀಘ್ರವಾಗಿ ಮತ್ತು ಸುಲಭವಾಗಿ ಅಳವಡವೆಂದು ನಮ್ಮವರ ಮತ. ಅಂತೆಯೇ ಅವರು ಇಷ್ಟ ಪ್ರಾಣ ಭಾವಲಿಂಗಗಳನ್ನು ಕಲ್ಪಿಸಿರುವರು. ಇಷ್ಟವೇ ಸಕಲ (ಸಾಕಾರ), ಪ್ರಾಣವೇ ಸಕಲ (ನಿಃಕಲ (ಸಾಕಾರ-ನಿರಾಕಾರ) ಭಾವವೇ ನಿಃಕಲ (ನಿರಾಕಾರ), ಅಂದರೆ ಯಾವ ಇಷ್ಟಲಿಂಗವನ್ನು ನಾವು ಬಾಹ್ಯದಲ್ಲಿ ಆರ್ಚಿಸುವೆವೋ ಅದರ ಅಸ್ತಿತ್ವವು ಮನದಲ್ಲಿಯೂ ಉಂಟು. ಆದರೆ ಬಾಹ್ಯದಂತೆ ಅದಕ್ಕೆ ಘನರೂಪವಾದ ಅಸ್ತಿತ್ವವಿಲ್ಲ. ಆದುದರಿಂದ ಪ್ರಾಣಲಿಂಗಕ್ಕೆ ಸಾಕಾರ ನಿರಾಕಾರವೆಂಬ ಹೆಸರು. ಆ ಪ್ರಾಣಲಿಂಗಾನು ಸಂಧಾನದಿಂದ ಮನುಷ್ಯನು ತನ್ನಯ ನಾಗಿ ಪಾರವಶ್ಯವನ್ನು ಹೊಂದಲು ಎಲ್ಲವೂ ನಿರಾಕಾರ ನಿರ್ಗುಣ ನಿಶ್ಯೂನ್ಯಮಯವಾಗಿ ತೋರುವದು. ಅದೇ ಭಾವಲಿಂಗ ಪೂಜೆಯು. ಇದೇ ನಿರಾಕಾರ ಪೂಜೆಯು. ಇದೇ ವೀರಶೈವರು ಸಾಧಿಸುವ ಕೊನೆಯ ಗುರಿಯು. ಆದುದರಿಂದ ಕೇವಲ ನಿರಾಕಾರ ಪೂಜೆಗಿಂತಲೂ ಸಾಕಾರವಿಡಿದು ನಿರಾಕಾರಕ್ಕೆ ಸಾಗುವ ಪೂಜೆಯು ಅತಿ ಶ್ರೇಷ್ಠವೆಂದು ವೀರಶೈವರ ಮತವು.

ಆದುದರಿಂದ ಷಣ್ಮುಖ ಸ್ವಾಮಿಗಳು ತಮ್ಮದೊಂದು ವಚನದಲ್ಲಿ ಅಪ್ಪಣೆಕೊಡಿಸಿರುವದೇನೆಂದರೆ “ಶ್ರೀ ಗುರುಸ್ವಾಮಿಯು ಕರುಣಿಸಿ ಕೊಟ್ಟ ಇಷ್ಟಲಿಂಗವನ್ನು ಉರದಲ್ಲಿ ಧರಿಸಿಕೊಂಡು ಅದು ದೇವರೆಂದು ನಂಬದೆ ಧರೆಯ ಮೇಲೆ ಕಂಡ ಕಂಡ ದೇವರ ಕಂಡು ಕಲ್ಪಿಸಿ ಹರಿದಾಡುವ ಭಂಡ ಮಾಡಿಗರ ಭಕ್ತರೆಂದರೆ ಅಘೋರ ನರಕ ತಪ್ಪದಯ್ಯಾ ಅಖಂಡೇ ಶ್ವರಾ.” ಇದೇ ವಿಷಯದಲ್ಲಿ ಅಂಬಿಗರ ಚೌಡಯ್ಯನವರು ಹೇಳಿರುವದೇನೆಂದರೆ— “ಕಟ್ಟಿದಾ ಲಿಂಗವ ಬಿಟ್ಟು ಬಿಟ್ಟಿದಾ ಲಿಂಗಕ್ಕೆ ಹೋಗಿ ಹೊಟ್ಟೆಯಡಿಯಾಗಿ ಬೀಳುವ ಲೊಟ್ಟಿ ಮೂಳನ ಕಂಡೊಡೆ ಎಡಪಾದ ರಕ್ಷೆಯ ತೆಗೆದುಕೊಂಡು ಲಟಲಟನೆ ಹೊಡೆಯಿಂದಾತ ನಮ್ಮ ಅಂಬಿಗರ ಚೌಡಯ್ಯನು.” ಇಷ್ಟಲಿಂಗವ ಕಟ್ಟಿಕೊಂಡಿದ್ದರೂ ಕೆಲವು ಸಾಮಾನ್ಯ ಜನರು ತಿಳಿಯದೆ ‘ಗತಾನುಗತಿಕೋ ಲೋಕಃ’ ಎಂಬಂತೆ ಇನ್ನುಳಿದ ಜನರನ್ನು ನೋಡಿ ಗುಡಿಗುಂಡಾರಗಳಿಗೆ ಹೋಗುತ್ತಿರುವದನ್ನು ಕಂಡು ಅಂಥವರಿಗೆ ಶರಣರು ಕಿವಿಹಿಂಡಿ ಬುದ್ಧಿ ಹೇಳಿದ್ದಾರೆ.

ವೀರಶೈವರಲ್ಲಿ ದೇವಭಕ್ತ ಸಂಬಂಧವು ಸತಿ ಪತಿಗಳ ಸಂಬಂಧ ದಂತಿರುವದು. ಉಳಿದ ಮತದವರು ತಮ್ಮ ದೇವರನ್ನು ತಾಯಿ-ತಂದೆ-ಗುರು-ಮಿತ್ರರಂತೆ ಕಾಣುವರು. ಬಹು ಜನರನ್ನು ತಾಯಿ ತಂದೆಗಳೆಂದು ಭಾವಿಸಿ ವರ್ತಿಸಿದರೆ ಯಾವ ದೋಷವೂ ಇಲ್ಲ. ಆದರೆ ಸತಿಯು ಅನೇಕರನ್ನು ಪತಿಗಳೆಂದು ಭಾವಿಸಿದರೆ ವ್ಯಭಿಚಾರ ದೋಷವು ತಟ್ಟುವದು. ಆದರೆ ವೀರಶೈವರು ‘ಶರಣ ಸತಿ ಲಿಂಗ ಪತಿ’ ಎಂಬ ಭಾವದಿಂದ ನಡೆಯುವವರಾದ್ದರಿಂದ ಅವರು ಲಿಂಗದ ವಿನಾ ಬೇರೊಂದು ದೈವಕ್ಕೆ ಎಂದೂ ಎರಗಲಾರರು. ಈ ವಿಷಯದಲ್ಲಿ ಬಸವಣ್ಣನವರು ಅಪ್ಪಣೆಕೊಡಿಸಿರುವದೇನೆಂದರೆ— “ದೇವನೊಬ್ಬ ನಾಮ ಹಲವು. ಪರಮ ಪತಿವ್ರತೆಗೆ ಗಂಡನೊಬ್ಬ. ಮತ್ತೊಂದಕ್ಕೆ ರಗಿದೊಡೆ ಕಿವಿ ಮೂಗ ಕೊಯ್ಯುವನು. ಹಲವು ದೈವದ ಎಂಜಲ ತಿಂಬುವವರನೇನೆಂಬಿನಯ್ಯಾ ಕೂಡಲಸಂಗಮ ದೇವಾ. ” ಇದಲ್ಲದೆ “ ನಂಬಿದ ಹೆಂಡತಿಗೆ ಗಂಡನೊಬ್ಬನೇ ಕಾಣರೋ. ನಂಬಬಲ್ಲ ಭಕ್ತಂಗೆ ದೇವನೊಬ್ಬನೇ ಕಾಣರೋ. ಬೇಡ ಬೇಡ. ಅನ್ಯದೈವದ ಸಂಗ ಹೊಲ್ಲ. ಅನ್ಯದೈವವೆಂಬುದು ಹಾದರ ಕಾಣರೋ. ಕೂಡಲ ಸಂಗಮ ದೇವರು ಕಂಡರೆ ಮೂಗ ಕೊಯ್ಯುವ ಕಾಣರೋ. ”

ಒಬ್ಬ ದೇವನಲ್ಲಿ ಶ್ರದ್ಧೆಯನ್ನಿಟ್ಟು ಆರಾಧಿಸಿದರೆ ಮನಸ್ಸಿನ ಏಕಾಗ್ರತೆಯು ಬಹು ತೀವ್ರವಾಗಿ ಅಳವಟ್ಟು ಸುಖ ಶಾಂತಿಯು ಲಭಿಸುವದು. ಅನೇಕ ದೈವಗಳಲ್ಲಿ ಶ್ರದ್ಧೆಯನ್ನಿಟ್ಟು ಆಚರಿಸುವವರಿಗೆ ಮನಸ್ಸಿನ ಏಕಾಗ್ರತೆಯು ದೊರಕುವದು ಕಷ್ಟ. ಸುಖ ಶಾಂತಿಯು ದೊರೆಯುವದೂ ಕಷ್ಟ. ಅನೇಕ ದೈವಗಳನ್ನು ನಂಬುವವರು “ಯಾವ ದೇವರು ಹೆಚ್ಚು? ಯಾವ ದೇವರು ಕಡಿನೆ?” ಎಂಬ ತರ ತನು ಭಾವಕ್ಕೆ ಸಿಕ್ಕಿ ಸಂಶಯಾತ್ಮರಾಗಿ ಅಧೋಗತಿಗಿಳಿಯುವರು. ಒಬ್ಬನೇ ದೇವರಲ್ಲಿ ಅರ್ಥಾತ್ ಇಷ್ಟಲಿಂಗದಲ್ಲಿ ಅಚಲವಾದ ಶ್ರದ್ಧೆಯನ್ನಿಟ್ಟವರು ಯಾವ ಸಂಶಯಕ್ಕೂ ಒಳಗಾಗದೆ ನಿಶ್ಚಲವಾದ ಅವೃತ ಸುಖವನ್ನು ಸೇವಿಸುವರು.

ಶಿವನೇ ದೇವರೆಂದೂ ಶಿವನಲ್ಲದೆ ಅನ್ಯ ದೈವವಿಲ್ಲೆಂದೂ ವೀರಶೈವ ಮತವು ಸಾರುವದು. ಆ ಶಿವನೆಂದರಾರು? ಶಿವಶರಣರು ಸ್ಥಾವರಲಿಂಗಗಳನ್ನು ನಿಷೇಧಿಸಿದರೂ ಆ ಮುದ್ರಿಕೆಗಳನ್ನಿಟ್ಟುಕೊಂಡು ವಚನಗಳನ್ನು ರಚಿಸಿದುದೇಕೆ? ಎಂಬ ಪ್ರಶ್ನೆಯು ಹೊರಡುವದು. ಇದಕ್ಕೆ ಉತ್ತರವಿಷ್ಟೇ. ಶೈವರ ಶಿವನಿಗೂ ವೀರಶೈವರ ಶಿವನಿಗೂ ಮಹದಂತರವುಂಟು. ಶೈವರ ಶಿವನು ಪೌರಾಣಿಕನು. ಅವನಿಗೆ ಪಂಚಮುಖ, ದಶಭುಜ, ತ್ರಿನೇತ್ರಗಳುಂಟು. ಆತನು ಪಾರ್ವತಿ; ಪತಿಯು. ಗಜಾನನ ಷಣ್ಮುಖರು ಆತನ ಮಕ್ಕಳು. ಆತನು ಧರೆಯಲ್ಲಿ ಪಂಚವಿಂಶತಿ ಲೀಲೆಗಳನ್ನು ತೋರಿಸಿದ್ದಾನೆ. ಇಂಥ ಶಿವನನ್ನು ವೀರಶೈವರು ಮನ್ನಿಸುವದಿಲ್ಲ. ವಿಶ್ವವ್ಯಾಪಿಯಾದ ಆ ಪರವಸ್ತುವಿಗೇ ಅವರು ಶಿವನೆಂದು ಕರೆಯುವರು. ಅವರ ಇಷ್ಟಲಿಂಗವೇ ಆ ಪರಶಿವನ ಕುರುಹು. ಅದರಂತೆ ಶರಣರ ಮುದ್ರಿಕೆಗಳಾದರೂ ಸ್ಥಾವರ ಲಿಂಗಗಳಾಗಿರದೆ ಕೇವಲ ಪರಶಿವನ ಸ್ವರೂಪಗಳೇ ಆಗಿರುತ್ತವೆ.

‘ದೇವನೊಬ್ಬ ನಾನು ಹಲವು’ ಎಂದು ಹೇಳುವ ವೀರಶೈವರು ರಾಮ-ಹರಿ-ಕೃಷ್ಣ ಇತ್ಯಾದಿ ತಮಗಿಷ್ಟವಾದ ಹೆಸರುಗಳಿಂದ ಆ ಪರಮಾತ್ಮನನ್ನು ಕರೆದರೆ ಅಸಮಾಧಾನಬಡಬಹುದೇ ಹೇಗೆಂದು ಕೆಲವರು ಪ್ರಶ್ನಿಸಬಹುದು. ಅದಕ್ಕೆ ಉತ್ತರವಿಷ್ಟೇ. ಪರಮಾತ್ಮನಿಗೆ ಹೆಸರಿಡುವದು ಅವರವರ ಇಷ್ಟವು. ಪರಮಾತ್ಮನನ್ನು ಬೇಕಾದ ಹೆಸರಿನಿಂದ ಕರೆದರೂ ವೀರಶೈವರಿಗೆ ಅಸಮಾಧಾನವಿಲ್ಲ. ಆದರೆ ಆಯಾಯ ಹೆಸರುಗಳುಳ್ಳ ವಿಗ್ರಹಗಳನ್ನು ಜನರು ಆರಾಧಿಸಿದರೆ ಅದಕ್ಕೆ ವೀರಶೈವ



ಮತದ ಒಪ್ಪಿಗೆಯಿಲ್ಲ. ಅನೇಕ ಶರಣರು ರಾಮನಾಥ, ನೃಸಿಂಹ ಪ್ರಿಯ, ಹರಿಹರ ಎಂಬ ಅಂಕಿತಗಳಿಂದ ಇಷ್ಟಲಿಂಗವನ್ನು ಆರಾಧಿಸಿದ್ದುಂಟು. ಶೈವ-ವೈಷ್ಣವ ನಾಮ ಭೇದವು ಶೈವರಿಗೆ ತೋರುವಂತೆ ವೀರಶೈವರಿಗೆ ತೋರುವದಿಲ್ಲ. ತಮಗೆ ಇಷ್ಟವಾದ ಹೆಸರಿನಿಂದ ಪರಮಾತ್ಮನನ್ನು ಕರೆದು ಪೂಜಿಸಬೇಕೆಂದೇ ನಮ್ಮವರು ಇಷ್ಟಲಿಂಗವೆಂದು ಪರಮಾತ್ಮನ ಕರುಣನ್ನು ತೋರಿಸಿದ್ದಾರೆ. ಇಷ್ಟಲಿಂಗಕ್ಕೆ ನಾಮ ಭಿನ್ನತೆಯಿರಬಹುದು. ಆದರೆ ಅದಕ್ಕೆ ರೂಪ-ಗುಣ-ಶಕ್ತಿಗಳ ಭಿನ್ನತೆಯಿಲ್ಲ.

ವೀರಶೈವರು ಸ್ಥಾವರ ಲಿಂಗ ಪೂಜಕರಾಗಿದ್ದರೆ ಅನೇಕ ಶೈವ ಗುಡಿಗಳ ಪೂಜಾರಿಗಳು ವೀರಶೈವರಿರುವುದೇಕೆ? ಎಂಬ ಬೇರೊಂದು ಪ್ರಶ್ನೆ ಹೊರಡುವದು. ಅದಕ್ಕೆ ಉತ್ತರವಿಷ್ಟೇ. ಆ ಪೂಜಾರಿಗಳಿಗೆ ಇಷ್ಟಲಿಂಗವಿದೆಯೋ ಇಲ್ಲವೋ? ಇದ್ದರೆ ಅದೇ ಅವರನ್ನು ಉದ್ಧಾರ ಮಾಡುವ ಪರವಸ್ತುವು. ಆದರೆ ಸ್ಥಾವರ ಲಿಂಗ ಪೂಜೆಯು ಹೊಟ್ಟೆಯ ಪಾಡಿಗಾಗಿ ಕೈಕೊಂಡ ಒಂದು ಕಾಯಕವು ಮಾತ್ರ. ಹಿಂದಿನ ಶೈವ ಅರಸರು ಯೋಗ್ಯ ಜನರಿಂದ ದೇವರ ಪೂಜೆಯು ಸಾಗಲೆಂದು ವೀರಶೈವ ಪೂಜಾರಿಗಳನ್ನು ನೇಮಿಸಿ ಭೂಮಿ ಸೀಮೆಗಳನ್ನು ಅವರಿಗೆ ಹಾಕಿ ಕೊಟ್ಟಿದ್ದರಿಂದ ಅವರ ವಂತಿಕರು ಆ ಕಾಯಕಗಳನ್ನು ಮಾಡುತ್ತಾ ಬಂದಿದ್ದಾರೆ. ಆದರೆ ಸ್ಥಾವರ ಲಿಂಗವು ತಮಗೆ ಪರಸುಖವನ್ನೀಯುವ ಪರವಸ್ತುವೆಂದಲ್ಲ. ಹಾಗಿದ್ದರೆ “ಕಲ್ಲ ದೇವರ ಮಾಡಿ ಕಲ್ಲ ಮನೆಯ ಮಾಡಿ ಆ ಕಲ್ಲ ಕಲ್ಲ ಮೇಲೆ ಕೆಡೆದರೆ ದೇವರೆತ್ತ ಹೋದರೋ? ಲಿಂಗ ಪ್ರತಿಷ್ಠೆಯ ಮಾಡುವವರಿಗೆ ನಾಯಕ ನರಕ ತಪ್ಪದು ಗುಹೇಶ್ವರಾ ” ಎಂದು ಪ್ರಭುದೇವರು ಅಪ್ಪಣೆಕೊಡಿಸುತ್ತಿರಲಿಲ್ಲ.

ವೀರಶೈವರಿಗೆ ದೇವನೊಬ್ಬನೇ ಆಗಿದ್ದರೂ ಕ್ರಿಯಾ ಭೇದದಿಂದ ಆ ಪರವಸ್ತುವನ್ನು ಗುರು-ಲಿಂಗ-ಜಂಗಮವೆಂದು ತ್ರಿವಿಧವಾಗಿ ವಿಂಗಡಿಸಿರುವರು. ಅದರಿಂದ ಗುರು ಲಿಂಗ ಜಂಗಮದಲ್ಲಿ ತರ ತಮ ಭಾವ ವನ್ನೆಣಿಸಲಿಕ್ಕೆ ಬರುವದಿಲ್ಲ. ಗುರುವಿನಿಂದಲೇ ಲಿಂಗದ ಅರಿವಾಗುವದು. ಲಿಂಗಾನುಸಂಧಾನದಿಂದಲೇ ಜ್ಞಾನೋದಯವಾಗುವದು ಆ ಜ್ಞಾನವೇ ಮೋಕ್ಷ ಸಾಧನವು. ಅದುದರಿಂದ ಗುರು ಲಿಂಗ ಜಂಗಮಗಳು ಪರ ತರ ಮೋಕ್ಷಕ್ಕೆ ಕಾರಣವಾಗಿರುವದರಿಂದ ಅವೆಲ್ಲವೂ ಪರಶಿವನ ಸ್ವರೂಪ

ಗಳೆಂದೇ ವೀರಶೈವರು ಭಾವಿಸುವರು. ವೀರಶೈವ ಮತವು ಶೈವ ಧರ್ಮದಿಂದಲೇ ಉತ್ಪತ್ತಿ ಹೊಂದಿದ್ದರಿಂದ ಶಿವನೇ ಪರದೈವವೆಂದು ಅವರು ಭಾವಿಸಬೇಕಾಯಿತು. ದೇವರಿಗೆ ಮತ್ತೊಂದು ಹೆಸರನ್ನಿಡಲಿಕ್ಕೆ ಅವರು ಹೋಗಲಿಲ್ಲ. ಆದರಂತೆ ಹರಗುರುಚರಮೂರ್ತಿಗಳನ್ನೂ ಒಂದೇ ಭಾವದಿಂದ ಕಾಣುವ ಸಾಂಪ್ರದಾಯವೂ ಬಳಕೆಯಲ್ಲಿ ಬಂದಿತು. ಆದರೆ ಗುರು ಹೆಚ್ಚು ಜಂಗಮ ಕಡಿಮೆ ಅಥವಾ ಜಂಗಮ ಹೆಚ್ಚು ಗುರು ಕಡಿಮೆಯೆಂದು ಕೋಲಾಹಲವನ್ನೆಬ್ಬಿಸುವವರು ಧರ್ಮದ್ರೋಹಿಗಳು. ಅವರಿಗೆ ಧರ್ಮದ ಅರಿವೇ ಇಲ್ಲ. ಗುರುವು ಹೆಚ್ಚಲ್ಲ ಜಂಗಮ ಕಡಿಮೆಯಲ್ಲ. ಎರಡೂ ಒಂದೇ ಎಂದು ವೀರಶೈವ ಮತವು ಸಾರುತ್ತದೆ. ಒಂದೇ ಪರತರ ಲಿಂಗದ ಭಿನ್ನ ರೂಪಗಳೇ ಗುರು ಜಂಗಮಗಳು.

ಅನ್ಯ ದೇವರುಗಳನ್ನು ನಿರಾಕರಿಸಿ ಇಷ್ಟಲಿಂಗವನ್ನೇ ಪೂಜಿಸಿ, ಧ್ಯಾನಿಸಿ ಅದರಲ್ಲಿಯೇ ಮನಮಗ್ನವಾಗುವ ವೀರಶೈವರಿಗೆ ವೀರವ್ರತಿಗಳೆನ್ನುವರು. ವೀರರಾದವರೇ ಇಂಥ ವ್ರತಗಳನ್ನು ಪಾಲಿಸಲು ಸಮರ್ಥರಲ್ಲದೆ ನೂರಿಂಟು ದೈವಗಳನ್ನು ನಂಬುವ ಹೇಡಿಗಳೂ ಸಂಶಯಾತ್ಮರೂ ಸಾಮರ್ಥರಲ್ಲ. ಅದುದರಿಂದ ವೀರಶೈವರೆಲ್ಲ ವೀರವ್ರತಿಗಳಾಗಬೇಕೆಂದೇ ೧೧ ನೆಯ ಆಚಾರವು ಸಾರುತ್ತದೆ.

## ಋಣ.

(ಕಟ್ಟಿಯ ಬಸವೇಶ್ವರ.)

ಋಣ ಋಣ ಋಣವೆಂದು ಬರಿದೆ ಗೊಣಗುವಿರಿ! ಋಣದ ಪ್ರಾಪ್ತಿಯನರಿಯಿರಿ! ಋಣದ ಮುಕ್ತಿಯ ಕಾಣಿರಿ! ಕೇಳಿರಯ್ಯ! ಗುರುವಿನಿಂದ ತನುವ ಪಡೆದು, ಗುರು ಋಣ ಪ್ರಾಪ್ತಿಯಾಯಿತ್ತು. ಲಿಂಗದಿಂದ ಮನವ ಪಡೆದು, ಲಿಂಗ ಋಣ ಪ್ರಾಪ್ತಿಯಾಯಿತ್ತು. ಜಂಗಮದಿಂದ ಧನವ ಪಡೆದು, ಜಂಗಮ ಋಣ ಪ್ರಾಪ್ತಿಯಾಯಿತ್ತು. ಇದು ಕಾರಣ ತನುವ ಗುರುವಿಗೆ ಕೊಟ್ಟು, ಮನವ ಲಿಂಗಕ್ಕೆ ಕೊಟ್ಟು, ಧನವ ಜಂಗಮಕ್ಕೆ ಕೊಟ್ಟು, ಋಣ ಮುಕ್ತರಾಗಿರಯ್ಯ! ಬಸವಲಿಂಗ ಪ್ರಿಯ ಕಟ್ಟಿಯ ಬಸವೇಶ್ವರನು ಋಣ ಭಾರಿಗಳನ್ನೊಲ್ಲ.

## ಕನ್ನಡ ಭಕ್ತಿದೀಪಕ--ಬಸವಣ್ಣ.

(೫) ಬಸವಣ್ಣನು ಹಾಯ್ದ ಹೆಜ್ಜೆ.

( ಲೇಖಕ:— ಸಿಂಹ ಲಿಂಗಣ್ಣ )

### ಬಾಳಿಗೆ ದೀಪ

ಬಸವಣ್ಣನೆಂಬ ಹಿಮನದಿಯು ಉಗಮಿಸಿದ್ದು ಬಾಗೇವಾಡಿಯ ಧವಳಗಿರಿಯಲ್ಲಿ. ಉಗಮಿಸಿದ ನದಿಯು ಮುಖ್ಯ ನದಿಯಾಗಿ ಸಮುದ್ರ ನಾಥನನ್ನು ಸೇರಬೇಕು; ಇಲ್ಲವೆ ಶಾಖಾನದಿಯಾಗಿ ಬೇರೊಂದು ನದಿಯನ್ನು ಬೆರೆತುಕೊಳ್ಳಬೇಕು. ಇವೆರಡು ಜೀವನ ರೀತಿಗಳು. ನಮ್ಮ ಹಿಮನದಿಯು ಮುಖ್ಯ ನದಿಯಾಗಿ, ಅನೇಕ ನದಿಗಳ ಸಂಗಡಿಗವಾಗಿ ಸಂಗಮ ಸಾಗರವನ್ನು ಸೇರಿಕೊಂಡಿತು. ಉನ್ನತವಾದ ಬೆಟ್ಟಕಾಡನ್ನು ಸಾವಕಾಶವಾಗಿ ದಾಟಿದ ಹಿಮನದಿಯು ಬಯಲುನಾಡನ್ನು ಪ್ರವೇಶಿಸಿ ತಿಳಿಗಂಗೆಯಾಗಿ, ಅಗಲವಾಗಿ, ಬಹುಜನೋಪಕಾರಿಯಾಗಿ ಹರಿಯಿತು; ಮುಂದೆ ತನ್ನಂಥವೇ ಆದ ಅದ್ಭುತ ನದಿಗಳನ್ನು ಅಳವಡಿಸಿಕೊಂಡು ಇನ್ನಿಷ್ಟು ವಿಶಾಲವಾಗಿ, ಇನ್ನಿಷ್ಟು ಆಳವಾಗಿ ಕಡಲರಾಜನ ರಾಣಿಯಾಗಿ ರಾಜಿಸಿತು. ಬಸವಣ್ಣನ ಹುಟ್ಟು ಶ್ರೇಷ್ಠವಾದ ಒಂದು ಬ್ರಾಹ್ಮಣ ಕುಟುಂಬದಲ್ಲಿ; ಆದರೂ ಚಂಚಲವಾದ ಪ್ರವಾಹದಂತೆ ಗಡಬಡಿಸಿ ಅಲ್ಲಿಂದ ಇಳಿದು ಬಂತು. “ಬಡ ಹಾರುವೆನೇಸು ಭಕ್ತನಾದರೆಯೂ ನೇಣಿನ ಹಂಗ ಬಿಡ. ಮಾಲೆಗಾರನೇಸು ಭಕ್ತನಾದರೆಯೂ ಬಾವಿಯ ಬೊಮ್ಮನ ಹಂಗ ಬಿಡ. ಬಣಜಿಗನೇಸು ಭಕ್ತನಾದರೆಯೂ ಒಟ್ಟಿಲ ಬೆನಕನ ಹಂಗ ಬಿಡ” ಎಂದು ಹೀಗಳಿದು ಮುಂದುವರಿದನು. ಮುಂದು ವರಿದನು ಸರಿ. ಆದರೆ ಎತ್ತ ? “ಇಂವೆನ್ನು ದೇಹಕ್ಕೆ ಗ್ರಹಣವಾಯಿತ್ತು. ಇನ್ನೊಂದಿಗೆ ಮೋಕ್ಷವಹುದೋ ?” ಎಂದು ಚಿಂತಿಸಿ ಬಾಳಿಗೊಂದು ಬೆಳಕನ್ನು ಗಳಿಸಲು ಹಾತೊರೆದನು; ಚಿಕ್ಕ ಜೀವಕ್ಕೆ ಪುಟ್ಟ ಸಂಸಾರಿಗೆ ಒಂದು ಹಣತಿ ಸಾಕು; ಅಂಥವನ ಮನೆಗೆ ಸೊಡರಿನ ಬೆಳಕು ಸಾಕು. ಆದರೆ, ವಿಶಾಲ ಜೀವಕ್ಕೆ--ಮಹಾಸಂಸಾರಿಗೆ ಮಹಾಜ್ಯೋತಿ--ದಿವ್ಯ ಜ್ಯೋತಿ ಬೇಕಾಗುತ್ತದೆ.

“ ವಿಶ್ವಜಿತನು, ದನುಜಜಿತನು, ಸರ್ವಜಿತನು, ಸುತಪ್ರಮಜಿತನು, ನೃಜಿತನು, ಊರ್ವಜಿತನು, ಅಚ್ಯುತಜಿತನು, ಸುಸಂವೇದ್ಯನು, ವೇದನಾದಾತೀತನು, ತುರಿಯ ಪರಮಾನಂದ ನಿರವಯಕೋಟಿ ಸೂರ್ಯ ಪ್ರಭೆಯ ಬೆಳಗಿನ ಸಹಸ್ರಕಿರಣದ ಅಗ್ರಪಟಲದ ಬೆಳಗು ಕೂಡಲ ಸಂಗಯ್ಯ”ನೇ ಬಸವಣ್ಣನ ಬಾಳಿಗೆ ಬೆಳಕು. ಆದರೆ ಆತನೆಲ್ಲಿ ? ಅದನ್ನು ಬಸವಣ್ಣನ ಬಾಯಿಂದಲೇ ಆಲಿಸುವಾ.

“ ಎತ್ತಿತ್ತ ನೋಡಿದಡತ್ತತ್ತ ನೀನೇ ದೇವಾ. ಸಕಳ ವಿಸ್ತಾರದ ರೂಹು ನೀನೇ ದೇವಾ. ವಿಶ್ವತೋ ಬಾಹು ನೀನೇ ದೇವಾ. ವಿಶ್ವತೋ ಚಕ್ಷು ನೀನೇ ದೇವಾ. ವಿಶ್ವತೋ ಮುಖ ನೀನೇ ದೇವಾ. ವಿಶ್ವತೋ ಬಾಹು ನೀನೇ ದೇವಾ ಕೂಡಲ ಸಂಗಮದೇವಾ. ”

ನಮಗೆ ಸಕಳ ವಿಸ್ತಾರ ಕಾಣಿಸಿದರೂ ಅದರ ರೂಹು ಗೋಚರಿಸದು. ಆದರೆ ಬಸವಣ್ಣನ ಅಂತರ್ ದೃಷ್ಟಿಗೆ ಅದು ಕಂಗೊಳಿಸಿದೆ. ಅವನ ಮನಕ್ಕೆ ಬಂದ ಸಕಳ ವಿಸ್ತಾರದ ರೂಹು ಎಂಥದೆಂದರೆ

“ ಹೊನ್ನಹಾವುಗೆಯ ಮೆಟ್ಟಿದವನ, ಮಿಡಿಯ ಮುಟ್ಟಿದ ಕೆಂಜಡಿಯವನ, ಮೈಯಲ್ಲಿ ವಿಭೂತಿ ಧರಿಸಿದವನ, ಕರದಲ್ಲಿ ಕಪಾಲವ ಪಿಡಿದವನ, ಅರ್ಧನಾರಿಯಾದವನ, ಸದ್ಭಕ್ತರ ಹೃದಯಲ್ಲಿ ಸ್ಥವನ ಎನ್ನ ಮನಕ್ಕೆ ಬಂದವನ, ಮಾಡಿದ ಪೂಜೆಯಲೊಪ್ಪುವನ ” ರೂಹು.

ಮೂವತ್ತು ಮೂರುಕೋಟಿ ದೇವತೆಗಳನ್ನು ದಾಟಿ, ತ್ರಿಮೂರ್ತಿಗಳಲ್ಲೊಬ್ಬನಾದ ಕೂಡಲಸಂಗನನ್ನೇ ವರಿಸಿದ್ದೇಕೆ ? ಅರಗು ತಿಂದು ಕರಗುವ ದೈವವೂ ಉರಿಯ ಕಂಡರೆ ಮುರಟುವ ದೈವವೂ, ಅವಸರ ಬಂದರೆ ಮಾರುವ ದೈವವೂ ಅಂಜಿಕೆ ಬಂದರೆ ಹೊಳ್ಳುವ ದೈವವೂ ಅವನಿಗ ಬೇಕಿಲ್ಲವಾಗಿತ್ತು. “ ಆವಾಗಲೂ ಲೋಗರ ಮನೆಯ ಕಾಯ್ದು ಕೊಂಡಿಷ್ಟು ” ನಾಯ ದೈವಗಳನ್ನು ತ್ಯಜಿಸಿದನು. “ ಎಷ್ಟವ ಪೂಜಿಸಿ ಮುಡುಹ ಸುಡಿಸಿಕೊಂಬುದೂ, ಜಿನನ ಪೂಜಿಸಿ ಬತ್ತಲೆ ಇಪ್ಪದೂ, ಮೈಲಾರನ ಪೂಜಿಸಿ ನಾಯಾಗಿ ಬೊಗಳುವುದೂ ” ಅಸಹ್ಯವೆನಿಸಿ, ಸಹಜ ಭಾವನಿಜೈಕ ಕೂಡಲ ಸಂಗಮದೇವನೊಬ್ಬನೇ ದೇವ”ನೆಂದು ಅವನನ್ನು ಆದರಿಸಿದನು. ಬಸವಣ್ಣನದೇ ರಾಜಮಾರ್ಗವಲ್ಲ; ಅದೇ ಪೂರ್ಣಸತ್ಯವಲ್ಲ; ಬಸವಣ್ಣನ ಪ್ರಕೃತಿ ಸ್ವಭಾವವು ಕೂಡಲ ಸಂಗ



ನನ್ನು ಒಲಿದರೆ, ಬೇರೊಬ್ಬ ಭಕ್ತನ ಸ್ವಕೃತಿ ಸ್ವಭಾವವು ವಿಷ್ಣುವನ್ನೋ  
ಜನನನ್ನೋ ಒಲಿಯಲು ಸ್ವತಂತ್ರವಾಗಿದೆಯೆಂಬುದನ್ನು ಮರೆತರಾ  
ಗದು. ಒಟ್ಟು ಯಾವ ಜೀವನವೇ ಆಗಲಿ, ಅದು "ಎದು ಮಾನವ  
ಕುಟ್ಟಿ ಒಂದು ಮಾನವ ಮಾಡು"ವ ಹೋರಾಟ; "ಮದವಳಿದು ನಿಜ  
ವುಳಿದರೆ ಬಳಿಕದು ಸತ್ಯ"ವಷ್ಟೇ? ಆ ಸತ್ಯವು ದೇವನೊಲಿದ ಜಾತಿಯು  
ವರಿಗೆ ಕಟ್ಟಿಟ್ಟಿದೆ; ಯಾವ ದೇವನೊಲಿದರೂ ಅಷ್ಟೇ. "ಊರಿಂಗಿ  
ದಾರಿಯನು ಯಾರು ತೋರಿದರೇನು ? "

### ಭಕ್ತಿಯ ರಾಜಮಾರ್ಗ.

ತನ್ನ ಬಾಳಿಗೊಂದು ದೀಪವನ್ನು ಗೊತ್ತುಪಡಿಸಿದ ಮೇಲೆ ಅದನ್ನು  
ತಲಸುವ ದಾರಿಯನ್ನು ನಿಶ್ಚಯಿಸಬೇಕಾದುದು ಮುಂದಿನ ಕೆಲಸ.  
ಬಸವಣ್ಣನಿಗೆ ತ್ರಿಮಾರ್ಗಗಳಲ್ಲೊಂದಾದ ಭಕ್ತಿಯೇ ರಾಜಮಾರ್ಗವಾಗಿ  
ತೋರಿತು; ಆದೇ ತನಗೆ ಒಗ್ಗುವಂಥದೆಂದು ಮನವರಿಕೆಯಾಯ್ತು.  
ಭಕ್ತಿಯಲ್ಲಿ ಅವನು ಭಾಂಡಾರಿ. ಜ್ಞಾನಕರ್ಮಗಳು ಆ ಭಕ್ತಿಗೆ ಹಿನ್ನೆ  
ಲೆಯಾಗಿ ಅದನ್ನು ಸುಟಗೊಡುವವು; ಕಪ್ಪಡಿಯಲ್ಲಿ ಗಳಿಸಿದ ಶಾಸ್ತ್ರಾ  
ಭ್ಯಾಸವೂ, ಕಲಾಕೃತಿಯಲ್ಲಿ ಬಳಸಿದ ಮಂತ್ರಿಸದ ಕಾಯಕವೂ ಆತನ  
ಜ್ಞಾನ ಕರ್ಮಗಳು. ತನುವಿನ ಹೇಳಿಗೆಯಲ್ಲಿದ್ದ ಮನವೆಂಬ ಸರ್ಪದಂತ  
ವಾಗದಿರಬೇಕಾದರೆ, -- "ನಿಜಕ್ಕೆ ನಿಮ್ಮ ಸೂಜಿಸಬಲ್ಲಡೆ ಅದೇ ಗಾರುಡ"  
ಎಂದು ಭಕ್ತಿಯನ್ನು ಆದರಿಸಿದನು. "ನರವಿಂಧ್ಯದೊಳಗೆನ್ನು ಹುಲುಗಿ  
ಳಿಯ ಮಾಡಿ ಸಲಹುತ್ತ ಶಿವಶಿವ ಎಂದೋದಿಸಿ"ವರೆ ಸಾಕೆನ್ನುವ  
ಆರಂಭದ ಪಾಠವು ಮುಂದುವರಿದು, "ಅಷ್ಟವಿರ್ಧಾಚನೆ ಪೋಡಶೋ  
ಪಚಾರ" ಮಾಡುವುದಕ್ಕೂ, ಶಿವತತ್ವ ಪಾಡಿ ಶಿವನ ಮುಂದೆ ನಲಿದಾಡು  
ವುದಕ್ಕೂ ಬಂದಿತು. "ಭಕ್ತಿಯೆಂಬ ನಿಧಾನವ ಸಾಧಿಸಲು ಶಿವಪ್ರೇಮ  
ನೆಂಬ ಅಂಜನ"ದ ಅವಶ್ಯಕತೆ ಕಂಡು ಬಂದಿತು. ಆ ಅಂಜನವನ್ನು  
ಹೇಗೆ ದೊರಕಿಸಬೇಕು? "ಸುರರ ಬೇಡಿದರಿಲ್ಲ, ನರರ ಬೇಡಿದರಿಲ್ಲ;  
ಕೂಡಲ ಸಂಗಮದೇವನಲ್ಲದೆ ಆರ ಬೇಡಿದರಿಲ್ಲ." ಅದ್ದರಿಂದ "ಚಂತ್ರ  
ಮನ ಬಿಳಗಿನ ಚಿಂತೆ ಚಕೋರನಿಗೆ, ಭಾನುವಿನ ಉದಯದ ಚಿಂತೆ  
ಅಂಬುಜಕ್ಕೆ, ಪರಿಮಳದ ಬಂಡುಂಬ ಚಿಂತೆ ಭ್ರಮರಕ್ಕೆ ಇರುವ  
ಹಾಗೆ, ಕೂಡಲ ಸಂಗಮದೇವನನ್ನು ನೆನೆಯುವುದೇ ಒಂದು ಚಿಂತೆಯಾಗಿ  
ಬಿಟ್ಟಿತು ಬಸವಣ್ಣನಿಗೆ. ಆ ಚಿಂತೆ ಮುಸ್ಸು ತರುವ ಚಿಂತೆಯಲ್ಲ;

ಅದು ಚಿರಂತನ ಚಿಂತೆ. ಆ ಚಿಂತೆಯ ವಿಷವನ್ನು ನುಂಗಿದ ನಂಜುಂಡನು ಆಡಿದರೆ ಕಾಲುದಣಿಯವು; ನೋಡಿದರೆ ಕಣ್ಣು ದಣಿಯವು; ಹಾಡಿದರೆ ನಾಲಗೆ ದಣಿಯದು. ಆ ಚಿಂತೆ ಅಜರಾಮರವಾಗಿಸುವ ಮಹಾ ನೆನಪು. ಆ ನೆನಪಿನ ಅನುಭವವನ್ನು ಬಸವಣ್ಣನು ಹಾಡಿಕೊಂಡಿದ್ದು ಹೇಗೆಂದರೆ---

“ಎನಗೆ ನಿಮ್ಮ ನೆನಪಾದಾಗಲೇ ಉದಯ, ಎನಗೆ ನಿಮ್ಮ ಮರ ಹಾದಾಗಲೇ ಅಸ್ತಮಾನ. ಎನಗೆ ನಿಮ್ಮ ನೆನಪವೇ ಜೀವ. ಎನಗೆ ನಿಮ್ಮ ನೆನಪವೇ ಪ್ರಾಣ.”

ಇಷ್ಟೇ ಸಾಲದೆ, “ಎನ್ನ ಹೃದಯದಲ್ಲಿ ನಿಮ್ಮ ಚರಣದುಂಡಿಗೆ ಯನೊತ್ತಯ್ಯ.” ಎಂದು ಹಾರಯಿಸಿದ್ದಾನೆ. ಎದೆ ಬರಿವಂತೆ, ಮನ ದಣಿವಂತೆ, ನಾಲಗೆ ನಲಿನಲಿಸಾಡುವಂತೆ ನಾಮಾವೃತವನ್ನು ತಂದಿ ರಿಸಿದರೆ, ಬಿರಿಮುಗುಳಂತೆ ಹೃದಯವು ಶ್ರೀಚರಣದ ಮೇಲೆ ಬಿದ್ದು ಉರುಳಲಾರವೇ ?

“ಅಂಗಯ್ಯೊಳಗಣ ಲಿಂಗವ ನೋಡುತ್ತ, ಕಂಗಳು ಕಡೆಗೋಡಿ ವರಿಯುತ್ತ ಸುರಿವುತ್ತ ಎಂದಿಪ್ಪೆನೋ? ನೋಟವೇ ಪ್ರಾಣವಾಗಿ ಎಂದಿಪ್ಪೆನೋ? ಕೂಟವೇ ಪ್ರಾಣವಾಗಿ ಎಂದಿಪ್ಪೆನೋ?”

ಎಂದು ತವಕಿಸುತ್ತ---

“ಮನಮನ ಬೆರೆಸಿದಲ್ಲಿ ತನು ಕರಗದಿದ್ದರೆ, ಸೋಂಕಿನಲ್ಲಿ ಪುಳ ಕಂಗಳು ಹೊರಹೊಮ್ಮದಿದ್ದರೆ, ಕಂಡಾಗಳಶ್ರುಜಲಂಗಳು ಸುರಿಯ ದಿದ್ದರೆ, ನುಡುವಲ್ಲಿ ಗದ್ದದಂಗಳು ಪೊಣ್ಣುದಿದ್ದರೆ ಅದು ಭಕ್ತಿಯೇ? ಭಕ್ತಿಗದು ಚಿಕ್ಕ. ಎನ್ನಲ್ಲಿ ಇಲ್ಲವಾಗಿ ಅನು ಡಾಂಭಿಕ ಕಾಣಿರೇ?”

ಎಂದು ಸಾಶಂಕನಾಗಿ ಸಾಧನೆಯನ್ನು ಮುಂದುವರಿಸಿ, ಪ್ರಾರ್ಥಿಸಿ, ಯಾಚಿಸಿ---

“ಅಡಿಗಡಿಗೆ ಲಿಂಗವನಡರಿಯಡರಿ ನೋಡಿ ನೋಡಿ ಕಂಗಳು ಕಡೆಗೋಡಿವರೆದುವಯ್ಯ. ಎನ್ನಶ್ರುಜಲಂಗಳು ಅಲಿಕಲ್ಲ ರೂಪಿನಂತೆ, ಅರಗಿನ ಪುತ್ಥಳಿಯಂತೆ, ತನು ಪುಳುಕಿತವಾದ ಬೆಮರ ಬಿಂದುಗಳಿಲ್ಲ. ಕ್ಷಣಲಸಂಗನ ದರ್ಶನಸ್ಪರ್ಶನದಿಂದ ವ.ನ ಒಲಿದು ನೆರೆವ ಭರವನೇನ ಹೇಳುವೆನಯ್ಯ?”

“ವಚನದಲ್ಲಿ ನಾಮಾವೃತ ತುಂಬಿ, ನಯನದಲ್ಲಿ ನಿಮ್ಮ ಮೂರುತಿ ತುಂಬಿ, ಮನದಲ್ಲಿ ನಿಮ್ಮ ನೆನಪು ತುಂಬಿ, ಕಿವಿಯಲ್ಲಿ

ನಿಮ್ಮ ಕೀರ್ತಿ ತುಂಬಿ ಕೂಡಲಸಂಗಮದೇವ, ನಿಮ್ಮ ಚರಣಕಮಲ  
ದೊಳಾನು ತುಂಬಿ. ”

ಕೊನೆಗೆ ಭಕ್ತಿಯಿಂದ ತುಂಬಿದ ಬಸವಣ್ಣನು ತಾನು ಸಂಗನ  
ಚರಣಾರವಿಂದದ ತುಂಬಿರುವುದಾದು ನಿಶ್ಚಯವೆಂದು ವಿಶ್ವಾಸದಿಂದ  
ತುಂಬಿಹೋದನು.

### ನಿಲ್ಲು ಮೆಟ್ಟಿಲುಗಳು.

ಬಸವಣ್ಣನ ಕಾಲದ ಶರಣರು ಯಾವ ಮಾರ್ಗದಿಂದ ಹೊರಟರೂ  
ಅವರಿಗೆ ಪಟಾಸ್ಥಲಗಳೇ ನಿಲ್ಲು ಮೆಟ್ಟಿಲುಗಳೆಂದು ಹೇಳುತ್ತಾರೆ. ಆದರೆ  
ಅವಾವೂ ನಮಗೆ ಸ್ಪಷ್ಟ ತಿಳಿಯದು. ಭಕ್ತನ ಅಥವಾ ಸಾಧಕನ  
ಬಾಹ್ಯಾಂತರ-ಲಕ್ಷಣಗಳ ಮೇಲಿಂದ ಇದು ಇಂಥ ಸ್ಥಲವೇ ಎಂದು  
ನಿಶ್ಚಯಿಸುತ್ತಾರೆ. ಆ ಮಾತನ್ನು ಬಸವಣ್ಣನೂ ಒಂದು ಕಡೆ ವಿವರ  
ಸಿದ್ದಾನೆ.—

“ ಭಕ್ತನೆಂತೆಂಬಿನಯ್ಯ ಭವಿಸಂಗ ಬಿಡದನ್ನಕ್ಕು? ಮಹೇಶ್ವರನೆಂತೆಂ  
ಬಿನಯ್ಯ ಪರಸ್ತ್ರೀ ಪರಧನದಾಸೆ ಬಿಡದನ್ನಕ್ಕು? ಪ್ರಸಾದಿಯೆಂತೆಂಬಿನಯ್ಯ  
ಆದಿವ್ಯಾಧಿ ನಷ್ಟವಾಗದನ್ನಕ್ಕು? ಪ್ರಾಣಲಿಂಗಿ ಎಂತೆಂಬಿನಯ್ಯ ಪ್ರಾಣ  
ಸ್ಥಿರವಾಗದನ್ನಕ್ಕು? ಶರಣನೆಂತೆಂಬಿನಯ್ಯ ಪಂಚೇಂದ್ರಿಯ ನಷ್ಟವಾಗ  
ದನ್ನಕ್ಕು? ಐಕ್ಯನೆಂತೆಂಬಿನಯ್ಯ ಜನನಮರಣವಿರಹಿತವಾಗದನ್ನಕ್ಕು? ”

ಬಸವಣ್ಣನು ಭಕ್ತ; ಅವನದು ಭಕ್ತಿಮಾರ್ಗ. ತ್ರಿಮಾರ್ಗಗಳಲ್ಲಿ  
ಅದು ಉಳಿದವುಗಳಿಗಿಂತ ಸುಲಭವೆಂದು ಹೇಳುತ್ತಾರೆ. ಆದರೆ ಆ  
ಮಾರ್ಗದಲ್ಲಿದ್ದವರಿಗೆ ಅದು ಸಹ ಅತ್ಯಂತ ಬಿಕ್ಕಟ್ಟಿನದೆಂದು ತೋರು  
ತ್ತಿರುತ್ತದೆ; ಅದು ಬಸವಣ್ಣನಿಗೆ ತಿಳಿದಿತ್ತು. ಅವನು ಹಿಂದಿನ ಭಕ್ತರ  
ಚರಿತ್ರಗಳನ್ನು ಅವಲೋಕಿಸಿದನು; ಮನನಮಾಡಿದನು. ಅವರು “ ಇಂ  
ಸಿಕೊಂಡು ಭಕ್ತರಾದರು; ತರಿಸಿಕೊಂಡು ಭಕ್ತರಾದರು; ಕೊರಿಸಿ  
ಕೊಂಡು ಭಕ್ತರಾದರು. ” ಎಂಬ ಮಾತಿನಲಿ ಸಂದೇಹವೇ ಇರಲಿಲ್ಲ.  
ಆದರೆ ಭಕ್ತಿಯ ಸಂದುಕಟ್ಟಿನಲ್ಲಿ ಸಿಕ್ಕು ಬಿದ್ದ ಬಸವಣ್ಣನು ಹೀಗೆ  
‘ಅಂದುಕೊಳ್ಳುತ್ತಿದ್ದನು.

“ ಭಕ್ತಿಯೆಂಬುದ ಮಾಡಬಾರದು. ಕರಗಸವಂತೆ ಹೋಗುತ್ತ  
ಕೊಯ್ಯುದು. ಬರುತ್ತ ಕೊಯ್ಯುದು. ಘಟಸರ್ಪನಲ್ಲಿ ಕೈದುಡುಕಿದರೆ  
ಹಿಡಿವುದು ಮಾಬುದೇ ? ”

ದೇವದೇವನು ಜ್ಯೋತಿಗೆ ಕರುಣಾಪರನಾಗಿದ್ದರೂ ಭಕ್ತನ ಪಾಲಿಗೆ ಕಠೋರ ಹೃದಯನೇ ಸರಿ; ಆತನು ಭಕ್ತನಿಗೆ ತರಕಟೆ ಕಾಡುವವನು; ಅಳಿಸುವ ನಗಿಸುವವನು; ಆದ್ದರಿಂದ ದೇವನು ಒಳ್ಳಿದನೇ? ಅದರೆ ಭಕ್ತರಕ್ಷಕ, ಭಕ್ತವತ್ಸಲ ಎಂಬ ಬಿರುದುಗಳು ಜೊಳ್ಳು ನುಡಿಗಳಲ್ಲ. ಸಣ್ಣನಹನ್ನಕ್ಕು ಅರೆದರೂ, ಬಣ್ಣಗಾಬನ್ನಕ್ಕು ಒರೆದರೂ ಕಡೆಗೆ ದೇವ ನೊಲಿದು ಸಲಹುವನು. ಯಾವಾಗ? ಅದರೆ ಸಣ್ಣನಾಗಬೇಕು; ಒರೆದರೆ ಬಣ್ಣನಾಗಬೇಕು. ಅಲ್ಲಿಯ ವರೆಗೆ ಮಹಾ-ಧೈರ್ಯಬೇಕು; ಅತಿ ತಾಳ್ಮೆಬೇಕು. ಅದು ಬಸವಣ್ಣನಲ್ಲಿ ತುಂಬಾ ಇತ್ತು.

“ ಎನಿಸೆನಿಸೆಂದರೂ ನಾ ಧೃತಿಗೆಡೆನಯ್ಯ. ಎಲುದೋರಿ ನರ ಹರಿ ದರೆ, ಕರುಳು ಕುಪ್ಪಳಿಸಿದರೆ ನಾ ಧೃತಿಗೆಡೆನಯ್ಯ. ಶಿರಹರಿದು ಅಟ್ಟಿ ನೆಲಕ್ಕೆ ಬಿದ್ದರೆ ನಾಲಗೆ ಕೂಡಲಸಂಗ ಶರಣೆನ್ನತ್ತಿದ್ದಿತಯ್ಯ.

“ ಒಣಗಿಸಿ ಗಣಗಣನೆ ಮಾಡಿದರೆಯೂ ಹರಣವುಳ್ಳನ್ನಕ್ಕ ನಿಮ್ಮ ಚರಣವ ನೆನೆವುದ ಮಾಣೆ; ಶರಣೆಂಬುದ ಮಾಣೆ ಮಾಣೆ. ಎನ್ನ ಹೆಣನ ವೇಲೆ ಕುಚಿಟ್ಟುಂಟಡೆಯೂ ಮಾಣೆ ಮಾಣೆ ”

ಹೀಗೆ ಧೈರ್ಯವು ಎದೆಯಲ್ಲಿ, ನಿಷ್ಠೆ ಮನಸಿನಲ್ಲಿ, ಉಳ್ಳವಗೆ ಕಾಲಕರ್ಮಗಳು ಏನು ಮಾಡಬಲ್ಲವು? ಯಾವತ್ಕಾಲವೂ ಶುಭಮು ಹೂರ್ತವೇ; ಸರ್ವಕರ್ಮಗಳೂ ಪುಣ್ಯದಾಯಿಗಳೇ. “ ಎಮ್ಮವರು ಬೆಸಗೊಂಡರೆ ಶುಭಲಗ್ನವೆನ್ನಿರಯ್ಯ. ರಾಶಿಕೂಟ ಪುಣ ಸಂಬಂಧ ವುಂಟೆಂದು ಹೇಳಿರಯ್ಯ. ಚಂದ್ರಬಲ ತಾರಾಬಲವುಂಟೆಂದು ಹೇಳಿ ರಯ್ಯ. ನಾಳಿನ ದಿನಕಿಂದಿನ ದಿನ ಲೇಸೆಂದು ಹೇಳಿರಯ್ಯ. ” ಎನ್ನವ ಭಕ್ತನಿಗೆ ಸಕಲಗ್ರಹಬಲವೆಲ್ಲವೂ ಸಂಗನೇ ಆಗಿ ಬಿಡುವನು. “ ಒಡಲ ಕಳವಳಕ್ಕಾಗಲಿ, ಬಾಯಸವಿಗಾಗಲಿ ಉಣ್ಣಲಾರೆ”ನೆಂದು ಬಸವಣ್ಣನು ಆಣೆಯಿಟ್ಟುಕೊಂಡಿದ್ದನು; ಎಲ್ಲರಿಗೂ ಸಹಜಕರ್ಮವಾದ ಊಟವನ್ನು ಬಸವಣ್ಣನು, ಕರಣವೃತ್ತಿಗಳಡಗುವ ಮಹಾ-ಸಾಧನೆಯನ್ನಾಗಿ ಮಾಡಿ ಕೊಂಡಿದ್ದನು. “ ಮೌನದಲುಂಬುವುದು ಆಚಾರವಲ್ಲ; ಲಿಂಗಾರ್ಪಿತ ಮಾಡಿದ ಬಳಿಕ ತುತ್ತತುತ್ತಿಗೊಮ್ಮೆ ಶಿವಶರಣೆನುತಿರಬೇಕು. ಕೂಡಲ ಸಂಗನ ನೆನೆವುತ್ತ ಉಂಡರೆ ಕರಣವೃತ್ತಿಗಳಡಗುವವು. “ಅಟ್ಟಡಗೆಯ ವಿಷವನ್ನು ಕೊಟ್ಟಲ್ಲದೆ ಉಣ್ಣೆನೆಂಬ ಭಾಷೆಯ ಬಸವಣ್ಣನು, ಅದನ್ನು ಕೆಂಭಾವಿಯ ಭೋಗಯ್ಯನಿಂದ ಕಲಿತನು.

ಬಸವಣ್ಣನು ಲಿಂಗವಿಕಾರದಿಂದ ಅಂಗವಿಕಾರವನ್ನೂ ಜಂಗಮ ವಿಕಾರದಿಂದ ಧನವಿಕಾರವನ್ನೂ, ಪ್ರಸಾದವಿಕಾರದಿಂದ ಮನವಿಕಾರ ವನ್ನೂ ಕಳಕೊಂಡು ಅಚ್ಚಲಿಂಗೈಕ್ಯನಾದನು.

ಕಂಡುದೇನು?—ಹೇಗೆ?

ಎಲ್ಲಕ್ಕೂ ಮೊದಲು, ಬಸವಣ್ಣನಿಗೆ ತನ್ನ ಹಿಂದಿನ ಏಳು ಜನ್ಮ ಗಳ ಅರಿವು ಉಂಟಾಗಿತ್ತೆಂದು ತೋರುತ್ತದೆ. ಪ್ರಥಮಭವಾಂತರದಲ್ಲಿ ಶಿಲಾದನೆಂಬ ಗಣೇಶ್ವರನಾಗಿಯೂ, ಎರಡನೆಯ ಭವಾಂತರದಲ್ಲಿ ನೀಲ ಲೋಹಿತಗಣೇಶ್ವರನಾಗಿಯೂ ಹುಟ್ಟಿದನಂತೆ. ನೀಲಲೋಹಿತ, ಮನೋ ಹರ, ಕಾಲಲೋಚನ, ವೃಷಭ, ಬಸವ ಈ ಹೆಸರುಗಳು ಮುಂದಿನ ಐದು ಜನ್ಮದವಂತೆ. ಆ ಏಳು ಜನ್ಮಗಳಲ್ಲಿಯೂ ದೇವದೇವನ ಯಾವ ಯಾವ ಸೇವೆ ಕೈಕೊಂಡಿದ್ದನೆಂಬುದನ್ನು ತಿಳಿಸಿದ್ದಾನೆ. ಭೃತ್ಯ, ಕಾರುಣ್ಯ, ಲೀಲಾವಿನೋದಿ, ಪುನಃಪ್ರೇರಕ, ಸರ್ವಕಾಲ ಸಂಹಾರಕ, ದೇವವಾ ಹನ, ಒಕ್ಕುದಮಿಕ್ಕುದಕ್ಕೆ ಯೋಗ್ಯ ಆಗುವಂತೆ ಕರುಣಿಸಿದರೆಂದು ಬಿನ್ನವಿಸಿಕೊಂಡಿದ್ದಾನೆ.

ಲಿಂಗಧ್ಯಾನನಿರತನಾದ ಬಸವಣ್ಣನು ಸಂಗಮದೇವನ ಸ್ವರ್ಗಸು ಖವನ್ನು ಉಂಡಿದ್ದಾನೆ; ವೈತುಂಬ ಕಣ್ಣುಗಳರಳಲು ಅವೆಲ್ಲವುಗಳಿಂಲೂ ಆತನ ಅತುಲ ಸೌಂದರ್ಯಸುಧೆಯನ್ನು ಈಂಟಿದ್ದಾನೆ. “ ಭಾವದ ಕೊನೆಯ ಮೊನೆಯ ಮೇಲೆ ಮನೆಯ ಮಾಡಿಕೊಂಡಿಪ್ಪ ” ಸಂಗನನ್ನು ಕಂಡಿದ್ದಾನೆ. ಅಂತೆಲೇ---

“ ನಿಮ್ಮ ನೋಟವನಂತ ಸುಖ. ನಿಮ್ಮ ಕೂಟ ಪರಮಸುಖ ವಯ್ಯ. ಅಷ್ಟಕೋಟಿರೋಮಂಗಲೆಲ್ಲ ಕಂಗಳಾಗಿ ನೋಡುತ್ತಿರ್ವೆನು. ಕೂಡಲಸಂಗಮದೇವಯ್ಯ, ನಿಮ್ಮ ನೋಡಿ ನೋಡಿ ಮನದಲ್ಲಿ ರತಿ ಹುಟ್ಟಿ, ನಿಮಿರ್ದುವೆನ್ನ ಕಳೆಗಳು ” ಎಂದು ಘೋಷಿಸಿದ್ದಾನೆ.

ಆದರೆ, ಅತೀವ ಸ್ಪಷ್ಟವಾದ ನಿದರ್ಶನವನ್ನು ಕೆಳಗಿನ ಮಾತಿನಲ್ಲಿ ಹೇಳಿದ್ದಾನೆ. “ ಪಶ್ಚಿಮ ಪದ್ಮಾಸನದಲ್ಲಿ ಕುಳಿದು, ನಿಟ್ಟಿಲು ಮುರಿದು ತುಟಿ ಮಿಡುಕದೆ ಅಟ್ಟಿಯಾಡಿತ್ತಲ್ಲಾ! ಬಿಟ್ಟ ಕಣ್ಣು. ಬಿಗಿದ ಹುಬ್ಬು ಬ್ರಹ್ಮರಂಧ್ರದಲ್ಲಿ ಕಟ್ಟಿ ಗುಡಿಯ. ಕೂಡಲಸಂಗಮದೇವ ಹಿಡಿವಡೆದ.”

ಮನಃಪ್ರವೇಶಿಯಾಗಿ ಭಕ್ತನು ದೇವದೇವನನ್ನು ಪೂಜಿಸುತ್ತ ತನುಧರ್ಮವನ್ನು ಮರೆಯುವನು; ಹಾಗೂ ದೇವನ ಪ್ರತಿಬಿಂಬದಂತೆ

ರುವ ಶರಣನೇ ಅಂಥ ಐಕ್ಯಾನುಸಂಧಾನವನ್ನು ಪಡೆಯಬಲ್ಲನು. ಆಗ “ಕೂಡಲಸಂಗಮದೇವ, ನೀನೆನಗೆ ಚಿಕ್ಕ ತಮ್ಮ” ಎಂದೂ ಸಂಬೋಧಿಸಬಲ್ಲನು. ಉಂಬುವ ಬಟ್ಟಲೂ ನೋಡುವ ದರ್ಪಣವೂ ಕಂಚಿನವೇ. ಆದರೆ ತಿಲ್ಪಿಯ ಕೈಗೆ ಸಿಕ್ಕ ಕಂಚು ದರ್ಪಣವಾಗುತ್ತದೆ; ಬಟ್ಟಲು-ದರ್ಪಣಗಳ ಜಾತಿ ಒಂದೇ ಆದರೂ ಬೆಲೆ ಬೇರೆ. ಕುರಿಹಿಂಡು ಕಬ್ಬಿನ ತೋಟ ಹೊಕ್ಕರೆ, ಅವು ತನಿರಸದ ಹೊರಗಣ ಎಲೆಯನ್ನೇ ಮೆಲಿದವು; ನಿಮ್ಮನರಿದ ಮದಕರಿಯು ಮಾತ್ರ ಕಬ್ಬಿನ ತನಿರಸದ ಸವಿಯನ್ನು ಬಲ್ಲದು. ಐದೇಸೆಯಿಂದ ಸಾಯುವ ವರೆಗೂ ಕಟ್ಟಕೊಳ್ಳುವ ಲಿಂಗದಲ್ಲಿ ಬಸವಣ್ಣನು ಏನು ಕಂಡನು? ಕೇಳಿರಿ---

“ಜಗದಗಲ ಮುಗಿಲಗಲ ಮಿಗಿಯಗಲ ನಿಮ್ಮಗಲ ಪಾತಾಳದಿಂದತ್ತತ್ತ ನಿಮ್ಮ ಶ್ರೀಚರಣ. ಬ್ರಹ್ಮಾಂಡದಿಂದತ್ತತ್ತ ನಿಮ್ಮ ಶ್ರೀಮಗುಟ. ಅಗಮ್ಯ ಅಪ್ರಮಾಣ ಅಗೋಚರ ಅಪ್ರತಿಮ ಲಿಂಗವೇ ನೀವೆನ್ನ ಕರಸ್ಥಲಕ್ಕೆ ಬಂದು ಚುಳುಕಾದಿರಯ್ಯ ಕೂಡಲ ಸಂಗಮದೇವ. ” ಅಂಥ ಕೂಡಲ ಸಂಗಮದೇವರನ್ನು ತೋರಿದವ ಚೆನ್ನಬಸವಣ್ಣನು. ಪ್ರಾಮಾಣಿಕತೆಯಿಂದ ಬಸವಣ್ಣನು ಒಪ್ಪಿಕೊಂಡಿದ್ದಾನೆ

### ಅದರ ಸವಿ.

ಸತ್ತವರಿಗೇ ಸ್ವರ್ಗ ಕಾಣುವದು. ತಿಂದವನೇ ಕಲ್ಲು ಸಕ್ಕರೆಯ ಸವಿಯನ್ನು ಬಲ್ಲನು. ಲಂಡನದ ಭವ್ಯತೆಯಾಗಲಿ, ಪ್ಯಾರೀಸಿನ ವೈಭವವಾಗಲಿ ನಮಗೆ ಕಾಣಿಸುವುದು ಭೂಗೋಲ ಪುಸ್ತಕಗಳಲ್ಲಿ. ಪುಸ್ತಕವನ್ನೆಷ್ಟು ಓದಿದರೂ ಪ್ರತ್ಯಕ್ಷ ನೋಡಿದ್ದರ ಅನಂದವಾಗಲರಿಯದು. ವಾಚನದಿಂದ ಸಂದರ್ಶಿಸಿದರಂತೂ ಅದು ಸಾರ್ಥಕ. ಓದಿಯಾದ ಮೇಲೆ ಸಂದರ್ಶಿಸಿದರಂತೂ ಅದು ಪೂರ್ಣದರ್ಶನ. ಸಮುದ್ರದ ಆಳವನ್ನು ಅಳಿಯ ಹೊರಟ ಉಪ್ಪಿನ ಬೊಂಬೆಗಳು ಕರಗಿ ಹೋದವು, ಹೋಗಲಿ. ಜೀವಿಸಿದ್ದಾಗಲೇ ಭವ್ಯಜನ್ಮವನ್ನು ಗಳಿಸಿದ ಮಹಾನುಭಾವರ ಸಂದೇಶವೇ ನಮಗೀಗ ಬೇಕಾದುದು. ಸಂಗನ ಐಕ್ಯಸುಖವು “ಕನ್ನೆಯ ಸ್ನೇಹದಂತೆ, ನನೆಯೊಳಗಣ ಪರಿಮಳದಂತೆ; ತನ್ನೊಳಗೇ ನನ್ನನ್ನು ಬೈತಿಟ್ಟು ನನ್ನ ನಲ್ಲ ಎಲ್ಲರ ಪರಿಯಂತಲ್ಲ”ವೆಂದು ಸಾಧ್ವೀಸತಿಯಂತೆ ಬಸವಣ್ಣನು ಹೊಟ್ಟೆಬಿಚ್ಚಿ ಹೇಳಿದ್ದಾನೆ. ಮತ್ತೆ ಏನೆಂದು ಕೇಳಿದರೆ---

“ ಕಂಗಳು ತುಂಬಿದ ಬಳಕ ನೋಡಲಿಲ್ಲ. ಕಿವಿ ತುಂಬಿದ ಬಳಕ ಕೇಳಲಿಲ್ಲ. ಕೈಗಳು ತುಂಬಿದ ಬಳಕ ಪೂಜಿಸಲಿಲ್ಲ. ಮನ ತುಂಬಿದ ಬಳಕ ನೆನೆಯಲಿಲ್ಲ. ” ಎಂದು ಉತ್ತರವನ್ನಿತ್ತಿದ್ದಾನೆ. ಇನ್ನು ಮುಂದೆ ಆತನ ಪ್ರಾಣಶರೀರಗಳ ರೀತಿಯೇ ಬೇರೆ. “ ಕಾಯವು ಮಾತೆಯಾಗಿ, ಜೀವವು ಪಿತನಾಗಿ ಕೂಡಲಸಂಗಮದೇವನಂತಪ್ಪ ಮಗ ಹುಟ್ಟಿದರೆ ” ಸ್ವರ್ಗವೇತಕ್ಕೆ ? ಮೋಕ್ಷವೇತಕ್ಕೆ ? ದೇವನೊಡನೆ ಬೆರೆತ ಜೀವನ ತ್ರಿವಿಧ ನಾಸ್ತಿಯಾಗಿರುವದರಿಂದ “ ತಾನು ಬೇರೆ, ದೇವ ಬೇರೆ ” ಎಂಬ ದ್ವಿಭಾವನೆಯು ಉಳಿಯುವದಿಲ್ಲ. ಆ ಅದ್ವೈತಾನಂದದಲ್ಲಿ ಭಕ್ತನು ದೇವನನ್ನು ಸ್ತುತಿಸಿದರೇನು ? ತನ್ನನ್ನು ತಾನು ಹೊಗಳಿಕೊಂಡರೇನು ? ಬಸವಣ್ಣನೂ ಹಾಗೇ ಮಾಡಿದ್ದಾನೆ. “ ತ್ರಿವಿಧನಾಸ್ತಿಯಾದ ಬಳಕ ಎನ್ನ ನಾ ಹಾಡಿಕೊಂಡೆ ಕಾಣಾ. ” ಹೀಗೆ ನದಿಯೊಳಗೆ ನದಿ ಬೆರೆದಂತಾಗದನ್ನಕ್ಕ ಲಿಂಗವ ಪೂಜಿಸಿ ಫಲವೇನಯ್ಯ ? ” ಎಂದು ಪ್ರಶ್ನಿಸುವ ಬಸವಣ್ಣನಿಗೆ ಇಂದು ನಾವೇನು ಹೇಳಬೇಕು ?

“ ಗುರುವಿಗಿಂತ ಶಿಷ್ಯ ಮೇಲುಗೈ; ತಂದೆಗಿಂತ ಮಗ ಮೇಲುಗೈ. ” ಎನ್ನುವ ತೀವ್ರ ಪಕ್ಷದವರ ಮಾತನ್ನು ಆನಕ ಬದಿಗಿರಿಸಿ, “ ಗುರುವಿ ನಂತೆ ಶಿಷ್ಯ, ತಂದೆಯಂತೆ ಮಗ ” ಎನ್ನುವ ಮಂದಪಕ್ಷದವರ ಮಾತನ್ನಾದರೂ ನಾವು ಮನನ ಮಾಡಲಿಕ್ಕೆ ಬೇಕು. ಬಸವಣ್ಣನು ನಮ್ಮ ವನು, ನಮ್ಮ ನಾಡಿನವನು ಎಂಬ ಅಭಿಮಾನದಲ್ಲಿ ಅದೆಷ್ಟು ಶಕ್ತಿಯಿದ್ದರೂ, ಅಷ್ಟರಿಂದಲೇ ನಮ್ಮ ಕರ್ತವ್ಯವು ಕೊನೆಗಾಣುವದಿಲ್ಲ. ಅವನ ಜೀವನ, ಹೋರಾಟ, ಗೆಲುವು, ಸಾರ್ಥಕತೆ ಇವನ್ನೆಲ್ಲ ಮನಗಂಡು “ ಎಂದೋ ಎಂದು ? ಈ ಸಂಸಾರ ದಂದುಗ ಹಿಂಗುವದು ? ” ಎಂಬ ರೇಚಕವನ್ನು ತೆಗೆದುಕೊಂಡ ದಿನವೇ ಆಯುಷ್ಯದಲ್ಲಿ ಸಾರ್ಥಕ ದಿನ. ಅಂದೇ ಹಳೆಯದರ ಮರಣವೂ ಹೊಸದರ ಜನ್ಮವೂ ಆದಂತೆ. ಅಂದಿಗೆ ಮರೆತ ಮಾನವನು ಅಳಿದು, ಅರಿತ ಶರಣನು ಉಳಿಯುವ ದಾರಿ ಆರಂಭವಾಯಿತೆನ್ನಬೇಕು. ಅದೆಷ್ಟೋ ಕನ್ನಡಿಗರ ಕೃದಯಮಂದಿರದಲ್ಲಿ ನಂದಿಹೋದ ದೀಪವನ್ನು ಮರಳಿ ಹೊತ್ತಿಸಿ, ನಂದಾದೀಪ ಮಾಡುವ ಸಾಮರ್ಥ್ಯವುಳ್ಳ “ ಕನ್ನಡ ಭಕ್ತಿದೀಪಕ ”ವು ಇಂದಿಗೂ ಬೆಳಗಿ ಕಗ್ಗತ್ತಲೆಯ ರಾತ್ರಿಯಲ್ಲಿಯೂ ಮಾರ್ಗದರ್ಶಿಯಾಗುತ್ತಲಿದೆ.



## ಗುರು ಲಿಂಗ ಜಂಗಮ.

( ಲೇಖಕ:- ಬಸವಪ್ಪ ಚೆನ್ನಪ್ಪ ಪಟ್ಟೀದ. )

( ೪ )

ಈ ವಿಷಯದ ಮೇಲೆ ಇದು ನಾಲ್ಕನೆಯ ಲೇಖ. ಮೊದಲನೆಯದರಲ್ಲಿ ಸ್ವಗತ ಗುರು ಲಿಂಗ ಜಂಗಮಗಳ ಸ್ವರೂಪವನ್ನೂ ಅವುಗಳ ಆರಾಧನೆಯನ್ನೂ, ಎರಡನೆಯದರಲ್ಲಿ ಅವುಗಳ ಪರಸ್ಪರ ಸಂಬಂಧವನ್ನೂ, ಮೂರನೆಯದರಲ್ಲಿ ಸಮಾಜಾಂತರ್ಗತರೂ ಅಧಿಕಾರಾರಾಧರೂ ಎನಿಸಿದ ಕೃತ್ರಿಮ ಗುರು ಲಿಂಗ ಜಂಗಮರ ವಿವರಣೆಯನ್ನೂ ಕುರಿತು ಬರೆಯಲಾಗಿದೆ. ಈ ಸಾರೆ ಅವುಗಳ ಸೃಷ್ಟಿಗತ ಸ್ವರೂಪವನ್ನು ಅದು ಹೇಗೆ ಸೇವಿಸಬೇಕೆಂಬುದನ್ನು ಹೇಳಬೇಕಾಗಿದೆ. ಜಗತ್ತಿನೊಳಗಿನ ಪ್ರತಿಯೊಂದು ಪದಾರ್ಥದಲ್ಲಿ ಗುರು ಲಿಂಗ ಜಂಗಮಗಳು ತಾತ್ವಿಕ ರೀತಿಯಿಂದ ತೋರುತ್ತಿದ್ದರೂ, ನಿರಂದ್ರಿಯ ವರ್ಗದ ಬಗ್ಗೆಯಂತೂ ಆಲೋಚಿಸುವ ಕಾರಣವಿಲ್ಲ. ಸೇಂದ್ರಿಯ ವರ್ಗದಲ್ಲಿ ಪ್ರಾಣಿ ವನಸ್ಪತಿಗಳು ಬರುತ್ತವೆ. ಇವುಗಳಲ್ಲಿ ಪ್ರಾಣಿಗಳು ಚರನಾಗಿಯೂ ವನಸ್ಪತಿಗಳು ಆಚರವಾಗಿಯೂ ಇರುವವು. ಆದುದರಿಂದ ನಿಶ್ಚಲವಾದ ಈ ವನಸ್ಪತಿಗಳಾದರೂ ಆಪ್ತೇನು ಗಣ್ಯವಾದವುಗಳಲ್ಲ. ಆದರೂ “ಲಿಂಗರೂಪಂ ಜಗತ್ಸರ್ವಂ” ಎಂದು ಮನಗಂಡ ಅನೇಕ ಸತ್ಪರುಷರು ಅವನ್ನು ಸಹ ನೋಯಿಸಲಿಕ್ಕೆ ಹಿಂದು ಮುಂದಾಗುವರು. ಗಿಡ ಬಳ್ಳಿಗಳಲ್ಲಿದ್ದ ಹಣ್ಣು ಹೂ ಎಲೆಗಳನ್ನು ಸಹ ಹರಿಯಲು ಅವರು ಉದ್ಯುಕ್ತರಾಗುವದಿಲ್ಲ. ತಾವಾಗಿಯೇ ಉದುರಿ ಬಿದ್ದಂತಹವನ್ನೇ ಇವರು ಉಪಯೋಗಿಸುತ್ತಿರುವದನ್ನು ಕಂಡೂ ಕೇಳಿಯೂ ಬಲ್ಲವರನೇಕರುಂಟು. ಆದರೆ ಪ್ರಾಣಿಗಳಿಗೆ ಆಹಾರದ ಪೂರೈಕೆಯು ಮುಖ್ಯವಾಗಿ ವನಸ್ಪತಿ ಕೋಟಿಯಿಂದಲೇ ಆಗುತ್ತಿರುವದರಿಂದ, ಬಹುಜನ ಸಮಾಜವು ಅವನ್ನಾದರೂ ಬಹುಶಃ ನಿರಂದ್ರಿಯ ಸೃಷ್ಟಿಯಂತೆಯೇ ಕಾಣುವದು. ಇನ್ನುಳಿದುದು ಪ್ರಾಣಿಕೋಟಿಯು ಮಾತ್ರ. ಸಕಲ ಪ್ರಾಣಿಗಳನ್ನು ಆತ್ಮವತ್ ಭಾವಿಸಿ ವರ್ತಿಸಬೇಕೆಂದು ಧರ್ಮಶಾಸ್ತ್ರವು ಹೇಳುತ್ತದೆ. ಆದರೆ ಸ್ವಾರ್ಥಮೂಲಕ ಜಹು ಜನರು ಇದನ್ನು ಮನ್ನಿಸದಿರುವದು ದುಃಖದ ಸಂಗತಿಯು. ಯಾವ ಪ್ರಾಣಿಯನ್ನೂ ಪೀಡಿಸಬಾರದು. ಘಾತಿಸಬಾರದು.

ದಯದಿಂದಲೇ ಅವನ್ನು ನಡಿಸಿಕೊಳ್ಳಬೇಕು. ದನಕರು ಮೊದಲಾದವನ್ನು ಸರಿಯಾಗಿ ಕಾಪಾಡಿ ಉಪಚರಿಸಿ, ಅವುಗಳ ಪ್ರಯೋಜನವನ್ನು ಹೊಂದಬೇಕು. ಪೀಡಿಸುವ ಪ್ರಾಣಿಗಳನ್ನು (ಹುಲಿ, ಹಾವು, ತಿಗುಣಿ ಚಿಕ್ಕಾಡಾದಿಗಳನ್ನು), ಅವುಗಳ ಪೀಡೆಯನ್ನು ಪರಿಹರಿಸಿಕೊಳ್ಳುವ ಸಲುವಾಗಿ, ಹಿಂಸಿಸಲು ಅಡ್ಡಿಯಿಲ್ಲೆಂದು ಶಾಸ್ತ್ರಾಜ್ಞೆಯಿದ್ದರೂ ಶಕ್ಯವಿದ್ದ ಮಟ್ಟಿಗೆ ಅದನ್ನು ತಪ್ಪಿಸುವದೇ ಕರ್ತವ್ಯ. ಇನ್ನು ಪ್ರಾಣಿಗಳಲ್ಲೆಲ್ಲ ಶ್ರೇಷ್ಠನೆನಿಸುವ ಮನುಷ್ಯನ ವಿಷಯವಾಗಿ ಮಾತ್ರ ವಿವೇಚಿಸುವದು ಉಳಿಯಿತಷ್ಟೇ. ಇಂದಿನ ಬರವಣಿಗೆಯ ಮುಖ್ಯ ಉದ್ದೇಶವು ಅದೇ ಇರುವದು. ಮನುಷ್ಯನು ಜ್ಞಾನವಿಶಿಷ್ಟವಾದ ದೇಹವನ್ನು ಪಡೆದು ಜನ್ಮಿಸಿರುವದರಿಂದ, ಅವನು ಆತ್ಮೋದ್ಧಾರ ಮಾಡಿಕೊಳ್ಳುವದೇ ಅತ್ಯವಶ್ಯಕ ಕರ್ತವ್ಯ. ಅದೇ ಅವನ ಗುರಿಯಾಗಿರುವದು ವಿಹಿತ! ಆದರೂ ಮಾಯಾ ವಿಷ್ಣುನಾಗಿ ವಿಷಯಗಳತ್ತ ಹೊರಳಿ ಸಂಸಾರ ಮಗ್ನನಾಗಿ, ದುಃಖ ಪರಂಪರೆಗೆ ಈಡಾಗುತ್ತಾನೆ. ಅದರಲ್ಲಿ ತಲೆಗೆ ಬಡೆದು ಅನುಭವಪಡೆದು ಅನೇಕರು ಅರಿವುಳ್ಳವರಾಗಿ ಎಚ್ಚರಿಯುವರು. ಇಂತಹರು ಜೀವನದಲ್ಲಿ ಸಂಸಾರದ ಉಪಭೋಗವನ್ನು ಹೊಂದುತ್ತಿದ್ದರೂ, ತಮ್ಮ ಉದ್ಧಾರವು ಅಂದರೆ ಲಿಂಗಾಂಗ ಸಾಮರಸ್ಯವು ತಪ್ಪದೆ ಒದಗುವಂತೆ ತನು, ಮನ (ಪ್ರಾಣ-ಜ್ಞಾನ)ಗಳ ವಿನಿಯೋಗವನ್ನು ಇಷ್ಟರೀತಿಯಲ್ಲಿ ಮಾಡುವರು. ಅದೇ ಅವರ ಭಕ್ತಿಯು. ಇಂತಪ್ಪ ಭಕ್ತಿಯಲ್ಲಿ ಚರಿಸುವವರೇ ಭಕ್ತರು. ಸಂಸಾರದ ವಿಷಯಗಳಿಗೆ ಮೋಹಿಸಿ ಅತ್ಯಾಸಕ್ತಿಯನ್ನು ಹೊಂದಿ ಜಿಹ್ವಾ ಗುಹ್ಯಾಲಂಪಟರಾಗಿ ಮೈಮರೆದು ವರ್ತಿಸಿ, ಭವಚಕ್ರದಲ್ಲಿ ಬೇಸರಿಲ್ಲದೆ ತೊಳಲಾಡುವವರೇ ಭವಿಗಲು.

ಭಕ್ತನಿಗೆ ಜನ್ಮಸಿದ್ಧ ಪ್ರಾಪ್ತವಾಗಿರುವ ದೇಹ ಪ್ರಾಣ ಜ್ಞಾನಗಳು, ಮಾಯಾವರಣದ ಮೂಲಕ ಮರವೆಗೊಳಗಾಗಿರುವದರಿಂದ, ಅವುಗಳನ್ನು ಎಚ್ಚರಿಸಿ ಶುದ್ಧಗೊಳಿಸಿ ತನ್ನ ಉದ್ಧಾರಕ್ಕೆ ಅನುಕೂಲಪಡಿಸಿಕೊಳ್ಳುವದು, ಮಹತ್ವದ ಕಾರ್ಯವಾಗಿದೆ. ಭೂಮಿಯಲ್ಲಿ ಸುವರ್ಣವಿದ್ದರೂ ಅದು ಕಲ್ಲು ಮಣ್ಣು ಮೊದಲಾದವುಗಳ ಮಿಶ್ರಣದಿಂದ ನಿರುಪಯುಕ್ತವಾಗಿರುವದಷ್ಟೇ, ಅದನ್ನು ಹೇಗೆ ಶೋಧಿಸಿ ಸಂಸ್ಕಾರಗೊಳಿಸಿ ಸಿದ್ಧಪಡಿಸಲಿಕ್ಕೆ ಸಂಶೋಧಕರು ಬೇಕೋ, ಹಾಗೆ ನಮಗಾದರೂ ದೇಹ ಪ್ರಾಣ ಜ್ಞಾನಗಳನ್ನು ಸಂಸ್ಕರಿಸಿ ನಿರ್ಮಲಗೊಳಿಸಿ ಗುರು ಲಿಂಗ

ಜಂಗಮ ಸ್ವರೂಪವನೆಯಿದ್ದಿಸಲಿಕ್ಕೆ ಸಮಾಜದಲ್ಲಿ ಅಧಿಕೃತರಾದ ಹೊಣೆಗಾರಿಕೆಯ ಗುರು ಜಂಗಮರು ಬೇಕೆಂದು ತಿಳಿದು ಬುದ್ಧ್ಯ ಅವರು ನಿರ್ಮಿತರಾಗಿರುವರು. ಇವರು ಸುಜ್ಞಾನಿಗಳೂ ನಿಃಸ್ವಾರ್ಥರೂ ಕರ್ತವ್ಯದಕ್ಷರೂ ಪರಹಿತಕಾಂಕ್ಷಿಗಳೂ ಇರಬೇಕಾದುದು ಅವಶ್ಯ. ಅದುದರಿಂದಲೇ ಹಿಂದಣ ಲೇಖದಲ್ಲಿ ಅವರ ಬಗ್ಗೆ ಹೆಚ್ಚಿಗೆ ಚರ್ಚಿಸುವುದು ಅನಿವಾರ್ಯವಾಯಿತು. ಅದಕ್ಕೆ ಸಂಬಂಧಿಸಿದ ಅನೇಕರಿಗೆ ಅದು ಕಟುವಾಗಿ ತೋರಬಹುದು. ಬಟ್ಟೆಗಳನ್ನು ತೊಳೆಯುವ ಮಡಿವಾಳನು, ಬಟ್ಟೆಗಳಿಗೆ ಪೆಟ್ಟುಹಾಕುವಂತೆ ಮೇಲೆ ಮೇಲೆ ನೋಡುವವರಿಗೆ ಕಾಣುತ್ತಿದ್ದರೂ, ಮಡಿವಳನ ಕಟಾಕ್ಷವು ಬಟ್ಟೆಗಳ ಮೇಲಿರದೆ ಅದಕ್ಕೆ ಅಂಟಿಕೊಂಡ ಮಲಿನತೆಯ ಕಡೆಗೇ ಇರುವದು. ಅದು ಹೊರಟುಹೋದರೆ, ಬಟ್ಟೆಗಳು ಹೆಚ್ಚು ಪ್ರಕಾಶಮಾನವಾಗಿ ಮತ್ತಿಷ್ಟು ಆದರಕ್ಕೂ ಪ್ರೇಮಕ್ಕೂ ಒಳಗಾಗುವವು. ಅದೇ ದೃಷ್ಟಿಯಿಂದ ನನ್ನ ಬರೆಹವನ್ನಾದರೂ ಕಾಣುವರೆಂದು ನೆನಿಸುತ್ತೇನೆ. ಅದು “ಅಧರಕ್ಕೆ ಕಹಿ ಎನಿಸಿದರೂ ಉದರಕ್ಕೆ ಸಿಹಿ” ಯಾಗಿರುವದೆಂಬದನ್ನು ಮರೆಯಲಾಗದು, ಸಮಾಜಾಧಿಕೃತರಾದ ಈ ಗುರುಲಿಂಗಜಂಗಮರ ಕಾರ್ಯವು ಯಶಸ್ವಿಯಾಗಬೇಕಾದರೆ, ಅದಕ್ಕೆ ಸಮಾಜದೊಳಗಿನ ಪ್ರತ್ಯೇಕ ವ್ಯಕ್ತಿಯು ಮನಃಪೂರ್ವಕವಾಗಿ ಸಹಾಯಮಾಡಬೇಕು. ಅಲ್ಲದೆ ಅವರ ಬಗ್ಗೆ ಕೃತಜ್ಞತೆಯನ್ನು ವಹಿಸಬೇಕು. ಭಕ್ತಿಯುತರಾಗಿ ವರ್ತಿಸಬೇಕು. ಅದರಂತೆಯೇ ಅವರಿಂದ ಸಂಸ್ಕಾರ ಹೊಂದತಕ್ಕ ಶಿಷ್ಯರಾದರೂ ಸತತ ಪ್ರಯತ್ನದಿಂದ ತಾವು ನಿಜವಾದ ಭಕ್ತರಾಗುವಂತೆ ಸಾಹಸಪಡುವುದು ಅತ್ಯಂತ ಇಷ್ಟವಾಗಿದೆ.

ಸಮಾಜವು ಸುಸೂತ್ರವಾಗಿ ಸಾಗಬೇಕೆಂದು ನೀತಿಧರ್ಮವು ಅವತರಿಸಿದೆ. ಅದುದರಿಂದ ಸಮಾಜ ಪ್ರಾಣಿಯಾದ ಮಾನವನು ಅದನ್ನು ತಪ್ಪದೆ ಅನುಸರಿಸಿ ನಡೆಯಲಿಕ್ಕೆ ಬದ್ಧನಾಗಿರುವನು. ಅದು ಅವನಿಗೆ ಬಿಡಲಾರದ ಕರ್ಮ. ನೀತಿಯನ್ನು ಪಾಲಿಸಿದರೆ ಸದಾಚಾರವು ನೆಲೆಗೊಳ್ಳುವದು. ನೀಚ ಸ್ವಾರ್ಥಕ್ಕೆ ಅಜ್ಞಾನದಿಂದ ಆಹುತಿಯಾಗಿ ಮನುಷ್ಯನು ನೀತಿಯನ್ನು ಧಿಕ್ಕರಿಸಿ ನಡೆದು, ಅಧೋಗತಿಗೀಡಾಗುತ್ತಾನೆ. ಮನೆಯ ಹಿರಿಯರೂ ಸಮಾಜದ ಮುಖಂಡರೂ ನೀತಿವಂತರಾದರೆ, ಆ ಕುಟುಂಬದ ಹಾಗೂ ಸಮಾಜದ ಜನರಾದರೂ ಅವರ ಮೇಲ್ಪಂಕ್ತಿ

ಯನ್ನು ಮುಂದಿಟ್ಟುಕೊಂಡು ನಡೆಯುತ್ತಾರೆ. ಮನುಷ್ಯ ಪ್ರಾಣಿಯು ಅನುಕರಣಪ್ರಿಯನು. ಆದುದರಿಂದ ಹೊಣೆಗಾರ ವ್ಯಕ್ತಿಗಳಂತೂ ಬಹು<sup>೧</sup> ಎಚ್ಚರದಿಂದ ನೀತಿಯನ್ನು ಬಿಡದೆ ಪಾಲಿಸಲೇಬೇಕು. ವೀರಶೈವರು ಭವಿಗಳಲ್ಲಿ ಭಕ್ತರು. ದೇಹತ್ರಯದಲ್ಲಿ ಲಿಂಗತ್ರಯವನ್ನು ಧರಿಸಿ, ದಾಸೋಹತ್ರಯದಿಂದ ವರ್ತಿಸಿ ಮಲತ್ರಯವನ್ನು ನಾಶಗೊಳಿಸುವವರು. ಒಂದೇ ಒಂದು ಜನ್ಮದಲ್ಲಿ ಮುಕ್ತಿಯನ್ನು ಪಡೆಯತಕ್ಕವರು. ಅಂದ ಮೇಲೆ ಅವರು ಅವೆಷ್ಟು ಶುದ್ಧರೀತಿಯಿಂದ ಜಗತ್ತಿನಲ್ಲಿ ನಡೆದುಕೊಳ್ಳತಕ್ಕದ್ದೆಂಬದನ್ನು ಗಮನಿಸಬೇಕು.

ಭಕ್ತನು ವ್ಯಕ್ತಿಗತ ಗುರು (ದೇಹ), ಲಿಂಗ (ಪ್ರಾಣ), ಜಂಗಮ (ಸುಜ್ಞಾನ)ಗಳ ಸೇವೆಯನ್ನು ಸರಿಯಾಗಿ ಮಾಡಿಕೊಂಡು ಉನ್ನತಿಯನ್ನು ಸಾಧಿಸುವಂತೆಯೇ, ಸಮಾಜದೊಳಗಿನ ಎಲ್ಲ ಜನರ ಗುರು ಲಿಂಗ ಜಂಗಮ ಸೇವೆಗೆ, ತಾನು ಯಾವ ರೀತಿಯಿಂದಲೂ ವಿಘ್ನಕಾರಿಯಾಗದೆ ಒಳಿತಾಗಿ ಸಹಾಯವಾಗುವಂತೆ ವರ್ತಿಸುವದು ಅವನ ಪವಿತ್ರ ಕರ್ತವ್ಯವಾಗಿದೆ, ಗುರುವಿಗೆ ತನುವನ್ನೂ, ಲಿಂಗಕ್ಕೆ ಮನವನ್ನೂ, ಜಂಗಮಕ್ಕೆ ಧನವನ್ನೂ (ವಿಷಯ ರೂಪಿ ಸರ್ವ ಸಂಸಾರವನ್ನೂ) ಒಪ್ಪಿಸಿದಾಗಲೇ ಅವನ ಉದ್ಧಾರಕ್ಕೆ ಇಂಬುದೊರೆಯುವದು. ಶರೀರ ದ್ವಾರವಾಗಿ ಸದಾಚಾರ ಸತ್ಕ್ರಿಯೆಗಳನ್ನನುಸರಿಸಿ ನಡೆಯುವದೇ, ಗುರುವಿಗೆ ತನುವನೊಪ್ಪಿಸುವದರ ಅರ್ಥವು. ಪ್ರಾಣದ ಜೀವಭಾವ ನೆಯು ನಷ್ಟವಾಗಿ ಅದು ಶುದ್ಧಾತ್ಮ ಸ್ವರೂಪವನೆಯ್ದುವಂತೆ, ಮನವು ವಿಷಯಗಳತ್ತ ಹರಿದಾಡುವದನ್ನು ನಿಲ್ಲಿಸಿ, ನಿರ್ಮಲತೆಯನ್ನು ಹೊಂದಿ ಲಿಂಗದಲ್ಲಿ (ಆತ್ಮನಲ್ಲಿ) ಸ್ಥಿರವಾದರೆ, ಮನವನ್ನು ಲಿಂಗಕ್ಕೆ ಅರ್ಪಿಸಿದಂತಾಗುವದು. ಜಂಗಮಕ್ಕೆ ಧನವನೊಪ್ಪಿಸುವದೆಂದರೆ, ವಿಷಯರೂಪ ಸರ್ವ ಪದಾರ್ಥಗಳನ್ನು (ಇವೇ ಧನ!) ಲಿಂಗಸ್ವರೂಪವೇ ಇದೆಂಬ ಅನುಭಾವವನ್ನು ಹೊಂದುವದೆಂದು ತಿಳಿಯಬೇಕು. ಇಂತಹ ದಾಸೋಹಿಗಳೇ ಭಕ್ತರೆಲ್ಲರೂ ಆಗಬೇಕಾದುದು ಅವರ ಕರ್ತವ್ಯ. ಆದುದರಿಂದ ಈ ಧ್ಯೇಯಸಾಧನೆಗೆ ಅನುಕೂಲವಾಗುವಂತೆ ಪ್ರತಿಯೊಬ್ಬನು ಉಳಿದವರೊ

೧ ಶಿವಾನುಭವ ಸಂಪುಟ ೧೪, ಪುಟ ೪೯೦-೫೦೦ ವರೆಗೆ, ದಾಸೋಹತ್ರಯದ ವಿಷಯವಾಗಿ ಬಂದಿರುವ ಲೇಖನವನ್ನು ಇಷ್ಟವುಳ್ಳವರು ನೋಡಬಹುದು.

ಡನೆ (ಸಮಾಜದೊಡನೆ) ವ್ಯವಹರಿಸುವದು ಅವಶ್ಯವದೆ. ಅದನ್ನೇ ಇಲ್ಲಿ ವಿವರಿಸುವಾ.

**ಸಮಾಷ್ಟಿಗುರು.**

ಚರ್ಮಚಕ್ಷುವಿಗೆ ಗೋಚರವಾಗುವ ಸ್ಥೂಲ ಆಕಾರವೇ ಗುರು “ಯದೃಷ್ಟಂ ತನ್ನಷ್ಟಂ” ಎಂದು ಯಾವದನ್ನು ಹೇಳಿರುವರೋ ಅದೇ ಗುರು. ಈ ವಿಶ್ವರೂಪ ಮಹಾಕಾರವೇ ವಿರಾಡ್ಗುರು. ಮನುಷ್ಯರಲ್ಲಿ ಅವನ ಶರೀರವೂ ಅದಕ್ಕೆ ಸಂಬಂಧಿಸಿದ ಸದಾಚಾರ ಸತ್ಕ್ರಿಯೆಗಳೂ ಗುರುವೆನಿಸಿದಂತೆಯೇ, ಸಮಾಜ ರೂಪಿ ಸಾಮೂಹಿಕ ಶರೀರವೂ ಅದರ ರೀತಿ ನೀತಿ ಆಚಾರಗಳೂ ಸ್ಥೂಲಮಾನದಿಂದ ಸಮಾಷ್ಟಿಗುರುವೆಂದು ಹೇಳಲ್ಪಡುವವು. ಈ ಅತ್ಯವಶ್ಯಕವಿರುವ ನಡೆನುಡಿಗಳು ಸಮಾಜದಲ್ಲಿ ತಕ್ಕಂತೆ ಅಳವಡಬೇಕಾದರೆ, ನಾವು ನೀತಿ ಧರ್ಮವನ್ನು ಎಷ್ಟುಮಾತ್ರವೂ ಅತಿಕ್ರಮಿಸದೆ, ಬಹು ಎಚ್ಚರದಿಂದಲೂ ಧೈರ್ಯದಿಂದಲೂ ಬೆಂಬಳಿ ಸಬೇಕು. ಈ ಸಮಾಷ್ಟಿಗುರುಪೂಜೆಯನ್ನು ಕುರಿತು ಪ್ರಮಥಾಗ್ರಗಣ್ಯ ಬಸವಣ್ಣನವರು ಹೇಳಿರುವದೇನಂದರೆ:—

“ಕಳಬೇಡ, ಕೊಲಬೇಡ, ಹುಸಿಯನುಡಿಯಲುಬೇಡ, ಮುನಿಯ ಬೇಡ, ಅನ್ಯರಿಗೆ ಅಸಹ್ಯಪಡಬೇಡ, ತನ್ನ ಬಣ್ಣಿಸಬೇಡ, ಇದಿರ ಹಳೆಯಲುಬೇಡ; ಇದೇ ಅಂತರಂಗ ಶುದ್ಧಿ, ಇದೇ ಬಹಿರಂಗ ಶುದ್ಧಿ, ಇದೇ ನಮ್ಮ ಕೂಡಲಸಂಗಮದೇವನನೊಲಿಸುವ ಪರಿ.”

ಇಲ್ಲಿ ಅಂತರಂಗ ಶುದ್ಧಿಯೆಂದರೆ ಆತ್ಮೋದ್ಧಾರ, ಬಹಿರಂಗ ಶುದ್ಧಿಯೆಂದರೆ ಸಮಾಜ ರಾಷ್ಟ್ರಾದಿಗಳ ಉದ್ಧಾರವೆಂದು ತಿಳಿಯಬೇಕು. ಕಳವು ಕೊಲೆ ಮೊದಲಾದ ಈ ಗುಣಗಳೆಲ್ಲ ಭವಿಗುಣಗಳು. ಅಂತೇ ಭಕ್ತರೆನಿಸುವವರಿಗೆ ಇವೆಲ್ಲ ಬೇಡವೆಂದು, ಭಕ್ತಿಬಂಡಾರಿ ಬಸವಣ್ಣನವರು ಉಪದೇಶಿಸಿದ್ದಾರೆ. ಈ ವಚನವು ಚಿಕ್ಕದಾಗಿದ್ದರೂ ಬಹು ಅರ್ಥ ಗರ್ಭಿತವಾಗಿದೆ. ಎಂತೆನಿ:- ಇದರಲ್ಲಿ ಬರೇ ಬಿಡಬೇಕಾದ ಗುಣಗಳನ್ನು ಮಾತ್ರ ಹೇಳಿರುವರು. ಆದರೂ ಅವುಗಳಿಂದ ಸೂಚಿತವಾಗುವ ಹಿಡಿಯಬೇಕಾದ ಗುಣಗಳನ್ನು ಸಹ ಇಲ್ಲಿ ನಾವು ಗಮನಕ್ಕೆ ತರುವದು ಅತ್ಯವಶ್ಯವದೆ. ಕಳಬೇಡವೆಂಬುದರಿಂದ ಕಾಯಕ ಮಾಡೆಂದೂ, ಕೊಲ ಬೇಡವೆಂಬುದರಿಂದ ದಯಾಪರನಾಗೆಂದೂ, ಹುಸಿಯ ನುಡಿಯಲುಬೇ

ಡೆಂಬುದರಿಂದ ದಿಟನುಡಿಯೆಂದೂ, ಮುನಿಯಬೇಡೆಂಬುದರಿಂದ ತಾಳ್ಮೆಯುಳ್ಳವನಾಗೆಂದೂ, ಅನ್ಯರಿಗೆ ಅಸಹ್ಯಪಡಬೇಡೆಂಬುದರಿಂದ ಪರರ ವಿಷಯವಾಗಿ ಸಹ್ಯತೆ (ಸಹನಶೀಲತೆ)ಯುಳ್ಳವನಾಗೆಂದೂ, ತನ್ನ ಬಣ್ಣಸಬೇಡೆಂಬುದರಿಂದ ತನ್ನನ್ನು ಕೇಳಾಗಿ ಇಲ್ಲವೆ ಭೃತ್ಯನೆಂದು ಭಾವಿಸೆಂದೂ, ಇದಿರಹಳೆಯಲುಬೇಡೆಂಬುದರಿಂದ ಪರರ ಬಗ್ಗೆ ಪ್ರೇಮಾದರಗಳಿರಲೆಂದೂ ಹೇವಹೂಗಾಯತೆಂಬ ಉಹೆಯು ಸಹಜವಾಗಿಯೇ ಆಗುವದು, ಈ ರೀತಿ ಭಾವಿಸಿದರೆ ಈ ಗುಣಗಳೆಲ್ಲ ಧಾರ್ಮಿಕತನದ-ಸಮಾಜ ಧರ್ಮದ-ಮುಖ್ಯ ಲಕ್ಷಣಗಳೆಂಬುದು ಕೆಳಗಿನ ಪದ್ಯಗಳಿಂದ ಗೊತ್ತಾಗುವದು.

೧. “ಅಹಿಂಸಾ ಸತ್ಯಮಸ್ತೇಯಂ ಬ್ರಹ್ಮಚರ್ಯಂ ದಯಾಕ್ಷಮಾ |  
ದಾನಂ ಪೂಜಾ ಜಪೋ ಧ್ಯಾನಮಿತಿ ಧರ್ಮಸ್ಯ ಸಂಗ್ರಹಃ ||”  
[ಸಿ. ಶಿ.]

೨. “ಧೃತಿಕ್ಷಮಾಶಮೋಽಸ್ತೇಯಂ ಶೌಚಮಿಂದ್ರಿಯನಿಗ್ರಹಃ |  
ಧೀರ್ವಿದ್ಯಾ ಸತ್ಯಮಕ್ರೋಧೋದಶಕಂ ಧರ್ಮಲಕ್ಷಣಂ ||”  
[ಮ. ಭಾ.]

ಇವನ್ನು ಪಾಲಿಸುವದರಿಂದ ಸಮಾಜ ರಾಷ್ಟ್ರಾದಿಗಳ ಧಾರಣವೂ ಪೋಷಣವೂ ಆಗುವದಲ್ಲದೆ, ಭಕ್ತೋದ್ಧಾರಕ್ಕೆ ಒಳಿತಾಗಿ ಸಹಾಯವಾಗುವದು. ಸಮಷ್ಟಿ ಗುರುಲಿಂಗಜಂಗಮದ ಸೇವೆ ಘಟಿಸುವದು. ಅದು ಹೇಗೆಂಬುದು ಈ ವಚನದ ವಿವರಣೆಯಿಂದ ತಾನೇ ವಿದಿತವಾಗುವದು.

ಕಳಬೇಡೆ — ಒಬ್ಬರು ಗಳಿಸಿದುದನ್ನು ಇನ್ನೊಬ್ಬರು ಅಪಹರಿಸುವದು ಕಳವೆನಿಸುತ್ತದೆ. ಇದನ್ನು ಯಾರೂ ಸಹಸಾ ಮಾಡಕೂಡದು. ಆದರೂ ದುಡಿಯಲಾರದ ಹೇಡಿಗಳನೇಕರು ಅನ್ಯರು ಗಳಿಸಿದುದನ್ನು ತುಡುಗಿನಿಂದ ಎಬ್ಬಿಸಿಕೊಂಡು ಹೋಗಿ, ತಮ್ಮ ಜೀವನವನ್ನು ಸಾಗಿಸಲಿಕ್ಕೆ ಮೆಚ್ಚಿರುತ್ತಾರೆ. ಇದು ತೀರ ನಿಂದ್ಯ, ಅನ್ಯಾಯ. ಇದರಿಂದ ಸಮಾಜದಲ್ಲಿ ಶಾಂತಿಯುಳಿಯದು. ಅದೂ ಅಲ್ಲದೆ ಸಂಪದಭಿವೃದ್ಧಿಗೆ ದೊಡ್ಡ ಅತಂಕವಾಗುವದು. ಇದೇ ಮೇರೆಗೆ ಹಲವರು ಮೈಗಳ್ಳತನದಿಂದ ಸಮಾಜದಲ್ಲಿ ಭಿಕ್ಷೆ ಬೇಡಿಕೊಂಡು ತಿಂದುಂಡು ಸುಖಿಸಲಿಕ್ಕೆ ಓಡಾಡು

ತ್ತಾರೆ. ಇದರಂತಹ ಅಸಹ್ಯತೆಯು ಇನ್ನೊಂದಿಲ್ಲ. ಕಳವು ಭಿಕ್ಷೆಗಳಿ ರಡೂ ಅಧೋಗತಿಯ ಹೆದ್ದಾರಿಗಳು. ಭವಿಗಳ ನೀಚಕೃತ್ಯಗಳು. “ಬೇಡು ವವ ಭಕ್ತ (ವೀರಶೈವ) ನಲ್ಲ” ಎಂದು ವಚನ ಶಾಸ್ತ್ರವು ಘಂಟಾಘೋಷವಾಗಿ ಸಾರುತ್ತದೆ. ಈ ಮೇರೆಗೆ ಕಳವು ಭಿಕ್ಷೆಗಳು ನಿಷಿದ್ಧವಾದ ಮೇಲೆ ಉಪಜೀವಿಸಲಿಕ್ಕೆ ಕಾಯಕದ ವಿನಾ ಸಾಧನವೇ ಉಳಿಯಲಿಲ್ಲ. ಆದುದರಿಂದ ಲಿಂಗಾಯತರಲ್ಲಿ “ಪ್ರತಿಯೊಬ್ಬನು ಸತ್ಪಾತ್ರಕದಿಂದಲೇ ಜೀವಿಸಬೇಕೆ”ದು ಬಲವಾದ ಕಟ್ಟು ಹಾಕಿದ್ದಾರೆ. ಅದನ್ನು ಉಲ್ಲಂಘಿಸಲು ಯಾರಿಗೂ ಬರುವಂತಿಲ್ಲ. ಈ ರೀತಿ ಕಾಯಕದಿಂದಲೇ ಸಂಪಾದಿಸಿದುದನ್ನು ತಾನೊಬ್ಬನೇ ಉಪಭೋಗಿಸದೆ, ಅದರ ಬಹುಭಾಗವನ್ನು ಇಲ್ಲವೆ ಶಕ್ಯವಾದಷ್ಟು “ಸತ್ಪಾತ್ರದಾನದಲ್ಲಿ ಪರೋಪಕಾರ ದಾನಾದಿಗಳಲ್ಲಿ ಸವಿಸರ್ವೇಕೆ”ದು ಆಜ್ಞಾಪಿಸಿದ್ದಾರೆ. ಅದು ಕೂಡ ಬಿದ್ದರೆ ಭವಿತನಕ್ಕೆ ಎಳೆಯುವದೆಂಬುದೇ ಅವರ ಅಭಿಮತ. ಶ್ರೀ ಬಸವ ಮಹಾತ್ಮರ ಈ ವಚನವನ್ನು ಗಮನಿಸಿರಿ.

“ಹೊನ್ನಿನೊಳಗೊಂದೊರೆಯ, ಸೀರೆಯೊಳಗೊಂದೆಳೆಯ, ಇಂದಿಂಗ ನಾಳಿಗೆ ಬೇಕೆಂದೆನಾದಡೆ ನಿಮ್ಮಾಣೆ ನಿಮ್ಮ ಪ್ರಮಥರಾಣೆ, ನಿಮ್ಮ ಶರಣರಿಗಲ್ಲದೆ ಮತ್ತೊಂದ ನರಿಯೆ. ಕೂ. ಸ. ದೇವ.”

ಅಹಹ ! ಇದೆಂತಹ ನಿರ್ಧಾರವು !! ಅವರು ಭಕ್ತಿಭಂಡಾರಿಗಳು. ವೀರಶೈವಾಗ್ರೇಸರರು, ಅದರೂ ನಾವು ವಚನದ ಮರ್ಮವನರಿದು, ಸತ್ಪಾತ್ರದಲ್ಲಿಯೂ ಸತ್ಪಾತ್ರದಲ್ಲಿಯೂ ನಮ್ಮ ಸಂಪತ್ತಿಯನ್ನು ವೆಚ್ಚ ಮಾಡಬೇಕು. ಆ ಕಾರ್ಯದಲ್ಲಿ ಸಹಸಾ ಅದರ ಅಪವ್ಯಯವಾಗಬಾರದು. ನಿಜವಾದ ಆಚರಣೆಯು ಹೀಗಿದ್ದು, ಕಳವು ಮಾಡುವದು ಭಕ್ತರಿಗೆ ಉಚಿತವೇ ? ಗುರುಲಿಂಗ ಜಂಗಮಕ್ಕೆ ತನುಮನ ಧನಗಳನ್ನು ನಿರ್ವಂಚನೆಯಿಂದ ಸಮರ್ಪಿಸುವ ಭಕ್ತರ ಕಾರ್ಯವೇ ಅದು ? ಸಹಸಾ ಅಲ್ಲ ! ಕಳ್ಳತನದ ಇನ್ನೂ ಕೆಲವು ಪರ್ಯಾಯಗಳಿವೆ. ಲಂಚಬೊಕ್ಕಸತನ, ಒಬ್ಬರಲ್ಲಿ ಕಡೆ ಸಾಲ ಒಯ್ದುದನ್ನು ತಿರುಗಿ ಮುಟ್ಟಿಸದಿರೋಣ, ಒಬ್ಬರು ತಂದಿಟ್ಟುದನ್ನು ನುಂಗಿಬಿಡೋಣ, ಇತ್ಯಾದಿಗಳು ಪರಧನಾಪಹರಣದಲ್ಲಿಯೇ ಬರುವವು. ಅದುದರಿಂದ ಭಕ್ತರು ಬಹು ಎಚ್ಚರದಿಂದಿರಬೇಕು. ಇದಕ್ಕೂ ಮುಂದೆ ಹೋಗಿ, ಬಟ್ಟೆಯಲ್ಲಿ ಹೆರವರ ಯಾವ ದಾದರೊಂದು ವಸ್ತುವು ಬಿದ್ದಿದ್ದರೆ ಅದನ್ನು ತಕ್ಕೊಳ್ಳುವದು ಸಹ

ಕಳವೇ ಆಗುವದೆಂದೂ, ತನಗೆ ಸದ್ಯಕ್ಕೆ ಬೇಕಾಗುವದಕ್ಕಿಂತ ಹೆಚ್ಚಾಗಿ ಪದಾರ್ಥ ಹಣ ಮುಂತಾದವನ್ನು ಸಂಗ್ರಹಿಸುವದು ಸಹ ತುಡುಗೆನಿ ಸುವದೆಂದೂ, ಅತಿ ಸೂಕ್ಷ್ಮರೀತಿಯಿಂದ ವಿಚಾರಿಸಿ ಹೇಳಿದ್ದಾರೆ. (ಇಲ್ಲಿ ಗಳಿಸುವದೇ ಕೇವಲ ತಪ್ಪೆಂದು ಯಾರೂ ಭಾವಿಸಕೂಡದು. ವಹಿಸಿದ ಕಾಯಕದಲ್ಲಿ ಮೈಮುರಿ ದುಡಿದು ಬೇಕಾದಷ್ಟು ಸಂಗ್ರಹಿಸಬಹುದು. ಆದರೆ ಹಾಗೆ ಸಂಗ್ರಹಿಸಿದುದನ್ನು ಗುರುಲಿಂಗಜಂಗಮಕ್ಕೆ ಅರ್ಥಾತ್ ಸಮಾಜಕ್ಕೆ ನಿರ್ವಂಚನೆಯಿಂದ ಸಲ್ಲಿಸಲು ಹಿಂಜರಿಯಬಾರದೆಂಬುದೇ ಅದರ ಅರ್ಥ. ಇದರಂತೆಯೇ ಯೋಗ್ಯ ಕಾರಣವಿಲ್ಲದೆ ಸುಮ್ಮಸುಮ್ಮನೆ ಪರರು ಸ್ವಸಂತೋಷದಿಂದ ಏನಾದರೂ ಕೊಡಬಂದರೆ ಅದನ್ನು ಸ್ವೀಕ ರಿಸುವದು ಸಹ ಶಿವಭಕ್ತರಿಗೆ ಮಾನ್ಯವಿಲ್ಲ. ಅನಿರ್ವಾಹವೆಂದು ಹಾಗೆ ತಕ್ಕೊಂಡರೆ, ಹೊತ್ತು ಸಾಧಿಸಿ ಒಂದಿಲ್ಲೊಂದು ರೀತಿಯಿಂದ ಅವರಿಗೆ ಮುಟ್ಟಿಸಿಯೇ ಸಂತೃಪ್ತರಾಗಬೇಕು. ಇದೆಲ್ಲ ಆಲೋಚಿಸಿದರೆ ಭಕ್ತರು ಯಾವಾಗಲೂ ಸತ್ಪ್ರಾಯಕದಿಂದಲೇ ಬಾಳಬೇಕೆಂತಲೂ, ಇನ್ನೊಬ್ಬರ ರಿಣದಲ್ಲಿ ಸಹಸಾ ಸಿಕ್ಕಬಾರದೆಂದೂ ಒಡೆದು ಕಾಣುತ್ತದೆ. ಪರಧನದ ಬಗ್ಗೆ ವಚನಕಾರರು ಏನಂದಿರುವರೆಂಬದನ್ನು ಕೆಳಗಿನ ವಚನಗಳಲ್ಲಿ ನೋಡಿರಿ.

೧. “ತೊರೆಯ ಮೂವ ಅಜ್ಜಗಳಿರಾ, ತೊರೆಯಮೂವ ಸ್ವಾಮಿ ಗಳಿರಾ, ತೊರೆಯಿಂಭೋ ತೊರೆಯಿಂಭೋ ಪರಧನದ ಆಮಿ ಪವ ತೊರೆಯಿಂಭೋ! ಪರನಾರಿಯ ಸಂಗವ ತೊರೆಯಿಂಭೋ! ಇವ ತೊರೆಯದೆ ಹೋಗಿ, ತೊರೆಯ ಮಿಂದಡೆ ಬರೆದೊರೆ ಹೋಹುದು ಕೂ. ಸಂ. ದೇವ.”

೨. “ಬಟ್ಟೆಯಲ್ಲಿ ಹೊನ್ನು ವಸ್ತ್ರ ಬಿದ್ದಿದ್ದರೆ, ನಾನು ಕೈಯಲ್ಲಿ ಎತ್ತಿದೆನಾದಡೆ ನಿಮ್ಮಾಣೆ ನಿಮ್ಮ ಪ್ರಮಥರಾಣೆ.....ಶಂಭು ಜಕ್ಕೇಶ್ವರ”

**ಕೊಲಿಬೇಡ** — ಜೀವಘಾತವೆನಿಸುವದೇ ಕೊಲೆಯು. ಪರವಾ ತ್ಮನೇ ಎಲ್ಲರ ಜೀವಗಳಲ್ಲಿ ಅಂತರಾತ್ಮನಾಗಿರುವದರಿಂದ, ಯಾವ ಪ್ರಾಣಿ ಯನ್ನು ಕೊಲ್ಲುವದಾದರೂ ಹೊಲ್ಲವೇ ಸರಿ. ಕೊಲ್ಲುವದಂತೂ ಒತ್ತ ಟ್ಪಿಗಿರಲಿ, ಕಾಡಿ ಪರಿಪರಿಯಿಂದ ಪೀಡಿಸುವದಾದರೂ ಮಾನಸಿಕ



ಕೊಲೆಯೇ ಆಗುವದು. ಇದು ಶಾರೀರಿಕ ಕೊಲೆಗಿಂತಲೂ ಒಂದು ರೀತಿಯಿಂದ ಬಹಳೇ ಕೆಡಕು. ಯಾಕಂದರೆ ಜೀವವು ಇದರಿಂದ ಆಜನ್ಮವಾಗಿ ಮರುಗುತ್ತಲೇ ಇರಬೇಕಾಗುವದು. “ಪರೋಪಕಾರಃ ಪುಣ್ಯಾಯ ಪಾಪಾಯ ಪರಪೀಡನಂ” ಎಂದು ಹೇಳಿರುವದರಿಂದ, ಪರದಾರ ಪರದ್ರವ್ಯಗಳನ್ನು ಬಯಸಿ ಅವಿಸ್ವಾಸ ಅಪ್ರಾಮಾಣಿಕತನದಿಂದ ವರ್ತಿಸುವದೂ, ಬಿರುನುಡಿ ಮುಂತಾದವುಗಳ ಯೋಗದಿಂದ ಅನ್ಯರ ಮನಸ್ಸನ್ನು ನೋಯಿಸುವದೂ ಕೂಡ ಹಿಂಸೆಯಲ್ಲಿಯೇ ಬರುವವು. ಇಂತಹ ಕಠೋರ ವೃತ್ತಿಗೆ ಸ್ವಾರ್ಥಪರಾಯಣತೆಯೇ ಕಾರಣವು. ಪರಮಾತ್ಮನಲ್ಲಿ ಐಕ್ಯಸಾಧಿಸಬೇಕೆಂಬವ ಲಿಂಗಾಂಗಿಗಳಿಗೆ ಸ್ವಾರ್ಥವೆಲ್ಲೆಯದು, ಆಕಾರಣ ಭಕ್ತರು ಯಾವಾಗಲೂ ಅಹಿಂಸೆಯನ್ನೇ ಪಾಲಿಸಬೇಕು. ಈ ಬಗ್ಗೆ ವಚನ ಪ್ರಮಾಣಗಳು:--

೧. “ಕೊಲ್ಲಿನಯ್ಯಾ ಪ್ರಾಣಿಗಳ, ಮೆಲ್ಲಿನಯ್ಯಾ ಬಾಯಿಚ್ಚೆಗೆ, ಒಲ್ಲಿನಯ್ಯಾ ಪರಸತಿಯರ ಸಂಗವ, ಬಲ್ಲಿನಯ್ಯಾ ಮುಂದೆ ತೊಡಕುಂಟೆಂಬುದ, ಬಳ್ಳದ ಬಾಯಂತೆ ಒಂದೆಮನವ ಮಾಡಿ ನಿಲ್ಲಿಂದು ನಿಲಿಸಯ್ಯ ಕೂ. ಸಂ. ದೇವ.”
೨. “ಪರಧನವನೊಲ್ಲಪ್ಪದೇ ವೃತ, ಪರಸ್ತ್ರೀಯ ಕೂಡದಿಪ್ಪದೇ ಶೀಲ, ಸರ್ವಜೀವವ ಕೊಲ್ಲದಿಪ್ಪದೇ ನೇಮ, ತಥ್ಯಮಿಥ್ಯವ ತಿಳಿದಿಪ್ಪದೇ ನಿತ್ಯ ನೇಮ; ಇದು ಈಶಾನ್ಯ ಮೂರ್ತಿ ಮಹಾ ಲಿಂಗಕ್ಕೆ ಸಂದೇಹವಿಲ್ಲದ ವೃತ.”
೩. “ಕೊಲ್ಲುವವನೇ ಮಾಡಿಗ, ಹೊಲಸು ತಿಂಬುವವನೇ ಹೊಲೆಯು.....ಕೂ. ಸಂ. ದೇವ.”

( ಮುಂದುವರಿಯುವದು. )

## ಅತ್ಯನಿವೇದನೆಯು.

ಶಿವಾನುಭವ ಪತ್ರಿಕೆಯನ್ನು ನಾವು ಪ್ರಾರಂಭಿಸಿ ಇಂದಿಗೆ ೧೮ ವರ್ಷಗಳಾದವು. ಅದರ ೧೯ನೆಯ ವರ್ಷವು ಈಗಿನ ಸಂಚಿಕೆಯಿಂದ ಪ್ರಾರಂಭವಾಗುತ್ತದೆ. ಈ ದೀರ್ಘ ಅವಧಿಯಲ್ಲಿ ಇದು ಯಾವ ವರ್ಷವೂ ನಿಲ್ಲಿಸಲ್ಪಟ್ಟಿಲ್ಲ. ಈವರೆಗೆ ಅದು ತನ್ನ ಉದ್ದೇಶಕ್ಕನುಸರಿಸಿಯೇ ಸತತವಾಗಿ ಕಾರ್ಯಮಾಡುತ್ತ ಬಂದಿದೆ. ಇದು ವಾಚಕರ ನಿದರ್ಶನಕ್ಕೆ ಬಂದಿರಬಹುದು. ಈಚೆಗೆ ಬಹುಜನಸಮಾಜದಲ್ಲಿ ಅದರ ವಿಷಯವಾಗಿ ಆದರ ಬುದ್ಧಿಯು ಹೆಚ್ಚುತ್ತಲಿದ್ದುದು ನಮಗೆ ಉತ್ಸಾಹಕರವಾಗಿರುತ್ತಿದೆ. ಪತ್ರಿಕೆಯ ಮೂಲೋದ್ದೇಶಕ್ಕನುಸರಿಸಿ ಅದು ಮುಂದೆಯೂ ಪ್ರಕಟವಾಗುತ್ತ ಹೋಗುವದು. ಇದರಲ್ಲಿ ವಾಚಕರು ಅದಕ್ಕೆ ತಮ್ಮ ಬೆಂಬಲವನ್ನು ನೀಡುವರೆಂದು ನಾವು ಅವರಿಗೆ ನಮ್ರಪೂರ್ವಕವಾಗಿ ವಿನಂತಿಯನ್ನು ಮಾಡಿಕೊಳ್ಳುತ್ತೇವೆ.

ಕಾಗದದ ಕೊರತೆಗೋಸ್ಕರ ಅದಕ್ಕೆ ಹಿಂದಿನ ವರ್ಷ ಅತ್ಯಂತ ಬಿಕ್ಕಟ್ಟಿನ ಪ್ರಸಂಗವು ಒದಗಿತು. ಆಗ ನಮ್ಮ ವಿನಂತಿಯನ್ನು ಮನ್ನಿಸಿ ನಮ್ಮ ಚಂದಾದಾರರು, ಅವರಲ್ಲಿ ಮುಖ್ಯವಾಗಿ ಬೆಳಗಾವ ಜಿಲ್ಲೆಯಲ್ಲಿಯವರು ಅದಕ್ಕೆ ವಿಶೇಷ ಸಹಾಯ ಮಾಡಿದರು. ಅದರಿಂದ ಅದು ಬದುಕಿನಂತಿತು. ಹೀಗೆ ಸಹಾಯ ಮಾಡಿದ ಮಹನೀಯರ ಹೆಸರುಗಳನ್ನು ನಾವು ಕಾಲಕಾಲಕ್ಕೆ ಪತ್ರಿಕೆಯಲ್ಲಿ ಪ್ರಕಟಪಡಿಸುತ್ತ ಬಂದಿದ್ದೇವೆ. ಅವರಿಗೆ ನಮ್ಮ ಕೃತಜ್ಞತೆಯನ್ನು ಅರ್ಪಿಸುತ್ತೇವೆ. ಆದರೆ ಈ ಕಠಿಣ ಪರಿಸ್ಥಿತಿಯು ಈ ವರ್ಷವಾದರೂ ಕೂಡ ಹಿಮ್ಮೆಟ್ಟಿಲ್ಲ. ಅದು ಹೆಚ್ಚುತ್ತಲೇ ಇದೆ. ಆದ್ದರಿಂದ ನಮ್ಮ ವಾಚಕರು ಈ ವರ್ಷವಾದರೂ ತಮ್ಮ ಸಹಾಯವನ್ನು ಎಂದಿನಂತೆ ನೀಡುವರೆಂದು ನಾವು ಅವರಿಗೆ ವಿನಂತಿಮಾಡಿಕೊಳ್ಳುತ್ತೇವೆ.

ಶಿವಾನುಭವ ಪತ್ರಿಕೆಯು ಕೇವಲ ಸಂಶೋಧನೆಯ ಕಾರ್ಯಕ್ಕೋಸ್ಕರ ಉಂಟಾದದ್ದು ಇದೆ. ಈ ದೃಷ್ಟಿಯಿಂದ ಬರೆದ ಲೇಖಗಳೆಲ್ಲ ನಾವು ಅದರಲ್ಲಿ ಇಂಬುಗೊಡುತ್ತ ಬಂದಿದ್ದೇವೆ. ಆದರೆ ಅವುಗಳಲ್ಲಿ ಪ್ರಕಟವಾದ ಲೇಖಗಳಲ್ಲಿಯ ಅಭಿಪ್ರಾಯಗಳು ಲೇಖಕರವೇ ಹೊರ್ತು ಅವು ಪತ್ರಿಕಾಕಾರರವಲ್ಲವೆಂದು ಇಲ್ಲಿ ನಾವು ಹೇಳಬಯಸು

ತ್ತೇವೆ. ಹೀಗೆ ಅವರು ತಿಳಿದಲ್ಲಿ ಅನೇಕರು ಪತ್ರಿಕೆಯ ವಿಷಯವಾಗಿ ತಾಳಿರುವ ಅಕ್ಷೇಪಗಳು ದೂರಾಗುವವೆಂದು ನಂಬಿದ್ದೇವೆ.

ಇನ್ನು ಮುಂದೆ ನಾವು ವೀರಶೈವೇತಿಹಾಸದ ಬಗ್ಗೆ ಲೇಖಕರನ್ನು ಹಿಂದಿನಂತೆಯೇ ಮುಂದುವರಿಸುವೆವು. ಅವುಗಳ ತರುವಾಯ ಧಾರ್ಮಿಕೇತಿಹಾಸ ವಿಷಯವನ್ನೂ ಕೈಕೊಳ್ಳಲು ಅಪೇಕ್ಷಿಸಿದ್ದೇವೆ. ಈ ನಮ್ಮ ಪ್ರಯತ್ನದಲ್ಲಿ ಲೇಖಕರು ನಮಗೆ ಎಂದಿನಂತೆ ಸಹಾಯವನ್ನು ನೀಡುತ್ತಿರಬೇಕೆಂದು ಅವರಿಗೆ ನಮ್ಮ ನಮ್ಮ ವಿನಂತಿ ಇದೆ.

### ಶಿವಾನುಭವ ಪತ್ರಿಕೆಗೆ ಸಹಾಯ.

ಶ್ರೀಮನ್ನಿರಂಜನ ಬಸವದೇವರು ಪುಟ್ಟಯ್ಯನಮಠ ಮು. ರಾಣೀ ಬಿನ್ನೂರು ಇವರು ರಾನಬಹಾದ್ದೂರ ಪಿ. ಜಿ. ಹಳಕಟ್ಟೆಯವರು ೧೧-೧೦-೪೪ ನೇ ದಿವಸ ರಾಣೀಬಿನ್ನೂರಿಗೆ ಜಿಲ್ಲಾ ಸಾಹಿತ್ಯ ಪರಿಷತ್ತು ಧಾರವಾಡ ಇದಕ್ಕೋಸ್ಕರ ಆಗಮಿಸಿದಾಗ ಶಿವಾನುಭವ ಪತ್ರಿಕೆಯ ಸಹಾಯಕ್ಕೋಸ್ಕರ ೨೫ ರೂಪಾಯಿಗಳನ್ನು ಅವರಿಗೆ ದಯಪಾಲಿಸಿದರು. ಇದಕ್ಕೋಸ್ಕರ ಶ್ರೀ ಸ್ವಾಮಿಗಳವರಿಗೆ ಅತ್ಯಂತ ಕೃತಜ್ಞರಾಗಿದ್ದೇವೆ. ಇದೇ ರೀತಿಯಾಗಿ ನಮ್ಮ ಪಾಠಕರು ಸಹಾಯವನ್ನು ನೀಡಬೇಕೆಂದು ಅವರಿಗೆ ನಮ್ಮ ವಿನಂತಿ ಇದೆ.

### ರಾ. ಬ. ಹಳಕಟ್ಟೆಯವರಿಗೆ ಮಾನಪತ್ರ.

೧೨-೧೦-೧೯೪೪ ನೇ ದಿವಸ ರಾಣೀಬಿನ್ನೂರಿನ ಮಹಾ ಜನರು ಪ್ರಿ|| ವ್ಹಿ. ಕೆ. ಗೋಕಾಕ. ಇವರ ಅಧ್ಯಕ್ಷತೆಯಲ್ಲಿ ಶ್ರೀಮನ್ನಿರಂಜನ ಬಸವದೇವರು ಪುಟ್ಟಯ್ಯನಮಠ ಇವರ ಮಠದಲ್ಲಿ ಸಭಿಸೇರಿ ರಾ|| ಬ|| ಹಳಕಟ್ಟೆಯವರು ಶೈಕ್ಷಣಿಕ, ವಾಙ್ಮಯಾತ್ಮಕ ಮೊದಲಾದ ಕ್ಷೇತ್ರಗಳಲ್ಲಿ ವಿಶೇಷ ಪರಿಶ್ರಮ ಪಟ್ಟಿದ್ದಕ್ಕೋಸ್ಕರ ಅವರಿಗೆ ಮಾನಪತ್ರವನ್ನು ಸುಂದರವಾದ ಬೆಳ್ಳಿಯ ಕರಂಡಕದಲ್ಲಿ ಅರ್ಪಿಸಿದರು. ಆ ಕಾಲದಲ್ಲಿ ಸಾಹಿತ್ಯ ಪರಿಷತ್ತಿಗೆ ಆಗಮಿಸಿದ ಪ್ರತಿನಿಧಿಗಳೂ ಧಾರವಾಡ ಶ್ರೀಮನ್ನಿರಂಜನ ಮೃತ್ಯುಂಜಯ ಸ್ವಾಮಿಗಳೂ ದಾವಣಗೆರೆಯ ವಿರಕ್ತಮಠದ ಶ್ರೀ ಸಿದ್ಧವೀರ ಸ್ವಾಮಿಗಳೂ ಮೊದಲಾದವರು ಆಗಮಿಸಿದ್ದರು. ಕಾರ್ಯಕ್ರಮಗಳು ಅತ್ಯಂತ ವಿಜೃಂಭಣೆಯಿಂದ ಜರಗಿದವು.

ಪುರ ಹೀಗೆ ಅನೇಕ ಮಹತ್ವದ ಗ್ರಾಮಗಳಲ್ಲಿ ವೀರಶೈವ ಮಠಗಳನ್ನು ಸ್ಥಾಪಿಸಿದನು. ಈ ಪ್ರಕಾರ ಬಸವಪ್ಪನಾಯಕನು ೧೫ ವರ್ಷಗಳ ವರೆಗೆ ಉತ್ತಮ ರೀತಿಯಿಂದ ರಾಜ್ಯಪಾಲನೆ ಮಾಡಿ ೧೭೫೫ ರಲ್ಲಿ ಕಾಲವಾದನು.

**ಚೆನ್ನಬಸವಪ್ಪ:** ಬಸವಪ್ಪನಾಯಕನ ತರುವಾಯ ಅವನ ಮಗ ನಾದ ಚೆನ್ನಬಸವಪ್ಪನಾಯಕನು ರಾಜ್ಯವಾಳಹತ್ತಿದನು. ಈತನು ೪ ವರ್ಷಗಳ ವರೆಗೆ ಮಾತ್ರ ರಾಜ್ಯವಾಳಿದನು.

**ಸೋಮಶೇಖರ ನಾಯಕ:** ಚೆನ್ನಬಸವಪ್ಪನಾಯಕನ ತರುವಾಯ ಬಸವಪ್ಪನಾಯಕನ ಕಂಡತಿಯಾದ ಚೆನ್ನವೀರಮ್ಮಾಜಿಯು ಸೋಮಶೇಖರ ನಾಯಕನೆಂಬವನನ್ನು ದತ್ತಕ ತೆಗೆದುಕೊಂಡಳು. ಅವನು ೧೭೫೭ ರಿಂದ ೧೭೬೩ ರ ವರೆಗೆ ಅಂದರೆ ಕೆಳದಿಯ ರಾಜ್ಯವನ್ನು ಹೈದರನಾಯಕನು ತೆಗೆದುಕೊಳ್ಳುವ ವರೆಗೆ ರಾಜ್ಯವಾಳಿದನು. ಈ ಎರಡೂ ಆಳಿಕೆಗಳಲ್ಲಿ ಉಭಯ ಅರಸರು ಚಿಕ್ಕವರಿದ್ದ ಕಾರಣ ಚೆನ್ನವೀರಮ್ಮಾಜಿಯೇ ರಾಜ್ಯಭಾರವನ್ನು ನಡೆಸುತ್ತಾ ಬಂದಳು.

ಚೆನ್ನವೀರಮ್ಮನು ರಾಜ್ಯಭಾರ ಕಾರ್ಯದಲ್ಲಿ ನಿಸ್ಸುಣ್ಣೂ ಫೈರ್-ಸ್ಟೂನ್ ಆಗಿದ್ದಳು. ತನ್ನ ಮಗನಾದ ಚೆನ್ನಬಸವಪ್ಪನ ಆಳಿಕೆಯಲ್ಲಿಯೂ ಸೋಮಶೇಖರನ ಆಳಿಕೆಯಲ್ಲಿಯೂ ಮರಾಠರ ಉಪಟಳವು ಬಹಳ ಹೆಚ್ಚಾಯಿತು. ಅವರು ಈ ಕಾಲದಲ್ಲಿ ಕರ್ನಾಟಕ ರಾಜ್ಯದಲ್ಲಿ ಆಗಿದ್ದಾಗ್ಗೆ ಅಭಿಯೋಗ ಮಾಡುತ್ತಾ ಬಂದರು. ಚೆನ್ನಬಸವಪ್ಪನ ಆಳಿಕೆಯಲ್ಲಿ ಮಹಾದಾಜಿ ಪುರಂಧರೆ ಎಂಬವನು ಕೆಳದಿಯ ರಾಜ್ಯವನ್ನು ಹೊಕ್ಕು ರಾಜಧಾನಿಗೆ ಮುತ್ತಿಗೆ ಹಾಕಿದನು. ಆದರೆ ಅವರಲ್ಲಿ ಅವನು ಯಶಸ್ಸನ್ನು ಹೊಂದದೆ ಹಿಂದಿರುಗಿ ಹೋಗಬೇಕಾಯಿತು. ಮುಂದೆ ಕೆಲವು ವರ್ಷಗಳ ಮೇಲೆ ಪಟವರ್ಧನರ ವಂಶಜನಾದ ಗೋಪಾಲರಾಯನು ರಾಜ್ಯವನ್ನು ಅಭಿಯೋಗಿಸಲು ಅವನಿಗೆ ವೀರಮ್ಮಾಜಿಯು ಹೇರಳ ಹಣವನ್ನು ಕೊಟ್ಟು ಹಿಂದಿರುಗಿಸಿದಳು. ಕೆಳದಿಯ ರಾಜ್ಯವು ತ್ರೀಮಂತ್ರಿಕೆಯಲ್ಲಿ ಬಹಳ ಹೆಸರಾಗಿದ್ದದರಿಂದ ಅದನ್ನು ಅಭಿಯೋಗಿಸಿ ವ್ಯಾಪಾರದಲ್ಲಿ ಹೆಸರಾದ ಅಲ್ಲಿಯ ಗ್ರಾಮಗಳನ್ನು ಸುಲಿಯಲು ನೆರೆ ರಾಜರು ಬಹಳ ಹವಣಿಸುತ್ತಿದ್ದರು. ಆದರೆ ರಾಜ್ಯವು ಬಿಕ್ಕಟ್ಟಿನ ಆರಣ್ಯ ಪ್ರದೇಶದಲ್ಲಿ ಇದ್ದದರಿಂದ ಅದನ್ನು ಕೈವಶ ಮಾಡಿಕೊಳ್ಳುವದು ಅವರಿಗೆ ಬಹಳ ದುಸ್ತರವಾಗುತ್ತಿತ್ತು. ಇಂಥ ಸಮಯದಲ್ಲಿ ಅವರಿಗೆ ಕೆಲವು

ಕಪ್ಪು ಹಣವು ದೊರೆತ ಕೂಡಲೇ ಅವರು ತೆರಳಿ ಹೋಗುತ್ತಿದ್ದರು. ಆದರೆ ಪಶ್ಚಿಮ ಕರಾವಳಿ ಪ್ರದೇಶದಲ್ಲಿ ಕೆಳದಿಯ ರಾಜರು ಮರಾಟರ ಅಥವಾ ಪೋರ್ತುಗೀಜರ ಹಾವಳಿಗಳನ್ನು ಎಷ್ಟು ಮಾತ್ರವೂ ನಡೆಯ ಗೊಡುತ್ತಿದ್ದಿಲ್ಲ. ಇತ್ತಕಡೆಗೆ ಸೋಮಶೇಖರ ನಾಯಕನ ಕಾಲದಲ್ಲಿ ಪಶ್ಚಿಮ ತೀರದಲ್ಲಿಯ ಪ್ರದೇಶವನ್ನು ಮರಾಟರು ಸೂರೆ ಮಾಡಬೇಕೆಂದು ಅದನ್ನು ಅಭಿಯೋಗಿಸಲು ಕೆಳದಿಯ ಸೈನಿಕರು ಅವರನ್ನು ಸೋಲಿಸಿ ದರು ಮತ್ತು ಮಿಡಿಜೆ ಎಂಬ ಕೋಟೆಯನ್ನು ತಮ್ಮ ಕೈವಶ ಮಾಡಿ ಕೊಂಡರು. ಈ ಪ್ರಕಾರ ಕೆಳದಿಯ ಅರಸರು ತಮ್ಮ ಬಂದರ ಪ್ರದೇಶ ಗಳನ್ನು ಸುರಕ್ಷಿತವಾಗಿಟ್ಟುಕೊಂಡು ತಮ್ಮ ವ್ಯಾಪಾರಕ್ಕೆ ಹಾನಿಯ ನ್ನುಂಟುಮಾಡಗೊಡುತ್ತಿದ್ದಿಲ್ಲ.

ಚೆನ್ನವೀರಮ್ಮಾಜಿಯು ಈ ಪ್ರಕಾರ ಬಹಳ ಸಾಮರ್ಥ್ಯದಿಂದ ತನ್ನ ರಾಜ್ಯಭಾರವನ್ನು ನಡಿಸುತ್ತಾ ಬಂದಳು. ಅವಳು ಜಾಣಳೂ ಧೈರ್ಯಸ್ಥಳೂ ಇದ್ದದರಿಂದ ರಾಜ್ಯದಲ್ಲಿ ಎಷ್ಟು ಮಾತ್ರವೂ ಅಂತಸ್ಥ ಕಲಹಗಳು ಉತ್ಪನ್ನವಾಗದೆ ಸುಮಾರು ೧೦ ವರ್ಷ ಉತ್ತಮ ರೀತಿ ಯಿಂದ ರಾಜ್ಯಭಾರ ನಡೆಸಿದಳು. ಅವಳು ತನ್ನ ರಾಜ್ಯದ ಪೂರ್ವದ ಪರಂಪರೆಯ ಪ್ರಕಾರ ಅತ್ಯಂತ ಧಾರ್ಮಿಕ ಬುದ್ಧಿಯವಳೂ ಆಗಿದ್ದಳು. ಚೆನ್ನಬಸವಪ್ಪನಾಯಕನ ಆಡಳಿತೆಯ ಕಾಲದಲ್ಲಿ ಅನೇಕ ವೀರಶೈವ ಮಠಗಳಿಗೆ ದೊಡ್ಡ ದೇಣಿಗೆಗಳು ಅವಳಿಂದ ದೊರೆತದ್ದು ಕಂಡು ಬರುತ್ತದೆ. ಅನೇಕ ದೇವಾಲಯಗಳಿಗೆ ಸ್ವಾಸ್ಥ್ಯಗಳು ದೊರೆತಿನೆ. ಚೆನ್ನವೀರಮ್ಮಾಜಿಯು ಶೃಂಗೇರಿಯ ಸ್ವಾಮಿಗಳನ್ನು ಬಹಳವಾಗಿ ಮನ್ನಿಸಿ ಅವರ ಸಾಲವನ್ನು ತೀರಿಸಿ ಬಿಟ್ಟಳು. ಅವಳು ಈ ಮಠಕ್ಕೆ ಭೂಸ್ವಾಸ್ಥ್ಯವನ್ನು ದಾನವಾಗಿ ಕೊಟ್ಟಳು. ಈ ಪ್ರಕಾರ ಚೆನ್ನವೀರಮ್ಮಾಜಿಯು ಅತ್ಯುತ್ತಮ ರೀತಿಯಿಂದ ರಾಜ್ಯಭಾರ ನಡಿಸುತ್ತ ಇರಲಾಗಿ ಬಲಾಢ್ಯನಾದ ಹೈದರ ನಾಯಕನು ದಾಳಿಯು ಕೆಳದಿಯ ರಾಜ್ಯದ ಮೇಲೆ ಉಂಟಾಯಿತು.

### ಹೈದರಲ್ಲಿಯ ದಾಳಿಯು.

ಹೈದರ ಅಲ್ಲಿಯು ೧೭೬೧ ರಲ್ಲಿ ಮೈಸೂರು ರಾಜನ ಅಧಿಕಾರಗಳ ನ್ನಿಲ್ಲ ತಾನೇ ಆಕ್ರಮಿಸಿಕೊಂಡು ರಾಜ್ಯವಾಳಹತ್ತಿದ್ದನು. ಮುಂದೆ ಅವನು ಶ್ರೀರಂಗಪಟ್ಟಣ ಬೆಂಗಳೂರು ನಗರಗಳನ್ನು ಆಕ್ರಮಿಸಿ

ಮೈಸೂರು ಪ್ರಾಂತದ ಸೂರ್ವಭಾಗವನ್ನು ತನ್ನ ಕೈವಶ ಮಾಡಿಕೊಂಡನು. ಆ ಮೇಲೆ ಅವನು ಉತ್ತರಕ್ಕೆ ಹೊರಳಿ, ಹೊಸಕೋಟೆ, ದೊಡ್ಡ ಬಳ್ಳಾಪುರ ಇವುಗಳನ್ನು ತೆಗೆದುಕೊಂಡು ಚಿಕ್ಕ ಬಳ್ಳಾಪುರ, ಸೀರೈ, ಪೆನುಕೊಂಡೆ ಮತ್ತು ಮಡಕಸಿರಾ ಈ ಪಟ್ಟಣಗಳನ್ನು ಕೈವಶ ಮಾಡಿಕೊಂಡನು. ಹೀಗೆ ಹೈದರ ಅಲ್ಲಿಯು ದೇಶದಲ್ಲಿ ಬಲಾಘ್ಯನಾಗುತ್ತ ಬರಲು, ರಾಯದುರ್ಗ ಮತ್ತು ಹರಪನಹಳ್ಳಿಯಲ್ಲಿಯ ಪಾಳ್ಯಗಾರರು ಅವನ ಮೊರೆಹೊಕ್ಕರು. ಮುಂದೆ ಅವನು ಚಿತ್ರಕಲ್ಲುರ್ಗದ ಪಾಳ್ಯಗಾರನನ್ನು ಕೆಣಕಲು ಅವನೂ ಹೈದರನಿಗೆ ಶರಣಾಗತನಾದನು. ಹೀಗೆ ಹೈದರನಲ್ಲಿಯು ಮೈಸೂರು ದೇಶದ ಬಹು ಭಾಗವನ್ನು ಆಕ್ರಮಿಸಿದ ಬಳಿಕ ಬಿದನೂರಿನ ರಾಜ್ಯದ ಒಳಹೊಕ್ಕನು. ಈ ಕಾಲದಲ್ಲಿ ಇತ್ತ ಕಡೆಯ ಚಿಕ್ಕ ಚಿಕ್ಕ ಪಾಳ್ಯಗಾರರು ಅವನನ್ನು ತಡೆಯದೆ ಹೋದರು. ಅವನ ದಂಡಾಳುಗಳೂ ಸಂಖ್ಯೆಯಲ್ಲಿ ಹೆಚ್ಚುತ್ತ ಬಂದರು. ಅವನು ಬಿದನೂರು ರಾಜ್ಯವನ್ನು ಅಭಿಯೋಗಿಸಲು ಅದಕ್ಕೆ ಹಿಂದೆ ಎಂದೂ ಒದಗದಂಥ ಒಂದು ಬಿಕ್ಕಟ್ಟಿನ ಸಮಯವು ಪ್ರಾಪ್ತವಾಯಿತು. ಈ ಕಾಲದಲ್ಲಿ ವೀರಮ್ಮಾಜಿಯು ಈ ಶತ್ರುವನ್ನು ತಡೆಯುವದು ಅಸಾಧ್ಯವೆಂದು ಎಣಿಸಿ, ಅವನಿಗೆ ಬಹು ಧನವನ್ನು ಕೊಟ್ಟು ಅವನನ್ನು ಹಿಂದಿರುಗಿಸಲು ಬಹಳ ಪ್ರಯತ್ನಿಸಿದಳು. ಆದರೆ ಅದು ನಿಷ್ಫಲವಾಯಿತು. ಹೈದರನಲ್ಲಿಯು ಕುಮಸ್ಸಿಗೆ ಬಂದಾಗ ಬಿದನೂರಿನ ಅರಸರು ತಮ್ಮ ಒಬ್ಬ ಹಿಂದಿನ ಮಂತ್ರಿಯನ್ನು ಅಲ್ಲಿ ಸೆರೆ ಇಟ್ಟಿದ್ದು ಇವನು ಹೈದರನಲ್ಲಿಯನ್ನು ಕಂಡು, ಬಿದನೂರು ರಾಜ್ಯದ ಅಂತಸ್ಥ ಸ್ಥಿತಿ, ಅಲ್ಲಿದ್ದ ವಿಪುಲ ಧನಕನಕಗಳು, ರಾಜಧಾನಿಯ ರಕ್ಷಣೆಯ ವ್ಯವಸ್ಥೆ ಇವುಗಳನ್ನೆಲ್ಲ ತಿಳುಹಲು, ಹೈದರನಲ್ಲಿಯು ಇಡೀ ರಾಜ್ಯವನ್ನು ತನ್ನ ಕೈವಶ ಮಾಡಿಕೊಳ್ಳಬೇಕೆಂದು ಬಗೆದನು. ಆದುದರಿಂದ ರಾಣಿಯು ಎಷ್ಟು ಧನವನ್ನು ಕೊಡಲು ಮುಂದುವರಿದರೂ ಅದನ್ನು ಹೈದರನಲ್ಲಿಯು ನಿರಾಕರಿಸಿ, ರಾಜ್ಯದ ಒಳಹೊಕ್ಕು ರಾಜಧಾನಿಯ ಇದಿರಿಗೆ ಬಂದು ಅದನ್ನು ಮುತ್ತಿದನು. ಆದರೆ ಪಟ್ಟಣವನ್ನು ಪ್ರವೇಶ ಮಾಡಲು ಒಂದು ಅನುಕೂಲ ಕಳ್ಳದಾರಿಯನ್ನು ಅವನಲ್ಲಿದ್ದ ಈ ಬಿದನೂರಿನ ಮಂತ್ರಿಯು ತಿಳಿಸಲು, ಹೈದರನಲ್ಲಿಯು ತನ್ನ ಸೈನ್ಯದ ಕೆಲ ಭಾಗವನ್ನು ತೆಗೆದುಕೊಂಡು ಆ ಮಾರ್ಗದಿಂದ ಪಟ್ಟಣದ ಪ್ರವೇಶ ಮಾಡಿದನು. ಬಿದನೂರಿನ

ದಂಡಾಳುಗಳು ಬೇರೊಂದಿಡೆಗೆ ಹೈದರಲ್ಲಿಯ ಉಳಿದ ದಂಡಾಳುಗಳೊಡನೆ ಯುದ್ಧ ನಡೆಸಿದ್ದರು. ಹೀಗೆ ಹೈದರಲ್ಲಿಯ ಪಟ್ಟಣವನ್ನು ಪ್ರವೇಶ ಮಾಡಿದ ಕೂಡಲೆ, ರಾಜಧಾನಿಯನ್ನು ರಕ್ಷಿಸುವುದು ಅವರಿಗೆ ಅಶಕ್ಯವಾಯಿತು. ಎಲ್ಲೆಲ್ಲಿಯೂ ಪಟ್ಟಣಿಗರು ಚದರಿ ಹೋಗಹತ್ತಿದರು. ಆಗ ವೀರಮ್ಮಾಜಿಯ ಪಟ್ಟಣವು ಶತ್ರುಗಳ ಕೈವಶವಾಗುವದೆಂದು ತಿಳಿದು ತನ್ನ ಅರಮನೆಗೆ ಬೆಂಕಿ ಹಚ್ಚಿ ಹೊರಬಿದ್ದಳು. ಪಟ್ಟಣಿಗರೊರೂ ಕಮ್ಮತಮ್ಮ ಮನೆಗಳನ್ನು ಬಿಟ್ಟುಕೊಟ್ಟು ಅರಣ್ಯ ಪ್ರದೇಶವನ್ನು ಆಶ್ರಯಿಸಿದರು. ಆಗ ಪಟ್ಟಣದ ಆಯಕಟ್ಟಿನ ಸ್ಥಳಗಳನ್ನು ಹೈದರಲ್ಲಿಯು ತೀದವನಾದ್ದರಿಂದ, ಅವನು ಅವುಗಳನ್ನು ಹಸ್ತಗತ ಮಾಡಿಕೊಂಡು ಪಟ್ಟಣವನ್ನು ಸುಲಿಗೆ ಮಾಡಲು ನಿಶ್ಚಯಿಸಿದನು. ಅದರಲ್ಲಿ ಈ ಕಾಲದಲ್ಲಿ ಲಂ ಸಾವಿರ ಮನೆಗಳಿದ್ದವೆಂಬ ಪ್ರತೀತಿ ಇದೆ. ಪಟ್ಟಣಿಗರು ವ್ಯಾಪಾರೋದ್ಯೋಗಗಳಲ್ಲಿ ಬಹು ಉರ್ಜಿತ ಸ್ಥಿತಿಯನ್ನು ಹೊಂದಿದವರಾದ್ದರಿಂದ ಶ್ರೀಮಂತಿಕೆಯಲ್ಲಿ ಬಹಳ ಹೆಸರಾಗಿದ್ದರು. ಹೈದರಲ್ಲಿಯು ಇವರೆಲ್ಲರ ಮನೆಗಳನ್ನು ಮೊದಲು ಕೀಲಿ ಹಾಕಿ ಮೊಹರು ಮಾಡಿದನು ಮತ್ತು ಉರಿಯುತ್ತಲಿದ್ದ ರಾಣಿಯ ಅರಮನೆಯನ್ನು ನಂದಿಸಿದನು. ಆ ಮೇಲೆ ಅವನು ಕ್ರಮವಾಗಿ ಪಟ್ಟಣಿಗರ ಮನೆಗಳೆಲ್ಲವನ್ನೂ ಸುಲಿದನು. ಈ ಸುಲಿಗೆಯಲ್ಲಿ ಅವನಿಗೆ ೧೮ ಕೋಟಿ ರೂಪಾಯಿಗಳು ದೊರೆದವು. ಈ ಹಣದ ಸಹಾಯ ದಿಂದಲೇ ತನ್ನ ರಾಜ್ಯವು ಮುಂದೆ ಸ್ಥಿರಪಟ್ಟಿತೆಂದು ಹೈದರನು ಅಗಿಂದಾಗ್ಗೆ ಹೇಳುತ್ತಿದ್ದನು.

ಪಟ್ಟಣವು ಈ ಪ್ರಕಾರ ಪೈರಿಗಳ ಕೈವಶವಾಗಲು ರಾಣೀ ವೀರಮ್ಮಾಜಿಯು ತನ್ನ ರಾಜ್ಯವನ್ನು ಬಿಟ್ಟು ಪಶ್ಚಿಮ ತೀರದಲ್ಲಿರುವ ಬಸವರಾಜ ದರ್ಗಕ್ಕೆ ಓಡಿ ಹೋದಳು. ಆದರೆ ಹೈದರನು ಅವಳನ್ನು ಕೈ ಸೆರೆ ಹಿಡಿಯಲು ದಂಡಾಳುಗಳನ್ನು ಕಳಿಸಲು ಅವಳು ಹೊನ್ನಾವರ, ಆ ಮೇಲೆ ಮಂಗಳೂರಿಗೆ ಓಡಿ ಹೋದಳು. ಅಲ್ಲಿಯೂ ಹೈದರನ ದಂಡಾಳುಗಳು ಬರಲು ಅವಳು ಬಲ್ಲಾಳ ರಾಯದುರ್ಗದಲ್ಲಿ ಅವರ ಕೈಗೆ ಸಿಕ್ಕಿಬಿದ್ದಳು. ಆಗ ಹೈದರಲ್ಲಿಯು ಅವಳನ್ನೂ ಅವಳ ದತ್ತಕ ಮಗನನ್ನೂ ತಮಕೂರು ಜಿಲ್ಲೆಯಲ್ಲಿರುವ ಮದ್ದಗಿರಿಯಲ್ಲಿ ಸೆರೆ ಇಟ್ಟನು.

ಹೀಗಿರಲು ಮರಾಠರು ಮುಂದೆ ಈ ಪ್ರದೇಶವನ್ನು ಪ್ರವೇಶಿಸಿದಾಗ ಅವರು ಅವಳನ್ನು ಸೆರೆಯಿಂದ ಮುಕ್ತಮಾಡಲು ಅವಳು ಹೈದರಲ್ಲಿಯ

ರಾಜ್ಯದಲ್ಲಿರಲು ಶಕ್ತವಿರದ್ದರಿಂದ ಪುಣೆಯಲ್ಲಿರಲು ಬಯಸಿ ಅಲ್ಲಿಗೆ ಹೊರಟಳು. ಆದರೆ ಅವಳು ದಾರಿಯಲ್ಲಿಯೇ ಮರಣ ಹೊಂದಿದಳು. ಅವಳ ದತ್ತಕ ವ.ಗನಾದ ಸೋಮತೇಜರ ನಾಯಕನೂ ಕೂಡ ಪುಣೆ ಪಟ್ಟಣದಲ್ಲಿ ತೀರಿಕೊಂಡನು.

ಹೈದರನು ಬಿದನೂರು ಅತ್ಯಂತ ಬಿಕ್ಕಟ್ಟಿನ ಸ್ಥಳದಲ್ಲಿ ಇದ್ದದ್ದನ್ನು ಕಂಡು ಅವನು ಅವನ್ನು ತನ್ನ ರಾಜಧಾನಿಯನ್ನಾಗಿ ಮಾಡಬೇಕೆಂದು ಮೊದಲು ಬಯಸಿದನು. ಆದ್ದರಿಂದ ಅವನು ಅವಕ್ಕೆ ಹೈದರನಗರವೆಂಬ ಹೆಸರನ್ನಿಟ್ಟನು. ಅಲ್ಲಿ ಅವನು ಒಂದು ಭವ್ಯವಾದ ಅರಮನೆಯನ್ನು ಸಹ ಕಟ್ಟಿಸಲು ಉದ್ಯುಕ್ತನಾದನು. ಅಲ್ಲಿ ತನ್ನ ಟಂಕಶಾಲೆಯನ್ನು ಸ್ಥಾಪಿಸಿ, ತನ್ನ ಹೆಸರಿನ ನಾಣ್ಯಗಳನ್ನು ಹೊರಡಿಸಹತ್ತಿದನು. ಅಲ್ಲಿಯ ಮೊದಲಿನ ವ್ಯಾಪಾರೋದ್ಯೋಗಗಳನ್ನು ಹೆಚ್ಚಿಸಲೂ ಬಹಳ ಉತ್ತೇಜನ ಕೊಟ್ಟನು. ಆದರೆ ಈ ಪ್ರಯತ್ನಗಳೆಲ್ಲವೂ ನಿಷ್ಫಲವಾದವು. ಬಿದನೂರು ಮೊದಲಿನ ನೈಫವ ಸ್ಥಿತಿಯನ್ನು ಎಂದೂ ಹೊಂದಲಿಲ್ಲ.

ಅವನು ಬಿದನೂರಿನ ರಾಜ್ಯದಲ್ಲಿದ್ದ ಮೊದಲಿನ ಅಧಿಕಾರಿಗಳನ್ನು ತಳ್ಳದೆ ಅವರನ್ನು ಪ್ರಾರಂಭದಲ್ಲಿ ಅವರವರ ಸ್ಥಾನದಲ್ಲಿಯೇ ಇರಿಸಿದನು. ಆದರೆ ಪಟ್ಟಣದಲ್ಲಿ ಬಹು ಜನರು ತಮ್ಮ ಮೊದಲಿನ ಅರಸರನ್ನೇ ಬಯಸುತ್ತಿದ್ದದರಿಂದ ಕೆಲವರು ಹೈದರನಲ್ಲಿಯ ವಿರುದ್ಧ ಒಳಸಂಚು ಮಾಡಿದರು. ಇದು ಹೈದರನಿಗೆ ಗೊತ್ತಾಗಲು ಅವನು ೩೦೦ ಜನರನ್ನು ಏಕ ಕಾಲದಲ್ಲಿ ಗಲ್ಲಿಗೆ ಎರಿಸಿದನು. ಮುಂದೆ ಪಟ್ಟಣಿಗರು ಅವನ ವಿರುದ್ಧ ಏನೂ ಮಾಡಲಾರದಾದರು.

ಈ ಪ್ರಕಾರ ಬಲಶಾಲಿಯಾದ ಹೈದರನಲ್ಲಿಯು ಬಿದನೂರಿನ ರಾಜ್ಯವನ್ನು ಸಂಪೂರ್ಣವಾಗಿ ನಾಶಪಡಿಸಿದನು. ಇದು ೧೭೬೩ ಮಾರ್ಚ್ ತಿಂಗಳಿನಲ್ಲಿ ಸಂಭವಿಸಿತು. ಹೈದರನಲ್ಲಿಯ ತರುವಾಯ ಬಿದನೂರು ಉರ್ಜಿತ ಸ್ಥಿತಿಯನ್ನು ಎಂದೂ ಹೊಂದಲಿಲ್ಲ. ಅದರ ವ್ಯಾಪಾರವು ಕುಗ್ಗಿತು. ಮೊದಲಿನ ಅದರ ಶ್ರೀಮಂತಿಕೆಯು ಬಯಲಾಗಿ ಹೋಯಿತು. ಈಗ ಅದು ಶಿವನೊಗ್ಗೆ ಜಿಲ್ಲೆಯಲ್ಲಿ 'ನಗರ' ಎಂಬ ಹೆಸರಿನಿಂದ ೯-೧೦ ಸಾವಿರ ಜನವಸತಿಯುಳ್ಳ ಸಣ್ಣ ಗ್ರಾಮ ಮಾತ್ರವಾಗಿ ಉಳಿದದೆ.



## ೧೬ ನೇ ಪ್ರಕರಣ.

### ಸ್ವಾದಿಯ ರಾಜರು.

ಸ್ವಾದಿಯ ರಾಜರು ಈಗ ಕಾರವಾರ ಜಿಲ್ಲೆಯಲ್ಲಿರುವ ಸಿರಸಿ, ಹೆಲ್ಯಾಳ, ಯಲ್ಲಾಪುರ, ಕಾರವಾರ, ಅಂಕೋಲಾ ಮತ್ತು ಕುಮಠಾ ತಾಲೂಕುಗಳಲ್ಲಿಯೂ ಸುಪೇ ಪೇಠಾದಲ್ಲಿಯೂ ೧೫೫೫ ರಿಂದ ೧೭೬೩ ವರೆಗೆ ರಾಜ್ಯವಾಳಿದರು. ಇವರ ರಾಜಧಾನಿಯು ಸಿರಸಿ ತಾಲೂಕಿನಲ್ಲಿರುವ ಸ್ವಾದಿಯು. ರಾಜರ ಹೆಸರುಗಳನ್ನು ನಾವು ಕೆಳಗೆ ಕೊಟ್ಟಿದ್ದೇವೆ.

(೧)	ಇಮ್ಮಡಿ ಅರಸಪ್ಪನಾಯಕ	೧೫೫೫-೧೫೯೮
(೨)	ರಾಮಚಂದ್ರನಾಯಕ	೧೫೯೮-೧೬೧೮
(೩)	ರಘುನಾಥನಾಯಕ	೧೬೧೮-೧೬೩೮
(೪)	ಮಧುಲಿಂಗನಾಯಕ	೧೬೩೮-೧೬೭೪
(೫)	ಸದಾಶಿವರಾಜ	೧೬೭೪-೧೬೯೭
(೬)	ಬಸವಲಿಂಗರಾಜ	೧೬೯೭-೧೭೪೫
(೭)	ಇಮ್ಮಡಿ ಸದಾಶಿವರಾಯ	೧೭೪೫-೧೭೬೩

**ಅರಸಪ್ಪರಾಜ:—** (೧೫೫೫-೧೫೯೮) ವಿಜಯನಗರದ ಅರಸರಲ್ಲಿ ಅತ್ಯಂತ ಪ್ರತಾಪಶಾಲಿಯಾದ ಕೃಷ್ಣರಾಜನ ತಂದೆಗೆ ಮಕ್ಕಳಿರಲಿಲ್ಲ. ಆದ್ದರಿಂದ ಅವನು ತನ್ನ ತಂಗಿಯ ಮಗನಾದ ಅರಸಪ್ಪರಾಜನಿಗೆ ಯುವರಾಜ ಪಟ್ಟವನ್ನು ಕಟ್ಟಿದನು. ಆದರೆ ಮುಂದೆ ಅವನಿಗೆ ಮಕ್ಕಳಾದ್ದರಿಂದ ಅರಸಪ್ಪರಾಜನು ಪಟ್ಟಹೊಂದುವದು ನಿಂತಿತು. ಆದರೆ ಮುಂದೆ ಸ್ವಾದಿಯ ಸೀಮೆಗೆ ಅವನು ಸುಬೇದಾರನಾಗಿ ವಿಜಯನಗರದ ರಾಜನಿಂದ ನಿಯಮಿಸಲ್ಪಟ್ಟನು. ಅವನು ರಾಮರಾಜನ ಕಾಲದಲ್ಲಿ ಅವನಿಗೆ ಯಾವಾಗಲೂ ಸಹಾಯಕನಾಗಿ ರಾಜ್ಯವಾಳುತ್ತ ಬಂದನು. ಅವನು ಈ ಭಾಗದಲ್ಲಿ ಇದ್ದಾಗ್ಗೆ ಇಲ್ಲಿ ಜೈನ ಧರ್ಮಿಯರು ಬಹು ಪ್ರಾಬಲ್ಯವನ್ನು ಹೊಂದಿದ್ದರು. ಆರಂಭದಲ್ಲಿ ಅವನು ಅವರ ಧರ್ಮವನ್ನು ಪುರಸ್ಕರಿಸಿದರೂ ಕೂಡ ಅವನು ಅದನ್ನು ಬಿಟ್ಟು ಬ್ರಾಹ್ಮಣ ಧರ್ಮವನ್ನು ಬಲಪಡಿಸಿದನು. ಅವನು ಮುಖ್ಯವಾಗಿ ಹವಿಕ ಬ್ರಾಹ್ಮಣರಿಗೆ

ಬಹಳ ಉತ್ತೇಜನ ಕೊಟ್ಟು ಅವರ ಮೂಲಕ ಒಕ್ಕಲಾತನದಲ್ಲಿ ಬಹಳ ಸುಧಾರಣೆಯನ್ನು ಮಾಡಿದನು. ಇವನ ಆಳಿಕೆಯಲ್ಲಿ ರಾಜ್ಯವು ಅಭ್ಯುದಯ ಸ್ಥಿತಿಯನ್ನು ಹೊಂದಿ ಅದರ ಆದಾಯವು ಬಹಳ ಹೆಚ್ಚಿತು.

**೨. ಮಂಚಂದ್ರರಾಜ:** - (೧೫೯೮-೧೬೧೮) ಅರಸಪ್ಪರಾಜನ ತರುವಾಯ ಅವನ ಮಗನಾದ ರಾಮಚಂದ್ರ ರಾಜನು ಪಟ್ಟವೇರಿದನು. ಅವನು ತನ್ನ ತಂದೆಯು ಗೊತ್ತುಪಡಿಸಿದ ಧಾರ್ಮಿಕ ಮತ್ತು ರಾಜಕೀಯ ಪದ್ಧತಿಗಳನ್ನೇ ಸ್ಥಿರಪಡಿಸಿದನು. ಅವನು ದೇಶದಲ್ಲಿ ಶಾಂತತೆಯನ್ನು ಕಾಯ್ದುಕೊಂಡು ರಾಜ್ಯವಾಳಿದನು.

**ರಘುನಾಥರಾಜ:** - (೧೬೧೮-೧೬೩೮) ಅವನ ಕಾಲದಲ್ಲಿ ದಾಳಿಗಾರರು ರಾಜ್ಯದಲ್ಲಿ ದಂಗೆ ಎಬ್ಬಿದರು. ಸೈನ್ಯದಲ್ಲಿಯೂ ಕಲಹಗಳೆದ್ದವು. ಆದರೆ ಅವುಗಳನ್ನು ಅರಸನು ಮುಂದು ಶಾಂತತೆಯನ್ನು ಸ್ಥಾಪಿಸಿದನು. ಬನವಾಸಿ ಮಧುಕೇಶ್ವರನ ದೇವಾಲಯದಲ್ಲಿ ಒಂದು ಕಲಾಪೂರ್ಣವಾದ ತೂಗು ಮಂಚವಿದೆ. ಇದನ್ನು ಸಿದ್ಧಪಡಿಸಿ ಕಾಣಿಕೆಯಾಗಿ ದೇವಾಲಯಕ್ಕೆ ಕೊಟ್ಟವನು ಈತನೇ ಇದ್ದಾನೆಂದು ಅದರ ಮೇಲಿನ ಬರಹದಿಂದ ತಿಳಿದು ಬರುತ್ತಿದೆ.

**ಮಧುಲಿಂಗರಾಜ:** - (೧೬೩೮-೧೬೭೪) ರಘುನಾಥರಾಜನ ತರುವಾಯ ಅವನ ಮಗನಾದ ಮಧುಲಿಂಗರಾಜನು ಪಟ್ಟವೇರಿದನು. ಇವನು ವೀರಶೈವ ಮತವನ್ನು ಅಂಗೀಕರಿಸಿದನು. ಇವನ ತರುವಾಯ ಬಂದ ರಾಜರೆಲ್ಲರೂ ವೀರಶೈವರಾಗಿಯೇ ಉಳಿದರು. ಇವನು ೧೬೭೪ ರಲ್ಲಿ ಕಾಲವಾದನು.

**ಸದಾಶಿವರಾಜ:** - (೧೬೭೪-೧೬೯೭) ಸ್ವಾದಿಯ ಅರಸರಲ್ಲಿ ಈತನೇ ಅತ್ಯಂತ ಪ್ರಖ್ಯಾತಿಯನ್ನು ಹೊಂದಿದವನು. ಅವನು ಬಹು ಪರಾಕ್ರಮಿಯೂ ರಾಜಕಾರಣನಿಪುಣನೂ ಆಗಿದ್ದನು. ಅವನು ಮೊದಲು ತನ್ನ ಸೈನ್ಯದಲ್ಲಿ ಉತ್ತಮ ವ್ಯವಸ್ಥೆಯನ್ನುಂಟು ಮಾಡಿ ತನ್ನ ರಾಜ್ಯದ ಮೇರೆಯನ್ನು ೧೬೭೯ರ ಒಳಗಾಗಿ ಪಶ್ಚಿಮಕ್ಕೆ ಸಮುದ್ರ ತೀರದ ವರೆಗೂ ಹಬ್ಬಿಸಿದನು. ಕಾರವಾರವೇ ಅವನ ಮುಖ್ಯ ಬಂದರವಾಗಿತ್ತು. ಅಲ್ಲಿ ಇಂಗ್ಲಿಷ್ ಮತ್ತು ಪೋರ್ತುಗೀಜರ ವ್ಯಾಪಾರದ ಅಂಗಡಿಗಳಿದ್ದವು.


ಅವರು ಇಲ್ಲಿಂದ ಕರ್ನಾಟಕದ ಒಳಭಾಗದೊಡನೆ ಬಹು ದೊಡ್ಡ ವ್ಯಾಪಾರವನ್ನು ಸಾಗಿಸುತ್ತ ಬಂದರು. ಅವರು ಸದಾಶಿವರಾಯನಿಗೆ ಕಾಣಿಕೆಯನ್ನು ಸಲ್ಲಿಸುತ್ತ ಬರುವರು.

ಸದಾಶಿವರಾಯನಿಗೆ ಶಿವಾಜಿಯ ಮಗನಾದ ಸಂಭಾಜಿಯೊಡನೆ ಯುದ್ಧ ಮಾಡುವ ಪ್ರಸಂಗವು ಪ್ರಾಪ್ತವಾಯಿತು. ಸ್ವಾದಿಯ ರಾಜ್ಯವು ಶ್ರೀಮಂತಿಕೆಯಲ್ಲಿ ಬಹಳ ಹೆಸರಾದದ್ದರಿಂದ ಮರಾಠರು ಅದನ್ನು ಸುಲಿಯಲು ಬಹಳ ಹವಣಿಸುತ್ತಿದ್ದರು. ಈ ಯುದ್ಧದ ಕಾಲದಲ್ಲಿ ಸಂಭಾಜಿಯು ತಾನು ಸ್ವತಃ ಸ್ವಾದಿಯ ಮೇಲೆ ದಂಡೆತ್ತಿ ಬಂದನು. ಆದರೆ ಅವನಿಗೆ ಅದರಲ್ಲಿ ಯಶಸ್ಸು ದೊರೆಯಲಿಲ್ಲ. ಸದಾಶಿವರಾಯನು ಅವನೊಡನೆ ಶೂರತನದಿಂದ ಕಾದಿ ಅವನನ್ನು ಹಿಮ್ಮೆಟ್ಟಿಸಿದನು. ಆಗ ಸಂಭಾಜಿಯು ಪೋರ್ತುಗೀಜರನ್ನು ತನ್ನ ಕಡೆಗೆ ಮಾಡಿಕೊಂಡು ಸ್ವಾದಿಯ ರಾಜ್ಯದ ಮೇಲೆ ಪುನಃ ನುಗ್ಗಲು ಪ್ರಯತ್ನಿಸಿದನು ಆದರೆ ಪೋರ್ತುಗೀಜರು ಮರಾಠರೊಡನೆ ಸ್ನೇಹ ಬೆಳೆಸುವದು ತಮಗೆ ಅಹಿತವೆಂದು ತಿಳಿದದ್ದರಿಂದ ಸಂಭಾಜಿಗೆ ಸಹಾಯ ಮಾಡಲು ಅವರು ಹಿಂದೆಗೆದರು. ಇದರ ತರುವಾಯ ಸ್ವಾದಿಯ ಮೇಲಿನ ಸಂಭಾಜಿಯ ದಾಳಿಗಳು ನಿಂತು ಹೋದವು.

ಸ್ವಾದಿಯ ರಾಜ್ಯದಲ್ಲಿ ಅತ್ಯುತ್ತಮವಾದ ಮೆಣಸು ಬೆಳೆಯುತ್ತಿತ್ತು. ಇದರ ವ್ಯಾಪಾರವು ಇಲ್ಲಿ ಬಹಳವಾಗಿ ಬೆಳೆದಿತ್ತು. ಅರಸನು ಕೆಲವು ದಿನ ಸ್ವಾದಿಯಲ್ಲಿಯೂ, ಕೆಲವು ದಿನ ಸಾಂಬ್ರಾಣಿಯಲ್ಲಿಯೂ ಇದ್ದುಕೊಂಡು ರಾಜ್ಯವಾಳುತ್ತಿದ್ದನು. ಸಾಂಬ್ರಾಣಿಯು ಈ ಕಾಲದಲ್ಲಿ ಬಹಳ ದೊಡ್ಡ ಪಟ್ಟಣವಾಗಿತ್ತು. ಅದರಿಂದ ಅರಸನಿಗೆ ೩ ಲಕ್ಷ ರೂಪಾಯಿಗಳ ಉತ್ಪನ್ನವು ಬರುತ್ತಿತ್ತು.

ಅರಸನು ಶೂರನಾಗಿದ್ದಂತೆ ವಾಙ್ಮಯಾಭಿರುಚಿಯುಳ್ಳವನೂ, ಆಗಿದ್ದನು. ಅವನು 'ಸದಾಶಿವ ಪಂಚಶತನೀತಿಗಳು' ಎಂಬ ಹೆಸರಿನ ಕಾವ್ಯವನ್ನು ರಚಿಸಿದ್ದಾನೆ.

೧೬೮೪ ರಲ್ಲಿ ಕಾರವಾರದಲ್ಲಿಯ ಇಂಗ್ಲಿಷ ವ್ಯಾಪಾರಸ್ಥರಿಗೂ ಪಟ್ಟಣದಲ್ಲಿಯವರಿಗೂ ಕೆಲವೊಂದು ಕಾರಣದ ಮೂಲಕ ಕದನವೆಸಗಿದ್ದು ತಿಳಿಯುತ್ತಿದೆ. ಇಂಗ್ಲಿಷ ಹಡಗುಪಡೆಯವರು ಪಟ್ಟಣದಲ್ಲಿ ಬಂದಾಗ್ಗೆ



ಪ್ರತಿ ತಿಂಗಳ ೧೫ನೇ ತಾರೀಖಿಗೆ ಪ್ರಕಟವಾಗುವದು.  
ವಾರ್ಷಿಕ ಚಂದಾ ಅಂಚೆವೆಚ್ಚ ಸಹಿತ ರೂ. ೪-೪-೦ ಪಿ. ಟಿ. ಖರ್ಚು ೦-೪-೦

ಸಂಪುಟ ೧೯]

ನವೆಂಬರ್ ೧೯೪೪.

[ಸಂಚಿಕೆ ೨

### ವಿಷಯಾನುಕ್ರಮಣಿಕೆ.

ವಿಷಯಗಳು.	ಲೇಖಕರು.	ಪುಟ
೧ ಶಿವನೇ ಸರ್ವದೇವ ಶಿಖಾಮಣಿ ಯೆಂದು ಭಾವಿಸುವದು.	ಶ್ರೀ. ಶಿವಮೂರ್ತಿ.	೩೫
೨ ಗುರು ಲಿಂಗ ಜಂಗಮ.	ಶ್ರೀ. ಬ. ಚಿ. ಪಟ್ಟೇದ ವಂಟಮೂರಿ.	೪೦
೩ ರಾ. ಬ. ಹಳಕಟ್ಟಿಯರಿಗೋಸ್ಕರ ಮಾನಪತ್ರ ಸಮಾರಂಭವು	—	೪೮
೪ ವೀರಶೈವರಿಗೋಸ್ಕರ ಸ್ವತಂತ್ರ ಕಾನೂನು	ಸಂಪಾದಕರು	೫೪
೫ ವೀರಶೈವ ರಾಜಮನೆತನಗಳ ಚರಿತ್ರೆ.	ರಾ. ಬ. ಫ. ಗು. ಹಳಕಟ್ಟಿ ವಿಜಾಪುರ.	೧೪೧-೧೪೮
೬ ಶಿವಶರಣರ ಚರಿತ್ರೆಗಳು ಭಾಗ ೨.	ರಾ. ಬ. ಫ. ಗು. ಹಳಕಟ್ಟಿ ವಿಜಾಪುರ.	೧-೮

## ಶಿವಾನುಭವಕ್ಕೆ ಸಹಾಯ.

ಶಿವಾನುಭವ ಪತ್ರಿಕೆಗೆ ಕೆಳಗಿನ ಮಹನೀಯರು ಸಹಾಯ ಮಾಡಿದ್ದು ಇವರೆಲ್ಲರಿಗೆ ನಾವು ಅತ್ಯಂತ ಕೃತಜ್ಞರಾಗಿರುವೆವು

○(೧) ಶ್ರೀ ಬಸವಣ್ಣಪ್ಪ ಗುರಪ್ಪ ಕಣಾಜನವರ  
ಧಾರವಾಡ. ೨೫-೦-೦

(೨) ಶ್ರೀ. ವೀರಪ್ಪ ಸಿದ್ಧಲಿಂಗಪ್ಪ ವಿರುಪಾಕ್ಷಿ  
ಬೆಳಗಾವಿ. (ಇವರು ಹೋದ ವರ್ಷ ಶಿವಾನುಭವ  
ಪತ್ರಿಕೆಗೆ ಸಹಾಯ ಧನ ಕೂಡಿಸುವಲ್ಲಿ ನಮಗೆ  
ವಿಶೇಷ ನೆರವಾದರಲ್ಲದೆ ಈ ವರ್ಷವೂ ಬೆಳಗಾವಿ  
ಯಲ್ಲಿ ವರ್ಗದೇದಾರರನ್ನು ಮಾಡಿಕೊಡಲು ಬಹಳ  
ಸಹಾಯ ಮಾಡಿದ್ದಾರೆ.) ೧೦-೦-೦

(೩) ನಂಜೇಗೌಡರ ಮಕ್ಕಳು ಮಲ್ಲೇಗೌಡರು  
ಮು. ಸಸಿವಾಳ (ವೈಸೂರು) ೪-೬-೦

ಸಂಪಾದಕರು — ಶಿವಾನುಭವ.

# ಶಿವಾನುಭವ

ವರ್ಷ ೧೯

ನವೆಂಬರ್ ೧೯೪೪.

ಸಂಚಿಕೆ ೨

## ಶಿವನೇ ಸರ್ವದೇವಶಿಖಾಮಣಿಯೆಂದು ಭಾವಿಸುವದು.

(ಲೇಖಕಿ— ಶಿವಮೂರ್ತಿ)

ಶಿವನೇ ಸರ್ವದೇವಶಿಖಾಮಣಿಯೆಂದು ಅಚ್ಚೊತ್ತಿದಂತೆ ಭಾವಿಸುವದು ವೀರಶೈವರ ೧೨ ನೆಯ ಆಚಾರ. “ಶಿವನೇ ದೇವರೊಳುತ್ತಮಂ ಹರಹರಾ ಶ್ರೀ ಚಿನ್ನಸೋಮೇಶ್ವರಾ” ಎಂದು ಪಾಲ್ಕುರಿಕೆ ಸೋಮನಾಥ ಕವಿಯು ಹೇಳಿದ್ದಾನೆ. ಅದುದರಿಂದ ‘ಶಿವ’ ಎಂಬ ಶಬ್ದವು ಎಂದು ಹುಟ್ಟಿತು, ಅದರ ಬೆಳವಣಿಗೆಯು ಯಾವ ರೀತಿಯಿಂದಾಯಿತು, ಎಂಬದನ್ನು ವಿವರಿಸಿ ಶಿವನೇ ಸರ್ವದೇವಶಿಖಾಮಣಿಯು ಹೇಗೆಂಬದನ್ನು ವಿವೇಚಿಸುವದು ಈ ಲೇಖಕಿ ಮುಖ್ಯೋದ್ದೇಶವು.

ವೇದಗಳಿಗಿಂತ ಪೂರ್ವದಲ್ಲಿ ಶಿವನಿಗೆ ರುದ್ರನೆಂಬ ಹೆಸರಿತ್ತೆಂದು “ನ್ಯಾಕ್ಷಮುಲ್ಲರ” ಸಾಹೇಬರ ಮತವಿದೆ. ಇದೇ ಮತವನ್ನು ಗ್ರಹಿತವಾಗಿಟ್ಟುಕೊಂಡರೆ ವೇದಗಳು ಕ್ರಿ. ಶ. ಪೂರ್ವದಲ್ಲಿ ೫—೬ ಸಾವಿರ ವರ್ಷಗಳ ಹಿಂದೆ ಹುಟ್ಟಿ ಬೆಳೆದವೆಂದು ಪಂಡಿತರ ಅಭಿಪ್ರಾಯವುಂಟು. ಆದ್ದರಿಂದ ‘ಶಿವ’ ಶಬ್ದವು ಕ್ರಿ. ಶ. ಪೂರ್ವದಲ್ಲಿ ಕನಿಷ್ಠ ಪಕ್ಷ ೮-೧೦ ಸಾವಿರ ವರ್ಷಗಳ ಹಿಂದೆ ಬಳಕೆಯಲ್ಲಿದ್ದಿರಬೇಕೆಂದು ಊಹಿಸಬಹುದಾಗಿದೆ.

## ಶಿವಾನುಭವಕ್ಕೆ ಸಹಾಯ.

ಶಿವಾನುಭವ ಪತ್ರಿಕೆಗೆ ಕೆಳಗಿನ ಮಹನೀಯರು ಸಹಾಯ ಮಾಡಿದ್ದು ಇವರೆಲ್ಲರಿಗೆ ನಾವು ಅತ್ಯಂತ ಕೃತಜ್ಞರಾಗಿರುವೆವು

○(೧) ಶ್ರೀ ಬಸವಣ್ಣಪ್ಪ ಗುರಪ್ಪ ಕಣಾಜನವರ  
ಧಾರವಾಡ. ೨೫-೦-೦

(೨) ಶ್ರೀ. ವೀರಪ್ಪ ಸಿದ್ದಲಿಂಗಪ್ಪ ವಿರುಪಾಕ್ಷಿ  
ಬೆಳಗಾವಿ. (ಇವರು ಹೋದ ವರ್ಷ ಶಿವಾನುಭವ  
ಪತ್ರಿಕೆಗೆ ಸಹಾಯ ಧನ ಕೂಡಿಸುವಲ್ಲಿ ನಮಗೆ  
ವಿಶೇಷ ನೆರವಾದರಲ್ಲದೆ ಈ ವರ್ಷವೂ ಬೆಳಗಾವಿ  
ಯಲ್ಲಿ ವರ್ಗದೇದಾರರನ್ನು ಮಾಡಿಕೊಡಲು ಬಹಳ  
ಸಹಾಯ ಮಾಡಿದ್ದಾರೆ.) ೧೦-೦-೦

(೩) ನಂಜೇಗೌಡರ ಮಕ್ಕಳು ಮಲ್ಲೇಗೌಡರು  
ಮು. ಸಸಿವಾಳ (ಮೈಸೂರು) ೪-೬-೦

ಸಂಪಾದಕರು — ಶಿವಾನುಭವ.

# ಶಿವಾನುಭವ

ವರ್ಷ ೧೯

ನವೆಂಬರ್ ೧೯೪೪.

ಸಂಚಿಕೆ ೨

## ಶಿವನೇ ಸರ್ವದೇವಶಿಖಾಮಣಿಯೆಂದು ಭಾವಿಸುವದು.

(ಲೇಖಕಿ— ಶಿವಮೂರ್ತಿ)



ಶಿವನೇ ಸರ್ವದೇವಶಿಖಾಮಣಿಯೆಂದು ಅಚ್ಚಿತ್ತಿದಂತೆ ಭಾವಿಸುವದು ವೀರಶೈವರ ೧೨ ನೆಯ ಆಚಾರ. “ಶಿವನೇ ದೇವರೊಳುತ್ತಮಂ ಹರಹರಾ ಶ್ರೀ ಚೆನ್ನಸೋಮೇಶ್ವರಾ” ಎಂದು ಪಾಲ್ಕುರಿಕೆ ಸೋಮನಾಥ ಕವಿಯು ಹೇಳಿದ್ದಾನೆ. ಅದುದರಿಂದ ‘ಶಿವ’ ಎಂಬ ಶಬ್ದವು ಎಂದು ಹುಟ್ಟಿತು, ಅದರ ಬೆಳವಣಿಗೆಯು ಯಾವ ರೀತಿಯಿಂದಾಯಿತು, ಎಂಬದನ್ನು ವಿವರಿಸಿ ಶಿವನೇ ಸರ್ವದೇವಶಿಖಾಮಣಿಯು ಹೇಗೆಂಬದನ್ನು ವಿವೇಚಿಸುವದು ಈ ಲೇಖದ ಮುಖ್ಯೋದ್ದೇಶವು.

ವೇದಗಳಿಗಿಂತ ಪೂರ್ವದಲ್ಲಿ ಶಿವನಿಗೆ ರುದ್ರನೆಂಬ ಹೆಸರಿತ್ತೆಂದು “ಮ್ಯಾಕ್ಸ್ ಮುಲ್ಲರ” ಸಾಹೇಬರ ಮತವಿದೆ. ಇದೇ ಮತವನ್ನು ಗ್ರಹಿತವಾಗಿಟ್ಟುಕೊಂಡರೆ ವೇದಗಳು ಕ್ರಿ. ಶ. ಪೂರ್ವದಲ್ಲಿ ೫—೬ ಸಾವಿರ ವರ್ಷಗಳ ಹಿಂದೆ ಹುಟ್ಟಿ ಬೆಳೆದವೆಂದು ಸಂಡಿತರ ಅಭಿಪ್ರಾಯವುಂಟು. ಅದ್ದರಿಂದ ‘ಶಿವ’ ಶಬ್ದವು ಕ್ರಿ. ಶ. ಪೂರ್ವದಲ್ಲಿ ಕನಿಷ್ಠ ಪಕ್ಷ ೮—೧೦ ಸಾವಿರ ವರ್ಷಗಳ ಹಿಂದೆ ಬಳಕೆಯಲ್ಲಿದ್ದಿರಬೇಕೆಂದು ಊಹಿಸಬಹುದಾಗಿದೆ.



ಶಿವನು ದ್ರಾವಿಡರ ದೇವರು. ಆರ್ಯರ ದೇವರಲ್ಲ. ಆರ್ಯರು ಹಿಂದುಸ್ತಾನಕ್ಕೆ ಬರುವದಕ್ಕಿಂತ ಪೂರ್ವದಲ್ಲಿ ಶೈವ ಪಂಥವು ಇಡೀ ಹಿಂದುಸ್ಥಾನದಲ್ಲಷ್ಟೇ ಅಲ್ಲದೆ, ಸಿಲೋನ, ಸುಮಾತ್ರಾ, ಜಾವಾ, ಬಾಬಿಲೋನ ಮೊದಲಾದ ಪ್ರದೇಶಗಳಲ್ಲಿಯೂ ಹಬ್ಬಿತ್ತೆಂದು ಅಲ್ಲಿ ಶೋಧವಾದ ಅವಶೇಷಗಳಿಂದ ತರ್ಕಿಸಬಹುದಾಗಿದೆ. ಆದ್ದರಿಂದ ಶಿವನು ಭರತ ಖಂಡದ ಅತ್ಯಂತ ಪ್ರಾಚೀನವಾದ ದೇವತೆ, ಮತ್ತು ಅತಿ ದೊಡ್ಡ ಕ್ಷೇತ್ರವನ್ನು ವ್ಯಾಪಿಸಿಕೊಂಡ ದೇವತೆ ಎಂದು ಎಲ್ಲರೂ ಒಪ್ಪತಕ್ಕ ಮಾತೇ ಸರಿ.

ಭರತ ಖಂಡವು ಒಕ್ಕಲಿಗರ ನಾಡು. ದ್ರಾವಿಡರೆಲ್ಲ ಒಕ್ಕಲಿಗರು. ಅಂದ ಮೇಲೆ ಅವರು ತಮ್ಮ ದೇವರಿಗೆ 'ಶಿವ' ಎಂಬ ಹೆಸರನ್ನಿಟ್ಟಿರಬಹುದು. ಆ ದೇವರಿಗೆ ಒಕ್ಕಲಿಗನ ರೂಪವನ್ನು ಕೊಟ್ಟಂತೆ ಕಂಡು ಬರುತ್ತದೆ. ದೇವರಿಗೆ ಮನುಷ್ಯ ರೂಪವನ್ನು ಕಲ್ಪಿಸಿದವರು ದ್ರಾವಿಡರೇ. ಆದರೆ ದೇವರು ಮತ್ಸ್ಯ, ಕೂರ್ಮ, ವರಾಹ, ಸಿಂಹ, ಆನೆ ಇತ್ಯಾದಿ ಯೆಂದು ತಿಳಿದವರು ಆರ್ಯರು. ಒಕ್ಕಲಿಗನಿಗೆ ಮುಖ್ಯವಾಗಿ ಬೇಕಾದುದು ಭೂಮಿ, ಮಳೆ, ಎತ್ತು, ಕೂರಿಗೆ. ಭೂಮಿಗೆ ಪಾರ್ವತಿಯೆಂದೂ, ಮಳೆಗೆ ಗಂಗಿಯೆಂದೂ, ಎತ್ತಿಗೆ ನಂದಿಯೆಂದೂ, ಕೂರಿಗೆ ತ್ರಿಶೂಲವೆಂದೂ ಅವರು ಹೆಸರಿಟ್ಟಿರಬಹುದು. ಆ ಶಿವನಿಗೆ ಇರಲಿಕ್ಕೆ ಮನೆಯು ಬೇಕೆಂದು ಹೊಳೆಗಳುಳ್ಳ ಪ್ರದೇಶಗಳಲ್ಲಿ ಗುಡಿಗಳನ್ನು ಕಟ್ಟಿದರು. ಮಾನವನ ಪ್ರಾಥಮಿಕಾವಸ್ಥೆಯಲ್ಲಿ ಇಷ್ಟೇ ಕಲ್ಪನೆಯಿರಲಿಕ್ಕೆ ಸಾಕು.

ಶಿವನಿಗೆ ಯಾವ ಆಕಾರವನ್ನು ಕಲ್ಪಿಸಿದರೆಂಬದನ್ನು ವಿಚಾರಿಸೋಣ. ಶಿವನು ಭರತ ಖಂಡದ ರೂಪವನ್ನೇ ಶಿವನಿಗೂ ಕೊಟ್ಟಿರಬೇಕು. ಅದು ಹೇಗೆಂದರೆ ಕೈಲಾಸ (ಹಿಮಾಲಯ) ಪರ್ವತವೇ ಗೋಲಕ, ಉತ್ತರ ಹಿಂದುಸ್ತಾನ, ಆಸಾಮ ಬ್ರಹ್ಮದೇಶಗಳೇ ಜಲಹರಿ, ದಕ್ಷಿಣವೇ ಪೀಠ, ಈ ರೀತಿಯಾಗಿ ಭರತ ಖಂಡವೆಂಬ ರಾಷ್ಟ್ರ ಪುರುಷನೇ ಗುಡಿಯಲ್ಲಿ ಮೂರ್ತಿಗೊಂಡು ಕುಳಿತಂತೆ ವಿಗ್ರಹಗಳನ್ನು ಸ್ಥಾಪಿಸಿದರು. ಈ ವಿಗ್ರಹಗಳಿಗೆ ಲಿಂಗಗಳೆಂದು ಹೆಸರಿಟ್ಟರು. ಇಂಥ ವಿಗ್ರಹಗಳು ಅತಿ ಪ್ರಾಚೀನ ಕಾಲದವೆಂಬದು ಹರಪ್ಪ, ಮಹೇಂಜದಾರೋಗಳಲ್ಲಿ ಹೊರಟ ಅವಶೇಷಗಳಿಂದ ಕಂಡು ಬರುತ್ತದೆ.

ಶಿವ ಶಬ್ದವು ವೇದಗಳಲ್ಲಿಲ್ಲ. ಅದು ಮೊದಲು ಸಂಸ್ಕೃತ ಶಬ್ದವೇ ಆಗಿದ್ದಿಲ್ಲ. ಅದರಂತೆ ಆ ಶಿವನ ಕುರುಹಾದ ಲಿಂಗ ಶಬ್ದವೂ ವೇದಗಳಲ್ಲಿಲ್ಲ. ಸಂಸ್ಕೃತದಲ್ಲಿ 'ಲಿಂಗ' ಶಬ್ದದ ಮೂಲಾರ್ಥವು 'ಶಿಶ್ನ'ವೆಂದಿರುವದರಿಂದ ಹಿಂದುಸ್ತಾನಕ್ಕೆ ಬಂದ ಆರ್ಯರು, ದ್ರಾವಿಡರು ಕರೆಯುವ ಈ ಲಿಂಗ ಶಬ್ದವನ್ನು ಕೇಳಿ ಲಿಂಗಗಳಿಗೆ 'ಶಿಶ್ನದೇವಾಃ' ಎಂದು ಹಾಸ್ಯವಾಡಿದಂತೆ ಕಂಡು ಬರುತ್ತದೆ. ಇಂಗ್ಲಿಷಿನಲ್ಲಿ ಆಣೆಕಲ್ಲಿಗೆ 'ಹೇಲ್' ಎಂದೆನ್ನುವರು.

ಯಾರಾದರೂ "ಇಂಗ್ಲೆಂಡಿನಲ್ಲಿ 'ಹೇಲ್' ಬೀಳುತ್ತದೆ..." ಎಂದು ಹೇಳಿದರೆ ಅದನ್ನು ಕೇಳಿ ಕನ್ನಡಿಗರು ಹಾಸ್ಯವಾಡಬಹುದಲ್ಲವೇ? ಅದರಂತೆ ಆರ್ಯ ದ್ರಾವಿಡರಲ್ಲಿ ಲಿಂಗ ಶಬ್ದವು ಭಿನ್ನಾರ್ಥದಲ್ಲಿದ್ದರೂ ಅದು ಆರ್ಯರಿಗೆ ಕುಚೇಷ್ಟೆಯ ಸಾಧನವಾಯಿತು. ಆ ವೇದದ ಅರ್ಥವನ್ನು ನೋಡಿ ಎಷ್ಟೋ ಅರಣ್ಯ ಪಂಡಿತರು ಲಿಂಗಗಳ ಆಕಾರವನ್ನು ಮನಸ್ಸಿನಲ್ಲಿ ತಂದು ಮೇಲಿನ ಗೋಲಕವು ಶಿಶ್ನವೆಂದೂ ಕೇಳಗಿನ ಪೀಠವು ಯೋನಿಯೆಂದೂ ಲಿಂಗ ಪೂಜಕರು ಶಿಶ್ನದೇವ ಪೂಜಕರೆಂದೂ ಅಪಾರ್ಥಮಾಡಿದಂತೆ ಕಂಡುಬರುತ್ತದೆ. ಆರ್ಯರು ದ್ರಾವಿಡರ ವೈರಿಗಳಾದ್ದರಿಂದ ಲಿಂಗ ಶಬ್ದಾರ್ಥದ ಮೂಲಕ ಆ ತರಹದ ಕುಚೇಷ್ಟೆ ಮಾಡಲು ಅವಕಾಶವುಂಟಲ್ಲದೆ ನಿಜವಾಗಿ ಲಿಂಗ ವಿಗ್ರಹಗಳು ಯೋನಿ ಶಿಶ್ನಗಳ ಚಿಹ್ನೆಗಳೆಂದು ಭಾವಿಸುವುದು ಅತ್ಯಂತ ಲಾಂಛನಾಸ್ಪದವಾಗಿದೆ.

ಆರ್ಯರು ಮೊಟ್ಟಮೊದಲು ಲಿಂಗಗಳಿಗೆ 'ಶಿಶ್ನದೇವಾಃ' ಎಂದು ಕರೆಯಲಾರಂಭಿಸಲು ದ್ರಾವಿಡರು ಸಂತಪ್ತರಾಗಿ ಆರ್ಯರನ್ನು ಸಂಹಾರ ಮಾಡಿ ರಕ್ತದ ಕಾವಲಿಗಳನ್ನು ಹರಿಸಿರಬಹುದು. ಎತ್ತು ನೋಡಿದತ್ತ ರುಧಿರದ ಭೀಷಣ ದೃಶ್ಯವೇ ಕಂಡುಬರಲು ಆರ್ಯರು ಅತ್ಯಂತ ಭಯಭೀತರಾಗಿ ಶಿವನಿಗೆ ರುದ್ರ (ರುಧಿರ)ನೆಂಬ ಹೆಸರಿನಿಂದ ಕರೆಯಲಾರಂಭಿಸಿದರು. ರುದ್ರನೆಂದರೆ ಭೀಕರ ಅಥವಾ ಭಯಂಕರ. ದ್ರಾವಿಡರು ಆರ್ಯರಿಗೆ ಭೀಕರವಾಗಿ ಕಂಡದ್ದರಿಂದ ಅವರಿಗೆ ಅಸುರರೆಂದೂ ಶಿವನೂ ಭಯಂಕರನಾಗಿ ತೋರಿದ್ದರಿಂದ ರುದ್ರನೆಂದೂ ಅವರು ಕರೆದರು. 'ಶಿಶ್ನದೇವಾಃ' ಮತ್ತು 'ರುದ್ರ' ಈ ಶಬ್ದಗಳು ವೇದಗಳಲ್ಲಿ ಕಂಡುಬರುತ್ತವೆ. ವೇದಗಳಲ್ಲಿ ದ್ರಾವಿಡರಿಗೆ ಕಳ್ಳರು, ನೀಚರು, ಕಾಡರು, ಪಶುಗಳು ಎಂದು ಕರೆದಂತೆ ರುದ್ರನನ್ನೂ ಸ್ತೇನಾನಾಂ ಪತಿಃ, ತಸ್ಯುರಾಣಾಂ

ಪತಿಃ, ಅರಣ್ಯಾನಾಂ ಪತಿಃ, ಪಶೂನಾಂ ಪತಿಃ ಇತ್ಯಾದಿಯಾಗಿ ವರ್ಣಿಸಿದ್ದುಂಟು. ದ್ರಾವಿಡರು ಆರ್ಯರಿಗೆ ಮೊದಲು ಜಿನಾಗಿ ಕೈತೋರಿಸಿದ್ದರಿಂದಲೇ ಅವರ ದೇವರನ್ನು ಕಂಡರೆ ಆರ್ಯರಿಗೆ ಅತ್ಯಂತ ಭೀತಿಯುಂಟಾಯಿತು. ಆ ಭಯದಿಂದ ಅವರು ರುದ್ರನನ್ನು ಮರೆಹೊಕ್ಕು ಆರಾಧಿಸಿದಂತೆ ಕಂಡುಬರುತ್ತದೆ. 'ರುದ್ರ' ಶಬ್ದವನ್ನು ಉಚ್ಚರಿಸಲಿಕ್ಕೆ ಮತ್ತು ಉಚ್ಚರಿಸಿದ್ದನ್ನು ಕೇಳಲಿಕ್ಕೆ ಆರ್ಯರು ಅಂಜಿ ಗದಗದ ನಡಗುತ್ತಿದ್ದರೆಂದು ವೇದಗಳಲ್ಲಿ ವರ್ಣನೆಯಿದೆ. ಅಂದಮೇಲೆ ಲಿಂಗಗಳಿಗೆ 'ಶಿಶ್ನದೇವಾಃ' ಎಂದು ಕರೆದ ತಪ್ಪೇ ಆರ್ಯರಿಗೆ ಮುಳುವಾಯಿತು. ರುದ್ರನೆಂದರೆ ಅವರ ಎದೆ ಕೈಕಾಲುಗಳು ಥರಥರ ನಡಗುತ್ತಿದ್ದವು.

ಮುಂದೆ ಆರ್ಯರು ತಮ್ಮ ಮಂಗಗುಣಕ್ಕನುಸರಿಸಿ ಶಿವನಿಗೆ ಚೇಷ್ಟೆಮಾಡದೆ ಬಿಟ್ಟಿಲ್ಲ. ಯಜ್ಞದಲ್ಲಿ ಆಹುತಿಯನ್ನರ್ಪಿಸುವಾಗ ಇಂದ್ರಾದಿ ದೇವತೆಗಳಿಗೆ ಮೊದಲು ಕೊಟ್ಟು ಎಲ್ಲ ತೀರಿದನಂತರ 'ರುದ್ರಾಯ ಪಶುಪತಯೇ ಸ್ವಾಹಾ' ಎಂದು ಬರಿಗೈ ತೋರಿಸಿ ಹಾಸ್ಯವಾಡುತ್ತಿದ್ದರು. ಬರಬರುತ್ತ ಆರ್ಯರು ಶಿವನಿಗೆ ಚೇಷ್ಟೆಗಾಗಿ ಸ್ತುಶಾನವಾಸಿ, ಕೃತ್ತಿವಾಸ, ಸಂಹಾರಕರ್ತ, ರುಂಡಮಾಲಾಧಾರಿ ಇತ್ಯಾದಿ ಹೆಸರುಗಳಿಂದ ಕರೆಯಲಾರಂಭಿಸಿದರು. ಆರ್ಯರಿಗೆ ಶಿವನು ಎಷ್ಟು ಭೀಕರನಾಗಿ ಕಂಡರೂ ಶೈವರಿಗೆ ಅರ್ಥಾತ್ ದ್ರಾವಿಡರಿಗೆ ಆತನು ಸರ್ವ ಮಂಗಳಕರನೂ ಕರುಣಾಸಮುದ್ರನೂ, ಶಾಂತಿಸಾಗರನೂ, ಮೋಕ್ಷದಾಯಕನೂ ಆಗಿದ್ದಾನೆ. ಅದರಂತೆಯೇ ದ್ರಾವಿಡರು ಶಿವನ ಗುಣಗಳನ್ನು ಎಲ್ಲೆಡೆಯಲ್ಲಿಯೂ ಜೋರಾಗಿ ಪ್ರಚಾರ ಮಾಡುತ್ತಿದ್ದರು.

ಮುಂದೆ ಶೈವಪಂಥವು ಹೆಚ್ಚಾಗಿ ಬೆಳೆಯುತ್ತ ಹೋದಹಾಗೆ ಎಷ್ಟೋ ಆರ್ಯ ಋಷಿಗಳು ಆ ಪಂಥದಲ್ಲಿ ಸೇರಿಕೊಂಡರು. ಶಿವನು ಅವರಿಗೆ ಆರಾಧ್ಯ ದೇವತೆಯಾದನು. ಆ ಋಷಿಗಳು ಎಷ್ಟೋ ಉಪನಿಷತ್ತುಗಳನ್ನು ರಚಿಸಿದರು. ಆ ಉಪನಿಷತ್ತುಗಳಲ್ಲಿ ಶಿವನಿಗೆ ಪರಬ್ರಹ್ಮ ಸ್ಥಾನವು ಕೊಡಲ್ಪಟ್ಟಿತು. 'ಏಕೋ ಹಿ ರುದ್ರೋ ನ ದ್ವಿತೀಯಃ' ಎಂದು ಆರ್ಯ ಋಷಿಗಳು ಹಾಡಿಕೊಂಡರು. ಶ್ವೇತಾಶ್ವತರೋಪನಿಷತ್ತಿನಲ್ಲಿ ಶಿವನೇ ಪರವಸ್ತುವೆಂದು ಸಾರಿದ್ದಾಯಿತು. ಆಗಮಕಾಲದಲ್ಲಂತೂ ಶಿವನೇ ಸರ್ವಾಗಮಗಳ ಅಧಿನಾಯಕನಾದನು. ಎಷ್ಟೋ ಪುರಾಣ

ಗಳು ಶಿವೋಪಾಸನೆಯನ್ನೂ ಶಿವಲೀಲೆಗಳನ್ನೂ ಕೊಂಡಾಡಲಾರಂಭಿಸಿದವು. ಸ್ಥಾವರಲಿಂಗ ಪೂಜೆಯು ಹಾಸ್ಯಕ್ಕೆ ಗುರಿಯಾಗದೆ ಎಲ್ಲರ ಭಕ್ತಿ ಭಾವನೆಗಳಿಗೆ ಇಂಬುಗೊಟ್ಟಿತು. ಅಲ್ಲಲ್ಲಿ ಅನೇಕ ಶಿವಾಲಯಗಳು ಸ್ಥಾಪಿತವಾದವು. ವೇದಾಂತದಲ್ಲಿ ಪ್ರತಿಪಾದಿಸುವ 'ಶಿವಜೀವೈಕ್ಯ' ಶಬ್ದದಿಂದ ಶಿವನ ಪರಬ್ರಹ್ಮಸ್ವರೂಪವನ್ನು ಒಪ್ಪಿಕೊಂಡದ್ದಾಯಿತು. ಎಷ್ಟೋ ಬ್ರಾಹ್ಮಣರು ಶಿವನು ಬ್ರಾಹ್ಮಣ, ವಿಷ್ಣು ಕ್ಷತ್ರಿಯ, ಬ್ರಹ್ಮ ವೈಶ್ಯ, ಇಂದ್ರ ಶೂದ್ರನೆಂದು ಪ್ರತಿಪಾದಿಸಹತ್ತಿದರು. ಹರಿಹರರಲ್ಲಿ ಯಾರು ಹೆಚ್ಚೆಂಬ ಬಗ್ಗೆ ವಾಗ್ವಾದಗಳಾಗಿ ಹರನೇ ಅಧಿಕನೆಂದು ಬಹುಜನ ಪಂಡಿತರು ಪ್ರತಿಪಾದಿಸಿದರು. ಸೋತಂಥ ಕೆಲವು ಪಂಡಿತರು ಹರಿಹರರಲ್ಲಿ ಭೇದವನ್ನೆಣಿಸಬಾರದೆಂದು ಸಾರಿದರು. ಅಂತು ಯಾವ ಶಿವನಿಗೆ ವೇದಕಾಲದಲ್ಲಿ ಕೇಳಿದೆಯುಂಟಾಗಿದ್ದಿತೋ ಆತನೇ ಪುರಾಣ ಕಾಲದಲ್ಲಿ ಅತ್ಯಂತ ಶ್ರೇಷ್ಠ ದೇವತೆಯಾದನು. ಯಾವ ಇಂದ್ರನು ವೇದಕಾಲದಲ್ಲಿ ಅತ್ಯಂತ ಶ್ರೇಷ್ಠ ದೇವತೆಯಾಗಿದ್ದನೋ, ಯಾವನಿಗೆ ಅಗ್ರ ಆಹುತಿಯು ದೊರೆಯುತ್ತಿದ್ದಿತೋ, ಆತನು ಪುರಾಣಕಾಲದಲ್ಲಿ ಕನಿಷ್ಠ ದೇವತೆಯಾಗಿ ಶಿವ ವಿಷ್ಣುಗಳಿಗೆ ತಲೆವಾಗುವ ಪ್ರಸಂಗಬಂದಿತ ವೈಷ್ಣವ ಮತವು ಅರ್ಥಾತ್ ದ್ವೈತ ಸಿದ್ಧಾಂತವು ಶಿವಜೀವರಲ್ಲಿ ಭೇದವನ್ನು ಕಲ್ಪಿಸಿದರೂ ಶೈವಮತವು ಶಿವಜೀವರಲ್ಲಿ ಅಭೇದವನ್ನು ಸಾರಿ ಅದ್ವೈತ ಮತದ ಶ್ರೇಷ್ಠತೆಯನ್ನು ಜಗತ್ತಿಗೆ ಕಲ್ಪಿಸಿ ಕೊಟ್ಟಿತು.

ಈ ಪರಬ್ರಹ್ಮಸ್ವರೂಪಿಯಾದ ಶಿವನೇ ಮಹಾಲಿಂಗವೆಂದೂ ಆ ಜೀವನೇ ಅಂಗನೆಂದೂ ಹೆಸರಿಟ್ಟು ವೀರಶೈವ ಮತವು ಅದ್ವೈತ ಮತದಲ್ಲಿ ಕ್ರಾಂತಿಯನ್ನು ಮಾಡಿ 'ಶಕ್ತಿವಿಶಿಷ್ಟಾದ್ವೈತ'ವೆನಿಸಿಕೊಂಡಿತು. ಆ ಮಹಾಲಿಂಗವು ಚಿಚ್ಚಕ್ತಿಯನ್ನು ಕೂಡಿಕೊಂಡು ಭಾವ-ಪ್ರಾಣ ಇಷ್ಟ ರೂಪದಲ್ಲಿ ಜಗತ್ತಿನಲ್ಲಿ ವ್ಯಕ್ತವಾಯಿತು. ಅಂಗನು ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗಿ, ಶರಣ, ಐಕ್ಯ ಎಂಬ ಅವಸ್ಥೆಗಳುಳ್ಳಂತನಾಗಿ ಶ್ರದ್ಧಾ-ನಿಷ್ಠಾ-ಅವಧಾನ-ಅನುಭವ-ಸಮರಸ ಆನಂದಗಳೇ ಬಿಡ್ವಿಧ ಭಕ್ತಿಗಳಿಂದ ಕ್ರಮೇಣ ಆ ಇಷ್ಟ-ಪ್ರಾಣ-ಭಾವಲಿಂಗಗಳಲ್ಲಿ ಜಿರೆಯುತ್ತ ನಿರ್ವಯಲ ಸಮಾಧಿಯನ್ನು ಹೊಂದುವನೆಂಬ ಮತತತ್ವವು ಬೆಳಕಿಗೆ ಬಂದಿತು. ಇಂಥ ಶಿವನೇ ಅರ್ಥಾತ್ ಮಹಾಲಿಂಗವೇ ವೀರಶೈವರು ಆರಾಧಿಸುವ ಪರಾದೇವತೆಯು. ವೀರಶೈವರ ಶಿವನು ವೇದಗಳಲ್ಲಿ

ಹೇಳುವ 'ಶಿಶ್ವದೇವ'ನಲ್ಲ, ರುದ್ರನೂ ಅಲ್ಲ. ಪುರಾಣಕಾಲದಲ್ಲಿ ಹೇಳುವ ಸೃಷ್ಟಿಸಂಹಾರಕನೂ ಅಲ್ಲ. ಪಾರ್ವತೀಪತಿಯಲ್ಲ. ಗಣಪತಿ ಪಣ್ಣುಖರ ತಂದೆಯಲ್ಲ. ಶೈವರು ತೀರ್ಥಕ್ಷೇತ್ರಗಳಲ್ಲಿ ಸ್ಥಾಪಿಸಿದ ಆರಾಧ್ಯ ಸ್ಥಾನರ ಲಿಂಗವೂ ಅಲ್ಲ. ವೀರಶೈವರ ಶಿವನು ವ್ಯಕ್ತಿಗತವಾದ ಇಷ್ಟಲಿಂಗವು ಸಾಮೂಹಿಕವಾದ ಸ್ಥಾನರಲಿಂಗವಲ್ಲ. ಶ್ರೀಗುರುವು ತ್ರಿವಿಧ ದೀಕ್ಷೆಯಿಂದ ಶಿಷ್ಯನ ಮಸ್ತಕದ ಚಿಕ್ಕಳೆಯನ್ನು ಉರಸ್ಥಲಕ್ಕೆ ತಂದು ಅಲ್ಲಿಂದ ಅದನ್ನು ಕರಸ್ಥಲಕ್ಕೆ ಕರುಣಿಸಿಕೊಟ್ಟು ಚಿಹ್ನವೇ ಇಷ್ಟಲಿಂಗವು. ಆ ಕರಸ್ಥಲದ ಇಷ್ಟಲಿಂಗವನ್ನು ಭಕ್ತನು ಬಾಹ್ಯದಲ್ಲಿ ಪೂಜಿಸಿ ಪ್ರಾಣದಲ್ಲಿ ಅನುಸಂಧಾನ ಮಾಡಿ ಭಾವದಲ್ಲಿ ಬೆರೆದು ತನ್ಮಯನಾಗುವದೇ ಪರತರಾನಂದವು. ಅದೇ ಐಕ್ಯವು ಅಥವಾ ಮೋಕ್ಷವು. ಇಂಥ ಲಿಂಗವೇ ಶಿವನೆಂದೂ ಇಂಥ ಶಿವನೇ ಸರ್ವ ದೇವ ಶಿಖಾಮಣಿಯೆಂದೂ ವೀರಶೈವರು ಹೇಳುವದುಂಟು.

ಶಿವನೇ ಸರ್ವೋತ್ತಮನೆಂದು ತಿಳಿದು ಆಚರಿಸುವವರು ವೀರಭಕ್ತರೆನಿಸಿಕೊಳ್ಳುವರು. ನಿಜವಾದ ವೀರಶೈವನು ಮೇಲೆ ನಿರೂಪಿಸಿದ ಲಿಂಗವನ್ನೇ ಪರಶಿವನೆಂದು ಆಚರಿಸಿದರೆ ಅವನಿಗೇ ವೀರಭಕ್ತನೆನ್ನು ಬೇಕು. ಹಾಗೆ ಆಚರಿಸುವದು ವೀರಶೈವನ ಮುಖ್ಯ ಕರ್ತವ್ಯವಾಗಿದೆ.

## ಗುರು ಲಿಂಗ ಜಂಗಮ.

( ಲೇಖಕ:— ಬಸಪ್ಪ ಚೆನ್ನಪ್ಪ ಪಟ್ಟೀದ. )

( ೪ )

( ಹಿಂದಿನ ಸಂಚಿಕೆಯಿಂದ ಮುಂದೆಸಾಗಿದ್ದು. )

**ಹುಸಿಯ ನುಡಿಯಲು ಬೇಡ:**— ಭಕ್ತರು ಹುಸಿ ನುಡಿಯುವದನ್ನು ಸರ್ವದಾ ತ್ಯಜಿಸಬೇಕು. ಅತ್ಯಂತ ಸತ್ಯವೂ ನಿತ್ಯವೂ ಅದ ಪರಮಾತ್ಮ ಸ್ವರೂಪವನ್ನು ಭಜಿಸಿ, ತದ್ರೂಪತೆಯ ಪಡೆಯ ಬಯಸುವ ಭಕ್ತಂಗೆ ಹುಸಿಯೊಡನಾಟವು ಅತ್ಯಂತ ಲಜ್ಜಾಸ್ಪದವಾದುದು. ಈ ಬಗ್ಗೆ ವಚನಕಾರರು ಹೇಳುವದನ್ನು ಆಲಿಸಿರಿ:--

೧ “ ದಿಟವ ನುಡಿವುದು, ನುಡಿದಂತೆ ನಡೆವುದು, ಹುಸಿಯ ನುಡಿದು ತಪ್ಪುವ ಪ್ರಪಂಚಿಯನೊಲ್ಲ ಕೂಡಲ ಸಂಗಮದೇವ ”

೨ “ ಸತ್ಯವಿಲ್ಲದವರೊಡನೆ ಸಹಸ್ರಕ್ಕೊಮ್ಮೆ, ಲಕ್ಷಕ್ಕೊಮ್ಮೆ, ಕೋಟಿಗೊಮ್ಮೆಯಾದರೂ ನುಡಿಯಲಾಗದು. ಸುಡಲಿ ಅವರೊಡತನ ಮಾರಿಹೋಗಲಿ ಗುಹೇಶ್ವರ ”

೩ “ ಸತ್ಯದಲ್ಲಿ ನಡೆವುದು ಶೀಲ, ಸತ್ಯದಲ್ಲಿ ನುಡಿವುದು ಶೀಲ, ಸತ್ಯ ಸದಾಚಾರಗಳಲ್ಲಿ ವರ್ತಿಸಿ ಸತ್ಯವನರಿವುದೇ ಶೀಲ, ಕಾಣರೋ! ಮಹಾಲಿಂಗ ಗುರು ಶಿವಸಿದ್ಧೇಶ್ವರ ಪ್ರಭುವೇ-”

ಹೀಗೆ ವಿಧವಿಧವಾಗಿ ಅನೇಕರು ಹಾಡಿದ್ದಾರೆ. ಆದರೂ ಈಗ ಹುಸಿ ನಡೆನುಡಿಗಳಿಗೆ ಅಳತೆಯೇ ಇಲ್ಲದಾಗಿದೆ. ವ್ಯವಹಾರದಲ್ಲಿಯೂ ಕೋರ್ಟ್ ಕಚೇರಿಗಳಲ್ಲಿಯೂ ಸುಳ್ಳು ಮಾತಿನ ಸಾಕ್ಷಿಗಳನ್ನು ಬೇಕಾದಷ್ಟು ಕಾಣಬಹುದು. ಅಲ್ಪ ಸ್ವಲ್ಪ ಆಶೆ ತೋರಿಸಿದರೆ ಸಾಕು, ಸುಳ್ಳಿಗೆ ಸಂಪೂರ್ಣ ಮೈಗೊಡುವರು. ಇದು ಭಕ್ತರಿಗೆ ಬಹು ಬಾಧಕವು. ಆದುದರಿಂದ ಹುಸಿಯನ್ನು ಬಿಟ್ಟು ಯಾವಾಗಲೂ ಸತ್ಯವಾದ ನಡೆನುಡಿಗಳನ್ನೇ ಅನುಸರಿಸಬೇಕು. ವ್ಯವಹಾರೋದ್ಯೋಗಗಳಲ್ಲಿ ಬಹಳ ಪ್ರಾಮಾಣಿಕತನದಿಂದ ನಡೆಯಬೇಕು. ಸತ್ಯಕ್ಕಿಂತ ಮಿಗಿಲಾದ ಧರ್ಮವೇ ಇಲ್ಲ. “ ಸತ್ಯದಿಂದಲೆ ಜಗದ ಸಂಸ್ಥಿತಿ, ಸತ್ಯದಿಂದಲೆ ಧರ್ಮ ಸಂಸ್ಥಿತಿ.....” ಇತ್ಯಾದಿ ಅದನ್ನು ಹೋಗಳಿದ್ದಾರೆ.

**ಮುನಿಯಬೇಡ:** — ಮುನಿಯುವದೆಂದರೆ ಸಿಟ್ಟಾಗುವದು. ಸಿಟ್ಟು ಕಾಮದ (ಆಶೆಯ) ಕೂಸು. “ಕಾಮಾತ್ಮೋಛೋಽಭಿಜಾಯತೇ” ಎಂದು ಭಗವದ್ಗೀತೆಯು ಹೇಳುತ್ತದೆ. ಭಕ್ತರು ಅಹಂಕಾರ ಆಶೆಗಳನ್ನು ತೊರೆದು ಲಿಂಗೈಕ್ಯರಾಗಲಿಕ್ಕೆ ಹವಣಿಸುವರು. ಆದುದರಿಂದ ಲೌಕಿಕ ಹಾನಿ ವೃದ್ಧಿಗಳಿಗೆ ಅಷ್ಟೊಂದು ಮೈಗೊಡದೆ, ತಮ್ಮ ಗುರಿಯ ಕಡೆಗೇ ಹೆಚ್ಚಾಗಿ ಗಮನಿಸಬೇಕು. ಅದಕ್ಕೆ ಸಹಾಯವಾಗಬೇಕಾದರೆ ಅವರು ಮುನಿಸನ್ನು ನೀಗಲೇಬೇಕು. ಸಾಧಕರಿಗೆ ಕೋಪವು ಅತ್ಯಂತ ಘಾತಕವು. ಭಕ್ತರು ನಿರಂತರ ಶಾಂತಿ ಸ್ಮರಣೆಗಳನ್ನು ಅನುಸರಿಸುವದರಲ್ಲಿಯೇ ಇಷ್ಟವುಳ್ಳವರಾಗಿರಬೇಕು. ಸಿಟ್ಟಿನ ವಿಷಯದಲ್ಲಿ ಶ್ರೀ ಬಸವಣ್ಣನವರು:—

“ತನಗೆ ಮುನಿವರಿಗೆ ತಾನು ಮುನಿಯಲೇಕಯ್ಯ! ತನಗಾದ ಡೇನು? ಅವರಿಗಾದಡೇನು? ತನುವಿನ ಕೋಪ ತನ್ನ ಹಿರಿಯತನದ ಕೇಡು, ಮನದ ಕೋಪ ತನ್ನ ಅರುವಿನ ಕೇಡು. ಮನೆಯೊಳಗಣ ಕಿಚ್ಚು ಮನೆಯ ಸುಟ್ಟುಲ್ಲದೆ ನೆರೆಮನೆಯ ಸುಡದು. ಕೂ. ಸಂ. ದೇವ” ಎಂದು ಹೇಳಿದ್ದಾರೆ. ಭಕ್ತರಾದವರೆಲ್ಲರು ಶಿವಸ್ವರೂಪವಾಗಿರುವದರಿಂದ ಯಾರು ಯಾರಮೇಲೆ ಸಿಟ್ಟುಗಬೇಕು? ಕೋಪಗೊಳ್ಳುವದು ಅಜ್ಞಾನದ ಗುರುತು. ಇದರಂತೆಯೇ ಅನ್ಯರು ತನ್ನನ್ನು ನಿಂದಿಸಿದರೂ ಕೂಡ ಎಷ್ಟುಮಾತ್ರವೂ ಸಿಟ್ಟಿಗೆಳದೆ ಶಾಂತರೀತಿಯಿಂದ ಸಹಿಸಬೇಕೆಂದು ಅಣ್ಣನವರು ಹೇಳಿರುವರು.—

“ಕಾಣದ ರಾವಿನಲ್ಲಿ ಜರಿದರೆಂದರೆ, ಕೇಳಿ ಪರಿಣಾಮಿಸಬೇಕು. ಅದೇನು ಕಾರಣ? ಕೊಳ್ಳದೆ ಕೊಡದೆ ಅವರಿಗೆ ಸಂತೋಷವಾಗುವದಾಗಿ. ಎನ್ನ ಮನದ ತದ್ವೇಷವಳಿದು ನಿಮ್ಮ ಶರಣರಿಗೆ ಶರಣೆಂಬುದ ಕರುಣಿಸು ಕೂ. ಸಂ. ದೇ.”

ಇವುಗಳನ್ನು ಲಕ್ಷಿಸಿದರೆ ಯಾವ ಕಾರಣದಿಂದಲೂ ಸಿಟ್ಟಿನ ಕೈಯಲ್ಲಿ ಬುದ್ಧಿಕೊಡಬಾರದೆಂಬುದು ಸ್ಪಷ್ಟವಾಗುತ್ತದೆ. ಸಿಟ್ಟಿನ ಯೋಗದಿಂದ ಸಮಾಜದಲ್ಲಿ ಅದೆಂತಹ ಭಯಂಕರ ಅನಾಹುತಗಳಾಗುತ್ತವೆಂಬದನ್ನು ದಿನಾಲು ನೋಡೇನೋಡುತ್ತೇವೆ. ಆ ಕಾರಣ ಯತ್ನ ಪೂರ್ವಕ ಸಿಟ್ಟನ್ನು ತೊರೆಯುವದೇ ಇಷ್ಟವಾದುದು.

**ಅನ್ಯರಿಗೆ ಅಸಹ್ಯಪಡಬೇಡ:**— ಭವಿಗಳಲ್ಲಿ ಉಚ್ಚತ್ವ ನೀಚತ್ವ ಸ್ಪೃಶ್ಯಾಸ್ಪೃಶ್ಯತೆಗಳು ಇರುವವಷ್ಟೇ! ಅವೆಲ್ಲ ಅಹಂಕಾರದ ಪರಮಾ ವಧಿ ಲಕ್ಷಣ. ಅನ್ಯರು ತನಗಿಂತ ಕೀಳಾದವರೆಂದು ತಿಳಿದು ಅವರನ್ನು ಎಂದೂ ಹೀಯಾಳಿಸಬಾರದು. ನಿಜವಾಗಿ ಯಾರೂ ಮೇಲಲ್ಲ ಕೀಳಲ್ಲ; ಎಲ್ಲರೂ ಸರಿಸಮಾನರು. ಈ ವಿಷಯವಾಗಿ ವಚನ ಶಾಸ್ತ್ರವು ಹೇಳುವದೇನೆಂದರೆ:—

೧. “ಎಂತಹನಾದಡೇನು? ಲಿಂಗ ಮುಟ್ಟಿದವನೇ ಕೀಳುಜಾತಿ. ಕುಲವಹುದು ತಪ್ಪದು ಲಿಂಗ ಮುಟ್ಟಲೊಡನೆ ..... ಕೂ. ಸಂ. ದೇವ.”

೨. “ಹೊಲೆ ಗಂಡಲ್ಲದೆ ಪಿಂಡದ ನೆಲೆಗೆ ಆಶ್ರಯವಿಲ್ಲ. ಜಲ ಬಿಂದುವಿನ ವ್ಯವಹಾರ ಒಂದೇ. ಆಶೆ ಆಮಿಷ ಹರುಷ ವಿಷಯಾದಿ

ಗಳೆಲ್ಲ ಒಂದೇ. ಏನನೋದಿ ಏನು ಕೇಳಿದರೇನು ಫಲ? ಕುಲಜನೆಂಬುದಕ್ಕೆ ಅವುದು ದೃಷ್ಟಿ?...ಕೂ. ಸಂ. ದೇವ ಲಿಂಗಸ್ಥಲವನರಿದವನೇ ಕುಲಜ”.

ಎಂದು ಅಣ್ಣನವರು ಸ್ವಚ್ಛವಾಗಿ ಹೇಳಿಬಿಟ್ಟಿದ್ದಾರೆ. ಹುಟ್ಟಿನಿಂದ ಎಲ್ಲರೂ ಸಮಾನರಾಗಿರುವರು. ಅವರಲ್ಲಿ ಅನೇಕರು ವೇದಶಾಸ್ತ್ರಾದಿ ಗಳನೋದಿದರೂ ಕೇಳಿದರೂ ಕೂಡ, ಲಿಂಗಮುಟ್ಟದಿದ್ದರೆ (ಆತ್ಮೋದ್ಧಾರವಾಗುವ ಸುಜ್ಞಾನ ಸದಾಚಾರಿಗಳು ಪ್ರಾಪ್ತಿಸದಿದ್ದರೆ) ಅದೆಲ್ಲ ವ್ಯರ್ಥವೆಂದೂ, ಅವರು ಇತರರಿಗಿಂತ ಮೇಲಾದವರಾಗರೆಂದೂ ಅಪ್ಪಣೆ ಕೊಡಿಸಿದ್ದಾರೆ. ಅಂದಮೇಲೆ ಅನ್ಯರನ್ನು ತಿರಸ್ಕರಿಸುವ ಹಕ್ಕು ಅದಾರಿಗೆ ಬರುವದು? ಪರಿಣತ ಜ್ಞಾನಿಗಳಂತೂ ಎಲ್ಲವನ್ನೂ ಐಕ್ಯರೂಪದಲ್ಲಿ ಕಾಣುವದಲ್ಲವೇ? ಒಟ್ಟಿಗೆ ಜ್ಞಾನಿಗಳಿರಲಿ, ಅಜ್ಞಾನಿಗಳಿರಲಿ, ಯಾರೂ ಪರರ ವಿಷಯವಾಗಿ ಅಸಹ್ಯಪಡಲಿಕ್ಕೆ ಕಾರಣವೇ ಇಲ್ಲ. ಇದಲ್ಲದೆ--

“ಮಡದಿಯು ಪ್ರಾಣಕ್ಕೆ ಮೊಲೆ ಮುಡಿ ಇದ್ದಿತ್ತೇ? ಒಡೆಯರ ಪ್ರಾಣಕ್ಕೆ ಇದ್ದಿತ್ತೇ ಯಜ್ಞೋಪವೀತ! ಕಡೆಯಲ್ಲಿದ್ದ ಅಂತ್ಯಜನು ಹಿಡಿದಿದ್ದನೇ ಕೈಯಲ್ಲಿ ಹಿಡಿಗೋಲ? ನೀನಿಕ್ಕಿದ ತೊಡಕನು ಈ ಲೋಕದ ಜಡರೆತ್ತ ಬಲ್ಲರು ರಾಮನಾಥ! ”

ಎಂದು ದೇವರದಾಸಿಮಯ್ಯಗಳು ಕೇಳುತ್ತಾರೆ. ಇವೆಲ್ಲ ಮಾನವ ಕೃತ ಭೇದಗಳು; ನಿಜವಾದುದಲ್ಲ. ಕೇವಲ ಸ್ವಾರ್ಥಪರ ಕಲ್ಪನೆಗಳು. ಇಂತಹ ಭೇದಭಾವನೆಯೇ ಮಾಯಾಮಲವೆಂದು ಹೇಳಲ್ಪಡುತ್ತದೆ. ತ್ರಿಮಲಗಳಲ್ಲಿ ಅದೊಂದಾಗಿದೆ. ನಿರ್ಮಾಯನಾಗುವದೇ ಭಕ್ತನ ಕರ್ತವ್ಯ. ಆಕಾರಣ ಸರ್ವರನ್ನು ಮುಖ್ಯವಾಗಿ ಭಕ್ತರನ್ನು ಸಮಭಾವನೆಯಿಂದಲೇ ಕಾಣುವದು ಅತ್ಯವಶ್ಯ. ನಮ್ಮಪಂಚಾಚಾರವಾದರೂ ಇದನ್ನೇ ಹೇಳುತ್ತದೆ. ಬಸವಣ್ಣನವರು:--

“ವಿಭೂತಿ ರುದ್ರಾಕ್ಷಿಯುಳ್ಳವರ ಲಿಂಗವೆಂಬೆ. ಅಂಗಲಿಂಗ ಸಹಿತ ಮನೆಗೆ ಬಂದರೆ ನೀನೆಂದು ನಂಬುವುದೆನ್ನಮನವು”

ಎಂದು ಮೈಯುಬ್ಬಿ ಹಾಡಿಕೊಂಡಿದ್ದಾರೆ. ಆದುದರಿಂದ ಶಿವ ಭಕ್ತರು ಎಲ್ಲರಲ್ಲಿಯೂ ಆದರಣೆ ಸಹನೆಗಳುಳ್ಳವರಾಗಬೇಕು. ಒಬ್ಬರ



ಉತ್ಕರ್ಷದಿಂದ ತಾನು ಸಂತೋಷವುಳ್ಳವನಾಗಬೇಕೇ ವಿನಾ ಮತ್ತರ ಗ್ರಸ್ತನಾಗಕೂಡದು. ಎಲ್ಲವೂ ತನಗೇ ಆಗಬೇಕೆಂಬ ರಾಕ್ಷಸೀಯ ಭಾವನೆಯುಳ್ಳ ಭವಿಗಳು ಮಾತ್ರ, ಅನ್ಯರ ಬಗ್ಗೆ ಅಸಹ್ಯತೆಯನ್ನು ಧರಿಸಬಹುದು. ವೀರಶೈವರು ಅದನ್ನು ಸಂಪೂರ್ಣ ವರ್ಜ್ಯಪಡಿಸತಕ್ಕದ್ದು ಅತ್ಯವಶ್ಯ.

**ತನ್ನ ಬಣ್ಣಿಸಬೇಡ:-** ಯಾರೇ ಆಗಲಿ, ತಮ್ಮ ಸ್ತುತಿಯನ್ನು ತಾವೇ ಮಾಡಿಕೊಳ್ಳುವದು ಎಷ್ಟುಮಾತ್ರವೂ ಸರಿಯಲ್ಲ. ಅದು ಅಹಂಕಾರವನ್ನೇ ವ್ಯಕ್ತಮಾಡುತ್ತದೆ. ಅಹಂಕಾರವು ಭಕ್ತರಿಗೆ ಎಂದೂ ಎಷ್ಟು ಮಾತ್ರವೂ ಸಲ್ಲದು. ಶ್ರೀಬಸವಣ್ಣನವರಂತೂ.--

“ಆತ್ಮಸ್ತುತಿ, ಪರನಿಂದೆ, ಕೇಳಿಸದಿರಯ್ಯ ನಿಮ್ಮ ಧರ್ಮ. ಆನು ಭಕ್ತನು, ಎನ್ನಲ್ಲಿ ಲೇಸುಂಟೆಂದು ಪರಿಣಾಮಿಸಿದರೆ ನಿಮಗಾನುದ್ರೋಹಿಯಯ್ಯ ಕೂ. ಸಂ. ದೇವಾ ನಿಮ್ಮ ಶರಣರ ಲೇಸೇ ಎನ್ನ ಲೇಸಯ್ಯ.”

ಎಂದು ಬೇಡಿಕೊಂಡಿದ್ದಾರೆ. ಅನ್ಯರ ಗುಣಗಳನ್ನು ಕಂಡು ಬಣ್ಣಿಸುವದು ಲೌಕಿಕ ಸಾಂಪ್ರದಾಯವಾಗಿದ್ದರೂ, ಅದು ಕೂಡ ತೃಪ್ತಿಯೆಂದೇ ಆ ಮಹಾನುಭಾವರು ತಮ್ಮ ಬೇರೊಂದು ವಚನದಲ್ಲಿ ವ್ಯಕ್ತಗೊಳಿಸಿದ್ದಾರೆ:--

೧ “ಎನ್ನವರೊಲಿದು ಹೊನ್ನ ಶೂಲಕ್ಕೆ ಇಕ್ಕಿದರಯ್ಯ ಎನ್ನ ಹೊಗಳಿ ಹೊಗಳಿ. ಅಯ್ಯೋ ನಿಮ್ಮ ಮನ್ನಣೆಯೇ ಮಸೆದಲಗಾಗಿ ತಾಗಿತ್ತಯ್ಯ. ಅಯ್ಯೋ ನೊಂದೆನು, ಸೈರಿಸಲಾರೆನು. ಕೂ. ಸಂ. ದೇವ”

೨ “ಎನ್ನವರೊಲಿದು ಹೊನ್ನ ಶೂಲಕ್ಕೆಕ್ಕಿದರಯ್ಯ! ಅಹಂಕಾರ ಪೂರಾಯ ಗಾಯದಲ್ಲಿ ಅದೆಂತು ಬದುಕುವೆನೆಂತು ಜೀವಿಸುವೆ! ಜಂಗಮವಾಗಿ ಬಂದು ಜರಿದು ಶೂಲವನಿಳುಹಿ ಪ್ರಸಾದದ ಮದ್ದನಿಕ್ಕಿಸಲಹು ಕೂ. ಸಂ. ದೇವ. ”

ತಾನು ಹೆಚ್ಚಿನವನೆಂದು ಭಕ್ತನು ಸಹಸಾ ಬಯಸಕೂಡದೆಂದು, ಈ ವಚನಗಳಿಂದ ಚೆನ್ನಾಗಿ ವ್ಯಕ್ತವಾಗುತ್ತದೆ. ಅವನು ಯಾವಾಗಲೂ ಭೃತ್ಯ (ವಿನಯ) ಭಾವವನ್ನೇ ತಾಳಬೇಕು. ನಮ್ಮ ಪಂಚಾಚಾರಗ

ಳಲ್ಲಿ ಭಕ್ತರಿಗೆಲ್ಲ ಈ ಭೃತ್ಯಾಚಾರವು ಒಂದು ಮುಖ್ಯ ಆಚಾರವಾಗಿ ಬೋಧಿತವಾಗಿದೆ. ಇನ್ನು ಶ್ರೀ ಬಸವಣ್ಣನವರ ಭೃತ್ಯಾಚಾರವನ್ನು ನೋಡಿರಿ:--

“ ಎನಗಿಂತ ಕಿರಿಯರಿಲ್ಲ, ಶಿವಭಕ್ತರಿಗಿಂತ ಹಿರಿಯರಿಲ್ಲ. ನಿಮ್ಮ ಪಾದ ಸಾಕ್ಷಿ, ಎನ್ನ ಮನ ಸಾಕ್ಷಿ. ಕೂ. ಸಂ. ದೇವಾ ಎನಗಿದೇ ದಿಬ್ಬ ”

ಈ ವಚನದಲ್ಲಿ ಅಣ್ಣನವರು ವ್ಯಕ್ತಪಡಿಸಿದಂತೆ ಪ್ರತಿಯೊಬ್ಬನು- ಗುರು ಜಂಗಮರು ಸಹ ತಾನು ಎಲ್ಲರಿಗಿಂತ ಕಿರಿಯನೆಂದೇ ಅಂತಃ ಕರಣದಲ್ಲಿ ಧೃಡವಾಗಿ ನಂಬಿರಬೇಕು. ಅದ್ವರಂತೆ ಅನ್ಯರನ್ನು ಯಾವಾಗಲೂ ಆದರ ಭಾವದಿಂದಲೇ ಕಾಣುತ್ತಿರಬೇಕು. ಇದೇ ಭಕ್ತರ ಉದ್ಧಾರಕ್ಕೆ ಸಹಾಯಕಾರಿಯಾದುದು.

**ಇದಿರ ಹಳಿಯಲು ಬೇಡ:**-- ತನ್ನ ಹೊಗಳಿಕೊಳ್ಳುವದು ಅದೆಷ್ಟು ಮೂರ್ಖತನವಾಗುವದೋ ಅಷ್ಟೇ ಇನ್ನೊಬ್ಬರನ್ನು ಹಳಿಯುವದಾದರೂ ಮೂರ್ಖತನವಾಗುತ್ತದೆ. ಜಗತ್ತಿನಲ್ಲಿ ಯಾರೂ ಪೂರ್ಣತ್ವವುಳ್ಳವರಿಲ್ಲ. ಒಂದಿಲ್ಲೊಂದು ರೀತಿಯಿಂದ ಕೊರತೆ ಎಂಬುದು ಸರ್ವ ರಲ್ಲಿಯೂ ಇದ್ದೇ ಇರುವದು; ಇನ್ನು ಕೆಲವರಲ್ಲಿ ಹೆಚ್ಚಾಗಿರಬಹುದು ಇಷ್ಟೆ! ಅಷ್ಟರಿಂದಲೇ ಅವರನ್ನು ಕಂಡು ಧಿಕ್ಕರಿಸಿ ನುಡಿಯುವದು ಇಲ್ಲವೆ ನಡೆಯುವದು ಸುಜ್ಞತನವಾಗಲಾರದು. ಅವರ ದೋಷಗಳು ಅಜ್ಞಾನಮೂಲಕವಾಗಿದ್ದರೆ, ತಿಳಿಹೇಳಿ ಅವನ್ನು ಹೋಗಲಾಡಿಸಬೇಕು. ಬಡತನದಿಂದಂಟಾಗಿದ್ದರೆ, ತನ್ನಿಂದಾದಷ್ಟು ಸಹಾಯ ಮಾಡಿ ದೂರೀಕರಿಸಲು ಯತ್ನಿಸಬೇಕು. ಅಂಗವೈಶಾಲ್ಯ ಮೂಲಕವಿದ್ದರೆ, ಸಹಾನುಭೂತಿಯಿಂದ ಕನಿಕರಪಟ್ಟು ನೆರವಾಗಬೇಕು. ಮನಸ್ಸು ಯಾವಾಗಲೂ ಇದಿರು ನೋಡುವ ಸ್ವಭಾವವುಳ್ಳದು. ತನ್ನಲ್ಲಿ ದೋಷಗಳಿಷ್ಟಿದ್ದರೂ ಅವು ಅದಕ್ಕೆ ಕಾಣುವದೇ ಇಲ್ಲ. ಅದುದರಿಂದಲೇ ಶ್ರೀ ಬಸವೇಶ್ವರ ದೇವರು ಅದನ್ನು--

“ ತನ್ನ ವಿಚಾರಿಸಲೊಲ್ಲದೀ ಮನವು. ಇದಿರ ವಿಚಾರಿಸಹೋಹು ದೀಮನವು. ಏನ ಮಾಡುವೆನೀ ಮನವನು? ಎಂತು ಮಾಡುವೆನೀ ಮನವನು? ಕೂಡಲಸಂಗನ ಶರಣರು ಮೆಚ್ಚಿದ ಮನವನು ? ”

ಎಂದು ಹೀಯಾಳಿಸಿರುವರು. ಪರರನ್ನು ನಿಂದಿಸುವದರಿಂದ ಅದಾವ ಲಾಭವೂ ಆಗದೆ, ಅವರ ಮನವನ್ನು ನೋಯಿಸಿ ದ್ವೇಷಮಾತ್ರ ಕಟ್ಟಿಕೊಳ್ಳಲಿಕ್ಕೆ ಕಾರಣವಾಗುವದು. ಎಲ್ಲರೂ ಶಿವರೂಪವಿರುವದರಿಂದ, ಆದರದಿಂದಲೂ ಸೇವ್ಯ ಬುದ್ಧಿಯಿಂದಲೂ ಕಾಣಬೇಕು. ಪ್ರತಿಯೊಬ್ಬನಲ್ಲಿ ನಿಂದ್ಯ ಗುಣಗಳು ಹಲಕೆಲವಿರುವಂತೆ, ಅನೇಕ ವಂದ್ಯ ಗುಣಗಳೂ ಇರುವವು. ಅವನ್ನು ನಾವು ನೋಡಿ ಆ ಬಗ್ಗೆ ಸಂತೋಷಭರಿತರಾಗಬೇಕು. ಛಿದ್ರಗಳನ್ನೇ ಹುಡುಕಿ ಅವನ್ನೇ ಎತ್ತಿ ಹಳಿಯುತ್ತ ಹೋಗುವದು ದುಷ್ಟತನವು. ಭಕ್ತನು ಯಾವಾಗಲೂ ವಿನಯಶೀಲನಾಗಿರಬೇಕು. ಈ ಬಗ್ಗೆ ಶ್ರೀ ಬಸವಣ್ಣನವರು:--

“ ಕಂಡ ಭಕ್ತರಿಗೆ ಕೈಮುಗಿವಾತನೇ ಭಕ್ತ. ಮೃದುವಚನವೇ ಸಕಲ ಜಪಂಗಳಯ್ಯ. ಮೃದುವಚನವೇ ಸಕಲ ಜಪಂಗಳಯ್ಯ. ಸದಾ ವಿನಯವೇ ಸದಾಶಿವನ ಒಲುಮೆಯಯ್ಯ. ಕೂ. ಸಂ. ದೇವ. ”

ಎಂದು ನುಡಿದಿದ್ದಾರೆ. ಇದನ್ನು ಬಗೆದರೆ ಸಕಲರೊಡನೆ ವಿನಯದಿಂದಲೇ ನಡೆದುಕೊಳ್ಳಬೇಕೆಂಬುದು ವ್ಯಕ್ತವಾಗುತ್ತದೆ. ಹಳಿಯುವದು ಬಹು ಕೀಳುತನವೂ ಅಜ್ಞಾನದ ಪರಮಾವಧಿಯೂ ಆಗಿರುವದು. ಅದನ್ನು ಭಕ್ತರು ಸಂಪೂರ್ಣ ಬಿಟ್ಟುಬಿಡಬೇಕು.

ಈಮೇರೆಗೆ ಆರಂಭದಲ್ಲಿ ಕೊಟ್ಟ “ಕಳಬೇಡ....” ಎಂಬ ವಚನದ ಸ್ಥೂಲಮಾನದ ಸೃಷ್ಟಿಕರಣವಾಯಿತು. ಮನುಷ್ಯನು ನೀತಿಯನ್ನು ತೊರೆದು ನಡೆಯಲಿಕ್ಕೆ ಮುಖ್ಯವಾಗಿ ಅವನ ಸ್ವಾರ್ಥಬುದ್ಧಿಯೇ ಕಾರಣವು. ವಿಷಯಭೋಗಲಾಲಸೆಯೇ ಅವನನ್ನು ಗತಿಗೆಡಿಸುವದು, ಬತಗೆಡಿಸುವದು. ಹೊನ್ನು ಹೆಣ್ಣುಗಳ ಮೋಹವೇ ಅವನಿಗೆ ಹೆಚ್ಚಾಗಿ ಅನಿವಾರ್ಯವಾದುದು. ಆಕಾರಣ ಪರಧನ ಪರಸ್ತ್ರೀಯ ವಿಷಯವಾಗಿ ಭಕ್ತನು ಅತ್ಯಂತ ಶುದ್ಧನಾಗಿರಬೇಕೆಂದು ವಚನಶಾಸ್ತ್ರವು ಬಹು ಪರಿಯಿಂದ ಬೋಧಿಸುತ್ತದೆ. ಹೆಣ್ಣಿನ ವಿಷಯವಾಗಿ ತುಸು ಹೆಚ್ಚಾಗಿ ಇಲ್ಲಿ ವಿವರಿಸುವದು ಅಪ್ರಾಸಂಗಿಕವಾಗಲಾರದೆಂದು ನೆನಿಸುತ್ತೇನೆ:-- ಒಬ್ಬ ಮನುಷ್ಯ ಬಹು ದ್ರವ್ಯ ವೆಚ್ಚಮಾಡಿ ಸ್ವೀಕರಿಸಿದ ವನಿತೆಯನ್ನು ಮತ್ತೊಬ್ಬನು ಅಪಹರಿಸುವದು ಅನೇಕ ರೀತಿಯಿಂದ ಅಪರಾಧಕ್ಕೆ ಕಾರಣವಾಗುತ್ತದೆ. (೧) ಆಕೆಯ ಸಾತಿವ್ರತ್ಯವನ್ನು--ದೇಹ ಸಾವಿತ್ರ

ವನ್ನು-- ಕದ್ದಂತಾಗುವದು. (೨) ಅವಳ ಹಾಗೂ ಅವಳ ಪತಿ ಮುಂತಾದ ಸಂಬಂಧಿಕರ ಮಾನಭಂಗ ಒದಗುವದು. (೩) ದ್ವೇಷಾಗ್ನಿಯನ್ನು ಹುಟ್ಟಿಸಿ ಹೊತ್ತಿಸಿ ಪ್ರಜ್ವಲಿಸಲಿಕ್ಕೆ ಮಾರ್ಗಮಾಡಿಟ್ಟಂತಾಗುವದು. (೪) ಸಮಾಜ ಶಾಂತತೆಯನ್ನು ಹಾಳುಮಾಡಿ ಅನರ್ಥಕ್ಕೆ ಗುರಿಮಾಡಿದ ದೋಷ ಬೆಂಬಳಿಸುವದು. (೫) ತನ್ನ ಪ್ರಸಂಚವನ್ನೂ ನಾಶಗೊಳಿಸಿ ಹಾಳು ಮಾಡಿಕೊಳ್ಳುವದಲ್ಲದೆ, ಅವಳ ಹಾಗೂ ಅವಳ ಗಂಡನ ಘಾತಮಾಡಿ ದಂತೆಯೂ ಆಗುವದು. ಇತ್ಯಾದಿ. ಈ ಪರಸತಿ ವ್ಯಸನದ ಬಳಿವಿಡಿದು ಕಳವು ಕೊಲೆ ಹುಸಿಗಳು ಆಮಂತ್ರಿಸಿದಂತೆ ಬಂದು ಸೇರಿಕೊಳ್ಳುವವು. "ತನ್ನ ಮೂಗು ಕೊಯ್ದುಕೊಂಡು ಅನ್ಯರಿಗೆ ಅಪಶಕುನ ಮಾಡುವ ದೆಂ"ದರೆ ಇದೇ! ಈ ಬಗ್ಗೆ ಬಸವೇಶ ರದೇವರು:--

೧ " ಹೋಗಬಿಟ್ಟು ಮರಳಿ ಹಿಂದೆ ನೋಡಿ, ಮತ್ತಾಗಬೇಕೆಂಬ ಸಂದೇಹವುಳ್ಳನ್ನಕ್ಕು ಅದೇ ಪರದಾರ! ನಾಯಕನರಕ ತಪ್ಪದು. ಅನ್ಯವಧು ವೆಂಬುದು ಕೂ. ಸಂ. ದೇವಾ ನಿಮ್ಮ ರಾಣಿವಾಸ "

೨ " ನೋಡಲಾಗದು, ನುಡಿಸಲಾಗದು, ಪರಸ್ತ್ರೀಯರ ಬೇಡ ಕಾಣಿರೋ. ತಗರ ಬೆನ್ನಲ್ಲಿ ಹರಿದ ಸೊಣಗನಂತೆ ಬೇಡ ಕಾಣಿರೋ. ಒಂದಾಸಿಗೆ ಸಾವಿರ ವರುಷ ನರಕದಲದ್ದುವ ಕೂ. ಸಂ. ದೇವ. "

೩ " ಹರಿವ ಹಾವಿಂಗಂಜೆ, ಉರಿಯ ನಾಲಿಗೆಗಂಜೆ, ಸುರಿಗೆಯ ಮೊನೆಗಂಜೆ, ಒಂದಕ್ಕಂಜುವೆ ಒಂದಕ್ಕಳಕುವೆ. ಮುನ್ನಂಜದ ರಾವಣನೇವಿಧಿಯಾದ? ಅಂಜುವೆನಯ್ಯ ಕೂ. ಸಂ. ದೇವ. "

ಎಂದು ಅತ್ಯಂತ ನಿರ್ದಾಕ್ಷಿಣ್ಯವಾಗಿ ಹೇಳಿದ್ದಾರೆ. ಅದರಂತೆಯೇ ಚಿನ್ನಬಸವಣ್ಣನವರು:--

" ದಾಸಿಯ ಸಂಗ ಕಸ-ನೀರು ಹೊರಿಸಿತ್ತು. ವೇಶಿಯ ಸಂಗ ಎಂಜ ಲುತಿನಿಸಿತ್ತು. ಪರಸ್ತ್ರೀಯರ ಸಂಗ ಪಂಚಮಹಾಪಾತಕ ತಂದಿತ್ತು. ಈ ತ್ರಿವಿಧವು ನಾಸ್ತಿಯಾದಲ್ಲದೆ ಭಕ್ತನಲ್ಲ. ಭಕ್ತಿಯಿಲ್ಲದೆ ಮುಕ್ತಿಗೆ ಸಲ್ಲ. ನಮ್ಮ ಕೂ. ಜೆ. ಸಂಗನಲ್ಲಿ. "

ಇದೇ ಮೇರಿಗೆ ಶಿವಲಿಂಗ ಮಂಚಣ್ಣನವರು:--

" ಪರಧನವನೊಲ್ಲದಿಪ್ಪದೇ ವ್ರತ, ಪರಸ್ತ್ರೀಯರ ಕೂಡದಿಪ್ಪದೇ ಶೀಲ, ಸರ್ವಜೀವನ ಕೊಲ್ಲದಿಪ್ಪದೇ ನೇಮ, ತಥ್ಯವ ಮಿಥ್ಯವ ತಿಳಿದಿ

ಪ್ಪದೇ ನಿತ್ಯನೇಮ. ಇದು ಈಶಾನ್ಯಮೂರ್ತಿ ಮಲ್ಲಿಕಾರ್ಜುನ ಲಿಂಗಕ್ಕೆ ಸಂದೇಹವಿಲ್ಲದ ವ್ರತ. ”

ಎಂದು ಬೋಧಿಸಿದ್ದಾರೆ. ಈ ಮೇಲೆ ವಿವರಿಸಿದಂತೆ ಅನಿಷ್ಟವ ತೊರೆದು, ಇಷ್ಟವನು ಆಚರಿಸಿ, ಇಷ್ಟಲಿಂಗ ಪೂಜಾಪರನಾಗಿ ಭಕ್ತನು ನಡೆದುಕೊಂಡರೆ, ಅವನ ಹಾಗು ಸಾಮಾಜಿಕ (ಸಮಷ್ಟಿ) ಗುರು ಪೂಜೆಯೂ ಸಹಜವಾಗಿಯೇ ನೆರವೇರುವದು. ಭಕ್ತೋಪ್ಪಾರವೂ ಆಗುವದು. ಸಮಾಜಾದಿಗಳ ಉದ್ಧಾರವೂ ಆಗುವದು. ಇದಕ್ಕಿಂತ ಮಿಗಿಲಾದುದು ಇನ್ನಾವುದಿರುವದು!

(ಮುಂದುವರಿಯುವದು.)

## ರಾನಬಹಾದ್ದೂರ ಹಳಕಟ್ಟಿಯವರಿಗೋಸ್ಕರ ಮಾನಪತ್ರ ಸಮಾರಂಭವು.

ತಾ|| ೧೧ ಮತ್ತು ೧೨ ನೇ ಅಕ್ಟೋಬರ ತಾರೀಖುಗಳಲ್ಲಿ ರಾಣೀ ಬೆನ್ನೂರಲ್ಲಿ ಧಾರವಾಡ ಜಿಲ್ಲಾ ಸಾಹಿತ್ಯ ಪರಿಷತ್ತು ಪ್ರಿ|| ವಿ. ಕೆ. ಗೋಕಾಕ ಇವರ ಅಧ್ಯಕ್ಷತೆಯಲ್ಲಿ ಸೇರಿದ್ದಿತು. ಪರಿಷತ್ತಿನ ಉದ್ಘಾಟನ ಸಮಾರಂಭವನ್ನು ರಾ|| ಬಿ. ಪಿ. ಜಿ. ಹಳಕಟ್ಟಿಯವರು ನೆರವೇರಿಸಿದರು. ಅವರು ರಾಣೀಬೆನ್ನೂರಿಗೆ ಬಂದ ಈ ಸಮಯದಲ್ಲಿ ಅಲ್ಲಿಯ ಮಹಾಜನರು ಪ್ರಿ|| ವಿ. ಕೆ. ಗೋಕಾಕ ಇವರ ಅಧ್ಯಕ್ಷತೆಯಲ್ಲಿ ಸಭೆ ಸೇರಿ ಅವರಿಗೆ ಮಾನಪತ್ರವನ್ನು ಕೊಡುವ ಸಮಾರಂಭವನ್ನು ನೆರವೇರಿಸಿದರು. ಈ ಕಾಲಕ್ಕೆ ಪಟ್ಟಣಿಗರು ಮಾತ್ರವಲ್ಲದೆ ಪರಿಷತ್ತಿಗೆ ಬಂದ ಮಹನೀಯರನೇಕರು ಸಭೆಗೆ ಬಂದಿದ್ದರು. ಸಭೆಯು ಶ್ರೀ ಬಸವದೇವರು ಪುಟ್ಟಯ್ಯನಮಠ ಇವರ ಭವ್ಯವಾದ ಮಠದಲ್ಲಿ ಸೇರಿದ್ದಿತು.

ರಾ. ಬ. ಹಳಕಟ್ಟಿಯವರಿಗೋಸ್ಕರ ಮಾನಸತ್ರ ಸಮಾರಂಭವು. ೪೯

ಲ್ಲಿ ವಾರ್ಷಿಕೋತ್ಸವವಿದ್ದುದರಿಂದ ಅದಕ್ಕೋಸ್ಕರ ಶ್ರೀಮನ್ನಿರಂಜನ ವೃತ್ತಂಜಯ ಸ್ವಾಮಿಗಳು ಧಾರವಾಡ, ಶ್ರೀ ಸಿದ್ಧವೀರ ಸ್ವಾಮಿಗಳು ವಿರಕ್ತಮಠ ಮು. ದಾವಣಗೆರೆ ಮೊದಲಾದ ಅನೇಕ ಸ್ವಾಮಿಗಳೂ ಆಗಮಿಸಿದ್ದರು.

ಮಾನಸತ್ರವನ್ನು ಪಟ್ಟಣದ ಪ್ರಮುಖ ನಾಗರಿಕರೂ ಜಿಲ್ಲಾ ಸ್ಕೂಲ್ ಬೋರ್ಡಿನ ಚೀರಮನ್ನರೂ ಅದ ಶ್ರೀಯುತ ಸಿದ್ಧಪ್ಪ ಬಣಗಾರ ಇವರು ಓದಿ ಸುಂದರವಾದ ಬಳ್ಳಿಯ ಕರಂಡದಲ್ಲಿ ರಾ|| ಬ|| ಹಳಕಟ್ಟಿಯವರಿಗೆ ಅರ್ಪಿಸಿದರು. ಆ ಮೇಲೆ ರಾವಬಹಾದ್ದೂರವರು ರಾಣೇಬೆನ್ನೂರು ಮತ್ತು ಈ ಭಾಗದಲ್ಲಿ ಪ್ರಚಾರ ಹೊಂದುತ್ತಿರುವ ಶಿವಾನುಭವದ ಚಟುವಟಿಕೆಗಳನ್ನು ಶ್ಲಾಘಿಸುತ್ತ ಪಟ್ಟಣದ ಬಗ್ಗೆ ತಮಗಿರುವ ಕೃತಜ್ಞತೆಯನ್ನು ತೋರಿಸಿದರು. ಪ್ರ|| ಗೋಕಾಕರವರು ರಾ|| ಬ|| ಹಳಕಟ್ಟಿಯವರು ಮಾಡಿದ ವಾಙ್ಮಯ ಸೇವೆಯನ್ನು ಬಹಳವಾಗಿ ಸ್ತುತಿಸಿದರು. ಆ ಮೇಲೆ ಶ್ರೀಮನ್ನಿರಂಜನ ವೃತ್ತಂಜಯ ಸ್ವಾಮಿಗಳವರು ಬೋಧಕರ ಭಾಷಣ ಮಾಡಿದರು. ಈ ಪ್ರಕಾರ ಈ ಮಾನಸತ್ರ ಸಮಾರಂಭವು ಉತ್ತಮ ರೀತಿಯಿಂದ ಜರಿಗಿತು. ಮಾನಸತ್ರದ ವಿವರವು ಕೆಳಗೆ ಕೊಡಲ್ಪಟ್ಟಿದೆ.

## ಮಾನಸತ್ರವು.

ಕರ್ನಾಟಕದಲ್ಲಿ ಕಡು ಪರಿಚಿತರಾಗಿರುವ ಮಹನೀಯರೇ,

ಧಾರವಾಡ ಜಿಲ್ಲೆಯ ಐದನೆಯ ಸಾಹಿತ್ಯ ಸಮ್ಮೇಲನವನ್ನು ಪ್ರಾರಂಭಿಸುವ ಮಹತ್ವದ ಕಾರ್ಯಕ್ಕೆ ಆಗಮಿಸಿದ ತಮ್ಮ ಸುಮಂಗಲ ಸುಸಮಯವನ್ನು ಸಾಧಿಸಿ ರಾಣೇಬೆನ್ನೂರ ಪುರನಿವಾಸಿಗಳಾದ ನಾವು ಪುರಸ್ಕರವಾಗಿ ತಮಗೆ ಹೃತ್ಪೂರ್ವಕವಾಗಿ ಮಮತೆಯ ಮರ್ಯಾದೆಯ ಓಲೆಯನ್ನು ( ಮಾನಸತ್ರ ) ಸಮರ್ಪಿಸಲು ಮುಂದುವರಿದಿರುತ್ತೇವೆ. ನಾವು ಕೈಕೊಂಡ ಈ ಕಾರ್ಯಕ್ಕೆ ತಾವು ಹುಟ್ಟು ನಾಡಿನಲ್ಲಿ ಮಾಡಿದ ಬಗೆ ಬಗೆಯ ನೀಟವೂ ಮಾಟವೂ ಅದ ಒಳ್ಳೆಯ ಉಜ್ವಲಗಳೇ ಕಾರಣವಾಗಿರುತ್ತವೆಂದು ವಿದಿತಪಡಿಸುತ್ತೇವೆ.

**ಸೂಕ್ಷ್ಮರೇ,**

ಕರ್ನಾಟಕದಲ್ಲಿ ಬಹು ದಿನಗಳ ಹಿಂದೆ ಪದವೀಧರರಾಗಿ ನಾಡಿಗೆ ಶೋಭೆಯನ್ನು ತಂದವರಲ್ಲಿ ತಾವೊಬ್ಬರು. ಪದವೀ ಪ್ರಾಪ್ತಿಯಲ್ಲಿ ಸಂಪಾದಿಸಿದ ಶಿಕ್ಷಣವನ್ನು ಅನ್ಯಾಹತವಾಗಿ ಮುಂದುವರಿಸಿ, ಜ್ಞಾನ ಭಾಂಡಾರದ ಕ್ಷೇತ್ರವನ್ನು ವಿಸ್ತರಿಸಿ, ಅದರ ಉಪಯೋಗವನ್ನು ಹೆಚ್ಚಾಗಿ ಜನತೆಗೆ ನೀಡಿದವರಲ್ಲಿ ತಾವೊಬ್ಬರು. ಸಂಶೋಧನದಲ್ಲಿ ಮನಸ್ಸು ಹಾಕಿ, ಬಿಡುವಿಲ್ಲದಂತೆ ಕೆಲಸ ಮಾಡಿ ಅದರಲ್ಲಿ ಸಫಲತೆ ಹಾಗೂ ಯಶಸ್ಸು ಪಡೆದವರಲ್ಲಿ ತಾವೊಬ್ಬರು. ತಾವು ಮೊಟ್ಟಮೊದಲು ವಕೀಲಿಯ ಉದ್ಯೋಗದಲ್ಲಿ ತೊಡಗಿ, ಅದರಲ್ಲಿ ತಕ್ಕ ಯಶೋಭಾಗಿಗಳಾಗಿ ಇರುತ್ತಿರುವಾಗ ಒಮ್ಮೆಲೇ ಉದ್ಯೋಗದ ದಿಕ್ಕು ಬದಲಿಸಿ, ಈಗ ಮುಂದುವರಿದಿರುವ ಹಾಗೂ ಪ್ರಕಾಶಮಯವಾಗಿರುವ ಉಜ್ಜ್ವಲದಲ್ಲಿ ಮನಸ್ಸುಹಾಕಿದಿರಿ. ಇದು ತಮ್ಮಲ್ಲಿಯ ಒಂದು ನೈಶಿಷ್ಠ್ಯವಾಗಿರುವದು. ತಮ್ಮ ಮನಸ್ಸಿನ ಕ್ರಾಂತಿಯು ತಮ್ಮಯ ಈಗಿನ ಉಜ್ವಲ ಚರಿತ್ರಕ್ಕೆ ಕಾರಣವಾಗಿ, ಕರ್ನಾಟಕಕ್ಕೆ ವಿಧವಿಧದ ಸಹಾಯವನ್ನುಂಟು ಮಾಡಿರುವದು.

**ಶಿಕ್ಷಣಾಭಿಮಾನಿಗಳೇ,**

ತಮ್ಮ ಶಿಕ್ಷಣದಲ್ಲಿಯ ಜ್ಞಾನ, ತಮ್ಮ ಶಿಕ್ಷಣದಲ್ಲಿಯ ಅಭಿಮಾನ, ತಮ್ಮ ಶಿಕ್ಷಣದ ನಿರ್ವ್ಯಾಜ ಧ್ಯಾನ, ಇವು ನಿಜವಾಗಿಯೂ ಬಣ್ಣಿಸತಕ್ಕವು! ಅಂತೆಯೇ ಇವುಗಳಿಂದ ತಾವು ಎಲ್ಲೆಡೆಯಲ್ಲಿಯೂ ಗೌರವವನ್ನು ಪಡೆದಿರುವಿರಿ. ತಮ್ಮ ಸದ್ಯದ ನೆಲೆವೀಡಾಗಿರುವ ವಿಜಾಪುರದಲ್ಲಿ ವೀರಶೈವ ಶಿಕ್ಷಣ ಘಂಡು, ಸಿದ್ಧೇಶ್ವರ ಧರ್ಮಾದಾಯ ಶಿಕ್ಷಣ ಘಂಡು ಶೇಖರಿಸಿ, ಅದರ ಒಳ್ಳೆರವಿನಿಂದ ಜಿಲ್ಲಾ ವೀರಶೈವ ವಿದ್ಯಾ ವರ್ಧಕ ಸಂಘ, ಸಿದ್ಧೇಶ್ವರ ಮಾಧ್ಯಮಿಕ ಶಾಲೆ ಮೊದಲಾದವುಗಳನ್ನು ಸ್ಥಾಪಿಸಿ, ಇವುಗಳ ಹಿರಿಯತನವನ್ನು ವಹಿಸಿ ಇವುಗಳ ಉತ್ಕರ್ಷಕ್ಕೆ ನಿಚ್ಚು ಹೆಚ್ಚಿನ ಉಚ್ಚ ಪ್ರಯತ್ನ ಮಾಡುತ್ತಿರುವಿರಿ. ಈ ಮೊದಲು ಬಹು ದಿನಗಳ ವರೆಗೆ ವಿಜಯಪುರದ ನಗರಸಭೆಯ ಶಾಲಾ ಸಂಘದ ಒಡೆಯರಾಗಿ, ಅತ್ಯಂತ ದಕ್ಷತೆಯಿಂದ-ಆಸ್ಥೆಯಿಂದ-ನಿಷ್ಕಲಂಕ ಪ್ರೇಮದಿಂದ-ನಿರೀಚ್ಛೆಯಿಂದ ಕೆಲಸ ಮಾಡುತ್ತ ಶಿಕ್ಷಕ, ಶಿಕ್ಷಕೆಯರಲ್ಲಿ ಒಂದು

ಬಗೆಯ ಉತ್ಸಾಹವನ್ನು ಹುಟ್ಟಿಸಿ ಶಿಕ್ಷಣದಲ್ಲಿ ಅನೇಕ ಏರ್ಪಾಡು ಮಾಡಿದವರನ್ನು ಮಾಡಿರುವಿರಿ. ಸರಕಾರದವರು ನಿಯಮಿಸಿದ ಪ್ರಾಥಮಿಕ ಶಿಕ್ಷಣ ಮಂಡಲ, ಕನ್ನಡ ಪಠ್ಯ ಪುಸ್ತಕ ಮಂಡಲ, ಪ್ರಾಥಮಿಕ ಶಾಲಾ ಅಭ್ಯಾಸ ಪತ್ರಿಕಾ ಮಂಡಲ, ಕನ್ನಡ ಸಂಶೋಧನ ಮಂಡಲ, ಮುಂಬಯಿ ವಿಶ್ವವಿದ್ಯಾಲಯ ಮೊದಲಾದ ಅನೇಕ ಶೈಕ್ಷಣಿಕ ಮಂಡಲಗಳಲ್ಲಿ ಸದಸ್ಯರಾಗಿ ಉಪಯುಕ್ತ ಕಾರ್ಯ ಮಾಡಿರುವಿರಿ-ಮಾಡುತ್ತಿರುವಿರಿ. ಒಟ್ಟಿಗೆ ಇಲಾಖೆಯಲ್ಲಿ ಶಿಕ್ಷಣಕ್ಕೆ ಸಂಬಂಧಿಸಿದ ಪ್ರತಿಯೊಂದು ಉಚ್ಚ ಸಂಸ್ಥೆಯಲ್ಲಿ ತಮ್ಮ ಅಂಗವಿಲ್ಲೆಂದು ಹೇಳಲಿಕ್ಕೆ ಬರುವಂತಿಲ್ಲ.

### ಮಹಾನುಭಾವರೇ,

ನಿಮ್ಮ ಕಾರ್ಯಕ್ಷೇತ್ರವು ಎಷ್ಟು ವ್ಯಾಪಕವಾಗಿರುತ್ತದೆಂಬುದಕ್ಕೆ ನಿಮ್ಮ ಪ್ರತಿಷ್ಠೆಯು ಎಷ್ಟು ಉಜ್ವಲವಾಗಿರುತ್ತದೆಂಬುದಕ್ಕೆ ಬಳ್ಳಾರಿಯ ಕರ್ನಾಟಕ ಸಾಹಿತ್ಯ ಪರಿಷತ್ತಿಗೆ, ಧಾರವಾಡದಲ್ಲಿ ಆದ ಕರ್ನಾಟಕ ಏಕೀಕರಣ ಪರಿಷತ್ತಿಗೆ, ಪುಣೆಯಲ್ಲಿ ಜರುಗಿದ ನೇಕಾರ ಪರಿಷತ್ತಿಗೆ, ಧಾರವಾಡದಲ್ಲಿ ಜರುಗಿದ ವೀರಶೈವ ಮಹಾಸಭೆಗೆ ತಾವು ಅಧ್ಯಕ್ಷರಾದದ್ದು, ಕಳೆದ ವರ್ಷ ತಮ್ಮ ೬೪ ನೆಯ ವರ್ಷದ ವರ್ಧಂತೃತ್ವವು ವಿಜಾಪುರದಲ್ಲಿಯೂ ಬೇರೆ ಗ್ರಾಮಗಳಲ್ಲಿಯೂ ಅತ್ಯುತ್ತಮವಾದ-ವಿಜೃಂಭಣೆಯಿಂದ ಸಾಂಗವಾದದ್ದೂ, ನಿಧಿಯನ್ನು ಸಲ್ಲಿಸಿದ್ದೂ ಪ್ರತ್ಯಕ್ಷ ದ್ಯೋತಕಗಳಾಗಿವೆ.

### ಕನ್ನಡ ಸಾಹಿತ್ಯಾಭಿಮಾನಿಗಳೇ,

ಮೇಲೆ ಮಂಡಿಸಿದ ಕಾರ್ಯಗಳಲ್ಲದೆ ನೀವು ಕರ್ನಾಟಕದಲ್ಲಿ ಮಾಡಿದ ಸಾಹಿತ್ಯ ಸೇವೆಯು ಎಂದೂ ಮರೆಯದ್ದಾಗಿದೆ. ನೀವು ಮಾಡಿದ ಆ ಸೇವೆಯು ನಿಜವಾಗಿಯೂ ಅಮರವಾಗಿ ಉಳಿಯುವದೆಂದರೆ ಅತ್ಯುಕ್ತಿಯಾಗಲಾರದು! ಬಹು ದಿವಸಗಳಿಂದ ಮನೆ. ಮಠ ಮೊದಲಾದವುಗಳಲ್ಲಿ ಕಗ್ಗತ್ತಲೆಯೊಳಗೆ ಹುಳಹತ್ತಿ ಚಲ್ಲಾ ಪಿಲ್ಲಿಯಾಗಿ ಬಿದ್ದಿದ್ದ-ಹುದುಗಿಕೊಂಡಿದ್ದ ವಚನ ಭಂಡಾರವನ್ನು ಬೈಲಿಗೆ ಹಾಕಿ-ಬೆಳ



ಕಿಗೆ ತಂದು-ಸರಿಸಡಿಸಿ-ಕ್ರಮಗೊಳಿಸಿ-ಪ್ರಸಾರಗೊಳಿಸಿ ಕನ್ನಡಿಗರಿಗೆ  
ಅನೇಕಾಲ್ಯ ವಚನ ಸಾಹಿತ್ಯವೃತ್ತವನ್ನು ಉಣ್ಣಿಸಿರುವಿರಿ-ಉಣ್ಣಿಸುತ್ತಿರು  
ವಿರಿ. ವಚನ ಸಾಹಿತ್ಯದಂಥ ಓಜಸ್ವಿಯೂ, ತೇಜಸ್ವಿಯೂ ಆದ ಸ್ಫುರ  
ಣದಾಯಕ ಜ್ಞಾನ ಭಾಂಡಾರವು ಮತ್ತೊಂದಿಲ್ಲ. ಒಟ್ಟಿಗೆ ತಮ್ಮ  
ಆಯುಷ್ಯದ ಬಹು ಭಾಗವು ವಚನ ಸಾಹಿತ್ಯವನ್ನು ಅರಿಸಿ-ಅರಿಸಿ  
ಪ್ರಕಾಶಗೊಳಿಸುವದರಲ್ಲಿಯೇ ಮೀಸಲು ತೆಗೆದಂತಾಗಿದೆ. ನೀವು ಸಾಗಿ  
ಸುತ್ತಿರುವ “ ಶಿವಾನುಭವ ಪತ್ರಿಕೆಯು ಕಳೆದ ೧೮ ವರ್ಷಗಳಿಂದ  
ವೀರಶೈವ ಸಾಹಿತ್ಯ-ವೀರಶೈವ ಇತಿಹಾಸ-ತತ್ತ್ವ ಮೊದಲಾದವುಗಳನ್ನು  
ಸರಳವಾಗಿ ಸ್ಪಷ್ಟವಾಗಿ ವಿಮರ್ಶಿಸುತ್ತ ಸಕಲ ಜಾತಿಯ ಗುಣ ಗ್ರಾಹಕ  
ಸೂಕ್ಷ್ಮ ಬಾಂಧವರಿಗೆ ತುಂಬಾ ಪ್ರಿಯಕರವೂ ಆಕರ್ಷಕವೂ ಆಗಿರು  
ವದು. ಅದರಂತೆಯೇ, ತಾವು ಹೊರಡಿಸುತ್ತಿರುವ ನವಕರ್ನಾಟಕ  
ಪತ್ರಿಕೆಯಾದರೂ ಜನ ಪ್ರಿಯವಾಗಿರುವದು. ಸಂತತ ಅವಿರತ ಶ್ರಮ  
ವನ್ನು ವಹಿಸಿ, ಸರ್ವ ವಚನಕಾರರ-ಪುರಾತನ ಪ್ರತಿಭಾ ಶಾಲಿಗಳಾದ  
ಗ್ರಂಥಕಾರರ ಹೆಚ್ಚು ಕಡಿಮೆ (೬೦) ಗ್ರಂಥಗಳನ್ನು ಪ್ರಕಾಶಗೊಳಿಸಿ  
ಸಾಹಿತ್ಯದಲ್ಲಿ ಹೊಸ ಬೆಳಕನ್ನು ಉಂಟು ಮಾಡಿರುವಿರಿ. ಅವುಗಳಲ್ಲಿ  
ಎಷ್ಟೋ ಗ್ರಂಥಗಳು ಮುಂಬಯಿ ವಿದ್ಯಾಪೀಠದಿಂದಲೂ ಮುಂಬಯಿ,  
ಮೈಸೂರು ವಿಶ್ವವಿದ್ಯಾಲಯಗಳಲ್ಲಿಯೂ ಮಾನ್ಯವಾಗಿ ಪಠ್ಯಪುಸ್ತಕಗ  
ಳಾಗಿವೆ.

### ಮಾನ್ಯರೇ,

ಒಟ್ಟಿಗೆ ನೀವು ಮಾಡಿದ ಕಾರ್ಯಗಳು ಉಜ್ವಲವಾಗಿರುವವು;  
ಉಪಯುಕ್ತವಾಗಿರುವವು. ಸಂಸ್ಕರಣೀಯವಾಗಿರುವವು. ದೇವರು ತಮಗೆ  
ಉದ್ದಂಡಾಯುಷ್ಯವನ್ನು ದಯಪಾಲಿಸಲೆಂದೂ, ಆರೋಗ್ಯ ಸಂಪದವನ್ನು  
ಹೆಚ್ಚಿಸಲೆಂದೂ ಪ್ರಾಂಜಲವಾಗಿ ಬೇಡುತ್ತೇನೆ. ಹಾಗೂ ತಮ್ಮಿಂದ  
ಕರ್ನಾಟಕಕ್ಕೆ ಇನ್ನೂ ಘನತರವಾದ ಬಗೆಬಗೆಯ ಸೇವೆ ಸಲ್ಲಲೆಂದೂ  
ಉತ್ಕಟೇಚ್ಛೆಯನ್ನು ವ್ಯಕ್ತ ಮಾಡುತ್ತೇನೆ.

ಶ್ರೀ. ಎಸ್. ಕೆ. ಬಣಗಾರ. ಶ್ರೀ. ಎಸ್. ಹಿರೇಮಠ,  
ಶ್ರೀ ಎಸ್. ಬಿ. ಹನಗೋಡಿಮಠ, ಶ್ರೀ ಬಿ. ಎಮ್. ಅಂಕಲಕೋಟೆ,

ಶ್ರೀ ಕೇ. ಸಿ. ಎಮ್ಮಿ, ಶ್ರೀ ಕೇ. ಎಮ್. ಹರಪನಹಳ್ಳಿ, ಶ್ರೀ ಕೆ. ಕೆ. ಅನಿಸೆಟ್ಟರ, ಶ್ರೀ ಆರ್. ಕೆ. ಮುರಿಯಾನಿ, ಶ್ರೀ ಶಾಂತಪ್ಪ ನಗರಕರ, ಶ್ರೀ ಎನ್. ಜಿ. ಪಾಟೀಲ, ಶ್ರೀ ಮೂಲಚಂದ ಕೇಸಾಜಿ, ಶ್ರೀ ಸಿ. ಎಸ್. ಕುರವತ್ತಿ, ಶ್ರೀ ಜಮಾಲಖಾನ ನದ್ದೀಮುಲ್ಲಾ, ಶ್ರೀ ಡಿ. ಟಿ. ಮಿರಜಕರ, ಶ್ರೀ ಸಿ. ಎಸ್. ಬೆಂಗಳೂರ, ಶ್ರೀ ರಾ. ಬ. ಎಸ್. ಎಸ್. ನಾಯಿಕ್. ಶ್ರೀ ಎಸ್. ಎಮ್. ಮಳಮಠ, ಶ್ರೀ ಬಿ. ಬಿ. ಬೂದಿಹಾಳಮಠ, ಶ್ರೀ ಬಿ. ಟಿ. ಗುಡ್ಡದ, ಶ್ರೀ ಪಿ. ಸಿ. ಸಿ. ಬದಾಮಿ, ಶ್ರೀ ಸಿ. ಎಸ್. ಜಂಬಿಗಿ, ಶ್ರೀ ಡಿ. ಸಿ. ರಿತ್ತಿಸೆಟ್ಟರ, ಶ್ರೀ ಎಸ್. ಎಮ್. ನಾಯಿಕ್, ಶ್ರೀ ಶಿವರುದ್ರಪ್ಪ ಹೆಡ್ಡೇರಿ, ಶ್ರೀ ಚನಬಸನಗೌಡ ಪಾಟೀಲ, ಶ್ರೀ ಸಿ. ಜಿ. ಕುರವತ್ತಿ, ಶ್ರೀ ಎಮ್. ಡಿ. ನಾಯಿಕ್, ಶ್ರೀ ಬಿ. ಕೆ. ಕುರವತ್ತಿ, ಶ್ರೀ ಕೆ. ಡಿ. ಮಠಪತಿ, ಶ್ರೀ ಖಾ. ಸಾ. ಎಸ್. ಎನ್. ಫೌಜದಾರ. ಶ್ರೀ ಆರ್. ಜಿ. ಅಜ್ಜೆವಡಿ ಮಠ, ಶ್ರೀ ಬಿ. ಜಿ. ಜೋಯಿಸಿ, ಶ್ರೀ ಟಿ. ಎಫ್. ಮೆಹರವಾಡೆ, ಶ್ರೀ ಜಿ. ಬಿ. ಗುರನ್ನಿ, ಶ್ರೀ ಟಿ. ಬಿ. ಪಾಸ್ತೆ, ಶ್ರೀ ಕೆ. ಡಿ. ಅನಿಸೆಟ್ಟರ, ಶ್ರೀ ಜಿ. ಡಿ. ನಾಯಿಕ್, ಶ್ರೀ ಗುಡ್ಡಪ್ಪ ತಾಸಿಲ್ದಾರ, ಶ್ರೀ ಸೈಯದಮೀರ ಪಾಟೀಲ, ಶ್ರೀ ಎನ್. ಎಸ್. ನೂರಂದೇವರಮಠ, ಶ್ರೀ ಎಮ್. ಬಿ. ಕಟ್ಟಿಮನಿ, ಶ್ರೀ ಸಿ. ಬಿ. ಮಾಕನೂರ, ಶ್ರೀ ಎನ್. ಎಮ್. ಹೊಸಂಗಡಿ, ಶ್ರೀ ಡಾ. ಎಸ್. ಜಿ. ಪಾಟೀಲ.

ರಾಣೇಬೆನ್ನೂರ, ದಿನಾಂಕ, ೧೯೪೪ ನೆಯ ಅಕ್ಟೋಬರ  
೧೨ ಗುರುವಾರ.

## ವೀರಶೈವರಿಗೋಸ್ಕರ ಸ್ವತಂತ್ರ ಕಾನೂನು.

ಈ ಮಹತ್ವದ ವಿಷಯವು ವೀರಶೈವರ ಲಕ್ಷವನ್ನು ಈಚೆಗೆ ಎಳೆದಿದೆ. ವೀರಶೈವರು ತಮಗೊದಗುವ ಹಾನಿಯನ್ನು ಕಾಯದೆಯ ದ್ವಾರಾ ದೂರಮಾಡಿಕೊಳ್ಳಬಹುದಾಗಿದೆ. ಯೋಗ್ಯ ಕಾಯದೆಯನ್ನು ಮಾಡಿಕೊಳ್ಳುವ ಈಗಿನ ಸಂಧಿಯನ್ನು ಅವರು ಕಳೆದುಕೊಳ್ಳಬಾರದು. ಅವರು ತಮಗೆ ಅನ್ವಯಿಸಬಹುದಾದ ಕಾಯದೆಯ ನಿಜಸ್ಥಿತಿಯನ್ನು ಗೊತ್ತುಪಡಿಸುವ ಭಾರವನ್ನು ಕೋರ್ಟುಗಳ ಮೇಲೆ ಒಗೆಯದೆ, ಅದಕ್ಕೆ ನಿಶ್ಚಿತ ಸ್ವರೂಪವನ್ನು ಕೊಟ್ಟು ಒಂದು ಅಕ್ಷಿನ ಮೂಲಕ ತಾವೇ ತಮಗುಂಟಾಗುವ ಹಾನಿಯನ್ನು ದೂರ ಮಾಡಿಕೊಳ್ಳಬೇಕು. ಇದು ಅವರ ಪ್ರಗತಿಯ ದ್ಯೋತಕವಾಗಿದೆ. ಯಾಕಂದರೆ ಸಮಾಜದಲ್ಲಿ ಆಗುವ ಬದಲಾವಣೆಗಳಿಗನುಸರಿಸಿ ಕಾಯದೆಯಲ್ಲಿಯೂ ಬದಲಾವಣೆಗಳಾಗುವದು ಅವಶ್ಯವೂ ಸಮಾಜಾಭಿವೃದ್ಧಿಗೆ ಸಹಾಯಕವೂ ಆಗುವದರಲ್ಲಿ ಏನೂ ಸಂದೇಹವಿರಲಾರದು.

ಸರಕಾರದವರು 'ರಾವ ಕಮಿಟಿ' ಎಂಬ ಹೆಸರಿನಿಂದ ಒಂದು ಕಾಯದೆಯ ತಜ್ಞ ಮಂಡಳಿಯನ್ನು ಕೆಲವು ವರ್ಷಗಳ ಹಿಂದೆ ನಿಯಮಿಸಿದರು. ಈ ಮಂಡಳಿಯವರು ಹಿಂದೂ ಕಾಯದೆಯಲ್ಲಿ ಮಾರ್ಪಾಡುಗಳನ್ನು ಮಾಡುವ ವಿಷಯವಾಗಿ ಮಾಡಿದ ಸೂಚನೆಗಳು ಕೇಂದ್ರ ಕಾಯದೆ ಮಂಡಳದಲ್ಲಿ ವಿಚಾರಕ್ಕೋಸ್ಕರ ಬಂದಿವೆ. ಅವು ಅಂಗೀಕೃತವಾದರೆ ಹಿಂದೂ ಸಮಾಜವೆಲ್ಲ ಅವುಗಳಿಗೆ ಬದ್ಧವಾಗುತ್ತಿದೆ. ಕಮಿಟಿಯವರು ಇಷ್ಟರಲ್ಲಿ 'ಹಿಂದೂ ವಾರಸಾ ಬಿಲ್ಲು' ಮತ್ತು 'ಹಿಂದೂ ವಿನಾಹ ಬಿಲ್ಲು' ಎಂದು ಎರಡು ಬಿಲ್ಲುಗಳನ್ನು ಸಿದ್ಧಪಡಿಸಿದ್ದಾರೆ. ಈಗ ಪ್ರಚಲಿತವಿರುವ ಹಿಂದೂ ಕಾಯದೆಯಲ್ಲಿ ವೀರಶೈವರಿಗೆ ಶೂದ್ರ ಕಾಯದೆಯ ಹೆಚ್ಚಲ್ಪಡುವದರಿಂದ ಕೋರ್ಟುಗಳಲ್ಲಿ ಅವರಿಗೆ ಬಹಳ ಅನ್ಯಾಯಗಳಾಗಿರುತ್ತವೆ. ಆದರೆ ರಾವ ಕಮಿಟಿಯವರು ಈ ಭೇದವನ್ನು ಮನ್ನಿಸದೆ ಎಲ್ಲರಿಗೂ ಅನ್ವಯಿಸುವಂತೆ ಈ ಬಿಲ್ಲನ್ನು ಸಿದ್ಧಪಡಿಸಿದ್ದಾರೆ. ಇದರಿಂದ ವೀರಶೈವರಲ್ಲಿ ರಂಡೀ ಮಕ್ಕಳಿಗೆ ವಾರಸಾ

ಹಕ್ಕು ದೊರೆಯುವ ಈಗಿನ ಪದ್ಧತಿಯು ನಷ್ಟವಾಗುವದೆಂದು ಭಾವಿಸಲ್ಪಟ್ಟಿದೆ. ಸ್ತ್ರೀಯರಿಗೆ ಹೆಚ್ಚಿನ ಮತ್ತು ಸ್ವತಂತ್ರವಾದ ಹಕ್ಕುಗಳಿರಬೇಕೆಂಬುದು ಇನ್ನೊಂದು ಮಹತ್ವದ ಬದಲಾವಣೆಯು ಈ ಬಿಲ್ಲುಗಳಲ್ಲಿದೆ. ಪ್ರಕೃತ ಹಿಂದೂ ಸಮಾಜಸ್ಥಿತಿಯಲ್ಲಿ ಇದು ಬಹುಜನ ಸಮ್ಮತಿಯನ್ನು ಹೊಂದಬಹುದಾಗಿದೆ. ವೀರಶೈವರ ತತ್ವದ ಪ್ರಕಾರ ಸ್ತ್ರೀಯರಿಗೆ ಪುರುಷರಿಗಿರುವಷ್ಟೇ ಅಧಿಕಾರಗಳಿವೆ. ಆದ್ದರಿಂದ ಈ ಬದಲಾವಣೆಗೆ ವೀರಶೈವರೂ ತಮ್ಮ ಸಮ್ಮತಿಯನ್ನೀಯುವದು ಕ್ರಮಪ್ರಾಪ್ತವಾಗಿದೆ. ಹೀಗೆ ಅನೇಕ ಉಪಯುಕ್ತ ಯೋಜನೆಗಳು ಈ ಮಸೂದೆಗಳಲ್ಲಿವೆ.

### ಮಠಸ್ತರ ಕಾಯಿದೆ.

ಮಠಸ್ತರ ಕಾಯಿದೆಯ ವಿಷಯವಾಗಿ ಸೂಚನೆ ಮಾಡಲಿಕ್ಕೆ ವೀರಶೈವ ಮಹಾಸಭೆಯಲ್ಲಿ ಎ. ಎ. ಎ. ಬಿ. ಹಾಲಭಾವಿ ನಿವೃತ್ತ ಸರ್ವಜ್ಞ ಇವರ ಅಧ್ಯಕ್ಷತೆಯಲ್ಲಿ ಒಂದು ಮಂಡಳವು ಸ್ಥಾಪಿಸಲ್ಪಟ್ಟಿತು. ಈ ಮಂಡಳದವರು “ ಲಿಂಗಾಯತ ಮಠಗಳ ಆಸ್ತಿಗೆ ಉತ್ತರಾಧಿಕಾರವನ್ನು ನಿಯಮನ ಮಾಡುವ ಕಾನೂನು ” ಎಂಬ ಹೆಸರಿನಿಂದ ಒಂದು ಪತ್ರಿಕೆಯನ್ನು ಪ್ರಕಟಿಸಿದ್ದಾರೆ.

ಮಠಗಳ ಕಾಯಿದೆಯನ್ನು ನಿರ್ಧರಿಸಲು ವೀರಶೈವ ವಾಙ್ಮಯದಲ್ಲಿ ಅಧಿಕೃತ ಗ್ರಂಥವು ಈ ವರೆಗೂ ಉಪಲಬ್ಧವಾಗಿಲ್ಲ. ಆದ್ದರಿಂದ ಸ್ಥಾನಿಕ ರೂಢಿಗೆ ಅನುಸರಿಸಿ ಮಠಗಳ ವ್ಯಾಜ್ಯಗಳನ್ನು ಕೋರ್ಟಿನವರು ತೀರ್ಮಾನಿಸಬೇಕಾಡುತ್ತದೆ. ಮಠಗಳು ವೈಯಕ್ತಿಕ ಸಂಸ್ಥೆಗಳಿರದೆ ಸಾಮಾಜಿಕ ಸಂಸ್ಥೆಗಳಾಗಿರುವದರಿಂದ ಇವುಗಳ ವ್ಯಾಜ್ಯಗಳು ಗ್ರಾಮಗಳಲ್ಲಿ ಉಗ್ರವಾದ ಪಕ್ಷಗಳನ್ನು ಉಂಟು ಮಾಡುತ್ತಿವೆ. ಇದರಿಂದ ಜನರಲ್ಲಿ ದ್ವೇಷಗಳು ಉಂಟಾಗಿ ಮಠಗಳ ಉದ್ದೇಶಗಳು ಭಂಗ ಹೊಂದುತ್ತಲಿದೆ. ಇದರಿಂದ ಮಠಗಳಿಗಿರತಕ್ಕ ಕಾಯಿದೆಗಳು ನಿಶ್ಚಿತ ಸ್ವರೂಪದಿಂದ ಅನ್ವಯಿಸಲ್ಪಟ್ಟಿದ್ದಾದರೆ ಇಂಥ ವ್ಯಾಜ್ಯಗಳು ಕಡಿಮೆಯಾಗುವದರಲ್ಲಿ ಏನೂ ಸಂದೇಹವಿರಲಾರದು.

ಮಹಾ ಸಭೆಯಿಂದ ನಿಯಮಿಸಲ್ಪಟ್ಟ ಮಂಡಳದವರು ಈಗ ಸಿದ್ಧಪಡಿಸಿ ಪ್ರಸಿದ್ಧಿಸಿದ ಕಾನೂನು ಇನ್ನೂ ಬಹಳ ಅನಿಶ್ಚಿತಾತ್ಮಕ ಸ್ವರೂಪದಲ್ಲಿದ್ದು ಅದು ವ್ಯಾಜ್ಯಗಳನ್ನು ದೂರಮಾಡಲಾರದೆಂದು ನಮಗೆ ತೋರುತ್ತದೆ. ಈ ಬಗ್ಗೆ ಕೆಲವು ಉಪಾಹರಣೆಗಳನ್ನು ನಾವು ಕೆಳಗೆ ಕೊಡುತ್ತೇವೆ.

ವಿರಕ್ತ ಮಠಗಳಿಗೆ ಅಥವಾ ಶಿಷ್ಯವರ್ಗ ಮತ್ತು ಪುತ್ರವರ್ಗ ಮಠಗಳಿಗೆ ಉತ್ತರಾಧಿಕಾರಿಯನ್ನು ನೇಮಿಸುವಲ್ಲಿ ಆ ಮಠಗಳ ಶಿಷ್ಯರು ಸರ್ವಾನುಮತದಿಂದಾಗಲಿ ಬಹುಮತದಿಂದಾಗಲಿ ನೇಮಿಸಲು ಹಕ್ಕುದಾರರಿದ್ದಾರೆಂದು ಒಂದು ಸೂಚನೆಯು ಇದರಲ್ಲಿ ಇದೆ. ಒಂದು ಗ್ರಾಮದಲ್ಲಿ ಅನೇಕ ಮಠಗಳಿರುತ್ತವೆ. ಗ್ರಾಮಗಳಲ್ಲಿಯವರು ತಮ್ಮ ತಮ್ಮ ಮಠಗಳನ್ನು ಗೊತ್ತುಪಡಿಸಿಕೊಂಡು ಅವುಗಳಿಗೆಯೇ ನಡೆಯುವದುಂಟು. ಉಳಿದ ಮಠಗಳಿಗೋಸ್ಕರ ಅವರು ವಿರೋಧವನ್ನಾಗಲಿ ಅಥವಾ ಉದಾಸೀನತೆಯನ್ನಾಗಲಿ ತಾಳಿರುತ್ತಾರೆ. ಆದ್ದರಿಂದ ವಿರೋಧ ಭಾವವುಳ್ಳ ಮತದಾರರ ಮತವನ್ನು ಸ್ವೀಕರಿಸಲು ಆ ಮಠದ ಅನುಯಾಯಿಗಳು ಒಪ್ಪಲಿಕ್ಕಿಲ್ಲ. ಈ ಸ್ಥಿತಿಯು ಬಹುತರ ಎಲ್ಲ ಗ್ರಾಮಗಳಲ್ಲಿಯೂ ಇರುತ್ತದೆ. ವೈಸೂರು ಪ್ರಾಂತದಲ್ಲಿ ಅನೇಕ ಉಪಸಂಗಡಗಳಿದ್ದು ಅವುಗಳಿಗೊಂದೊಂದು ಮಠಗಳಾಗಿವೆ. ಉತ್ತರ ಕರ್ನಾಟಕದಲ್ಲಿಯೂ ಕೆಲವು ಕಡೆಗೆ ಹೀಗೆಯೇ ಇದೆ. ಆದ್ದರಿಂದ ಮಠದ ಶಿಷ್ಯರಾರು, ಅವರಲ್ಲಿ ಮತಕೊಡತಕ್ಕವರಾರು, ಚುನಾವಣೆಯು ಯಾವ ಪದ್ಧತಿಯನ್ನು ಅನುಸರಿಸಬೇಕು, ಎಂಬ ವಿಷಯಗಳನ್ನು ಗೊತ್ತುಪಡಿಸದೆ ಇದ್ದರೆ ಉತ್ತರಾಧಿಕಾರಿ ನೇಮಿಸುವ ಬಗ್ಗೆ ವ್ಯಾಜ್ಯಗಳು ಹೋಗಲಾರವೆಂದು ನಮಗೆ ತೋರುತ್ತದೆ.

ಮಠಾಧಿಕಾರಿಯಾದ ಬಳಿಕ ಮಠದ ಆಸ್ತಿಯ ಮೇಲೆ ಅವನ ಹಕ್ಕು ಎಷ್ಟರ ಮಟ್ಟಿಗೆ ಇರತಕ್ಕದ್ದು, ಅದರ ಮೇಲೆ ಅವನ ಪೂರ್ಣ ಸ್ವಾಮಿತ್ವವಿರತಕ್ಕದ್ದೋ ಹೇಗೆ, ಇದ್ದಿದ್ದಾದರೆ ಅದರ ಎಂಥ ಆಸ್ತಿಯ ಮೇಲೆ, ಒಂದುವೇಳೆ ಈ ಸ್ವಾಮಿತ್ವವು ನಿಯಂತ್ರಿತವಾಗಿದ್ದರೆ ನಿಯಂತ್ರಣಕ್ಕೋಸ್ಕರ ಯಾವ ಅಧಿಕಾರಿಯು ಇರತಕ್ಕದ್ದು, ಮಠದ ಆದಾಯವನ್ನು ಹೇಗೆ ವಿನಿಯೋಗಿಸಬೇಕು, ಇವೇ ಮೊದಲಾದ ವಿಷಯಗಳನ್ನು ನಿರ್ಧರಿಸಬೇಕಾಗುತ್ತದೆ. ಇವುಗಳು ಇದರಲ್ಲಿ ನಿರ್ಧರಿಸಲ್ಪಟ್ಟಿಲ್ಲ. ಇದರಿಂದ ಮಠದ ಉದ್ದೇಶಗಳು ಪೂರ್ಣವಾಗಲಾರವು.

ಮಠಾಧಿಕಾರಿಯು ಅಯೋಗ್ಯ ವರ್ತನೆಯುಳ್ಳವನಾಗಿದ್ದರೆ ಅವನನ್ನು ತಳ್ಳಿಹಾಕುವ ಅಧಿಕಾರವಿದೆಯೋ ಹ್ಯಾಗೆ ಎಂಬುದರ ಉಲ್ಲೇಖವು ಈ ಸೂಚಿತ ಕಾನೂನಿನಲ್ಲಿಲ್ಲ. ಮಠಾಧಿಕಾರಿಯು ಕೆಲವೊಂದು ಯೋಗ್ಯತೆಯುಳ್ಳವನಿರಬೇಕಾಗಿದ್ದರೆ ಆ ಯೋಗ್ಯತೆಯನ್ನು ಅವನು

ಮುಂದೆ ಕಳಕೊಂಡರೆ ಅದರೊಡನೆ ಅವನ ಅಧಿಕಾರವೂ ಹೋಗತಕ್ಕದ್ದು ನ್ಯಾಯಸಮ್ಮತವು. ಈ ವಿಷಯವಾಗಿಯೂ ಯೋಗ್ಯ ನಿರ್ಧಾರಗಳು ಇದರಲ್ಲಿಲ್ಲ.

“ ಸುತ್ರವರ್ಗಮಠದ ಪಟ್ಟಾಧಿಕಾರವನ್ನು ಆ ಕುಟುಂಬದ ಇತರ ಜನರು ಮಠದ ಪದ್ಧತಿಯ ಪ್ರಕಾರ ಶಿಷ್ಯರ ಸಮ್ಮತಿಯಿಂದಾಗಲಿ ಅವರ ಸಮ್ಮತಿ ಇಲ್ಲದೆಯಾಗಲಿ ನೇಮಿಸಿ ಅಧಿಕಾರ ಕೊಡಬಹುದು. ” ಎಂದು ಈ ಸೂಚನಾಪತ್ರಿಕೆಯಲ್ಲಿ ಹೇಳಿದೆ. ಇದು ಅತ್ಯಂತ ಅನಿಶ್ಚಯಾತ್ಮಕ ಭಾಷೆಯಲ್ಲಿದೆ. “ ಕುಟುಂಬದ ಇತರ ಜನರು ” ಎಂದರೆಯಾರು, ಅವರು ಎಷ್ಟು ತಲೆಯ ವರಿಗಿನವರು ಇರಬೇಕು, ಎಂಬುದರ ನಿರ್ದೇಶಗಳಿಲ್ಲ. ಅಥವಾ ಅವರು ಸಂಯುಕ್ತ ಕುಟುಂಬದವರಷ್ಟೇ ಇರಬೇಕೋ ಹೇಗೆ ಇದೂ ತಿಳಿಯುವದಿಲ್ಲ. ಒಂದು ವೇಳೆ ಅಣ್ಣ ತಮ್ಮಂದಿರಲ್ಲಿಯೇ ವ್ಯಾಜ್ಯಗಳುಂಟಾದಲ್ಲಿ ಈ ಬಗೆಯ ನಿಯಮವು ಕೋರ್ಟುಗಳಿಗೆ ಸಹಾಯಕಾರಿಯಾಗಲಾರದು. ಮುಂದೆ--“ಮಠದ ಪದ್ಧತಿಯ ಪ್ರಕಾರ” ಮತ್ತು “ ಶಿಷ್ಯರ ಸಮ್ಮತಿಯಿಂದಾಗಲಿ, ಅವರ ಸಮ್ಮತಿ ಇಲ್ಲದೆಯಾಗಲಿ, ನಿಯಮಿಸಿ ” ಎಂಬ ಶಬ್ದಗಳು ಇಲ್ಲಿ ಇವೆ. ಇಲ್ಲಿ ಮಠದ ಪದ್ಧತಿಯನ್ನು ನಿಶ್ಚಯಪಡಿಸದೆ ಹೋದರೆ ಇಂಥ ಕಾನೂನಿನಿಂದ ಏನು ಪ್ರಯೋಜನ?

ಮಠದ ಕಾರ್ಯಗಳು “ಲಿಂಗಾಯತನ ಜನ್ಮ, ಲಗ್ನ, ಮರಣ ಮುಂತಾದ ವಿಧಿಗಳನ್ನು ಮಾಡುವದು ಮತ್ತು ಲಿಂಗದೀಕ್ಷೆ ಮಾಡುವದು ಇವು ಪಟ್ಟಾಧಿಕಾರಿಯು ಲಿಂಗಾಯತ ಸಮಾಜದ ಸಂಬಂಧವಾಗಿ ಮಾಡತಕ್ಕ ಕರ್ತವ್ಯಗಳು” ಎಂದು ೧೪ನೇ ನಿಯಮದಲ್ಲಿದೆ. ಈ ಕರ್ತವ್ಯಗಳು ಪೂರ್ಣವಾಗಿಲ್ಲೆಂದು ನಮಗೆ ತೋರುತ್ತದೆ. ಇವು ಇನ್ನೂ ಹೆಚ್ಚಿಗೆ ವ್ಯಾಪಕವಾಗಿರುವದು ಅವಶ್ಯವಾಗಿರುತ್ತದೆ.

ಮಠದ ಪಟ್ಟಾಧಿಕಾರಿಯು ತನ್ನ ಜೀವಮಾನದಲ್ಲಿ ತನ್ನ ಉತ್ತರಾಧಿಕಾರಿಯನ್ನು ನೇಮಿಸುವ ಸ್ವತಂತ್ರ ಹಕ್ಕು ಅವನಿಗೆ ಇರುತ್ತದೆಂಬ ಅಭಿಪ್ರಾಯವು ಈ ಪತ್ರಿಕೆಯಲ್ಲಿದೆ. ಮಠಗಳು ಸಾರ್ವಜನಿಕ ಸ್ವರೂಪುಳ್ಳವುಗಳಿದ್ದರೆ, ಮಠದ ಪಟ್ಟಾಧಿಕಾರಿಗೆ ಇಂಥ ಅಧಿಕಾರವು ಅನಿರ್ಬಂಧವಾಗಿರುವದು ಸರಿಯಾಗಲಾರದು.

ಇವೆಲ್ಲ ವಿಷಯಗಳು 'ವಾದಗ್ರಸ್ತವಾಗಿವೆ. ಇವುಗಳು ನಿರ್ಧಾರವಾಗದೆ ಹೋದಲ್ಲಿ ಮಠದ ವ್ಯಾಜ್ಯಗಳು ನಿಲ್ಲಿಲಾರವು. ಈಗಿನ ಪಂಥಿಯಲ್ಲಿ ಕೇವಲ ವಿರಕ್ತಮಠಗಳು ಮತ್ತು ಶಿಷ್ಯವರ್ಗ ಗುರುಸ್ಥಲಮಠಗಳು ಇವುಗಳಿಗೆ ಮಾತ್ರ ಅನ್ವಯಿಸುವಂಥ ಕಾಯದೆಯನ್ನು ಮಾಡಿಕೊಳ್ಳುವುದು ಹೆಚ್ಚಿಗೆ ವ್ಯವಹಾರವಾದೀತೆಂದು ನಮಗೆ ತೋರುತ್ತದೆ. ಅವುಗಳಷ್ಟೇ ಸಮಾಜದ ಮಠಗಳೆಂದು ಭಾವಿಸಿ ಮದ್ರಾಸ ಇಲಾಖೆಯಲ್ಲಿ ಹೇಗೆ ಧಾರ್ಮಿಕ ಸಂಸ್ಥೆಗಳು ನಿಯಂತ್ರಣಗೊಳಿಸಲ್ಪಟ್ಟಿವೆಯೋ ಹಾಗೆಯೇ ಇವುಗಳನ್ನು ಮೊದಲು ನಿಯಂತ್ರಣಗೊಳಿಸಬೇಕು.

ಒಟ್ಟಿಗೆ ಮಠಗಳ ಬಗ್ಗೆ ಕಾಯದೆ ಇರುವುದು ಅವಶ್ಯವು. ಅದು ಅನಿಶ್ಚಯಾತ್ಮಕವಿರುವದರಿಂದ ಸಮಾಜದ ಹಣವು ವ್ಯಾಜ್ಯಗಳ ಮೂಲಕ ಬಹಳ ಹಾಳಾಗುತ್ತಿದೆ. ಈ ಸ್ಥಿತಿಯನ್ನು ನಾವು ಅವಶ್ಯವಾಗಿ ದೂರ ಮಾಡಿಕೊಳ್ಳಬೇಕು. ಆದರೆ ಯಾವ ವಿಷಯಗಳ ಬಗ್ಗೆ ಅವು ಇರತಕ್ಕದ್ದೆಂಬುದನ್ನು ಗೊತ್ತುಪಡಿಸಬೇಕು.

ಮೊದಲು ಬೇರೆ ಬೇರೆ ಪ್ರಾಂತಗಳಲ್ಲಿರುವ ರೂಢಿಗಳನ್ನು ನಾವು ಸ್ಥಾನಿಕ ನಿರೀಕ್ಷಣೆ ಮಾಡಿ ಗೊತ್ತುಪಡಿಸಿಕೊಂಡು ಅವುಗಳ ಮತ್ತು ಈಗ ಉಪಲಬ್ಧವಿರುವ ಗ್ರಂಥಗಳ ಸಹಾಯದಿಂದ ವೀರಶೈವ ಮಠಗಳ ಪದ್ಧತಿಗಳ ಬಗ್ಗೆ ಒಂದು ಅಧಿಕೃತ ಗ್ರಂಥವನ್ನು ಸಿದ್ಧಪಡಿಸುವುದು ಅವಶ್ಯವೆಂದು ತೋರುತ್ತದೆ. ಹೀಗೆ ಸಿದ್ಧಪಡಿಸಿ ಅದರೊಳಗೆ ಹೇಳಿದ ವಿಷಯಗಳು ಯೋಗ್ಯವೂ ಸತ್ಯವೂ ಎಂದು ಸಾರ್ವಜನಿಕವಾಗಿ ಕಂಡುಬಂದಲ್ಲಿ ಅವುಗಳಿಗನುಸಾರವಾಗಿ 'ವೀರಶೈವರ ಕಾಯದೆ'ಯನ್ನು ನಿರ್ಮಿಸಿಕೊಳ್ಳುವುದು ಹೆಚ್ಚಿಗೆ ಸುಲಭವಾಗುವದು. ಆದ್ದರಿಂದ ಮಹಾಸಭೆಯ ಕಾರ್ಯಕರ್ತೃಗಳು ಈ ರೀತಿ ಪ್ರಯತ್ನಿಸುವುದು ಹೆಚ್ಚಿಗೆ ಪ್ರಯೋಜನವಾದದ್ದು ಎಂದು ನಮಗೆ ತೋರುತ್ತದೆ.

ಅವರು ಒಂದು ಆಕಳನ್ನು ಕದ್ದು ಅದನ್ನು ಕೊಂದರು. ಆಗ ಹಟ್ಟಿ  
ಣದಲ್ಲಿಯ ಜನರು ಸಿಟ್ಟಿಗೆದ್ದು ಅವರ ಅಂಗಡಿಯನ್ನು ಮುತ್ತಿದರು.  
ಅಲ್ಲಿದ್ದ ಮೆಣಸನ್ನು ಹಾಳುಮಾಡಿದರು. ಆದರೆ ಇಂಗ್ಲಿಷರು ಜನರಿಗೆ  
ತಾವು ಹಾನಿ ತುಂಬಿಕೊಡುವೆವೆಂದು ಹೇಳಿದ ಬಳಿಕ ಜಗಳವು ನಿಂತಿತು.  
ಇದರಿಂದ ಆಗಿನ ಕಾಲದ ಜನರಲ್ಲಿ ಎಷ್ಟು ಸ್ವಾಭಿಮಾನವು ವಾಸಮಾಡು  
ತ್ತಿತ್ತೆಂಬುದೂ ಇಂಗ್ಲಿಷರು ಎಷ್ಟು ದುರ್ಬಲಸ್ಥಿತಿಯಲ್ಲಿದ್ದರೆಂಬುದೂ  
ತಿಳಿಯುತ್ತಿದೆ.

ಸದಾಶಿವರಾಜನು ತನ್ನ ರಾಜ್ಯದಲ್ಲಿ ಘಟ್ಟದ ಮೇಲಿನ ಸೀಮೆಗೆ  
ಬಾಲಾಘಾಟವೆಂತಲೂ ಸಮುದ್ರ ತೀರದ ಪ್ರದೇಶಕ್ಕೆ ಪಯಣಘಾಟ  
ವೆಂತಲೂ ವಿಂಗಡಿಸಿ ರಾಜ್ಯ ವ್ಯವಸ್ಥೆಯನ್ನು ಮಾಡಿ ಅಲ್ಲಲ್ಲಿಯ ಪರ  
ಸ್ಥಿತಿಗನುಸರಿಸಿ ಕಂದಾಯವನ್ನೆತ್ತುತ್ತ ರಾಜ್ಯವಾಳುತ್ತಿದ್ದನು. ಈ ಪ್ರಕಾರ  
ಸದಾಶಿವರಾಜನು ಬಹು ವೈಭವದಿಂದಲೂ ಜಾಣತನದಿಂದಲೂ ರಾಜ್ಯ  
ವಾಳಿದನು.

**ಬಸವಲಿಂಗರಾಜ:-** ಸದಾಶಿವರಾಜನ ತರುವಾಯ ಅವನ  
ಮಗನಾದ ಬಸವರಾಜನು ಪಟ್ಟವೇರಿದನು. ಅವನು ೧೬೯೭ ರಿಂದ  
೧೭೪೫ ರ ವರೆಗೆ ಅಂದರೆ ೪೮ ವರ್ಷಗಳ ವರೆಗೆ ರಾಜ್ಯಭಾರಮಾಡಿದನು.  
ಇವನು ತನ್ನ ತಂದೆ ಸದಾಶಿವರಾಯನಕಿಂತಲೂ ಹೆಚ್ಚಾದ ಘನತೆ  
ಯಿಂದಲೂ ವೈಭವದಿಂದಲೂ ರಾಜ್ಯವಾಳಿದನು. ಅವನು ತನ್ನ ರಾಜ್ಯದ  
ಮೇರೆಯನ್ನು ಹೆಚ್ಚಿಸಿ, ಅದನ್ನು ದಕ್ಷಿಣಕ್ಕೆ ಮಿರ್ಜಾನ ಬಂದರದ ವರೆಗೆ  
ಬಿಳಿಸಿದನು. ಅವನ ರಾಜ್ಯದಲ್ಲಿ ಕಾರವಾರ ಅಂಕೋಲಾ, ಕದರಮಡಿ  
ಮತ್ತು, ಮಿರ್ಜಾನ ಎಂಬ ಮುಖ್ಯ ಬಂದರಗಳುಂಟಾಗಿ ಅವುಗಳ  
ಮೂಲಕ ಪರದೇಶಗಳ ಕೂಡ ಬಹು ದೊಡ್ಡ ವ್ಯಾಪಾರವು ನಡೆಯು  
ತ್ತಿತ್ತು ಅವನ ರಾಜ್ಯದಲ್ಲಿ ಇಂಗ್ಲಿಷರೂ ಮೋರ್ತುಗೀಜರೂ ಅಂಗಡಿ  
ಗಳನ್ನು ಹಾಕಿಕೊಂಡು ವ್ಯಾಪಾರ ಮಾಡುವರು. ಇಂಗ್ಲಿಷರು ಕಾರವಾರದ  
ಲ್ಲಿಯೂ ಹಲವುಗಳಲ್ಲಿಯೂ ತಮ್ಮ ಅಂಗಡಿಗಳನ್ನು ಹಾಕಿದ್ದರು. ಆದರೆ  
ಅವರಿಗೂ ಬಸವಲಿಂಗರಾಜನಿಗೂ ವಿರೋಧಗಳು ಉಂಟಾಗಿ ಆಗಿಂದಾಗ್ಗೆ  
ಕದನಗಳೇಳುತ್ತಿದ್ದವು. ಈ ಪರಕೀಯರು ಕೇವಲ ವ್ಯಾಪಾರಿಗಳಾಗಿರದೆ  
ದಂಡಾಳುಗಳನ್ನು ತೆಗೆದುಕೊಂಡು ದೇಶದ ಅಂತಸ್ಕ ಕಲಹಗಳಲ್ಲಿ ಸೇರಿ



ಕೊಳ್ಳಲು ಯಾವಾಗಲೂ ಯತ್ನಿಸುತ್ತಿದ್ದರು. ಆದರೆ ಸ್ವಾದಿ ಮತ್ತು ಕೆಳದಿಯ ರಾಜರು ಅವರ ವರ್ಚಸ್ಸನ್ನು ತಮ್ಮ ರಾಜ್ಯದಲ್ಲಿ ಬೆಳೆಯದಂತೆ ಜಾಣತನದಿಂದ ವರ್ತಿಸುತ್ತ ಬಂದರು. ೧೭೧೫ ರಲ್ಲಿ ಬಸವಲಿಂಗ ರಾಜನಿಗೆ ಕಾರವಾರದಲ್ಲಿಯ ಇಂಗ್ಲಿಷರ ಫ್ಯಾಕ್ಟರಿಯನ್ನು ಮತ್ತು ವಪ್ರಸಂಗವು ಬಂದೊದಗಿತು. ಅವನು ೨ ತಿಂಗಳ ವರೆಗೆ ಅದನ್ನು ಮುಕ್ತಿದನು. ಇಂಗ್ಲಿಷ ನೌಕಾಪಡೆಯು ಈ ಮುಕ್ತಿಯನ್ನೆಬ್ಬಿಸಲು ಎಷ್ಟು ಪ್ರಯತ್ನಬಟ್ಟರೂ ಅದು ಸಾಧ್ಯವಾಗಲಿಲ್ಲ. ಆದರೆ ಕಡೆಗೆ ಒಬ್ಬ ದೊಡ್ಡ ವ್ಯಾಪಾರಸ್ತನ ಮಧ್ಯಸ್ಥಿಕೆಯಿಂದ ಉಭಯತರಲ್ಲಿ ಒಡಂಬಡಿಕೆಯಾಯಿತು.

ಮುಂದೆ ಬಸವಲಿಂಗರಾಜನು ಕಾರವಾರದ ಉತ್ತರಕ್ಕೆ ಕಾಳೀನದಿಯ ಮುಖದಲ್ಲಿ ನೊದಲಿದ್ದ ಕೋಟೆಯನ್ನು ಕೆಡವಿ ಅಲ್ಲಿ ತನ್ನ ತಂದೆಯ ಹೆಸರಿನಿಂದ 'ಸದಾಶಿವಗಡ' ಎಂಬ ಬಲವಾದ ಕೋಟೆಯನ್ನು ಕಟ್ಟಿಸಿದನು. ಮುಂದೆ ಅವನಿಗೂ ಇಂಗ್ಲಿಷರಿಗೂ ಕೂಡಿ ಬಾರದ್ದರಿಂದ ಇಂಗ್ಲಿಷರು ಅವನ ರಾಜ್ಯದಲ್ಲಿಯ ಅಂಗಡಿಗಳನ್ನು ಕಿತ್ತು ಕೊಂಡು ಮದ್ರಾಸದ ಕಡೆಗೆ ಹೋಗಿ ಅಲ್ಲಿ ನಿಂತುಕೊಂಡರು. ಅಲ್ಲಿ ಅವರೂ ಫ್ರೆಂಚರೂ ವ್ಯಾಪಾರ ನಡಿಸಿದರು. ಮುಂದೆ ಈ ಉಭಯತರೂ ಅರ್ಕಾಟ ನವಾಬನ ರಾಜ್ಯಕಾರಭಾರದಲ್ಲಿ ಕೈಹಾಕಿ ಒಬ್ಬರನ್ನೊಬ್ಬರು ಸ್ಪರ್ಧಿಸುತ್ತ ರಾಜ್ಯವನ್ನು ಸೆಳೆದುಕೊಳ್ಳುವ ಕಾರ್ಯಗಳನ್ನು ಆರಂಭಿಸಿದ್ದು ಇತಿಹಾಸ ಪ್ರಸಿದ್ಧವಿದೆ. ಆದರೆ ಅವರ ಈ ಆಟವನ್ನು ಸ್ವಾದಿಯ ಮತ್ತು ಕೆಳದಿಯ ರಾಜರು ತಮ್ಮ ರಾಜ್ಯಗಳಲ್ಲಿ ನಡಿಯಗೊಡಲಿಲ್ಲ.

ಬಸವಲಿಂಗರಾಜನ ಕೂಡ ಪೋರ್ತುಗೀಜರು ಸಹಕಾರದಿಂದ ವರ್ತಿಸಿದರು. ೧೬೯೭ ಮತ್ತು ೧೭೩೯ ರಲ್ಲಿ ಅವರು ಬಸವಲಿಂಗರಾಜನ ಕೂಡ ಒಂದು ಒಡಂಬಡಿಕೆ ಮಾಡಿಕೊಂಡು ಸ್ನೇಹದಿಂದ ವರ್ತಿಸುತ್ತ ಬಂದರು. ಇದರಿಂದ ಅವರು ತಮ್ಮ ವ್ಯಾಪಾರವನ್ನು ಕರ್ನಾಟಕದ ಕೂಡ ಯಾವ ತೊಂದರೆಗಳಿಲ್ಲದೆ ನಡಿಸುತ್ತ ಬಂದರು.

ಈ ಕಾಲದಲ್ಲಿ ಪೇಶ್ವೆಯರು ಪ್ರಬಲರಾಗಿ ಕರ್ನಾಟಕದಲ್ಲಿ ದಾಳಿ ಮಾಡಿ ಚೌಧ ಎತ್ತುವ ಪ್ರಯತ್ನದಲ್ಲಿ ತೊಡಗಿದ್ದರು. ೧೭೨೭ ರಲ್ಲಿ ಪೇಶ್ವೆ ಬಾಳಾಜಿ ಬಾಜೀರಾಯನು ಕರ್ನಾಟಕದಲ್ಲಿ ದಾಳಿ ಮಾಡಿದನು.

ಅವನು ಸ್ವಾದೀ ರಾಜಧಾನಿಯ ಮೇಲೇರಿ ಹೋಗಿ ಅದನ್ನು ಸುಲಿದನು. ಆಗ ಬಸವಲಿಂಗರಾಜನು ಅವನಿಗೆ ಚೌಧವನ್ನು ಕೊಡಬೇಕಾಯಿತು. ಆದರೆ ಪೇಶ್ವೆಯರ ಪ್ರಾಬಲ್ಯವು ಮುಂದೆ ಕಡಿಮೆಯಾಗಲು ಅವನು ಇದನ್ನು ಕೊಡುವದನ್ನು ನಿಲ್ಲಿಸಿಬಿಟ್ಟನು. ೧೭೩೯ ರಲ್ಲಿ ಪೋರ್ತುಗೀಜರಿಗೂ ಮರಾಠರಿಗೂ ಕದನಗಳಿದ್ದವು. ಅವುಗಳಲ್ಲಿ ಬಸವಲಿಂಗರಾಜನು ಪೋರ್ತುಗೀಜರ ಪಕ್ಷವನ್ನು ವಹಿಸಿ ಅವರಿಗೆ ಸಹಾಯ ಮಾಡಿದನು.

ಸ್ವಾದಿಯ ರಾಜ್ಯವು ಅತ್ಯಂತ ನಿಬಿಡವಾದ ಅರಣ್ಯ ಪ್ರದೇಶದಲ್ಲಿ ದ್ದದರಿಂದ ಅದು ಎಷ್ಟು ಶ್ರೀಮಂತವಿದ್ದರೂ ವಿರೋಧಿಗಳು ಅದರ ಮೇಲೇರಿ ಬಂದು ಅದನ್ನು ಕೈವಶಮಾಡಿಕೊಳ್ಳಲು ಸಾಹಸ ಮಾಡುತ್ತಿದ್ದಿಲ್ಲ. ಈ ಪ್ರಕಾರ ಬಸವಲಿಂಗರಾಜನು ತನ್ನ ರಾಜ್ಯದಲ್ಲಿ ಪರಕೀಯರ ಪ್ರವೇಶಕ್ಕೆ ಇಂಬುಗೊಡದೆ ಅದನ್ನು ಉತ್ತಮ ರೀತಿಯಿಂದ ೪೮ ವರ್ಷಗಳ ವರೆಗೆ ಪರಿಪಾಲನೆ ಮಾಡಿದನು.

**ಇಮ್ಮಡಿ ಸದಾಶಿವರಾಜ:**— ಬಸವಲಿಂಗರಾಜನ ತರುವಾಯ ಅವನ ಮಗನಾದ ಇಮ್ಮಡಿ ಸದಾಶಿವರಾಜನು ಪಟ್ಟವೇರಿದನು. ಅವನು ೧೭೪೫ ರಿಂದ ೧೭೬೩ ರ ವರೆಗೆ ರಾಜ್ಯವಾಳಿದನು. ಇವನು ಬಹಳ ದುರ್ಬಲನಾಗಿದ್ದನು. ಮತ್ತು ತನ್ನ ವೇಳೆಯನ್ನು ಸ್ವೈರವೃತ್ತಿಯಲ್ಲಿಯೇ ಕಳೆಯುತ್ತಿದ್ದನು. ೧೭೫೦ ರಲ್ಲಿ ಅವನ ರಾಜ್ಯವನ್ನು ಮರಾಠರು ಅಭಿಯೋಗಿಸಿದರು. ಅವರಿಗೆ ಅವನು ಒಂದು ಲಕ್ಷ ರೂಪಾಯಿಗಳ ಕಪ್ಪವನ್ನು ಕೊಡಬೇಕಾಯಿತು. ಅದರಿಂದ ಜನರ ಮೇಲೆ ಬಹು ಹೆಚ್ಚಾದ ಕರಭಾರವನ್ನು ಅವನು ಹಾಕಬೇಕಾಯಿತು.

ಅವನ ಕಾಲದಲ್ಲಿ ಪೋರ್ತುಗೀಜರು ಬಹಳ ಪ್ರಾಬಲ್ಯವನ್ನು ಹೊಂದಿದರು. ಅವನಿಗೆ ಹಣದ ಕೊರತೆಯಾದದ್ದರಿಂದ ಮೊದಲು ಇಂಗ್ಲಿಷರಿಗೆ ಹಣಕೊಡಲು ಕೇಳಿಕೊಂಡನು. ಅವರು ತಮಗೆ ರಾಜ್ಯದಲ್ಲಿ ವ್ಯಾಪಾರ ನಡಿಸಲು ಅನುಕೂಲ ಮಾಡಿಕೊಟ್ಟರೆ ಮಾತ್ರ ಹಣ ಕೊಡುವೆವೆಂದು ಹೇಳಿದರು. ಆದರೆ ಪೋರ್ತುಗೀಜರು ಅದಕ್ಕೆ ಅಡ್ಡ ಬಂದು ಅರಸನೊಡನೆ ತಾವೇ ಒಪ್ಪಂದ ಮಾಡಿಕೊಂಡು, ಅದರ ಪ್ರಕಾರ ಅವನ ರಾಜ್ಯದಲ್ಲಿ ೪ ಹಳ್ಳಿಗಳನ್ನು ಪಡೆದರು. ಮತ್ತು

೧೭೫೨ ರಲ್ಲಿ ಪೀಠ ಎಂಬಲ್ಲಿಯೂ ೧೭೫೪ ರಲ್ಲಿ ಕಾರವಾರದ ದಕ್ಷಿಣಕ್ಕೆ ಬಯತಖೋಲಿನ ಸಮೀಪದಲ್ಲಿಯೂ ಕೋಟೆಗಳನ್ನು ಕಟ್ಟಲಿಕ್ಕೆ ಒಪ್ಪಿ ಗೆಯನ್ನು ಪಡೆದರು. ೧೭೫೮ ರಲ್ಲಿ ಮರಾಠರು ಪುನಃ ರಾಜ್ಯವನ್ನು ಅಭಿಯೋಗಿಸಲು ರಾಜನು ಅವರಿಗೆ ಕಪ್ಪವನ್ನು ಕೊಟ್ಟು ಹಿಂದಿರುಗಿ ಸರ್ವೇಕಾಯಿತು. ಮುಂದೆ ೧೭೬೩ ರಲ್ಲಿ ಹೈದರಲ್ಲಿಯು ಬಿದನೂರನ್ನು ಆಕ್ರಮಿಸಿ ಆ ರಾಜ್ಯವನ್ನು ನಷ್ಟ ಮಾಡಿದನು. ಆ ಮೇಲೆ ಅವನು ಅಲ್ಲಿಂದ ಸ್ವಾದಿಯ ರಾಜ್ಯವನ್ನು ಅಭಿಯೋಗಿಸಲು ರಾಜನು ಸಮುದ್ರ ತೀರದಲ್ಲಿರುವ ಶಿವೇಶ್ವರ ಎಂಬಲ್ಲಿಗೆ ಓಡಿಹೋದನು. ಆಗ ಹೈದರಲ್ಲಿಯ ಸೇನಾಪತಿಯಾದ ಹೈಬತಜಂಗನು ರಾಜ್ಯವನ್ನೆಲ್ಲ ಆಕ್ರಮಿಸಿದನು. ಅವನು ಸ್ವಾದಿ, ಶಿವೇಶ್ವರ, ಸದಾಶಿವಗಡ, ಅಂಕೋಲಾ ಈ ಗ್ರಾಮಗಳನ್ನು ಕೈವಶಮಾಡಿಕೊಳ್ಳಲು, ಅರಸನು ಪೋರ್ತುಗೀಜರ ಸೀಮೆಗೆ ಓಡಿ ಹೋಗಿ ಅಲ್ಲಿ ಆಶ್ರಯಪಡೆದನು. ಪೋರ್ತುಗೀಜರು ಅವನ ಉಪಜೀವನಕ್ಕೋಸ್ಕರ ಪೆನಶನ್ನವನ್ನು ಕೊಡಹತ್ತಿದರು.

**ಸವಾಯಿ ಬಸವಲಿಂಗರಾಜ:**— ಇಮ್ಮಡಿ ಸದಾಶಿವರಾಜನ ತರುವಾಯ ಸವಾಯಿ ಬಸವಲಿಂಗರಾಜನು ಅವನ ಆಸ್ತಿಗೆ ಒಡೆಯನಾದನು. ಮುಂದೆ ಮೈಸೂರಿನ ಕೊನೆಯ ಯುದ್ಧವು ಪ್ರಾರಂಭವಾಗಿ ಅದರಲ್ಲಿ ಟೀಪುಸುಲ್ತಾನನು ಮರಣಹೊಂದಿದನು. ಈ ಕಾಲದಲ್ಲಿ ಸವಾಯಿ ಬಸವಲಿಂಗರಾಜನು ತನ್ನ ರಾಜ್ಯವನ್ನು ದೊರಕಿಸಬೇಕೆಂದು ದಂಡನ್ನು ಕೂಡಿಸಿ ಅದನ್ನು ಅಭಿಯೋಗಿಸಿದನು. ಅಷ್ಟರಲ್ಲಿ ಇಂಗ್ಲಿಷರ ಸೇನಾಪತಿಯಾದ ಕರ್ನಲ್ ವೆಲ್ಲಿಸ್ಲೆಯು ಈ ಭಾಗದಲ್ಲಿ ನುಗ್ಗಿದನು. ಈ ಪ್ರಾಂತವು ನಿರುಪಯೋಗವಾದುದೆಂದು ಇಂಗ್ಲಿಷರಿಗೆ ಭಾಸವಾಗಬೇಕೆಂದು ಸವಾಯಿ ಬಸವಲಿಂಗರಾಜನು ಈ ಭಾಗದಲ್ಲಿದ್ದ ಬೆಲೆಯುಳ್ಳ ತೋಟಗಳನ್ನು ಕಡಿಸಿಹಾಕಿ ಜನರಿಗೆ ಬಹಳ ಹಾನಿಮಾಡಿದನು. ಆದರೆ ವೆಲ್ಲಿಸ್ಲೆಯು ಇದನ್ನು ಗಣಿಸದೆ ಸಾಂಬ್ರಾಣಿ, ಹಲ್ಯಾಳ, ಸುಪೆ ಈ ಗ್ರಾಮಗಳನ್ನು ಕೈವಶಮಾಡಿಕೊಂಡು ರಾಜ್ಯವನ್ನೆಲ್ಲ ತನ್ನ ಸ್ವಾಧೀನದಲ್ಲಿ ತೆಗೆದುಕೊಂಡನು. ಅಂದಿನಿಂದ ಕಾರವಾರ ಜಿಲ್ಲೆಯು ಕಂಪನಿ ಸರ್ಕಾರಕ್ಕೆ ಜೋಡಿಸಲ್ಪಟ್ಟಿತು.

ಸವಾಯಿ ಬಸವಲಿಂಗರಾಜನು ಪೋರ್ತುಗೀಜರ ಆಶ್ರಯವನ್ನು ಹೊಂದಿ ಅಲ್ಲಿಯೇ ಇರಹತ್ತಿದನು. ಅವನು ೧೮೩೪ ರಲ್ಲಿ ತೀರಿಕೊ


ಡನು. ಅವನ ತರುವಾಯ ಅವನ ಮಗನಾದ ಸದಾಶಿವರಾಜನು ಅವನ ಆಸ್ತಿಗೆ ಒಡೆಯನಾದನು. ಅವನು ಕೆಲವು ತಿಂಗಳು ಮಾತ್ರ ಜೀವಿಸಿದ್ದನು. ಅವನ ತರುವಾಯ ಅವನ ತಮ್ಮನಾದ ವೀರರಾಜೇಂದ್ರ ಒಡೆಯರು, ಅವನ ತರುವಾಯ ಅವನ ಮಗನಾದ ಸವಾಯಿ ಬಸವ ಲಿಂಗರಾಜೇಂದ್ರ ಒಡೆಯರು, ಅವನ ತರುವಾಯ ಸವಾಯಿ ವೀರ ಸದಾಶಿವರಾಜೇಂದ್ರ ಒಡೆಯರು, ಆಧಿಪತ್ಯಕ್ಕೆ ಬಂದರು. ಕಡೆಯವರು ಕೆಲವು ವರ್ಷಗಳ ಹಿಂದೆ ತೀರಿಕೊಂಡರು. ಮೋರ್ತುಗೀಜ ಸರಕಾರದವರು ರಾಜಮನೆತನಕ್ಕೆ ಸಲ್ಲುವ ಎಲ್ಲ ಬಹುಮಾನಗಳನ್ನೂ ೧೯ ತೋಳುಗಳ ಸಲಾಮುಗಳನ್ನೂ ಈವರೆಗೂ ಈ ಮನೆತನಕ್ಕೆ ಕೊಡುತ್ತ ಬಂದಿದ್ದಾರೆ ಅವರು ಈಗಿರುವ ಸ್ಥಳವು ಗೋವೇ ಪ್ರಾಂತದಲ್ಲಿರುವ ಬಾಂದೇವಾಡಿಯಾಗಿರುತ್ತದೆ.


## ೧೭ ನೇ ಪ್ರಕರಣ.

### ಬೀಳಗಿಯ ರಾಜರು.

ಬೀಳಗಿಯು ಈಗ ಕಾರವಾರ ಜಿಲ್ಲೆಯಲ್ಲಿದ್ದು ಇಲ್ಲಿ ಒಂದು ವೀರಶೈವ ರಾಜಮನೆತನವು ೧೫ನೇ ಶತಮಾನದಿಂದ ೧೮ ನೇ ಶತಮಾನದ ಅಂತ್ಯಭಾಗದ ವರೆಗೆ ರಾಜ್ಯವಾಳುತ್ತಿತ್ತು. ಈ ರಾಜ್ಯದ ಮುಖ್ಯ ಭಾಗವು ಉತ್ತರಕ್ಕೆ ಸ್ವಾದಿರಾಜ್ಯ ಮತ್ತು ದಕ್ಷಿಣಕ್ಕೆ ಕೆಳದಿಯ ರಾಜ್ಯ ಇವುಗಳ ಮಧ್ಯಪ್ರದೇಶದಲ್ಲಿ ಅಂದರೆ ಈಗಿನ ಸಿದ್ದಾಪುರ ತಾಲೂಕಿನಲ್ಲಿತ್ತು. ಮೊದಲು ಈ ರಾಜ್ಯದ ರಾಜಧಾನಿಯು ಐಸೂರು ಅಂದರೆ ಈಗಿನ ಚಂದ್ರಗುತ್ತಿಯು. ಆಮೇಲೆ ಕೆಲವು ಕಾಲ ಗತಿಸಿದ ಬಳಿಕ ಬೀಳಗಿಯು ಆಗಿದ್ದಿತು. 'ಬೀಳಗಿ ಅರಸರ ವಂಶಾವಳಿ' ಎಂಬ ಹೆಸರಿನ ಕಾವ್ಯವಿದ್ದು ಅದರ ಆಧಾರದಿಂದ ಕೆಳಗೆ ಕಾಣಿಸಿ ವಂಶಾವಳಿಯನ್ನು ನಾವು ಸಿದ್ಧಮಾಡಿದ್ದೇವೆ.

## ಬೀಳಗಿ ಅರಸರ ವಂಶಾವಳಿ.





**ಆಂಡಣ್ಣ:**— ಬೀಳಗಿ ರಾಜರ ಮೂಲಸುರುಷನಾರೆಂಬುದು ನಮಗೆ ಇನ್ನೂ ತಿಳಿದು ಬಂದಿಲ್ಲ. ಆದರೆ ಆಂಡಣ್ಣನೆಂಬುವನು ಐಸೂರು ಪಟ್ಟಣದಲ್ಲಿ ರಾಜ್ಯವಾಳುತ್ತಿದ್ದುದು ಬೀಳಗಿ ಅರಸರ ವಂಶಾವಳಿಯಿಂದ ತಿಳಿದು ಬರುತ್ತದೆ. ಈ ಐಸೂರು ಈಗಿನ ಚಂದ್ರಗುತ್ತಿಯು ಇರುತ್ತದೆ. ಇದು ಉನ್ನತವಾದ ಪರ್ವತ ಶಿಖರದಲ್ಲಿ ಬಹು ಭದ್ರವಾಗಿ ಕಟ್ಟಲ್ಪಟ್ಟಿತ್ತು.

**ನರಸಿಂಹಭೂಪ:**— ಆಂಡಣ್ಣನ ತರುವಾಯ ಕೆಲವು ತಲಾಂತರಗಳ ತರುವಾಯ ನರಸಿಂಹಭೂಪನು ಪ್ರಸಿದ್ಧಿಗೆ ಬಂದನು. ಅವನು ವಿಜಯನಗರದ ಕೃಷ್ಣರಾಯನ ಕಾಳಗಗಳಲ್ಲಿ ವಿಶೇಷ ಪರಾಕ್ರಮವನ್ನು ತೋರಿಸಿದನು. ಅದರಿಂದ ಅವನಿಗೆ 'ಎಂಟು ದಂಡಿಗೆಯ ಮಲೆತರಾಯ ಮನ್ನೆಯರ ಗಂಡ' ಎಂದು ಮೊದಲಾಗಿ ಬಿರುದುಗಳು ಕೊಡಲ್ಪಟ್ಟವು. ಮತ್ತು ಕೃಷ್ಣರಾಯನು ಅವನಿಗೆ ತನ್ನ ಮಗಳಾದ ಹರಿಯಮ್ಮನನ್ನು ಕೊಟ್ಟು ಲಗ್ನಮಾಡಿದನು.

**೧ ನೇ ಘಂಟೀಂದ್ರ:**— ಇವನು ನರಸಿಂಹಭೂಪನ ಮಗನು. ಬೆಟ್ಟದ ಮೇಲಿರುವ ತನ್ನ ರಾಜಧಾನಿಯನ್ನು ಬಿಟ್ಟುಕೊಟ್ಟು ಬೀಳಗಿಯಲ್ಲಿ ಬಂದು ಇರಲಿಕ್ಕೆ ಹತ್ತಿದನು. ಅದಕ್ಕೆ ಅವನು ಕೋಟೆ ಕೊತಲುಗಳನ್ನು ಕಟ್ಟಿಸಿದನು. ಅವನು ಸುತ್ತಲಿನ ಪ್ರದೇಶಗಳನ್ನು ಆಕ್ರಮಿಸಿ ಬೇಡ ಕಣಿವೆ, ಕುಣುಜೆ, ಕುಂಡಲಿ, ಮೂಗುಂದರ ಇಲ್ಲಿ ಕೋಟೆಗಳನ್ನು ಕಟ್ಟಿಸಿದನು.

**ರಂಗರಾಜ:**— ಇವನ ಕಾಲದಲ್ಲಿ ವಿಜಯನಗರದ ರಾಜ್ಯವು ಹಾಳಾಗಿ ಮುಸಲ್ಮಾನ ರಾಜರು ಸುತ್ತಲಿನ ಪ್ರದೇಶಗಳನ್ನು ಆಕ್ರಮಿಸ ಹತ್ತಿದ್ದರು. ಅದರಂತೆ ಇವನ ರಾಜ್ಯದ ಮೇಲೆ ಹಾವಳಿಗಳಾಗಲು ಬಿಕ್ಕಟ್ಟಿನ ಪ್ರದೇಶದ ಮೂಲಕ ಅವರ ಆಟವು ಇವನ ಮೇಲೆ ಏನೂ ಸಾಗಲಿಲ್ಲ.

**೨ನೇ ಘಂಟೀಂದ್ರ:**— ಇವನು ರಂಗರಾಜನ ಮಗನು. ಈತನ ಒಂದು ಶಿಲಾಶಾಸನವು ಉಪಲಬ್ಧವಿದ್ದು ಅದು ಕ್ರಿ. ಶ. ೧೫೯೩ ನೇ ಇಸ್ವಿಯದು ಇದೆ. ಇವನು ಬೀಳಗಿ ಅರಸರಲ್ಲಿ ಪ್ರಖ್ಯಾತನಾದನು.

# ಶಿವಶರಣರ ಚರಿತ್ರೆಗಳು.

ಭಾಗ ೨.

ಬೊಂತಾದೇವಿ.

ಬೊಂತಾದೇವಿಯು ಕಾಶ್ಮೀರದೇಶದಲ್ಲಿಯ ಮಂಡವ್ಯಪುರವೆಂಬ ಪಟ್ಟಣದಲ್ಲಿ ರಾಜ್ಯವಾಳುತ್ತಿದ್ದ ಅರಸನ ಮಗಳು. ಆಕೆಯು ಹುಟ್ಟಿದಾಗಿನ ಹೆಸರು ನಿಜದೇವಿ ಎಂಬುದಾಗಿತ್ತು. ಅವಳು ಚಿಕ್ಕಂದಿನಿಂದಲೂ ಕೇವಲ ಶಿವಭಕ್ತಿಯಿಂದ ಆಚರಿಸುವವಳಾಗಿದ್ದಳು. ಅವಳು ದೊಡ್ಡವಳಾದ ಬಳಿಕ ಅವಳಲ್ಲಿ ವೈರಾಗ್ಯ ಭಾವವು ಹೆಚ್ಚಿತು. ಆಗ ಅವಳು ತನ್ನ ತಂದೆಯ ರಾಜವೈಭವವನ್ನು ತೊರೆದಳು. ತನ್ನ ಉಡಿಗೆತೊಡಿಗೆಗಳನ್ನು ಸಹ ಬಿಟ್ಟುಕೊಟ್ಟು ದಿಗಂಬರಿಯಾದಳು! ಆಗ ತಂದೆತಾಯಿಗಳು ಅವಳಿಗೆ-- ಎಲೆ ಮಗಳೇ, ಇದೆಲ್ಲಿಯ ಭ್ರಾಂತಿ ನಿನಗೆ? ಈ ಮಾರ್ಗವನ್ನು ಬಿಟ್ಟು ಬಿಡು, ಎಂದು ಎಷ್ಟು ಬೋಧಿಸಿದರೂ ಅದು ಅವಳಿಗೆ ರುಚಿಸಲಿಲ್ಲ. ಅವಳು ಅವರಿಗೆ-- ನನಗೆ ಶಿವನ ಭ್ರಾಂತಿಯುಂಟಾಗಿದೆ. ನನಗೆ ನಿಮ್ಮ ರಾಜವೈಭವವು ಬೇಡ. ಕಲ್ಯಾಣದಲ್ಲಿ ಬಸವಾದಿ ಪ್ರಮಥರು ಶಿವಾನುಭವ ಮಾರ್ಗವನ್ನು ಬೋಧಿಸುತ್ತಲಿದ್ದಾರೆ, ಅವರದ್ದೆಡೆಗೆ ಹೋಗುವೆನು, ಎಂದು ಹೇಳಿ ತನ್ನ ದೇಶವನ್ನು ತೊರೆದು ಕಲ್ಯಾಣಕ್ಕೆ ಹೊರಡಲನುವಾದಳು!

ಆಗ ತಂದೆತಾಯಿಗಳು ಎಷ್ಟು ಪರಿಯಿಂದ ಹೇಳಿದರೂ ಶಿವದೇವಿಯು ತನ್ನ ನಿಶ್ಚಯವನ್ನು ಬಿಡಲಿಲ್ಲ. ಅವಳು ಪಾದಚಾರಿಯಾಗಿ ಘೋರಾರಣ್ಯಗಳನ್ನು ಪ್ರವೇಶಿಸುತ್ತ ಮಾರ್ಗಕ್ರಮಣ ಮಾಡುತ್ತಿದ್ದಳು. ಅವಳು ಅತ್ಯಂತ ಲಾವಣ್ಯವತಿಯು. ಮಾರ್ಗದಲ್ಲಿ ಅವಳನ್ನು ಬಹು ಜನರು ಕಂಡು ಅವಳಿಗೆ ಮೋಹಿತರಾದರು. ಅವರು ತನ್ನೊಡನೆ ಸುಖವಾಗಿರಲು ಅವಳಿಗೆ ಬಹಳ ಹೇಳಿಕೊಂಡರು. ಆದರೆ ವೈರಾಗ್ಯಶೀಲೆಯಾದ ನಿಜದೇವಿಯು ಅವರನ್ನು ನಿರಾಕರಿಸಿದಳು. ಒಂದು ದಿನ ಶಿವನು ಅವಳನ್ನು



ಪರೀಕ್ಷಿಸಬೇಕೆಂದು ಒಬ್ಬ ಸುಂದರ ಪುರುಷನ ವೇಷವನ್ನು ಧಾರಣಮಾಡಿ ಅವಳಿದ್ದೆಡೆಗೆ ಬಂದು-- ಎಲೇ ನಿಜದೇವಿಯೇ, ನೀನು ನನ್ನ ಸತಿಯಾಗಿ ನನ್ನೊಡನೆ ಸುಖವಾಗಿ ಬಾಳು, ಎಂದು ಹೇಳಿಕೊಂಡನು. ಆದರೆ ನಿಜದೇವಿಯು ಅವನಾರೆಂಬುದನ್ನು ತತ್ಕ್ಷಣವೇ ತನ್ನ ಸುಜ್ಞಾನದಿಂದ ತಿಳಿದು ನಗುತ್ತ-- ನೀನಾರೆಂಬುದು ನನಗೆ ತಿಳಿಯಿತು. ನೀನು ಕಾಮವೈರಿ ಎಂಬುದನ್ನು ನಾನು ಬಲ್ಲೆನು. ಆದರೆ ಆ ಕಾಮ ನನಗಿಲ್ಲ, ಹೋಗು, ಎಂದೆನ್ನಲು ಶಿವನು-- ಆಹಾ ಇವಳು ನನ್ನನ್ನು ಗುರುತಿಸಿದಳು, ಎಂದು ಬಯಲಾಗಿ ಹೋದನು. ಮುಂದೆ ನಿಜವೇವಿಯು ಮಾರ್ಗ ಕ್ರಮಣ ಮಾಡುತ್ತಿರಲು, ಶಿವನು ಒಬ್ಬ ವಾಣಿಜನ ವೇಷವನ್ನು ಧರಿಸಿ ಪುನಃ ಅವಳೆಡೆಗೆ ಬಂದು-- ನಿಜದೇವಿಯೇ, ನನಗೆ ಯಾರೂ ಇಲ್ಲ. ನೀನೆನಗೆ ಸತಿಯಾಗಿರು ಎಂದೆನ್ನಲು ಅವಳು-- ನಿನ್ನ ಜಡೆ, ತೊಡೆಗಳ ಮೇಲೆ ಗಂಗೆ ಗೌರಿಯರೆಂಬ ಸ್ತ್ರೀಯರಿದ್ದಾರೆ. ಪಣ್ಣುಬಿ, ವೀರಭದ್ರ, ವಿನಾಯಕರೆಂಬ ಪುತ್ರರು ಇದ್ದಾರೆ. ಇಂಥ ನಿನ್ನನ್ನು ವರಿಸಿದರೆ, ಕಲ್ಯಾಣದ ಶರಣರು ನನ್ನನ್ನು ನೋಡಿ ನಗಲಿಕ್ಕಿಲ್ಲವೇ? ಕೈಲಾಸದ ಪ್ರಮಥರು ಮೆಚ್ಚರು, ಎಂದು ನುಡಿಯಲು ಶಿವನು ಅವಳ ವಿರಕ್ತಿಯನ್ನು ನೋಡಿ ಮೆಚ್ಚಿ ಪ್ರತ್ಯಕ್ಷನಾಗಿ-- ಎಲೇ ನಿಜದೇವಿಯೇ, ನಿನ್ನ ಸೈರಾಗ್ಯಕ್ಕೆ ನಾನು ಮೆಚ್ಚಿದೆನು. ನನ್ನ ಮಾತನ್ನು ನೀನು ಕೇಳು. ನೀನು ಹೀಗೆ ದಿಗಂಬರಿಯಾಗದೆ ನಾನು ನಿನಗೆ ಈಗ ಕೊಡುವ ಬೊಂತೆ (ಕಾಡಿ, ಯನ್ನು ತೆಗೆದುಕೋ. ಇದನ್ನು ನೀನು ಹೊದ್ದುಕೊಂಡು, ಮಾರ್ಗಕ್ರಮಣವನ್ನು ಮಾಡು, ಎಂದು ಹೇಳಲು, ನಿಜದೇವಿಯು ಶಿವನ ಅಪ್ಪಣೆಯನ್ನು ಮೀರಲಾರದೆ ಹಾಗೆಯೇ ಮಾಡುವನೆಂದು ಹೇಳಿ ಅದನ್ನು ಹೊದೆಯಲಿಕ್ಕೆ ಪ್ರಾರಂಭಿಸಿದಳು. ಅಂದಿನಿಂದ ಅವಳಿಗೆ 'ಬೊಂತಾ ದೇವಿ' ಎಂಬ ಹೆಸರು ಪ್ರಾಪ್ತವಾಯಿತು.

ಹೀಗೆ ಬೊಂತಾದೇವಿಯು ಮಾರ್ಗದಲ್ಲಿ ಅನೇಕ ಕಷ್ಟಗಳನ್ನು ಸಹಿಸುತ್ತ ಕಲ್ಯಾಣಪಟ್ಟಣಕ್ಕೆ ಬಂದು ತಲೆದಳು. ಆದರೆ ಅವಳು ಅಲ್ಲಿ ತಾನಾರೆಂಬುದನ್ನು ಯಾರಿಗೂ ತಿಳಿಸಲಿಲ್ಲ. ಗುಪ್ತ ಭಕ್ತಿಯಿಂದ ಪಟ್ಟಣದಲ್ಲಿ ಇರಲಿಕ್ಕೆ ಹತ್ತಿದಳು. ಅವಳು ಬಸವೇಶ್ವರ, ಅಲ್ಲಮಪ್ರಭು ಮೊದಲಾದ ಶಿವಶರಣರಿದ್ದ ಶಿವಾನುಭವಮಂಟಪವನ್ನು ಸೇರಿ, ಅಲ್ಲಿ ನಡೆಯುತ್ತಿದ್ದ ಶಿವಾನುಭವವನ್ನು ಆಲಿಸುವವಳಾದಳು. ಇಷ್ಟೇಅಲ್ಲ, ಅವಳೂ

ತನ್ನ ಶಿವಾನುಭವವನ್ನು ವಚನಗಳ ಮೂಲಕ ನಿರೂಪಿಸುವವಳಾದಳು. ಅವಳು ಬಸವೇಶ್ವರನ ಸನ್ನಿಧಿಯಲ್ಲಿ ಅವನ ದಿವ್ಯವಾದ ಮಂದಿರದಲ್ಲಿರಲಿ, ಇಲ್ಲವೆ ಪಟ್ಟಣದಲ್ಲಿದ್ದ ತಿಪ್ಪೆಗಳ ಮೇಲಿರಲಿ, ಅವೆಲ್ಲವೂ ಸರಿ ಎಂದು ಭಾವಿಸಿ ಕಲ್ಯಾಣಪಟ್ಟಣದಲ್ಲಿ ಕಾಲಕಳೆಯಹತ್ತಿದಳು. ಆದರೆ ಅವಳಾರಿಂಬುವನ್ನು ಯಾರೂ ಅರಿತಿರಲಿಲ್ಲ. ಅವಳನ್ನು ಅರಿತವನು ಶಿವ ಜ್ಞಾನಿಯಾದ ಅಲ್ಲಮಪ್ರಭುವು ಮಾತ್ರ.

ಹೀಗೆ ಬೊಂತಾದೇವಿಗೆ ಅನೇಕ ವರ್ಷಗಳು ಸಂದಿಹೋದವು. ಮುಂದೆ ಪಟ್ಟಣದಲ್ಲಿ ಮಧುವರಸ ಹರಳಯ್ಯಗಳ ಮೂಲಕ ಬಿಜ್ಜಳನಿಗೂ ಶಿವಶರಣರಿಗೂ ಮನಸ್ತಾಪಗಳುಂಟಾದವು. ಬಿಜ್ಜಳನು ಹರಳಯ್ಯ ಮಧು ವಯ್ಯಗಳನ್ನು ಕೊಲೆಬಡಿಸಿದನು. ಇದರಿಂದ ಪಟ್ಟಣದಲ್ಲಿ ರಕ್ತಪಾತ ಗಳುಂಟಾದವು. ಬಹುಜನ ಶಿವಶರಣರು ಪಟ್ಟಣವನ್ನು ಬಿಟ್ಟು ತೊಲ ಗಿದರು. ಆಗ ಮಹಾದೇವಿಯು ಕೃನೂ ಶ್ರೀಶೈಲಕ್ಕೆ ಹೊರಡಲು ಸನ್ನದ್ಧಳಾದಳು. ಅವಳು ಹೋಗುವವನ್ನು ನೋಡಿ ಶಿವಶರಣರು-- ಮಹಾದೇವಿಯು ಕೃನಂಥ ವೀರಭಕ್ತಿಯರು ಕಲ್ಯಾಣದಲ್ಲುಂಟೇ? ಎಂದು ದುಃಖಿಸುತ್ತಿರಲು, ಅಲ್ಲಮಪ್ರಭುವು ಅದನ್ನು ಕೇಳಿ, ಬೊಂತಾದೇವಿಯನ್ನು ಅವರಿಗೆ ತೋರಿಸಿ ನಿಮಗೆ ಗೊತ್ತಿಲ್ಲ. ಇಗೋ ಈ ಬೊಂತಾದೇವಿಯು ಇಲ್ಲಿದ್ದಾಳೆ. ಇವಳು ಕಾಶ್ಮೀರದೇಶದ ಅರಸನ ಕುವರಿಯು. ಇವಳ ಚರಿತೆಯು ಮಹಾದೇವಿಯು ಕೃನಕಿಂತಲೂ ಬಹಳ ಹೆಚ್ಚಿನದು. ವೀರವಿರಕ್ತಿ ಭಾವವುಳ್ಳವಳು. ಅವಳು ಇಂಥ ಸಮಯದಲ್ಲಿ ಕಲ್ಯಾಣಪಟ್ಟಣವನ್ನು ತೊರೆದು ಹೋಗುವವಳಲ್ಲ. ಅವಳು ಇಲ್ಲಿಯೇ ಇರುವಳು ಎಂದು ಆಕೆಯ ಮಹತ್ವವನ್ನು ಅವರಿಗೆ ವಿವರಿಸಿ, ಅವರನ್ನು ಸಂತೈಸಿ, ತಾನು ಶ್ರೀಶೈಲಕ್ಕೆ ಹೊರಡುವವನಾದನು.

ಬೊಂತಾದೇವಿಯು ಕಡೆಯವರೆಗೆ ಕಲ್ಯಾಣಪಟ್ಟಣದಲ್ಲಿಯೇ ಉಳಿದು ಅಲ್ಲಿಯೇ ತನ್ನ ಇಷ್ಟಲಿಂಗದಲ್ಲಿ ಅಡಗಿದಳು. ಆ ಸಮಯದಲ್ಲಿ ಒಂದು ಅದ್ಭುತವಾಯಿತು. ಅವಳು ತಾನುಟ್ಟಿದ್ದ ಶಿವನು ಕೊಟ್ಟಿದ್ದ ಬೊಂತೆಯನ್ನು ಗಗನಕ್ಕೆ ಹಾರಿಸಲು ಅದು ಅಲ್ಲಿಯೇ ಬಯಲಾಯಿತು ಮತ್ತು ಅದರೊಡನೆಯೇ ತಾನೂ ನಿರವಯವನ್ನು ಹೊಂದಿದಳು.

ಬೊಂತಾದೇವಿಯು ವಚನಕಾರ್ತಿಯು. ಅವಳ ಎರಡು ವಚನಗಳು ಮಾತ್ರ ನಮಗೆ ಉಪಲಬ್ಧವಾಗಿವೆ. ಅವುಗಳನ್ನು ನಾವು ಕೆಳಗೆ ಕೊಟ್ಟಿದ್ದೇವೆ.

ಬೊಂತಾದೇವಿಗೆ ಬೆಂತಲಾದೇವಿ ಎಂಬ ಇನ್ನೊಂದು ಹೆಸರಿದೆ. ಪುರಾತನ ದೇವಿಯರ ತ್ರಿವಿದಿಯಲ್ಲಿ ಈಕೆಯ ವಿಷಯವಾಗಿ ಹೇಳಿರುವದೇನೆಂದರೆ--

ಭ್ರಾಂತಿ ಭ್ರಮೆಗಳನಳಿದು ಕಂತು ಕಾಲರನೊದೆದು  
ಆಂತಕಾಂತಕನ ಧ್ಯಾನ ಮುಪ್ಪುರಿಗೊಂಡ  
ಬೆಂತಲಾದೇವಿ ಶರಣಾಗು.

ಇದರಲ್ಲಿ ಬೊಂತಾದೇವಿಯು ನಿಜವನ್ನರಿತವಳು, ಕಾಮನನ್ನೂ ಯಮನನ್ನೂ ಜಯಿಸಿದವಳು ಎಂದು ಕವಿಯು ಹೇಳಿ ಅವಳು ಪರಮಾತ್ಮನ ಧ್ಯಾನದಲ್ಲಿ ಆತ್ಯಂತವಾಗಿ ನಿರತಳಾದವಳು ಎಂದು ಅವಳನ್ನು ಸ್ಮರಿಸಿದ್ದಾನೆ.

### ವಚನಗಳು.

(೧) ಊರೊಳಗಣ ಬಯಲು, ಊರಹೊರಗಣ ಬಯಲು ಏನುಮೆಂದಂಟೀ? ಊರೊಳಗಣ ಬ್ರಾಹ್ಮಣ ಬಯಲು, ಊರಹೊರಗಣ ಹೊಲೆಯ ಬಯಲೆಂದಂಟೀ? ಎಲ್ಲಿ ನೋಡಿದರೆ ಬಯಲೊಂದೇ. ಭತ್ತಿಯಿಂದೊಳಹೊರಗೆಂಬ ನಾಮುಸೈಸೆ. ಎಲ್ಲಿ ನೋಡಿ ಕರೆದರೆ ಓ ಎಂಬಾತನೇ ಬಿಡಾಡಿ.

ಭಾವೆ:--ಜಾತಿಭೇದವೆಂಬುದಿಲ್ಲ. ಅದು ಕೃತ್ರಮವಾದುದು ಎಂಬುದನ್ನು ಬೊಂತಾದೇವಿಯು ಅತ್ಯಂತ ತಾತ್ಪ್ರಿಕರೀತಿಯಿಂದ ಈ ವಚನದಲ್ಲಿ ಬೋಧಿಸಿದ್ದಾಳೆ.

(೨) ಪರಸುಟ್ಟ ನಾಥ ಎಂಬ ಲಿಂಗ ತರಗೆಲೆಗಳೊಂವೇ ಗಾಳಿ ಹಾರುತಿಪ್ಪ ಒಂದೇ ಅನಿಲನಿಂದ ದೇಹ ಸರಪಟ್ಟಗಳೊಳಗೆಲ್ಲ ಕರೆದರೆ ಓ ಎಂಬಾತನೇ ಬಿಡಾಡಿ.

ಭಾವೆ:-- ವಚನವು ಅಶುದ್ಧವಿದೆ. ಆದರೆ ಭಾವವು ೧ನೇ ವಚನದಲ್ಲಿದ್ದಂತೆಯೇ ಇರುತ್ತಿದೆಂದು ತೋರುತ್ತಿದೆ.

ಈಕೆಯ ಮುದ್ರಿಕೆಯು 'ಓ ಎಂಬಾತನೇ ಬಿಡಾಡಿ' ಎಂದಿದ್ದು ಇದರಮೇಲಿಂದ ಪರಮಾತ್ಮನ ಸ್ವರೂಪನ್ನು ಕುರಿತು ಅವಳ ವಚನಗಳಲ್ಲಿ ನಿರೂಪಣೆ ಹೆಚ್ಚಾಗಿ ಇದ್ದುದಾಗಿ ನಾವು ಊಹಿಸುತ್ತೇವೆ.

## ಗೊಗ್ಗವೈ.

ಕೇರಳದೇಶದಲ್ಲಿ ಅವಲೂರಿಂಬ ಪುರವಿದೆ. ಅಲ್ಲಿ ಅತ್ಯಂತ ಶಿವ ಭಕ್ತಿಯುಂಟರಾದ ರಂಪತಿಗಳಿದ್ದು ಅವರ ಉದರದಲ್ಲಿ ಗೊಗ್ಗವೈಯು ಜನಿಸಿದಳು. ಅವರ ಸಹವಾಸದಿಂದ ಗೊಗ್ಗವೈಯೂ ಕೂಡ ಶಿವಭಕ್ತಿಯು ತಳುಕಿ ಬೆಳೆದಳು. ಅವಳಿಗೆ ಯೌವನವು ಪ್ರಾಪ್ತವಾಯಿತು. ಆಗ ಅವಳ ತಾಯಿತಂದೆಗಳು ಅವಳಿಗೆ ಲಗ್ನಮಾಡಬೇಕೆಂದು ಬಯಸಿ ಯೋಗ್ಯ ವರನನ್ನು ಶೋಧಿಸಲು ಪ್ರಾರಂಭಿಸಿದರು. ಇದನ್ನು ಗೊಗ್ಗವೈಯು ತಿಳಿದು ಅವಳು ತಾಯಿತಂದೆಗಳಿಗೆ--ನಾನು ಲಗ್ನವಾಗುವದಿಲ್ಲ. ಶಿವನ ಸೇವೆಯಲ್ಲಿಯೇ ಇರುತ್ತೇನೆಂದು ಹೇಳಿದಳು. ಆದರೆ ತಾಯಿತಂದೆಗಳು ಹೀಗಿರುವದು ಸರಿಯಾದುದಲ್ಲ, ಎಂದು ತಿಳಿಸಿ ವರನ ಶೋಧದಲ್ಲಿ ತೊಡಗಿದರು. ಆಗ ಗೊಗ್ಗವೈಯು ತನ್ನ ಇಚ್ಛೆಯು ನೆರವೇರದೆಂದು ಭಾವಿಸಿ ಅವಳು ಯಾರಿಗೂ ತಿಳಿಯದಂತೆ ಮನೆಯನ್ನು ಬಿಟ್ಟು, ಪಟ್ಟಣದಲ್ಲಿರುವ ಗೊಗ್ಗೇಶ್ವರನ ದೇವಾಲಯದಲ್ಲಿ ಹೋಗಿ ಆವಿತುಕೊಂಡು ಕುಳಿತಳು. ತಾಯಿತಂದೆಗಳು ಅವಳನ್ನು ಎಷ್ಟು ಹುಡುಕಿದರೂ ಆಕೆಯು ಸಿಕ್ಕಲಿಲ್ಲ. ಮೂರು ದಿವಸಗಳ ವರೆಗೆ ಹುಡುಕಿದರು. ಆಗ ಅವರು ಅತ್ಯಂತ ಮನ ಮರುಗಿ ಉಪತಾಪಿಸುತ್ತ ಮಗಳನ್ನು ಹುಡುಕುತ್ತ ಹುಡುಕುತ್ತ ಗೊಗ್ಗೇಶ್ವರನ ದೇವಾಲಯಕ್ಕೆ ಬಂದು ಅವರು ಲಿಂಗದ ಮುಂದೆ ನಿಂತು--ಗೊಗ್ಗೇಶ್ವರನೇ, ನಿನಗೆ ಬೇಡಿಕೊಂಡು ಮಗಳನ್ನು ಪಡೆದೆವು. ಅವಳಿಗೆ ನಿನ್ನ ಹೆಸರನ್ನೇ ಇಟ್ಟೆವು. ಇನ್ನುಮೇಲೆ ನೀನೇ ಆಕೆಗೆ ಕಲ್ಯಾಣವನ್ನು ಮಾಡು. ಎಂದು ಲಿಂಗಕ್ಕೆ ಬೇಡಿಕೊಂಡು ವಂದಿಸಿ ಮನೆಗೆ ಹೋದರು.

ಗೊಗ್ಗವೈಯು ದೇವಾಲಯದಲ್ಲಿ ಮರೆಗೆ ನಿಂತು ಇದನ್ನೆಲ್ಲ ಕೇಳುತ್ತಿದ್ದಳು. ಅವಳು ತಾಯಿತಂದೆಗಳು ದೇವರಿಗೆ ಹೇಳಿದ ಮಾತನ್ನು ಕೇಳಿ ಗುಡಿಯಿಂದ ಮನೆಗೆ ಬಂದಳು. ಅವಳು ಬರಲು ತಾಯಿತಂದೆಗಳು ಅತ್ಯಂತ ಹರುಷಿತರಾಗಿ ಮಗಳಿಗೆ--ನೀನು ಮದುವೆಯನೊಲ್ಲ ದಿದ್ದರೆ ಬಿಟ್ಟುಬಿಡು. ನಿನ್ನ ಮನಸ್ಸಿಗೆ ಬಂದಂತೆ ಲಿಂಗಪೂಜೆಯನ್ನು ಮಾಡಿಕೊಂಡಿರು ಎಂದು ಹೇಳಿದರು. ಅದಕ್ಕೆ ಗೊಗ್ಗವೈಯು--ನನಗೆ

ಲಿಂಗಪೂಜೆಯ ರೀತಿಯು ಗೊತ್ತಿಲ್ಲ. ನಾನು ಶಿವಾಲಯಕ್ಕೆ ಹೋಗಿ ದೀಪವನ್ನು ಹತ್ತಿಸಿ, ದೇವರಿಗೆ ಧೂಪವನ್ನಿಕ್ಕಿ ಮಾತ್ರ ಬರುವೆನು. ಇದೇ ನನ್ನ ಪೂಜೆಯು, ಎಂದು ಹೇಳಿ ಅವಳು ದಿನಾಲು ಗುಡಿಗೆ ಹೋಗಿ ತುಪ್ಪದಿಂದ ದೀಪವನ್ನು ಹತ್ತಿಸಿ, ಕರ್ಪೂರ ಆಗರು ಕುಮಾಂಜನ ದಿಂದ ಧೂಪವನ್ನಿಕ್ಕುವಳು. ಆಮೇಲೆ ಲಿಂಗಕ್ಕೆ ಶರಣೆಂದು ಮನೆಗೆ ತಿರುಗಿ ಬರುವಳು. ಇದೇ ಅವಳ ಲಿಂಗಪೂಜೆಯು. ಅವಳು ತಪ್ಪದೆ ಈ ಕ್ರಮವನ್ನು ಇಟ್ಟುಕೊಂಡಿದ್ದರಿಂದ ಅವಳಿಗೆ ಲೋಕದಲ್ಲಿ 'ಧೂಪದ ಗೊಗ್ಗವೈ' ಎಂಬ ಹೆಸರಾಯಿತು.

ಹೀಗಿರುವಲ್ಲಿ ಒಂದು ದಿನ ಶಿವನು ಅವಳನ್ನು ಪರೀಕ್ಷಿಸಬೇಕೆಂದು ಬಯಸಿ ಅವನು ರೂಪುಳ್ಳ ಸುಂದರ ಪುರುಷನಾಗಿ ಕಯ್ಯಲ್ಲಿ ಅಲಗನ್ನು ಹಿಡಿದುಕೊಂಡು ಗೊಗ್ಗವೈಯನ್ನು ಕಂಡು--- ನೀನು ಇನ್ನು ಮೇಲೆ ನನ್ನ ಸತಿಯಾಗಿರಬೇಕು. ನನ್ನನ್ನು ನೀನು ವರಿಸದಿದ್ದರೆ ಈ ಅಲಗಿನಿಂದ ನಿನ್ನನ್ನು ಇರಿಯುವೆನು, ಎಂದು ಅವಳನ್ನು ಭೀತಿಗೊಳಿಸಿದನು. ಆದರೆ ಗೊಗ್ಗವೈಯು ಅದಕ್ಕೆ ಅಂಜಲಿಲ್ಲ. ಅವಳು ಅವನಿಗೆ--- ನಾನು ನಿನ್ನನ್ನು ವರಿಸುವದಿಲ್ಲ, ಎಂದು ನುಡಿಯಲು ಆ ವೇಷಧಾರಿಯಾದ ಶಿವನು ಅಲಗನ್ನೆತ್ತಿ ಅವಳ ಶಿರಸ್ಸನ್ನು ಕತ್ತರಿಸುವಾಗ ಆ ಶರಣೆಯು ಶಿವನನ್ನು ಸ್ಮರಿಸುತ್ತ 'ಶಿವನೇ' ಎಂದು ಉಚ್ಚರಿಸಲು ಶಿವನು ಅವಳಿಗೆ ಪ್ರತ್ಯಕ್ಷನಾಗಿ---ನಾನು ನಿನಗೆ ಮೆಚ್ಚಿದನು. ನಿನಗೆ ಬೇಕಾದದ್ದನ್ನು ಬೇಡು ಕೊಡುವೆನೆಂದಿನಲು ಅವಳು--- ನನಗೇನು ಬೇಡ. ನಾನು ಶಿವಭಕ್ತರ ಬಳಿಯಲ್ಲಿದ್ದುಕೊಂಡು ಅವರಿಗೆ ನನ್ನ ಭಕ್ತಿಯನ್ನು ಸಲ್ಲಿಸುವಂತೆ ಮಾಡು, ಎಂದಿನಲು ಶಿವನು ಪ್ರೀತನಾಗಿ ಹಾಗೆಯೇ ಆಗಲಿ ಎಂದು ನುಡಿದನು. ಆದರೆ ಅವನು ಅಷ್ಟಕ್ಕೆ ಬಿಡದೆ ಗೊಗ್ಗವೈಗೆ ತಾನೇ ಗುರುವಾಗಿ ಅವಳಿಗೆ ವೀರಶೈವೋಪದೇಶವನ್ನು ಮಾಡಿದನು. ಆಮೇಲೆ ಅವಳಿಗೆ--- ನೀನು ದಿನಾಲು ಶಿವಭಕ್ತರಲ್ಲಿಗೆ ಹೋಗಿ ಅವರ ಪೂಜೆಗೋಸ್ಕರ ಧೂಪವನ್ನರ್ಪಿಸುತ್ತಿರು, ಈ ಕಾಯಕವನ್ನು ಅನುಸರಿಸುತ್ತ ಶಿವಾನುಭವವುಳ್ಳವಳಾಗು ಎಂದು ಹೇಳಿ ಅಂತರ್ಧಾನನಾದನು. ಅಂದಿನಿಂದ ಗೊಗ್ಗವೈಯು ತನ್ನ ಧೂಪದ ಕಾಯಕವನ್ನು ಭಕ್ತರಲ್ಲಿ ನಡಿಸುತ್ತ ಶಿವಾನುಭವದಲ್ಲಿದ್ದಳು.

ಹೀಗೆ ಗೊಗ್ಗವೈಯು ಕಾಲಕಳೆಯುತ್ತಿರಲು ಕೇರಳದೇಶದ ರಾಜನಾದ ಚಾರಮರಾಯನು ಕೇವಲ ಶಿವಭಕ್ತಿಯುತನಾಗಿ ಕುಡಗಲೂರು ಎಂಬ ಪಟ್ಟಣದಲ್ಲಿ ರಾಜ್ಯವಾಳುತ್ತಿದ್ದನು. ಅವನು ಒಂದು ದಿನ ಸರವಾತ್ಮನು ನಂಬೆಣ್ಣನೆಂಬ ಶಿವಶರಣನನ್ನು ಕೈಲಾಸಕ್ಕೆ ಕರೆದೊಯ್ದನೆಂಬ ವಾರ್ತೆಯನ್ನು ಕೇಳಿ ಅವನನ್ನು ಕಾಣಬೇಕೆಂದು ತನ್ನ ಸೇನೆಯೊಂದಿಗೆ ಅವನನ್ನು ಸುತ್ತಲೂ ಹುಡುಕಹತ್ತಿದನು. ಆಗ ಅವನು ಗೊಗ್ಗವೈಯು ಇದ್ದ ಅವಲೂರು ಗ್ರಾಮಕ್ಕೆ ಬರಲಾಗಿ ಅವಳು ಒಬ್ಬ ಭಕ್ತನ ಮನೆಯಲ್ಲಿ ಧೂಪವನ್ನಿಟ್ಟು ತಿರುಗಿ ಬರುವದನ್ನು ಕಂಡನು. ಗೊಗ್ಗವೈಯು ದಾರಿಯಲ್ಲಿ ಚಾರಮರಾಯನನ್ನು ಕಂಡು ಅವನಿಗೆ— ನೀವಿದೇಶಕ್ಕೆ ಗಮಿಸುತ್ತೀರಿ ಎಂದು ಕೇಳಲು ಅವನು— ನಂಬೆಣ್ಣನು ಶಿವನೊಡನೆ ಕೈಲಾಸಕ್ಕೆ ಹೋದುದನ್ನು ಕೇಳಿ ನಾನು ಅವನನ್ನು ಹುಡುಕುತ್ತಲಿದ್ದೇನೆ. ಅವನು ಇನ್ನೂ ಸಿಕ್ಕಿಲ್ಲ. ಅವನನ್ನು ಕಾಣುವ ಬಗೆಹೇಗೆ? ಎಂದು ಕೇಳಲು ಗೊಗ್ಗವೈಯು ಅದಕ್ಕೆ ನಕ್ಕು—ನಂಬೆಣ್ಣನು ಎಂದಾದರೂ ನಿಮಗೆ ಮರ್ತ್ಯಲೋಕದಲ್ಲಿ ಸಿಕ್ಕುವಮಂಟ್ರೇ? ಅವನನ್ನು ಕಾಣಲು ನೀವು ಕೈಲಾಸಕ್ಕೆ ಹೋಗಬೇಕು ಎಂದು ಹೇಳಿದಳು. ಅದಕ್ಕೆ ಚಾರಮನು ಅವಳಿಗೆ— ಆ ಕೈಲಾಸಕ್ಕೆ ಹೇಗೆ ಹೋಗಬೇಕು, ಅದೆಷ್ಟು ದೂರವಿದೆ? ಎಂದು ಕೇಳಿದನು. ಅದಕ್ಕೆ ಗೊಗ್ಗವೈಯು— ಕೈಲಾಸವು ದೂರವಿಲ್ಲ. ಅದು ಇಲ್ಲಿಂದ ಒಂದೇ ಗೇಣು ಮಾತ್ರ ದೂರವಿದೆ ಎಂದು ನುಡಿದಳು. ಅದಕ್ಕೆ ಚಾರಮನು ಬಹಳ ಆಶ್ಚರ್ಯ ಚಕಿತನಾಗಿ— ನನಗೆ ಆ ದಾರಿಯನ್ನು ತೋರಿಸುತ್ತೀಯಾ? ಎಂದು ಕೇಳಲು ಗೊಗ್ಗವೈಯು ಅರಸನಿಗೆ ತನ್ನ ಧೂಪದ ಕಾಯಕದ ರೀತಿಯನ್ನು ವಿವರಿಸಿ ನೀನು ಆತ್ಮಲಿಂಗಕ್ಕೆ ಹೀಗೆಯೇ ಭಕ್ತಿಯಿಂದ ಧೂಪವನ್ನಿಕ್ಕಿದಲ್ಲಿ ಮೇಲಕ್ಕೆ ಹೋಗುವ ಅದರ ಹೊಗೆಯಲ್ಲಿಯೇ ನಿನಗೆ ಕೈಲಾಸದ ದಾರಿಯು ಕಾಣುವದು. ಆ ದಾರಿಯಿಂದ ಅಲ್ಲಿಗೆ ಹೋಗೆಂದು ಅವನಿಗೆ ತಿಳಿಸಿದಳು. ಆಗ ಶಿವಭಕ್ತನಾದ ಚಾರಮನು ಆಕೆಯಿಂದ ಆತ್ಮಲಿಂಗದ ಸ್ವರೂಪವನ್ನು ತಿಳಿದುಕೊಂಡು ಧೂಪವನ್ನಿಕ್ಕಲು ಅದರೊಳಗಿಂದ ಕೈಲಾಸದ ದಾರಿಯು ಅವನಿಗೆ ಕಾಣಲು ಅವನು ಅದರೊಳಗಿಂದಲೇ ಶಿವನಿಡೆಗೆ ಹೋದನು. ಹೀಗೆ ಗೊಗ್ಗವೈಯು ಚಾರಮರಾಯನಿಗೆ ತನ್ನ ಕಾಯಕದ ರೀತಿಯನ್ನು ತಿಳಿಸಿ ಅವನಿಗೆ ಮೋಕ್ಷದ ಹಾದಿಯನ್ನು ತೋರಿಸಿದಳು.

ಗೊಗ್ಗವೈಯು ವಚನಕಾರ್ತಿಯು ಇದ್ದಾಳೆ. ಅವಳು ತನ್ನ ಶಿವಾ  
ನುಭವವನ್ನು ವಚನಗಳ ಮೂಲಕ ನಿರೂಪಿಸಿದ್ದಾಳೆ. ನಮಗೆ ದೂರೆತ  
ಅವಳ ಆರು ವಚನಗಳನ್ನು ನಾವು ಮುಂದೆ ಕೊಟ್ಟಿದ್ದೇವೆ.

ಈಪ್ರಕಾರ ಗೊಗ್ಗವೈಯು ಜನರಿಗೆ ಬೋಧಿಸುತ್ತ ತನ್ನ ಕಾಯಕ  
ವನ್ನು ನಡಿಸುತ್ತ ಭಕ್ತರಿಗೆ ಧೂಪವನ್ನು ನೀಡುತ್ತ ಅದರ ಹೊಗೆಯೊಳ  
ಗೆಯೇ ಲಿಂಗದೊಡನೆ ಕೂಡಿದಳು.

ಪುರಾತನ ದೇವಿಯರ ತ್ರಿವಿದಿಯಲ್ಲಿ ಈಕೆಯನ್ನು ವರ್ಣಿಸಿದ್ದು  
ಹೇಗೆಂದರೆ---

ಮೂರ್ಖ ಲೋಕಗಳರಿಯೆ ಚಾರಮರಾಯನಿಗೆ  
ಮಾರಹರನೂರ ದಾರಿಯನ್ನು ತೋರಿಸಿದ  
ನೀರೆ ಗೊಗ್ಗವೈ ಶರಣಾಗು.

ಗೊಗ್ಗವೈಯು ಹೆಸರು ಗಣಪಹಸ್ತದಲ್ಲಿ ಬಂದಿದೆ. ಅವಳು ಪುರಾ  
ತನಳು. ಬಸವೇಶ್ವರನು ತನ್ನ ವಚನಗಳಲ್ಲಿ ಚಾರಮರಾಯನನ್ನು  
ಬಹಳ ಸ್ತುತಿಸಿದ್ದಾನೆ. ಆದ್ದರಿಂದ ನಂಬಿಯಣ್ಣನೂ ಚಾರಮನೂ  
ಗೊಗ್ಗವೈಯೂ ಬಸವೇಶ್ವರನಕಿಂತಲೂ ಮೊದಲಿನವರಾಗಿರಬಹುದು.

ಗೊಗ್ಗವೈಯು ಹೆಸರುಉತ್ತರ ಕರ್ನಾಟಕದಲ್ಲಿ ಇನ್ನೂ ರೂಢಿಯಲ್ಲಿದೆ.  
ಯಾವಳಾದರೂ ಬಾಲಿಕೆಯು ಅಥವಾ ಸ್ತ್ರೀಯು ತನ್ನ ತಲೆಗೂದಲು  
ಗಳನ್ನು ಬಾಚಿಕೊಳ್ಳದೆ ಅಸ್ತವ್ಯಸ್ತವಾಗಿಟ್ಟುಕೊಂಡು ಹೊಲಸು ಬಟ್ಟೆ  
ಯನ್ನು ಹಾಕಿಕೊಂಡಿದ್ದರೆ, ಜನರು ಅವಳಿಗೆ ನೀನು 'ದೀಪದ ಗೊಗ್ಗವೈ'  
ಯಾಗಿದ್ದೀಯೇ, ಎಂದು ಸಿಟ್ಟುಮಾಡುವದುಂಟು. ಈ ಶಬ್ದವು ಕೃಷ್ಣಾ  
ತೀರ ಮತ್ತು ಉತ್ತರ ವಿಜಾಪುರ ಭಾಗಗಳಲ್ಲಿ ಪ್ರಚಲಿತವಿದೆ. ಆದರೆ  
ಪಶ್ಚಿಮ ಧಾರವಾಡ ಜಿಲ್ಲೆಯಲ್ಲಿ 'ದೀಪದ ಗೊಗ್ಗವೈ' ಎಂಬ ಶಬ್ದದಬದಲು  
'ನೀನು ಗೊಗ್ಗವೈಯಾಗಿದ್ದೀಯೇ' ಎಂದು ಮಾತ್ರ ಅನ್ನುವದುಂಟು.

ಜನರು ಹೇಗೆ ಕುಂಬಾರ ಗುಂಡಯ್ಯನನ್ನು ಪರಿಹಾಸಪೂರ್ವಕ  
ವಾಗಿ ನುಡಿಯುವದುಂಟೋ, ಹಾಗೆಯೇ ಗೊಗ್ಗವೈಯನ್ನು ಈ ಪ್ರಾಂತದ  
ಜನರು ಹೀಗೆ ನುಡಿಯುತ್ತಿರುವದು ಬಹು ಖೇದಕರವಾದದ್ದು. ಈ ಉಭ  
ಯತರ ಚರಿತ್ರೆಗಳು ಜನರಿಗೆ ಗೊತ್ತಿರುವದಿಲ್ಲಾದ್ದರಿಂದ ಈ ಸ್ಥಿತಿ



ವೀಗಶೈವರು ಮತ್ತು  
ಕನ್ನಡಿಗರು ಅವೈವಾಗಿ ಸಂಗ್ರಹಿಸಬೇಕಾದ

ಇ ದೀ ಗ ಹೊ ರ ಬಿ ದ್ಧ  
ಬೆಲೆಯುಳ್ಳ ಗ್ರಂಥ.

## ಶಿವಶರಣರ ಚರಿತ್ರೆಗಳು.

ಬರೆದವರು  
ರಾ|| ಬ|| ಭ. ಗು. ಹಳಕಟ್ಟಿ

ಬೆಲೆ ೧ ರೂ. ೧೨ ಆ.

ಮ್ಯಾನೇಜರ — “ಶಿವಾನುಭವ” ವಿಜಾಪುರ.



ಗೊಗ್ಗವೈಯು ವಚನಕಾರ್ತಿಯು ಇದ್ದಾಳೆ. ಅವಳು ತನ್ನ ಶಿವಾ  
ನುಭವವನ್ನು ವಚನಗಳ ಮೂಲಕ ನಿರೂಪಿಸಿದ್ದಾಳೆ. ನಮಗೆ ದೂರೆತ  
ಅವಳ ಆರು ವಚನಗಳನ್ನು ನಾವು ಮುಂದೆ ಕೊಟ್ಟಿದ್ದೇವೆ.

ಈಶ್ವಕಾರ ಗೊಗ್ಗವೈಯು ಜನರಿಗೆ ಬೋಧಿಸುತ್ತ ತನ್ನ ಕಾಯಕ  
ವನ್ನು ನಡಿಸುತ್ತ ಭಕ್ತರಿಗೆ ಧೂಪವನ್ನು ನೀಡುತ್ತ ಅದರ ಹೊಗೆಯೊಳ  
ಗೆಯೇ ಲಿಂಗದೊಡನೆ ಕೂಡಿದಳು.

ಪುರಾತನ ದೇವಿಯರ ಶ್ರೀವಿದಿಯಲ್ಲಿ ಈಕೆಯನ್ನು ವರ್ಣಿಸಿದ್ದು  
ಹೇಗೆಂದರೆ---

ಮೂರ್ಛು ಲೋಕಗಳರಿಯೆ ಚಾರಮರಾಯನಿಗೆ  
ಮಾರಹರನೂರ ದಾರಿಯನ್ನು ತೋರಿಸಿದ  
ನೀರೆ ಗೊಗ್ಗವೈ ಶರಣಾಗು.

ಗೊಗ್ಗವೈಯ ಹೆಸರು ಗಣಪಹಸ್ತದಲ್ಲಿ ಬಂದಿದೆ. ಅವಳು ಪುರಾ  
ತನಳು. ಬಸವೇಶ್ವರನು ತನ್ನ ವಚನಗಳಲ್ಲಿ ಚಾರಮರಾಯನನ್ನು  
ಬಹಳ ಸ್ತುತಿಸಿದ್ದಾನೆ. ಆದ್ದರಿಂದ ನಂಬಿಯಣ್ಣನೂ ಚಾರಮನೂ  
ಗೊಗ್ಗವೈಯೂ ಬಸವೇಶ್ವರನಕಿಂತಲೂ ಮೊದಲಿನವರಾಗಿರಬಹುದು.

ಗೊಗ್ಗವೈಯ ಹೆಸರು ಉತ್ತರ ಕರ್ನಾಟಕದಲ್ಲಿ ಇನ್ನೂ ರೂಢಿಯಲ್ಲಿದೆ.  
ಯಾವಳಾದರೂ ಬಾಲಿಕೆಯು ಅಥವಾ ಸ್ತ್ರೀಯು ತನ್ನ ತಲೆಗೂದಲು  
ಗಳನ್ನು ಬಾಚಿಕೊಳ್ಳದೆ ಅಸ್ತವ್ಯಸ್ತವಾಗಿಟ್ಟುಕೊಂಡು ಹೊಲಸು ಬಟ್ಟೆ  
ಯನ್ನು ಹಾಕಿಕೊಂಡಿದ್ದರೆ, ಜನರು ಅವಳಿಗೆ ನೀನು 'ದೀಪದ ಗೊಗ್ಗವೈ'  
ಯಾಗಿದ್ದೀಯೇ, ಎಂದು ಸಿಟ್ಟುಮಾಡುವದುಂಟು. ಈ ಶಬ್ದವು ಕೃಷ್ಣಾ  
ತೀರ ಮತ್ತು ಉತ್ತರ ವಿಜಾಪುರ ಭಾಗಗಳಲ್ಲಿ ಪ್ರಚಲಿತವಿದೆ. ಆದರೆ  
ಪಶ್ಚಿಮ ಧಾರವಾಡ ಜಿಲ್ಲೆಯಲ್ಲಿ 'ದೀಪದ ಗೊಗ್ಗವೈ' ಎಂಬ ಶಬ್ದದ ಬದಲು  
'ನೀನು ಗೊಗ್ಗವೈಯಾಗಿದ್ದೀಯೇ' ಎಂದು ಮಾತ್ರ ಅನ್ನುವದುಂಟು.

ಜನರು ಹೇಗೆ ಕುಂಬಾರ ಗುಂಡಯ್ಯನನ್ನೇ ಸರಿಹಾಸಪೂರ್ವಕ  
ವಾಗಿ ನುಡಿಯುವದುಂಟೋ, ಹಾಗೆಯೇ ಗೊಗ್ಗವೈಯನ್ನು ಈ ಪ್ರಾಂತದ  
ಜನರು ಹೀಗೆ ನುಡಿಯುತ್ತಿರುವದು ಬಹು ಖೇದಕರವಾದದ್ದು. ಈ ಉಭ  
ಯತರ ಚರಿತ್ರೆಗಳು ಜನರಿಗೆ ಗೊತ್ತಿರುವದಿಲ್ಲದ್ದರಿಂದ ಈ ಸ್ಥಿತಿ



ವೀಗಶೈವರು ಮತ್ತು  
ಕನ್ನಡಿಗರು ಅವಶ್ಯವಾಗಿ ಸಂಗ್ರಹಿಸಬೇಕಾದ

ಇ ದೀ ಗ ಹೊ ರ ಬಿ ಧ್ವ  
ಬೆಲೆಯುಳ್ಳ ಗ್ರಂಥ.

ಶಿವಶರಣರ ಚರಿತ್ರೆಗಳು.

ಬರೆವನರು  
ಕಾಃ ಬಃ ಫ. ಗು. ಹಳಕಟ್ಟಿ

ಬೆಲೆ ೧ ರೂ. ೦೨ ಆ.

ಮ್ಯಾನೇಜರ್—“ಶಿವಾನುಭವ” ವಿಜಾಪುರ.

ಕುಟುಂಬ ಸದಸ್ಯರಾದವರು ಬಂದರೆ ಬಿಟ್ಟು...

— ಸೇವಕರು ಕುಟುಂಬದವರು —

ಇವರು ಒಳ್ಳೆ ಮಕ್ಕಳು. ಮಕ್ಕಳು ಬೇಗನೇ ಬರಬೇಕೆಂದು...

ಪ್ರಜೆಗೆ ಮಕ್ಕಳು ಬರಬೇಕೆಂದು 'ವಿ. ಸಿ. ಸಿ.' ಇವರು [ನಾಲ್ಕನೇ] ಬೇರೂರಲು ಬಿಡಬೇಕೆಂದು...

“ನನ್ನ ಮಗನಿಗೆ ಬಿಡಬೇಕೆಂದು ಬೇಡ. ಆದರೆ ಮಕ್ಕಳು ಬರಬೇಕೆಂದು...”

ನನ್ನ ಮಗ (ಮಗನಿಗೆ) ಬೇಡ. ಆದರೆ ಮಕ್ಕಳು ಬರಬೇಕೆಂದು...

ಬಿಡಬೇಕೆಂದು ಕಾನೂನು, ಅದರಲ್ಲಿ ಅಂತಹವರು ಬರಬೇಕೆಂದು...

ಮಕ್ಕಳು (1) ಸರ್ವೋಚ್ಚ ಮಟ್ಟದಿಂದ ಕೇಳಬೇಕು. (2) ಅಂತಹವರು...

ಮಕ್ಕಳು ಬರಬೇಕೆಂದು ಬೇಡ. ಆದರೆ ಮಕ್ಕಳು ಬರಬೇಕೆಂದು...

ದಿ ಪ್ರೀತಿಯ ಅಂಜನಿಯರಿಗೆ ವರ್ಗ ಸೇವಕರಾಗುವರು.

R. N. B. 2554

BOOK-POST.

ಶ್ರೀ. ರಾ|| ರಾ||

From,  
Shivanubhava  
Office

12

ಅನುಬಂಧ  
ಮಕ್ಕಳು ಬರಬೇಕೆಂದು  
ಮಕ್ಕಳು ಬರಬೇಕೆಂದು  
ಮಕ್ಕಳು ಬರಬೇಕೆಂದು

(M. S. M. Ry.)

ಶ್ರೀ. ರಾ|| ರಾ||, ಮಕ್ಕಳು ಬರಬೇಕೆಂದು, ಮಕ್ಕಳು ಬರಬೇಕೆಂದು...



ಪ್ರತಿ ತೆಂಗಲ ರಜನೇ ತಾರೀಖಿಗೆ ಪ್ರಕಟವಾಗುವದು.  
ವಾರ್ಷಿಕ ಚಂದಾ ಅಂಚೆವೆಚ್ಚ ಸಹಿತ ರೂ. ೪-೪-೦ ದ್ವಿ. ಪಿ. ಖರ್ಚು ೦-೪-೦

ಸಂಪುಟ ೧೯] ಡಿಸೆಂಬರ ೧೯೪೪. [ಸಂಚಿಕೆ ೩

### ವಿಷಯಾನುಕ್ರಮಣಿಕೆ.

ವಿಷಯಗಳು.	ಲೇಖಕರು.	ಪುಟ
೧ ಬೊಂತಾದೇವಿ ಮಹಾದೇವಿಯುಳ್ಳ ಮತ್ತು ಗೊಗ್ಗವೈಯರು	ರಾ. ಬ. ಫ. ಗು. ಹಳಕಟ್ಟಿ ವಿಜಾಪುರ	೫೯
೨ ಗುರು ಲಿಂಗ ಜಂಗಮ.	ಶ್ರೀ. ಬ. ಚಿ. ಪಟ್ಟೇದ ಮಂಟಮೂರಿ.	೬೪
೩ ವೀರಶೈವ ಸಂಸ್ಕೃತಿ ಮತ್ತು ವೀರಶೈವ ಆಭಿಮಾನ	ಶ್ರೀಮತಿ ಸುಶಿಲಾದೇವಿ ಭಸ್ಕರ ದೇವರು ಕೃಷ್ಣರಾಜ ನಗರ	೭೦
೪ ಶಿವಶರಣರ ಚರಿತ್ರೆಗಳು ಭಾಗ ೨.	ರಾ. ಬ. ಫ. ಗು. ಹಳಕಟ್ಟಿ ವಿಜಾಪುರ.	೯೨

## ಶಿವಾನುಭವಕ್ಕೆ ಸಹಾಯ

೧. ಶ್ರೀ ಸಿ. ಸಾ. ಮಹಾಂತಣ್ಣವರ ಮು. ವಿಜಾಪುರ ಇವರು ತಮ್ಮ ಚಿ. ಬಸವಂತಪ್ಪ ಮಹಾಂತಣ್ಣವರ ಇವರ ಲಗ್ನ ಸಮಾರಂಭ ಕಾಲಕ್ಕೆ ಶಿವಾನುಭವ ಸಹಾಯಕ್ಕಾಗಿ ೧೧ ರೂ. ಕೊಟ್ಟಿದ್ದನ್ನು ಅತ್ಯಂತ ಕೃತಜ್ಞತೆಯಿಂದ ಸ್ವೀಕರಿಸಿದ್ದೇವೆ.

೨. ಅದರಂತೆ ಶ್ರೀ ಬಸವಪ್ಪ ಚನ್ನಪ್ಪ ಪಟ್ಟೀದ ವಂಟಮುರಿ ಇವರು ತಮ್ಮ ಚಿ. ಬಸವಪ್ರಭು ಇವರ ಲಗ್ನ ಕಾಲಕ್ಕೆ ೫ ರೂ. ಕೊಟ್ಟಿದ್ದನ್ನು ಅತ್ಯಂತ ಕೃತಜ್ಞತೆ ಪೂರ್ವಕ ಸ್ವೀಕರಿಸಿದ್ದೇವೆ.

ಸಂಪಾದಕ ಶಿವಾನುಭವ.  
ವಿಜಾಪುರ.

# ಶಿವಾನುಭವ

ವರ್ಷ ೧೯

ಡಿಸೆಂಬರ್ ೧೯೪೪.

ಸಂಚಿಕೆ ೩

ಬೊಂತಾದೇವಿ, ಮಹಾದೇವಿಯಕ್ಕೆ ಮತ್ತು  
ಗೊಗ್ಗವೈಯರು.

ಬಸವೇಶ್ವರನ ಕಾಲದಲ್ಲಿ ಆಗಿ ಹೋದ ಶಿವಶರಣ ಶಿವಶರಣೆಯರ ವಿಷಯವಾಗಿ ಸಂಶೋಧನ ಮಾಡುತ್ತ ಹೋದ ಹಾಗೆ ಮಹತ್ತರವಾದ ಧರ್ಮ ಜಾಗೃತಿಯನ್ನುಂಟುಮಾಡಿದಂಥವರ ಹೊಸ ಹೊಸ ಹೆಸರುಗಳು ನಮಗೆ ಹೆಚ್ಚಾಗಿ ದೊರೆಯುತ್ತ ಹೋಗುತ್ತವೆ. ಇವರಲ್ಲಿ ಬಹು ಜನರು ಪ್ರೀಯರಿರುತ್ತಾರೆ. ಈ ಪ್ರೀಯರೂ ಕೂಡ ಧರ್ಮಪ್ರಸಾರ ಕಾರ್ಯದಲ್ಲಿ ಅತ್ಯಂತ ಪರಿಶ್ರಮಪಟ್ಟಿದ್ದು ಅವರ ಚರಿತ್ರೆಗಳಿಂದ ತಿಳಿದುಬರುತ್ತದೆ. ಅವರು ಇದರಲ್ಲಿ ಅನೇಕ ಕಷ್ಟಗಳನ್ನು ಸಹಿಸಿದ್ದಾರೆ, ಮನೆಮಾರು ಬಿಟ್ಟಿದ್ದಾರೆ, ಅನೇಕ ತರದ ಹಿಂಸೆಗಳಿಗೆ ಒಳಗಾಗಿದ್ದಾರೆ. ಆದರೂ ಕೂಡ ಅವರು ತಮ್ಮ ಧರ್ಮೋದ್ಧಾರದ ಕಾರ್ಯಗಳಿಂದ ಚ್ಯುತರಾಗಿಲ್ಲ. ಇಂಥ ಮಹಾನುಭಾವರ ಕಾರ್ಯಗಳ ಪರಿಣಾಮವಾಗಿ ವೀರಶೈವ ಧರ್ಮವು ಬಸವೇಶ್ವರನ ಕಾಲದಲ್ಲಿ ಎಲ್ಲ ಕಡೆಗೂ ದಟ್ಟವಾಗಿ ಪಸರಿಸಿತು. ಇಂಥ ಪ್ರೀಯರಲ್ಲಿ ಉಡುತಡಿಯ ಮಹಾದೇವಿಯಕ್ಕೆ, ಕಾಶ್ಮೀರ ದೇಶದ ಬೊಂತಾದೇವಿ, ಕೇರಳ ದೇಶದ ಗೊಗ್ಗವೈ ಇವರು ಅತ್ಯಂತ ಶ್ರೇಷ್ಠ ಸ್ಥಾನವನ್ನು ಹೊಂದಿದ್ದಾರೆ. ಇವರ ಚರಿತ್ರೆಗಳನ್ನು ನಾವು ನಿರೀಕ್ಷಿಸಿದಲ್ಲಿ ಬಸವೇಶ್ವರನ ಕಾಲದಲ್ಲಿ ಹೆಂಗಳೆಯರು ಯಾವ ಉದಾತ್ತ ಧೈಯದಿಂದ ಕಾರ್ಯ ಮಾಡುತ್ತಲಿದ್ದರೆಂಬುದನ್ನು ನಾವು ಚನ್ನಾಗಿ ತಿಳಿಯಬಹುದಾಗಿದೆ.

ಬೊಂತಾದೇವಿಯು ಕಾಶ್ಮೀರ ದೇಶದರಸನ ಮಗಳು. ಅವಳು ರಾಜವೈಭವದಲ್ಲಿ ಸುಖದಿಂದಿರಬಹುದಾಗಿತ್ತು. ಆದರೆ ಅವಳು ವೈಭವವನ್ನು ತೊರೆದು ಶಿವಾನುಭವದ ಮಾರ್ಗವನ್ನು ಅನುಸರಿಸುವವಳಾದಳು. ಅವಳಿಗೆ ಸಂಸಾರ ಸುಖವು ಬೇಡಾಯಿತು. ಲಗ್ನವಾಗುವದನ್ನು ನಿರಾಕರಿಸಿದಳು. ತನ್ನ ಉತ್ತಮ ತರದ ಉಡುಪು ತೊಡಕುಗಳನ್ನು ಬಿಟ್ಟು ಕೊಟ್ಟು ದಿಗಂಬರಿಯಾದಳು! ಅವಳು ದಿಗಂಬರಿಯಾಗಿ ಪಾದಚಾರಿಯಾಗಿ ಕಲ್ಯಾಣದಲ್ಲಿದ್ದ ಶಿವಶರಣರನ್ನು ಕಾಣಲು ಹೊರಟಳು. ಉಡುತಡಿಯ ಮಹಾದೇವಿಯಕ್ಕನೂ ಹೀಗೆಯೇ ಆಚರಿಸಿದ್ದಾಳೆ. ಅವಳು ಮೊದಲು ಕೌಶಿಕರಾಜನ ರಾಣಿಯಾದಳು. ರಾಣಿಯಾಗಿ ರಾಜ್ಯ ಸುಖವನ್ನು ಬಯಸಲಿಲ್ಲ. ಅವಳು ರಾಜನಿಗೆ-ನೀನು ವೀರಶೈವ ದೀಕ್ಷೆಯನ್ನು ಹೊಂದು ಮತ್ತು ಶಿವಾನುಭವದಂತೆ ನಡೆ ಎಂದು ಬೋಧಿಸಿದಳು. ಆದರೆ ಅವಳು ಅದನ್ನು ನಿರಾಕರಿಸಿದಳು. ಇದರಿಂದ ಮಹಾದೇವಿಯಕ್ಕನಿಗೆ ತನ್ನ ನಡೆಯಂತೆ ನಡೆಯಲು ಶಕ್ಯವಾಗದ್ದರಿಂದ ಅವಳು ತನ್ನ ಪತಿಯಾದ ರಾಜನೊಡನೆ ಸುಖವಾಗಿರಲು ಬಯಸದೆ ಬೊಂತಾದೇವಿಯಂತೆ ದಿಗಂಬರಿಯಾದಳು. ದಿಗಂಬರಿಯಾಗಿ ಅವಳಂತೆಯೇ ಶಿವಾನುಭವ ಮಂಟಪದಲ್ಲಿದ್ದ ಅಲ್ಲಮಪ್ರಭು ಬಸವಾದಿಗಳನ್ನು ಕಾಣಲು ಹೊರಟಳು. ಈ ಉಭಯತರು ಲಾವಣ್ಯವತಿಯರು. ಬೊಂತಾದೇವಿಯನ್ನು ಮಾರ್ಗದಲ್ಲಿ ಅನೇಕ ಸಿರಿವಂತರು ಕಂಡು ತಮ್ಮನ್ನು ವರಿಸಲಿಕ್ಕೆ ಅವಳಿಗೆ ಬಹಳ ಹೇಳಿಕೊಂಡರು. ಆದರೆ ಅವಳು ಈ ಸಂಸಾರ ಸುಖವನ್ನು ನಿರಾಕರಿಸಿದಳು. ಅವಳಂತೆಯೇ ಮಹಾದೇವಿಯಕ್ಕನಾದರೂ ಪಾದಚಾರಿಯಾಗಿ ಮಾರ್ಗಕ್ರಮಣ ಮಾಡುತ್ತಿರುವಲ್ಲಿ ಅನೇಕರು ಅವಳಿಗೆ ಮೋಹಿತರಾದರು. ಆದರೆ ಅವಳು ಎಲ್ಲರನ್ನೂ ಧಿಕ್ಕರಿಸಿ ತನಗೆ ಚನ್ನಮಲ್ಲಿಕಾರ್ಜುನನೇ ಗಂಡನೆಂದು ಭಾವಿಸಿ ಅವನ ಸೇವೆಯಲ್ಲಿರಲು ಹಾತೊರೆದಳು. ಹೀಗೆ ಉಭಯತರು ಕಲ್ಯಾಣ ನಗರವನ್ನು ಸೇರಿ ಬಸವಾದಿ ಶಿವಶರಣರಿದ್ದೆಡೆಯಲ್ಲಿ ಶಿವಾನುಭವ ಗೋಷ್ಠಿಗಳಲ್ಲಿ ಆನಂದಿಸುತ್ತ ಕಾಲಕಳೆಯಹತ್ತಿದರು.

ಮಹಾದೇವಿಯಕ್ಕನು ಕಡೆಯ ವರೆಗೂ ದಿಗಂಬರಿಯಾಗಿ ಉಳಿದಳು. ಆದರೆ ಬೊಂತಾದೇವಿಯು ಕೆಲವೊಂದು ಕಾರಣದ ಮೂಲಕ ದಿಗಂಬರ ವೇಷವನ್ನು ಬಿಟ್ಟು ಕೊಟ್ಟು, ಬೊಂತೆ ಎಂದರೆ ಒರಟಾದ

ಒಂದು ಕೌದಿಯನ್ನು ಹೊದೆದುಕೊಂಡು ಇರಹತ್ತಿದಳು. ಅವಳು ಕಲ್ಯಾಣಕ್ಕೆ ಬಂದ ಬಳಿಕ, ಅವಳು ತಾನಾರೆಂಬುದನ್ನು ಆರಿಗೂ ತಿಳಿಸಲಿಲ್ಲ. ಗುಪ್ತವಾಗಿಯೇ ಇದ್ದಳು. ಇದು ಅವಳ ವೈಶಿಷ್ಟ್ಯವಾಗಿದೆ. ನಿಜವಾಗಿ ಶಿವಶರಣರು ಯಾವಾಗಲೂ ನಿರಿಚ್ಛಾವೃತ್ತಿಯವರು. ಜನರು ತಮ್ಮನ್ನು ಹೊಗಳಬೇಕೆಂದು ಅವರು ಎಂದೂ ಬಯಸುವದಿಲ್ಲ. ಹೀಗೆ ಬೊಂತಾದೇವಿಯು ಕಲ್ಯಾಣದಲ್ಲಿ ತನಗೆ ಸಿಕ್ಕಿದ ಸ್ಥಳದಲ್ಲಿ ಇದ್ದುಕೊಂಡು ಶಿವಾನುಭವ ಮಂಟಪದಲ್ಲಿ ನಡೆಯುತ್ತಿದ್ದ ಶಿವಾನುಭವ ಗೋಷ್ಠಿಗಳನ್ನು ಕೇಳುತ್ತ ಆನಂದದಿಂದ ಕಾಲಕಳೆಯ ಹತ್ತಿದಳು. ಮಹಾದೇವಿಯುಳ್ಳನಾದರೂ ಹೀಗೆಯೇ ವರ್ತಿಸಿದ್ದಾಳೆ. ಇಬ್ಬರೂ ಶ್ರೇಷ್ಠ ಶಿವಾನುಭವಿಗಳು. ಇಬ್ಬರೂ ವಚನಕಾರರು. ಮಹಾದೇವಿಯುಳ್ಳನ ವಚನಗಳು ಎಂಥ ಅಗಾಧವಾದ ವಿಚಾರಗಳಿಂದ ತುಂಬಿಕೊಂಡಿವೆಂಬುದು ಈಗ ಎಲ್ಲರಿಗೂ ತಿಳಿದದ್ದಾಗಿದೆ. ಆದರೆ ನಮಗೆ ಬೊಂತಾದೇವಿಯ ವಚನಗಳು ಬಹಳ ದೊರೆತಿಲ್ಲ. ಅವುಗಳಾದರೂ ಓಜಸ್ಸುಳ್ಳವುಗಳಿರಬೇಕೆಂದು ನಾವು ಊಹಿಸಬಹುದಾಗಿದೆ. ಹೀಗೆ ಈ ಉಭಯ ಶಿವಶರಣಿಯರಲ್ಲಿ ಒಂದು ವಿಲಕ್ಷಣವಾದ ಸಾಮ್ಯತೆಯು ಕಂಡು ಬರುತ್ತದೆ.

ಮುಂದೆ ಕಲ್ಯಾಣ ಪಟ್ಟಣದಲ್ಲಿ ಮಧುವರಸ ಹರಳಯ್ಯಗಳ ಮೂಲಕ ವಿಪ್ಲವಗಳುಂಟಾದವು. ಆಗ ಬೊಂತಾದೇವಿಯು ತನ್ನನ್ನು ಪ್ರಕಟಮಾಡಿಕೊಳ್ಳುವ ಪ್ರಸಂಗವು ಬಂದಿತು. ಅವಳಾರೆಂಬುದನ್ನು ತಿಳಿದವನು ಅಲ್ಲಮಪ್ರಭುವು ಒಬ್ಬನೇ. ಅವನು ಈ ಕಾಲದಲ್ಲಿ ಶಿವಶರಣರನ್ನು ಕರೆದು ಬೊಂತಾದೇವಿಯನ್ನು ತೋರಿಸಿ — ಇವಳು ಯಾರೆಂಬುದು ನಿಮಗೆ ಗೊತ್ತಿಲ್ಲ. ಇವಳು ಕಾಶ್ಮೀರ ದೇಶದ ಅರಸನ ಕುಮಾರಿಯು. ಅತ್ಯಂತ ಧೀರೆಯು. ಮಹಾದೇವಿಯುಳ್ಳನಕಿಂತಲೂ ಶ್ರೇಷ್ಠಳು. ಇವಳು ಈಗಿನ ಕಠಿಣಕಾಲದಲ್ಲಿ ಕಲ್ಯಾಣದಲ್ಲಿಯೇ ಇರುವಳು ಎಂದು ಹೇಳಿ ಶಿವಶರಣರನ್ನು ಧೈರ್ಯಗೊಳಿಸುವವನಾದನು. ಮುಂದೆ ಬೊಂತಾದೇವಿಯು ಕಲ್ಯಾಣ ಪಟ್ಟಣದಲ್ಲಿಯೇ ಇದ್ದುಕೊಂಡು ಅಲ್ಲಿಯೇ ಸಮಾಧಿಯನ್ನು ಹೊಂದಿದಳು.

ಗೊಗ್ಗವೈಯ ಚರಿತ್ರೆಯಾದರೂ ಬಹು ಮಟ್ಟಿಗೆ ಮಹಾದೇವಿಯುಳ್ಳ ಬೊಂತಾದೇವಿಯರಂತೆಯೇ ಇದೆ. ಅವಳು ಅವರಂತೆಯೇ ಲಗ್ನವಾಗುವದನ್ನು ನಿರಾಕರಿಸಿದಳು. ತಾಯಿ ತಂದೆಗಳು ಲಗ್ನವಾಗಿದ್ದು.



ಅವಳಿಗೆ ಬಹಳ ಕೋದರು. ಆದರೆ ಅವಳು ಮನೆಯನ್ನು ಬಿಟ್ಟು ಯಾರಿಗೂ ಸಿಗದಂತೆ ಅಡಗಿಕೊಂಡಳು. ತಾಯಿ ತಂದೆಗಳು ತನ್ನ ಲಗ್ನ ಮಾಡಬೇಕೆಂಬ ಹಟವನ್ನು ಬಿಟ್ಟುಕೊಟ್ಟರೆಂದು ತಿಳಿದ ಕೂಡಲೆ ಅವಳು ಮನೆಗೆ ಬಂದಳು. ಅವಳಾದರೂ ಅತ್ಯಂತ ಲಾವಣ್ಯವತಿಯು. ಅನೇಕರು ಆಕೆಯನ್ನು ವರಿಸಲು ಬಹಳ ಇಚ್ಛಿಸಿದರು. ಕೆಲವೊಬ್ಬನಂತೂ ಅವಳನ್ನು ಬಲಾತ್ಕಾರದಿಂದ ಲಗ್ನವಾಗಲು ಪ್ರಯತ್ನಿಸಿದನು. ಅಲಗಿನಿಂದ ಅವಳನ್ನು ಕೊಡೆಯಲು ಸಹ ಮುಂದುವರಿದನು. ಆದರೆ ಆ ಧೀರೆಯು ಅವನಿಗೊಳಗಾಗಲಿಲ್ಲ, ಅವಳು ಶಿವಾನುಭವದ ನಡೆಯಲ್ಲಿರಲು ಆಪೇಕ್ಷಿಸಿ ಶಿವಶರಣೆಯಾಗಿ ಕಾಲಕಳೆಯ ಹತ್ತಿದಳು. ಅವಳು ಶರಣು ಮಾರ್ಗಕ್ಕೆ ಅನುರೂಪವಾದ ಒಂದು ಕಾಯಕವನ್ನು ಆರಂಭಿಸಿದಳು. ಭಕ್ತರಿಗೆ ಧೂಪವನ್ನು ಪೂರೈಸುವ ಕಾಯಕವನ್ನು ಕೈಕೊಂಡಳು. ಇದೇ ಅವಳಿಗೆ ಪರಮಾತ್ಮನ ಸೇವೆಯಾಯಿತು. ಈ ಸೇವೆಯೇ ಅವಳಿಗೆ ಪೂಜಾ ಕಾರ್ಯವಾಗಿ ಪರಿಣಮಿಸಿತು. ಈ ಪ್ರಕಾರ ಗೊಗ್ಗವೈಯು ಶಿವಾನುಭವದ ಮಾರ್ಗದಂತೆ ಆಚರಿಸಹತ್ತಿದಳು. ಅವಳು ವಚನಕಾರಳೂ ಇದ್ದಾಳೆ. ನಮಗೆ ದೊರೆತ ಅವಳ ವಚನಗಳಲ್ಲಿ ನಿತ್ಯನೇಮಗಳ ಮಹತ್ವವನ್ನು ಬಹು ಚೆನ್ನಾಗಿ ಅವಳು ವಿವರಿಸಿದ್ದಾಳೆ. ಈ ನೇಮಗಳು ಕೇವಲ ಬಾಹ್ಯ ಆಚರಣೆಗೆ ಮಾತ್ರ ಸಂಬಂಧ ಪಟ್ಟವಿರದೆ ಅವುಗಳು ಅಂತರ್ಜ್ಞಾನವನ್ನು ಹೊಂದುವ ಸಾಧನಗಳೆಂದು ಅವಳು ತನ್ನ ವಚನಗಳಲ್ಲಿ ಹೇಳಿದ್ದಾಳೆ. ಹೀಗೆ ಅವಳು ಆಚರಿಸುತ್ತಿರಲು ಒಂದು ದಿನ ಅವಳು ತನ್ನ ರಾಜನಾದ ಚಾರಮರಾಯನನ್ನು ಕಾಣುವ ಸಮಯವು ಬಂದೊದಗಿತು. ಅವನನ್ನು ಕಂಡಾಗ ಅವಳು ಅವನಿಗೆ ಶಿವಾನುಭವದ ಮೂಲಕ ಕೈಲಾಸಕ್ಕೆ ಹೋಗುವ ಹಾದಿಯನ್ನು ತೋರಿಸಿದಳು. ಅವನು ಅವಳಿಗೆ ಕೈಲಾಸವೆಲ್ಲಿದೆಂದು ಕೇಳಿದನು. ಅವಳು ಅದಕ್ಕೆ ಕೈಲಾಸವು ಕೆಲವೊಂದು ಉನ್ನತವಾದ ಪರ್ವತ ಪ್ರದೇಶವಲ್ಲ, ಈ ಪ್ರದೇಶವು ಶಿವಾನುಭವಿಗೆ ಒಂದೇ ಒಂದು ಗೇಣು ಮಾತ್ರ ದೂರವಿದೆಂದು ಅವಳು ಚಾರಮರಾಯನಿಗೆ ಒಂದು ಸೂಕ್ಷ್ಮವಾಗಿ ಬೋಧಿಸಿದಳು ಅಂದರೆ ಅದು ತನ್ನಲ್ಲಿಯೇ ಇರುತ್ತದೆಂಬ ಛಾವವು ಅವಳ ಜೋಧೆಯಲ್ಲಿದೆ. ಹೀಗೆ ಗೊಗ್ಗವೈಯು ಮಹಾದೇವಿಯಕ್ಕ, ಬೊಂತಾದೇವಿಯರಂತೆ ವಚನಕಾರಳಾಗಿ ಶಿವಾನುಭವವನ್ನು ಜನರಿಗೆ ಬೋಧಿಸುತ್ತ ಶಿವಶರಣರಲ್ಲಿ ಶ್ರೇಷ್ಠ ಸ್ಥಾನವನ್ನು ಹೊಂದಿದ್ದಾಳೆ.

ಮಹಾದೇವಿಯಕ್ಕನ ಜನ್ಮಸ್ಥಳವು ಈಗ ಶಿವನೊಗ್ಗಿ ಜಿಲ್ಲೆಯಲ್ಲಿರುವ ಬಳ್ಳಿಗಾವಿಗೆ ಸಮೀಪವಿರುವ ಉಡುತಡಿಯಾಗಿರುತ್ತದೆ. ಈ ಭಾಗದಲ್ಲಿ ಬಸವೇಶ್ವರನ ಕಾಲದಲ್ಲಿ ಅನೇಕ ಶಿವಶರಣ ಶಿವಶರಣಿಯರು ಉದಯವಾಗಿದಾರೆ. ಕಾಶ್ಮೀರ ದೇಶವು ಪುರಾತನ ಕಾಲದಲ್ಲಿ ಶೈವ ಧರ್ಮಕ್ಕೆ ಆಶ್ರಯಸ್ಥಾನವಾಗಿತ್ತು. ಆದ್ದರಿಂದ ಅಲ್ಲಿಂದ ಬಹುಜನ ಶೈವ ಪಂಡಿತರು ಕರ್ನಾಟಕಕ್ಕೆ ಆಗಮಿಸಿದರು. ಅವರಂತೆಯೇ ಬೊಂತಾದೇವಿಯೂ ಕರ್ನಾಟಕಕ್ಕೆ ಬಂದಿದ್ದಾಳೆ. ಶಿವಶರಣರಲ್ಲಿ ಅತ್ಯಂತ ಪ್ರಸಿದ್ಧಿಯನ್ನು ಹೊಂದಿದ ಮೋಳಿಗೆಯ ಮಾರಯ್ಯನೂ ಅವನ ಹೆಂಡತಿಯಾದ ಮಹಾದೇವಿಯೂ ಕಾಶ್ಮೀರ ದೇಶದವರು. ಗೊಗ್ಗವೈಯು ಕೇರಳ ದೇಶದವಳೆಂದು ಗ್ರಂಥಗಳಲ್ಲಿ ಹೇಳಿರುತ್ತದೆ. ಆದರೆ ಆಕೆಯು ಹುಟ್ಟಿದ ಊರಾದ ಅವಲೂರು ಮತ್ತು ಚಾರಮನ ರಾಜಧಾನಿಯಾದ ಕುಡಗಲೂರು ಇವು ಮಲಾಬಾರ ಪ್ರಾಂತದಲ್ಲಿದ್ದುದು ನಮಗೆ ದೊರೆತಿಲ್ಲ. ಕೊಡಗನೂರು ಎಂಬ ಹೆಸರಿನ ಗ್ರಾಮವು ಶಿವನೊಗ್ಗಿ ಜಿಲ್ಲೆಯಲ್ಲಿಯೂ ದಾವಣಗೆರೆಯ ಸಮೀಪದಲ್ಲಿಯೂ ವಿಜಾಪುರ ಜಿಲ್ಲೆಯಲ್ಲಿ ತಾಳೀಕೋಟೆಯ ಸಮೀಪದಲ್ಲಿಯೂ ಹೀಗೆ ಮೂರು ಸ್ಥಳಗಳು ದೊರೆಯುತ್ತವೆ. ವಿಜಾಪುರ ಜಿಲ್ಲೆಯಲ್ಲಿ ಕಾರಗನೂರು, ಕೊಡಗನೂರು ಎಂಬ ಎರಡು ಗ್ರಾಮಗಳು ಸಮೀಪವಾಗಿವೆ. ಇವುಗಳಲ್ಲಿ ಕಾರಗನೂರು ಚಾರಮನನ ಪಟ್ಟಣವೆಂದು ಅಲ್ಲಿ ಪ್ರತೀತಿ ಇದೆ. ಈ ಗ್ರಾಮದಲ್ಲಿ ಪುರಾತನ ಅವಶೇಷಗಳು ಬಹಳ ಇವೆ. ಆದರೆ ಗೊಗ್ಗವೈಯು ಇದ್ದ ಅವಲೂರು ಅದಕ್ಕೆ ಸಮೀಪವಾಗಿ ನಕಾಶೆಯಲ್ಲಿ ಕಂಡು ಬರುವದಿಲ್ಲ. ಗೊಗ್ಗೇಶ್ವರನ ದೇವಾಲಯವಿದ್ದ ಸ್ಥಳಗಳನ್ನು ನಾವು ಶೋಧಿಸಬೇಕು. ಅಂದರೆ ಈ ವಿಷಯದ ಮೇಲೆ ಪ್ರಕಾಶವು ಬೀಳಬಹುದು.

ಈ ಪ್ರಕಾರ ಶಿವಾನುಭವವು ಒಂದುಕಾಲದಲ್ಲಿ ಉತ್ತರಕ್ಕೆ ಕಾಶ್ಮೀರ ದೇಶದಿಂದ ದಕ್ಷಿಣಕ್ಕೆ ಮಲಾಬಾರ ಪ್ರಾಂತದ ವರೆಗೆ ಜನತೆಯಲ್ಲಿ ಪ್ರಸಿದ್ಧಿಯನ್ನು ಹೊಂದಿತ್ತೆಂದು ತೋರುತ್ತಿದೆ. ಅದರ ಪ್ರಭಾವವು ಜನ ಸಾಮಾನ್ಯರಲ್ಲಿ ಹೇಗೆ ಪಸರಿಸಿತ್ತು, ಸ್ತ್ರೀಯರು ಸಹ ಅದಕ್ಕೆ ಮೆಚ್ಚಿ ಹೇಗೆ ಅದನ್ನು ಪಸರಿಸಲು ಕಾರಣರಾದರು, ಇವೇ ಮೊದಲಾದ ವಿಷಯಗಳು ಈ ಮೂವರು ಮಹಿಳೆಯರ ಚರಿತ್ರೆಗಳಿಂದ ವಾಚಕರಿಗೆ ಅರಿಕೆಯಾಗದಿರದು.

## ಗುರು ಲಿಂಗ ಜಂಗಮ.

(ಲೇಖಕ:— ಶ್ರೀಯುತ ಬಸಪ್ಪ ಚೆನ್ನಪ್ಪ ಪಟ್ಟೇದ.)

(ಹಿಂದಿನ ಸಂಚಿಕೆಯಿಂದ ಮುಂದುವರಿದು.)

### ಸಮಷ್ಟಿಲಿಂಗ.

ಪ್ರತಿಯೊಂದು ಸ್ಥೂಲವಸ್ತುವಿನಲ್ಲಿ ಸೂಕ್ಷ್ಮರೀತಿಯಿಂದ ವಾಸಿಸುವ ಚೈತನ್ಯಾತ್ಮಕ ವಸ್ತುವೇ ಲಿಂಗ. ಇಡಿ ಜಗತ್ತಿನಲ್ಲಿ ಅಂತರ್ಯಾಮಿಯಾಗಿ ಸಾರ್ವತ್ರಿಕ ವ್ಯಾಪಿಸಿರುವ ಮಹಾಚೈತನ್ಯಾತ್ಮಕ ವಸ್ತುವೇ ಮಹಾಲಿಂಗ; ಜನಾಂಗವನ್ನು ವ್ಯಾಪಿಸಿ ನಿಂತ ಚೈತನ್ಯಾತ್ಮಕವೇ ಸಮಷ್ಟಿಲಿಂಗ. ಈ ಸಾಮೂಹಿಕ ಲಿಂಗವಾದರೂ ವ್ಯಕ್ತಿಗತ ಲಿಂಗದಂತೆ ಅಂತರ್ಗತವಾದುದು ಅದೃಶ್ಯವಾದುದು. ಅದನ್ನು ಪೂಜಿಸುವುದೆಂದರೆ— ಸಮಾಜದೊಳಗಿನ ಪ್ರತಿಯೊಬ್ಬ ಭಕ್ತನು, ಉಳಿದೆಲ್ಲರೊಡನೆ ಅವರ ಆತ್ಮದ ಸಂತೋಷವೃತ್ತಿಯು ಆಳಿಯದಂತೆ ನೋಡಿಕೊಳ್ಳುವದಲ್ಲದೆ, ತಿರುಗಿ ಅದು ಯೋಗ್ಯ ಸಂಗತಿಯನ್ನು ಉಭಯವಿಧ—ಐಹಿಕ ಅಮುಷ್ಮಿಕ-ದಲ್ಲಿಯೂ ಪಡೆಯಲು, ತನ್ನಿಂದ ಒಳತಾಗಿ ಸಹಾಯವಾಗುವಂತೆ ವರ್ತಿಸುವದೆಂದರಿಯಬೇಕು. ವ್ಯಕ್ತಿಗತ ಪ್ರಾಣಲಿಂಗ ಪೂಜೆಯು ಸಫಲವಾಗಬೇಕಾದರೆ, ತನ್ನ ದೇಹವೇ ದೇವಾಲಯ, ಒಳಗಿರುವ ಪ್ರಾಣವೇ ಶಿವಲಿಂಗ ಎಂದು ದೃಢವಾಗಿ ನಂಬಿ, ತನ್ನನ್ನು ಸಂಪೂರ್ಣ ಇಲ್ಲವೆನಿಸಿ (ನಿರಹಂಕಾರಿಯಾಗಿ), ತನ್ನ ಕರಣೇಂದ್ರಿಯಗಳೆಲ್ಲ ಆ ಶಿವಲಿಂಗದ ಕರಣೇಂದ್ರಿಯಗಳಾಗಿ, ತಾನು ಏನನ್ನೂ ಮಾಡದೆ, ಮಾಡುವವನೂ ಭೋಗಿಸುವವನೂ ಅಂತರ್ಯಾಮಿ ಶಿವನೇ ಎಂದು ಸಹಜಭಾವವುಳ್ಳವನಾಗಬೇಕು; ಹಾಗೂ ಅವನು ಮಾಡುವ ಮಾಟ (ಕರ್ಮ) ಗಳೆಲ್ಲ ನಿರುಪಾಧಿಕವಾಗಬೇಕು. ಹೀಗಾದರೆ ಆಯಿತು. ಇದರಲ್ಲಿಯೇ ಸಮಷ್ಟಿಲಿಂಗ ಪೂಜೆಯು ಸಹ ಈಡೇರಿಬಿಡುವದು. ಈ ಅವಸ್ಥೆಯನ್ನು ಶ್ರೀ ಬಸವಣ್ಣನವರು:—

೧. “ತನುವು ನಿಮ್ಮದೆಂದ ಬಳಿಕ ಎನಗೆ ಬೇರೆ ತನುವಿಲ್ಲ. ಮನ ನಿಮ್ಮದೆಂದ ಬಳಿಕ ಎನಗೆ ಬೇರೆ ಮನವಿಲ್ಲ. ಧನ ನಿಮ್ಮದೆಂದ ಬಳಿಕ

ಎನಗೆ ಬೇರೆ ಧನವಿಲ್ಲ. ಇಂತೀ ತ್ರಿವಿಧವು ನಿಮ್ಮದೆಂದ ಬಳಿಕ ಎನಗೆ ಬೇರೆ ವಿಚಾರವುಂಟೇ ಕೂ. ಸಂ. ದೇವ.”

೨. “ಮಾಡುವಾತ ನಾನಲ್ಲವಯ್ಯ! ನೀಡುವಾತ ನಾನಲ್ಲವಯ್ಯ! ಬೇಡುವಾತ ನಾನಲ್ಲವಯ್ಯ! ನಿಮ್ಮ ಕಾರುಣ್ಯವಲ್ಲದೆ. ಎಲೆ ದೇವಾ ಮನೆಯ ತೊತ್ತಲಿಸಿದರೆ ಒಡತಿ ಮಾಡಿಕೊಂಬಂತೆ, ನಿನಗೆ ನೀನೇ ಮಾಡಿಕೋ ಕೂ. ಸಂ. ದೇವ.”

ಎಂದಿರುವರು. ಇಂತಹ ಶರಣನ ಲಿಂಗಪೂಜೆಯಂತಿರುವುದೆಂದರೆ—

“ಆತ್ಮಾತ್ಮಂ, ಗಿರಿಜಾ ಮತಃ, ಸಹಚರಾಃ ಪ್ರಾಣಾಃ, ಶರೀರಂ ಗೃಹಂ, |  
ಪೂಜಾತೇ ವಿಷಯೋಪಭೋಗರಚನಾ, ನಿದ್ರಾಸಮಾಧಿಃ ಸ್ಥಿತಿಃ, ||  
ಸಂಚಾರಃ ಪದಯೋಃ ಪ್ರದಕ್ಷಿಣವಿಧಿಃ, ಸ್ತೋತ್ರಾಣಿ ಸರ್ವಾಗಿರೋ |  
ಯದ್ಯತ್ಕರ್ಮಕರೋಮಿತತ್ತದಖಿಲಂ ಶಂಭೋತವಾರಾಧನಂ ||”

ಇಂತು ಲಿಂಗಾರಾಧನೆಯನೆಸಗುತ್ತ ಆತನು ಸ್ವಸ್ಥನಾಗಿಯೇ ಇರುವನು. ಅವನು ಯಾವ ದ್ವಂದ್ವಕ್ಕೂ ತನ್ನಲ್ಲಿ ಇಂಬಿಲ್ಲದಂತೆ ಅಲಿಪ್ತನಾಗಿ, ಪ್ರಪಂಚಿಕ ನಿತ್ಯ ವ್ಯವಹಾರದಲ್ಲಿ—

“ಎಡರಿನಲ್ಲಿದೆಗುಂದದುಬ್ಬದೆ ಮೊಡವಿಯಧಿಪತಿಯಾಗಿ ಬಡತನ |  
ವಡಸಿದರೆ ಕಂಗೆಡದೆ ವಿತ್ತವ ಗಳಿಸಿ ಗರ್ವಿಸದೆ ||  
ಮಡದಿ ಮನೆ ಮನೆವಾರ್ತೆ ಮಕ್ಕಳ | ಲೊಡವೆಯತಿ ಕಡುಮವ.ತಿ  
ಯಿಲ್ಲದೆ |

ಮೃಡ ಸುಭಕ್ತಿಯಲಿರಲು ಮೋದವಪಡೆವೆನವನೆಂದ || ”

ಎಂಬಂತೆ ತೊಡಗಿ ಕರ್ತವ್ಯತತ್ಪರನಾಗುವನು. ಲೌಕಿಕ ರೀತಿಯಿಂದ ಪ್ರಪಂಚವು ಬೆಳೆದರೂ ಸರಿಯೇ, ಅಳಿದರೂ ಸರಿಯೇ! ಅದೆಲ್ಲ ಶಿವ ಪ್ರಪಂಚವು. ತನಗಾವ ತೆರದಿಂದಲೂ ಸಂಬಂಧಿಸದುದಲ್ಲವೆಂದು ದೃಢ ಸಂಕಲ್ಪವುಳ್ಳವನಾಗಿರುವನು. ಭಕ್ತನು ಬುದ್ಧಿ, ಕರ್ತವ್ಯವನೆಂದೂ ತಪ್ಪಿಸನು. ಶಿವನಂತಹ ಅಸಾಧಾರಣ ಪ್ರಪಂಚವು ಇನ್ನಾವುದೂ ಇಲ್ಲವಷ್ಟೇ. ಅವನು ತನ್ನ ಪ್ರಪಂಚಕ್ಕಾಗಿ ಸರ್ವದಾ ಅವಿಶ್ರಾಂತ ದುಡಿಯುತ್ತಲೇ ಇರುವನು. ಅದರೂ ತಾನು ಅದಾವ ರೀತಿಯಿಂದಲೂ ಅದಕ್ಕೊಳಗಾಗದೆ ಸ್ವತಂತ್ರನಾಗಿಯೇ ಇರುವನು. ಭಕ್ತನ ಪ್ರಪಂಚ

ವಾದರೂ ಹೀಗೆಯೇ ಇರಬೇಕು. ನಿರ್ಹೇತುಕವಾಗಿ ಅದರೂ ಜಗತ್ತು ಲ್ಯಾಣಕ್ಕಾಗಿ ಅನವರತ ಕರ್ತವ್ಯನಿಮಗ್ನನಾಗಿಯೇ ಇರಬೇಕು. ಹೀಗೆ ಕ್ರಮದರಿಂದಲೇ ಅವನ ಉದ್ಧಾರವೂ ಸಾಮಾಜಿಕ ಗುರುಲಿಂಗ ಜಂಗಮ ಪೂಜೆಯೂ ನೇರವೇರುವವು. ಶ್ರೀ ಬಸವೇಶ್ವರ ದೇವರು ಹಾಡಿರುವಂತೆ:-

“ ಹೊನ್ನಿನೊಳಗೊಂದೊರೆಯ, ಸೀರೆಯೊಳಗೊಂದೆಳೆಯ, ಇಂದಿಂಗಿ ನಾಳಿಗೆ ಬೇಕೆಂದೆನೆಂದೊಡೆ ನಿಮ್ಮಾಣೆ ನಿಮ್ಮ ಪ್ರಮಥರಾಣೆ. ಶರಣ ರಿಗಲ್ಲದೆ ಮತ್ತೊಂದನರಿಯೆ ಕೂ. ಸ. ದೇವ!

ಎಂದು ವರ್ತಿಸಲು ಸಮರ್ಥನಾಗುವನು. ಸರ್ವಪ್ರಾಣಿಗಳನ್ನು ಮುಖ್ಯವಾಗಿ ಸಮಾಜವನ್ನು ಆತ್ಮವತ್ ಭಾವಿಸಿ ನಡೆಯುವ ಶಕ್ತಿಯು ಸ್ವಾಭಾವಿಕವಾಗಿಯೇ ಸ್ಥಿರಪಡುವದು. “ ದೇಶಸೇವೆಯೇ ಈಶಸೇವೆ” ಎಂದು ತ್ರಿಕರಣ ಪೂರ್ವಕವಾಗಿ ಜರಗಿಸುವ ಸ್ಫೂರ್ತಿಯು ಬೇರಾರೂ ವದು. ಇಂತಹ ಆತ್ಮಚೈವಾದಾಚಾರವು, ವಿಶ್ವಬಂಧುತ್ವವನಷ್ಟೇ ಏಕೆ? ಅದಕ್ಕೂ ಮುಂದೆ ಸಾವಿರಾರು ಮಡಿ ಮುಂದೆ ಸಾಗಿ ಹೋಗಿ ಬೆಳೆದು ವ.ಹೋನ್ನತವಾದುದಲ್ಲವೇ !

### ಸಮಷ್ಟಿ ಜಂಗಮ ಪೂಜೆ.

ಈ ಸೃಷ್ಟಿಯ ಸ್ಥೂಲ ಸೂಕ್ಷ್ಮಗಳೆರಡಕ್ಕೂ ಮೂಲಕಾರಣವಾದ ಪರಾತ್ಪರ ವಸ್ತುವೇ ಅನಾದಿ ಜಂಗಮವು. ಜನಸಮೂಹದಲ್ಲಿ ಹಬ್ಬಿ ಕೊಂಡಿರುವ ಆ ಪರವಸ್ತುವಿನ ಸ್ವರೂಪವೇ ಸಮಷ್ಟಿ ಜಂಗಮವು. ಭಕ್ತನು ತಾನು ಶಿವಾನುಭಾವಿಯೂ ಮಹಾನುಭಾವಿಯೂ ಆಗಿ ಲಿಂಗಾಂಗಸಾಮರಸ್ಯವಡೆಯುವಂತೆಯೇ, ಸಮಾಜದೊಳಗಿನ ಪ್ರತಿಯೊಬ್ಬರು ಅರ್ಥಾತ್ ಎಲ್ಲರೂ ಆ ಗುರಿಗೆ ಮುಟ್ಟುವಂತೆ ಶಕ್ಯವಿದ್ದ ರೀತಿಯಲ್ಲೆಲ್ಲ ಪ್ರಯತ್ನಿಸುವದಾದರೂ ಆತನ ಪವಿತ್ರ ಹಾಗೂ ಅವಶ್ಯಕ ಕರ್ತವ್ಯವಾಗಿದೆ. ಹೀಗೆ ನೋಡಿಕೊಳ್ಳುವದೇ ಸಮಷ್ಟಿ ಜಂಗಮ ಪೂಜೆಯು. ಶಿವಾನುಭವ ಸಂಘಗಳ ಪ್ರಚಾರದಿಂದಲೇ ಈ ಕಾರ್ಯವು ಕೈಗೊಡುವದು. ಅದುದರಿಂದಲೇ ರಾ. ಬ. ಹಳಕಟ್ಟಿಯವರು ಅವುಗಳ ಬೆಳೆವಣಿಗೆಯ ಸಲುವಾಗಿ ಇಷ್ಟೊಂದು ಹಂಬಲಿಸುತ್ತಿರುವರು. ನಮ್ಮ ಮತತತ್ವಗಳು ನಮಗೆ ಗೊತ್ತಿಲ್ಲದಿರುವದರಿಂದಲೇ ಈಗಿನ ದುರವಸ್ಥೆಗೆ

ನೌವು ಒಳಗಾಗಿದ್ದೇವೆ. ಶಿವಾನುಭವ ಸಂಘಗಳು ಹೆಚ್ಚಿ ಅವುಗಳ ಕಾರ್ಯಕ್ಷಮತೆಯು ಬೆಳೆಯುತ್ತ ನಡೆದಂತೆ, ಈ ವಿಷಯಗಳಲ್ಲಿ ಸಮಾಜವು ತಲೆ ಎತ್ತಿ ಮೆರೆಯುವಂತಾಗುವದು.

ಜಂಗಮವೆಂದರೆ ಸುಜ್ಞಾನ. ಸೃಷ್ಟಿಯಲ್ಲಿ ಉದರ ಪೋಷಣೆ ಮಾಡಿಕೊಳ್ಳುವ ಲೌಕಿಕ ವಿದ್ಯೆಗಳು ಅನೇಕವುಂಟು. ಆದರೆ ಅವೇನು ಜ್ಞಾನವಲ್ಲ, ಸತ್ಪುರುಷರ ದೃಷ್ಟಿಯಲ್ಲಿ ಅವೆಲ್ಲ ಅಜ್ಞಾನವೇ. “ಅಧ್ಯಾತ್ಮ ವಿವ್ಯಾವಿದ್ಯಾಸು” ಎಂಬಂತ್, ಅಧ್ಯಾತ್ಮ ಜ್ಞಾನಮಾಡಿಕೊಡುವ ವಿದ್ಯೆಯೇ ಸುಜ್ಞಾನವು. ಇದೇ ಜಂಗಮವು! ಅಥವಾ ಅದನ್ನು ಪಡೆದು ಅದರಂತೆ ತಪ್ಪದೆ ಆಚರಿಸುವ ಮಹಾನುಭಾವಿಯೇ ಜಂಗಮನು. ಷಟ್ ಸ್ಥಲಮಾರ್ಗದಲ್ಲಿ ಶರಣಪದಕ್ಕೇರಿ ಪ್ರಸಾದಲಿಂಗವನ್ನು ಭಜಿಸುವವರೇ ಜಂಗಮರು. ವೀರಶೈವರು ಆಚಾರಲಿಂಗ, ಗುರುಲಿಂಗ, ಶಿವಲಿಂಗ, ಚರಲಿಂಗ, ಪ್ರಸಾದಲಿಂಗ, ಮಹಾಲಿಂಗಗಳೆಂಬವರು ಲಿಂಗಗಳನ್ನು ಭಜಿಸುವ ಭಕ್ತರಾದುದರಿಂದ, ಅವರು ಷಟ್ ಸ್ಥಲಜ್ಞಾನವನ್ನು ತದಂತ ಗತ ನೂರೊಂದು ಸ್ಥಲಗಳನ್ನು—ಕರತಲಾಮಲಕವಾಗುವಂತೆ ಮಾಡಿಕೊಂಡು ಆಚರಿಸಿ, ಲಿಂಗಾಂಗ ಸಾಮರಸ್ಯಪಡೆದು ಕೃತಾರ್ಥರಾಗಬೇಕಲ್ಲವೇ? ಹೀಗಾದರೇನೇ “ಎಕೇನ ಜನ್ಮನಾ ಮುಕ್ತಿರ್ವೀರಾಣಾಂತು ಮಹೇಶ್ವರೇ” ಎಂಬ ಪರಮಾತ್ಮನ ವಾಕ್ಯದ ಸಾರ್ಥಕ್ಯವಲ್ಲವೇ! ಇಂತಹ ಜಂಗಮಸ್ಥಿತಿಯನ್ನು ಶ್ರೀಬಸವೇಶ್ವರರು ಹೀಗೆ ಹೇಳಿದ್ದಾರೆ.

೧. “ಅಳಿಯನ ಕಂಡರೆ ನಾಚೆಂಬೆ ಮಗಳೇ. ಅಳಿಯನ ಕಂಡರೆ ತೊಲಗೆಂಬೆ ಮಗಳೇ. ನಾಚುವರೆ ಮರೆಯಿಲ್ಲ, ತೊಲಗುವರೆ ನೆಲವಿಲ್ಲ. ಇಬ್ಬರಿಗೊಬ್ಬ ಗಂಡನಾದಬಳಿಕ ಇನ್ನೆಲ್ಲಿಯ ಮರೆ ಮಗಳೇ!”

೨. “ಲಿಂಗಪೂಜಿಸಿ ಫಲವೇನಯ್ಯ, ಸಮರತಿ, ಸಮಕಳೆ, ಸಮಸುಖವರಿಯದನ್ನಕ್ಕ? ಲಿಂಗವಪೂಜಿಸಿ ಫಲವೇನಯ್ಯ, ಕೂ. ಸಂ. ದೇವರ ಪೂಜಿಸಿ ನದಿಯೊಳಗೆ ನದಿ ಬೆರೆದಂತಾಗದನ್ನಕ್ಕ?”

ಹೀಗೆ ಎನಿತೆನಿತೂ ಭೇದಭಾವವುಳಿಯದೆ ಜಗದೊಡನೆ ಮುಖವಾಗಿ ಸಮಾಜದೊಡನೆ ಬೆರೆದೇಕವಾಗುವಂತೆ ಆಚರಿಸುವದೇ ಸಮಸ್ತಿ ಜಂಗಮಪೂಜೆಯು ಕಂಡಿರಾ!

ಹೀಗಾಗಬೇಕಾದರೆ ಮೊಟ್ಟಮೊದಲು ನಾವು ಅವಶ್ಯವಾಗಿ ಸಮಾಜದಲ್ಲಿ ಅದಾವ ಸುಧಾರಣೆಯನ್ನು ಮಾಡಬೇಕೆಂಬ ಪ್ರಶ್ನೆ ಮುಂದೆ ಬಂದುನಿಲ್ಲುತ್ತದೆ. ಅದರ ಉತ್ತರವೆಂದರೆ-- ಸಾಮಾಜಿಕ ಬಲವಾದ ಸಂಘಟನೆ, ಎಂದು ಹೇಳಬೇಕಾಗುವುದು. ಹಾಗೆ ಸಮಾಜವು ಸಂಘಟನೆ ಹೊಂದಿ ಬಲಶಾಲಿಯಾಗಬೇಕಾದರೆ ಕೆಲಸಂಗತಿಗಳು ಅವಶ್ಯ ಅವೇ:--

(೧) ಎಲ್ಲರಿಗೂ ಸಾಮಾಜಿಕ ಸಮಾನತೆ ಹಾಗೂ ಸ್ವಾತಂತ್ರ್ಯಗಳು ಪ್ರಾಪ್ತವಾಗಬೇಕು. ಕಾಯಕದ ಕಡೆ ನೋಡುವ ದುಷ್ಟ ಸಾಂಪ್ರದಾಯವು ಸಂಪೂರ್ಣ ಅಳಿದುಹೋಗದೆ ಇದು ಕೈಗೂಡದು. (೨) ಸ್ವಂತ ಪ್ರಯತ್ನದಿಂದ ತಮ್ಮ ಲೌಕಿಕ ಹಾಗೂ ಪಾರಮಾರ್ಥಿಕ ಉನ್ನತಿಯನ್ನು ಹೊಂದಲಿಕ್ಕೆ ಸರ್ವರಿಗೂ ಮುಕ್ತದ್ವಾರವಿರಬೇಕು. ಮುಖ್ಯವಾಗಿ ಸ್ತ್ರೀಯರಿಗೆ ಹೆಚ್ಚು ಅವಕಾಶಕೊಡಬೇಕು. (೩) ಅನ್ನ ಕನ್ಯಾ ವ್ಯವಹಾರವು ಸಮಾಜದಲ್ಲೆಲ್ಲ ಅಪ್ರತಿಹತವಾಗಿ ಸಾಗಬೇಕು. (೪) ಅನ್ಯಮತೀಯರು ಹೊಸದಾಗಿ ಲಿಂಗಾಂಗಿಗಳಾಗಿದ್ದರೆ, ಅವರನ್ನು ಅದಾವ ಭೇದವೆಣಿಸದೆ ಸಮಾಜದಲ್ಲಿ ಏಕೀಕರಿಸಿಕೊಂಡು ನಡೆಯಬೇಕು. ಈ ಎಲ್ಲ ರೀತಿಯಿಂದ ವರ್ತಿಸಲಿಕ್ಕೆ ನಮ್ಮ ಧರ್ಮತತ್ವಗಳು ಬಹು ಅನುಕೂಲವಾಗಿರುತ್ತವೆ. ವಿಷಮತೆಯಿಂದ ಸಮಾಜವು ಒಡೆದು ಪುಡಿಪುಡಿಯಾಗುತ್ತದೆ. ಇದಕ್ಕೆ ನಮ್ಮ ಹಾಗೂ ಹಿಂದುಸಮಾಜವು ಉತ್ತಮ ದೃಷ್ಟಾಂತವಾಗಿವೆ. ಸಮಾಜವು ಬೆಳೆದು ಅಭಿವೃದ್ಧಿಗೆ ಬರಬೇಕಾದರೆ, ಅದರಲ್ಲಿ ಅಖಂಡ ಶಾಂತತೆ ನೆಲಿಸಿರುವುದು ಅತ್ಯವಶ್ಯ. ಅದರಿಂದ ಉದ್ಯೋಗ ವ್ಯಾಪಾರಗಳು ಹೆಚ್ಚಿ, ಸಮಾಜವು ಸಂಪದ್ಯುಕ್ತವಾಗುವದು. ಇಂತಹ ಸಮಾಜವು ಜಗತ್ತಿನಲ್ಲಿ ಸುಖದಿಂದಲೂ ವೈಭವದಿಂದಲೂ ಬಾಳುವದು. ನಮ್ಮ ಬಸವಾದಿ ಪ್ರಮಥರು ಇಂತಹದೇ ಸಮಾಜವನ್ನು ನಿರ್ಮಿಸಲಿಕ್ಕೆ ಬಹು ಪ್ರಯಾಸಪಟ್ಟು, ವೀರಶೈವಮತವನ್ನು ಸರ್ವಾಂಶದಿಂದಲೂ ಸಂಸ್ಕರಿಸಿ ಪ್ರಕಾಶಮಾನವಾಗಿ ಮಾಡಿದರು. ಇಂತಹ ಮತವು ಜಗತ್ತಿನಲ್ಲಿ ಬೇರೊಂದು ಸಿಗುವದೇ ದುರ್ಲಭ! “ನ ವೀರಶೈವ ಸದೃಶಂ ಮತಮಸ್ತಿಜಗತ್ಪಯೇ” ಎಂದು ಆಗಮದಲ್ಲಿ ಪ್ರೋಕ್ತವಾದುದೇನು ಸುಳ್ಳೇ! ಇಂತಹ ಅಪ್ರತಿಮ ಧರ್ಮದಲ್ಲಿ ನಾವು ಜನ್ಮಿಸಿಯೂ ಕೂಡ, ಅದರ ಫಲವನ್ನು ಸಡೆಯದೆಹೋದರೆ, ನಮ್ಮಂತಹ ದೆಸೆಗೇಡಿಗಳು ಇನ್ನಾರಾದರೂ ಇರಬಹುದೇ? ಈ ಲೋಕದಲ್ಲಿ ನಾವು ಸುತ್ತುಮುತ್ತಲಿನ ಭವಿಗಳನ್ನು ಕಂಡು ಅವರಂತೆಯೇ ವರ್ತಿಸಲಿಕ್ಕೆ

ಹವಣಿಸಬಾರದು, ಶಿವಭಕ್ತರಾದ ನಮ್ಮ ಮಾರ್ಗವು ಅವರಿಂದ ಕೇವಲ ಭಿನ್ನವದೆ. ಅದನ್ನು ಲಕ್ಷ್ಯಕ್ಕೆ ತಂದು ಅರಿತು ಮನನಿಸಿ, ಆಪ್ರಕಾರ ಆಚರಿಸಿದರೆ, ಸಮಾಜ ಸೇವೆ ರಾಷ್ಟ್ರಸೇವೆಗಳಾಗಿ ನಮ್ಮ ಜನ್ಮೋದ್ಧಾರವೂ ಆಗುವದು.

### ಸಿಂಹಾವಲೋಕ ೪.

ಗುರು ಲಿಂಗ ಜಂಗಮದ ವಿಷಯವಾಗಿ ನಾಲ್ಕು ಲೇಖಗಳಲ್ಲಿ ಯಥಾವಂತಿ ನಿರೂಪಿಸಲಾಯಿತು. ಈ ಕೊನೆಯ ಲೇಖದಲ್ಲಿ ಸಾಮಾಜಿಕ (ಸಮಷ್ಟಿ) ಗುರುಲಿಂಗಜಂಗಮವನ್ನು ಅದು ಹೇಗೆ ಆರಾಧಿಸಿ ಇಹ ಪರಸೌಖ್ಯಪಡೆಯಬೇಕೆಂಬುದನ್ನು ಮುಂದಿಟ್ಟಿದೆ. ಈ ಸಮಷ್ಟಿ ಸ್ವರೂಪದ ಗುರುಲಿಂಗಜಂಗಮ ಪೂಜೆಯನ್ನು ಈಗ ನಾವು ಪೂರಾ ಮರೆತುಬಿಟ್ಟಿದ್ದೇವೆ. ಅದೂಅಲ್ಲದೆ ಅದರ ವ್ಯಷ್ಟಿ (ಸ್ವಂತ) ಸ್ವರೂಪ ರಾಧನೆಯನ್ನಾದರೂ ಅದೆಷ್ಟು ಜನರು ಮಾಡುತ್ತಿರುವರೆಂಬುದನ್ನು ಮನದಲ್ಲಿ ತಂದರೆ, ಪ್ರೋತ್ಸಾಹವನ್ನುಂಟುಮಾಡದು. ಹೀಗೆ ನಾವು (ಬಹು ಜನಸಮಾಜವು) ವಿವೇಕ ಭ್ರಷ್ಟರಾಗಿ, ಕೇವಲ ಕೃತ್ರಿಮವೂ ಸ್ಥೂಲವೂ ಆದ ಕಣ್ಣಿಗೆ ಕಾಣುವ ಗುರುಲಿಂಗಜಂಗಮದ ನಿರರ್ಥಕ ಪೂಜೆಯ ಬೆನ್ನುಮಾತ್ರ ಹತ್ತಿದೆವು. ಈಗಿನ ಕಲಿಕಾಲದಲ್ಲಿಯಂತೂ ಅದು ಸಹ ಮಾಯವಾಗಹತ್ತಿದೆ. ಇಂತಹ ಪರಮಾವಧಿ ಶೋಚನೀಯ ಸ್ಥಿತಿಗೆ ನಾವು ಮುಟ್ಟಿದುದರಿಂದಲೇ ನಮ್ಮ ಅಧೋಗತಿಗೆ ಪಾರಾವಾರವಿಲ್ಲವಾಗಿದೆ. ಇದನ್ನೆಲ್ಲ ಒಳಿತಾಗಿ ಗಮನಿಸಿ, ಇನ್ನನೇಲೆ ಗುರುಲಿಂಗ ಜಂಗಮದ ನಿಜಸ್ವರೂಪವನ್ನರಿತು ಅದರ ವ್ಯಷ್ಟಿ ಸಮಷ್ಟಿ ಪೂಜೆಯು ಯಥಾಸಾಂಗ ನೆರವೇರುವಂತೆಯೂ ಅದಕ್ಕೆ ಸಹಾಯವಾಗುವ “ಹಾಗೆ” ಸಮಾಜದಲ್ಲಿ ಸ್ಥೂಲ ಅಧಿಕೃತ ಗುರುಜಂಗಮ ನಿಯೋಜನೆಯ ಏರ್ಪಾಡಾಗುವಂತೆಯೂ ಯೋಗ್ಯ ಸುಧಾರಣೆಯಾಗುವದೆಂದು ಆಶಿಸುತ್ತೇನೆ. ಆದೀಕೆ! ಒತ್ತಾಯದಿಂದ ಸೂಚಿಸುತ್ತೇನೆ.



## ವೀರಶೈವ ಸಂಸ್ಕೃತಿ ಮತ್ತು ವೀರಶೈವ ಅಭಿನಾನ

(ಲೀಲೆ— ಸುಶೀಲಾದೇವಿ ಭಸ್ಕಂಗದೇವರು ಕೃಷ್ಣರಾಜನಗರ ವೈಸೂರ ಜಿಲ್ಲಾ.)

ಈಗ್ಗೆ ಸುಮಾರು ಇಪ್ಪತ್ತೈದು ವರ್ಷಗಳಿಂದೀಚೆ ನಮ್ಮ ಸಮಾಜದಲ್ಲಿ ಅನೇಕ ವಿದ್ಯಾವಂತರು ಪದವೀಧರರು ಮುಂದೆ ಬಂದಿರುತ್ತಾರೆ. ಇವರಲ್ಲಿ ವ್ಯಾಪಾರವನ್ನು ಅನೇಕರು ತಮ್ಮ ಮುಖ್ಯ ಕಾಯಕವನ್ನಾಗಿ ಆರಿಸಿಕೊಂಡಿರುತ್ತಾರೆ. ಕೆಲವರು ಸರ್ಕಾರದ ವೃತ್ತಿಯಲ್ಲಿರುತ್ತಾರೆ. ವ್ಯವಹಾರ ಮಾಡತಕ್ಕ ನಾವುಗಳು ಬೆಂಗಳೂರು, ವೈಸೂರು ಡಾವಣಗೆರೆ, ತುಮಕೂರು, ಧಾರವಾಡ, ಬೊಂಬಾಯಿ ಮೊದಲಾದ ಪಟ್ಟಣಗಳಿಗೆ ಹೋಗುವುದು ಬರುವುದು ಸ್ವಾಭಾವಿಕವಾಗಿರುತ್ತಿರುತ್ತೇವೆ. ಅಲ್ಲಿಗೆ ಒಂದೆರಡು ಸಾರಿ ಹೋದಾಗ ಹೇಗೋ ಕಷ್ಟಪಟ್ಟು ನಮ್ಮ ಸಂಸ್ಕೃತಿಯನ್ನು ಉಳಿಸಿಕೊಳ್ಳುವುದು ದುಸ್ತರವಾದರೂ ಪ್ರಯತ್ನ ಮೂಲಕ ಸ್ವಾಭಿಮಾನ ಸಂಸ್ಕೃತಿಗಳನ್ನು ಕಾಪಾಡಿಕೊಂಡು ಬರುತ್ತೇವೆ.

ಸಮಾಜದ ಧರ್ಮ, ವ್ಯಕ್ತಿಯ ಧರ್ಮ ಇವುಗಳನ್ನು ಉಳಿಸಿಕೊಂಡು ಬರುವುದು ಪ್ರತಿಯೊಬ್ಬನ ಕರ್ತವ್ಯವಲ್ಲವೇ! ಮೇಲ್ಕಂಡ ಪಟ್ಟಣಾದಿಗಳಲ್ಲಿ ಆಚಾರ ವಿಚಾರಸ್ಥರಿಗೆ ಊಟ ವಸತಿಗಳಿಗೆ ಅನುಕೂಲವೇ ಇಲ್ಲ. ಸ್ವಾಭಿಮಾನಿಗಳಾದ ಇವರಿಗೆ ಇದರಿಂದ ಬೇಸರ ಬಂದು ಮನಸ್ಸು ಕೆಡುವುದು ಸ್ವಾಭಾವಿಕವಾಗಿದೆ. ಅನೇಕ ಹಿರಿಯರು ತಮ್ಮ ವ್ಯಾಪಾರ ಉದ್ಯಮಗಳನ್ನು ಕೈಬಿಟ್ಟು ಬಿಟ್ಟರು. ಒಂದಾನೊಂದು ಕಾಲದಲ್ಲಿ ವ್ಯಾಪಾರವು ವೀರಶೈವರ ವಶದಲ್ಲಿತ್ತೆಂಬುದು ಕರ್ನಾಟಕ ಚರಿತ್ರೆಯಿಂದಲೂ ರಾ. ಬ. ಹಳಕಟ್ಟೆಯವರು ಹೊರಪಡಿಸಿರುವ ವೀರಶೈವ ರಾಜರುಗಳ ಚರಿತ್ರೆಯಿಂದಲೂ ಗೊತ್ತಾಗುತ್ತಿದೆ. ಆ ವ್ಯಾಪಾರಾದಿಗಳಿಂದ ಗಳಿಸಿದ ದ್ರವ್ಯವನ್ನು ವ್ಯಾಪಾರಸ್ಥರಾದ ಧರ್ಮಾಭಿಮಾನಿಗಳು ಜಂಗಮಕ್ಕೆ ಧನವನ್ನು ಒಪ್ಪಿಸಬೇಕೆಂಬ ಧರ್ಮವಿಡಿದು ಜಂಗಮಕ್ಕೆ ಸಲ್ಲಿಸಿ ಕೃತಕೃತ್ಯರಾಗಿರುತ್ತಾರೆ. ಆ ಜಂಗಮ ಪುಂಗವರೂ ಅನೇಕ ಆಶ್ರಮಗಳನ್ನು, ಹಾಸ್ಟಲುಗಳನ್ನು ಕಟ್ಟಿಸಿ ನಮ್ಮ ಸಮಾಜದಲ್ಲಿ ವಿಷ್ಯಾಭ್ಯಾಸವು ದಿನೇ ದಿನೇ ಬೆಳೆಯುವಂತೆ ಮಾಡಿರುವುದು ಇಡೀ ಹಿಂದೂದೇಶಕ್ಕೆ ಮಾರ್ಗದರ್ಶಿಯಾಗಿದೆ. ಆದರೆ ಈಗ ವ್ಯಾಪಾ

ರವು ನಮ್ಮ ಕೆಟ್ಟ ಹೋಗಿರುವುದು ನಮ್ಮಗಳ ಅವನತಿಯನ್ನು ತೋರಿಸುತ್ತದೆ. ಕಾರಣ ಆಚಾರ ವಿಚಾರಸ್ತರು ವ್ಯಾಪಾರ ವ್ಯವಹಾರಗಳನ್ನು ಮಾಡುತ್ತಿಲ್ಲ. ಧರ್ಮಾಭಿಮಾನಿಗಳು ಸರಳ ಜೀವಿಗಳು ಮೂಲೆಗೆ ಕೂತರು.

ಇನ್ನೂ ಕೆಲವು ವ್ಯಾಪಾರಸ್ಥರು, ವ್ಯವಹಾರಸ್ಥರು, ಪದವೀಧರರು, ಸರ್ಕಾರಿ ಉದ್ಯೋಗಸ್ಥರು ಉಪಾಯವಿಲ್ಲದೆ ಭವಿಷ್ಯವನ್ನು ಕೊಂಡು ಭವಿಷ್ಯ ವಸತಿಯಲ್ಲಿ ಇರಬೇಕಾಗಿ ಬಂದಿರುವುದರಿಂದ ಧರ್ಮಾಭಿಮಾನವು ಆಚಾರ ವಿಚಾರಗಳು ಕ್ರಮವಾಗಿ ಮರೆಯಾಗುತ್ತಲಿವೆ ಎಂಬುದು ಸರ್ವರಿಗೂ ತಿಳಿದಂತಾಗಿದೆ. ಈಗಿನ ಸಮಾಜದ ಹಿರಿಯರ ನಡತೆ ಮುಂದಿನ ಜನಾಂಗಕ್ಕೆ ಮೇಲ್ಪಜ್ಜಿಯಾಗಿ ಅವರ ಧರ್ಮದ ಮೇಲೆ ಪರಿಣಾಮವಾಗುತ್ತದೆಯಷ್ಟೆ. ಇದಕ್ಕೆ ನುಸಾರವಾಗಿ ಯಾವ ಧರ್ಮಾಭಿಮಾನಿಗಳ ಹಾಪ್ಪಲು ಆಶ್ರಮಗಳಲ್ಲಿ ವಿದ್ಯಾಭ್ಯಾಸವನ್ನು ಮಾಡಿದ ಹೆಚ್ಚಿನ ತರುಣರೂ ಕೂಡ ನಾಲಿಗೆ ರುಚಿಗೋ ಅನಾನುಕೂಲದಿಂದಲೋ ಭವಿಷ್ಯವನ್ನು ಕೊಂಡು ತಿನ್ನುವ ಸಮಯ ವದಗಿ ಆಚಾರ ವಿಚಾರಗಳು ಸಂಪೂರ್ಣ ಮರೆಯಾಗಿವೆ. ಅಲ್ಲದೆ ಸಮಾಜದ ಪವಿತ್ರವಾದ ಸಂಪತ್ತು ಅನ್ಯಾಯವಾಗಿ ಖರ್ಚು ಆಗುವುದಲ್ಲದೆ ವೀರಶೈವ ಸಂಸ್ಕೃತಿಗೆ ಉಸುರಿನಂತೆಯೂ, ಬೆನ್ನುಮೂಳೆಯಂತೆಯೂ ಇರುವ ಆಚಾರ ಧರ್ಮಗಳೂ ಮತ್ತು ಅಭಿಮಾನವೂ ನಂದಿಹೋಗುತ್ತಲಿರುವುದು ಎಲ್ಲರಿಗೂ ಕಾಣುತ್ತಲಿದೆ. ಅಷ್ಟೇ ಅಲ್ಲದೆ ಅನೇಕ ತರುಣರೂ ಕೂಡ ನಮ್ಮ ಧರ್ಮದ ಪ್ರಗತಿಯ ಕಡೆಗೆ ಮನಗೊಡದೆ ಅನ್ಯರ ಧರ್ಮವನ್ನು ಹಿಂಬಾಲಿಸುತ್ತಾ ಕೇವಲ ಹೊನ್ನು, ಹೆಣ್ಣು, ಮಣ್ಣುಗಳಿಗೋಸ್ಕರ ದಿಕ್ಕಾಪಾಲಾಗಿ ಹೋಗುತ್ತಲಿರುವುದನ್ನು ಮತ್ತು ಹೋಗಿರುವುದನ್ನು ಕಣ್ಣಾರ ನೋಡಬಹುದಾಗಿದೆ. ಇದೆಲ್ಲವನ್ನೂ ಪರಿಶೀಲಿಸಿದರೆ ಸ್ವಧರ್ಮಾಭಿಮಾನವು ಲೇಶಾಂಶವೂ ಇಲ್ಲವೆಂದು ತೋರುತ್ತದೆ. ಕೆಲವು ವಿದ್ಯಾವಿಹೀನರಾದ ಹಳ್ಳಿಯವರಿಗಿಂತಲೂ ಕೆಲವು ವಿದ್ಯಾವಂತರಾದ ಆಧುನಿಕ ನಾಗರಿಕರು ಸಮಾಜಕ್ಕೆ ಬಹಳವಾದ ಧರ್ಮಾಭಿಮಾನದ ದ್ರೋಹವನ್ನು ಮಾಡುತ್ತಲಿರುತ್ತಾರೆ ಮತ್ತು ಮಾಡಿಯೂ ಇರುತ್ತಾರೆ. ಅನೇಕ ಶರಣರು ತಮ್ಮನ್ನೇ ಸೂರೆಗೊಟ್ಟು ಕಾಪಾಡಿಕೊಂಡು ಬಂದ ಅಷ್ಟಾವರಣ, ಸಂಚಾಚಾರ, ಷಟ್ಸ್ಥಲಗಳ

ಸತ್ಕ್ರಿಯೆ, ಸವ್ಯಜ್ಞಾನಗಳು ಬೆಳಕಿಗೆ ಬರುತ್ತಲಿಲ್ಲ. ಎಷ್ಟೋ ಪ್ರಚಾರಗಳು ನಡೆದರೂ ಸ್ವಾಭಿಮಾನವಿಲ್ಲದವರು ಧರ್ಮಾಭಿಮಾನವೂ ಜ್ಞಾನವೂ ಸಹ ಇಲ್ಲದೆ ತಾವು ಭವಭಾರಿಗಳಾಗಿ ಹೋಗುವುದೂ ಅಲ್ಲದೆ ತಮ್ಮನ್ನೇ ನಂಬಿರುವ ಸ್ತ್ರೀಮರುಷ ಸುತಾದಿಗಳನ್ನು ಮತ್ತು ಗುರು ಲಿಂಗಜಂಗಮರನ್ನು ತಪ್ಪು ದಾರಿಗೆಳೆಯುವರು. ಇನ್ನೂ ಈ ವಿಚಾರ ದಲ್ಲಿ ವಿವರಿಸಲು ನನ್ನಾತ್ಮವು ಒಪ್ಪಿಯೂ ಒಪ್ಪದು. ಸಮಾಜವೆಂಬ ಸಂಸಾರದ ಗುಟ್ಟನ್ನು ರಟ್ಟುಮಾಡುವುದು ಒಂದು ದೋಷವೆಂದು ಇಷ್ಟರಲ್ಲಿಯೇ ಮುಗಿಸಿರುತ್ತೇನೆ.

ವೀರಶೈವ ಸಂಸ್ಕೃತಿಯ ಅಭಿಮಾನಿಗಳೇ, ನೀವೂ ಕೂಡ ಸ್ವಲ್ಪ ಹೊತ್ತಾದರೂ ಈ ಲೇಖನದೊಂದಿಗೆ ವಿಚಾರಿಸಿರಿ. ನೀವುಗಳು ಅನೇಕ ಸಭೆ, ಸಂಘ, ಆಶ್ರಮ, ಹಾಸ್ಟಲುಗಳು ಇವುಗಳನ್ನು ನೆರವೇರಿಸಿ ಸಮಾಜದಲ್ಲಿಯೂ ಹೊರಗಿನ ಪ್ರಪಂಚದಲ್ಲಿಯೂ ಕೀರ್ತಿಶಾಲಿಗಳಾಗಿದ್ದೀರಿ. ಹಾಗೆಯೇ ಸಮಾಜದ ಸ್ವಾಭಿಮಾನಗಳನ್ನೂ ಸಂಸ್ಕೃತಿಗಳನ್ನೂ ಕಾಪಾಡಿಕೊಂಡು ಬರುವಂತಹ ಊಟ ವಸತಿಗಳನ್ನು ದೊಡ್ಡ ದೊಡ್ಡ ನಗರಗಳಲ್ಲಿಯಾದರೂ ಕಲ್ಪಿಸಿಕೊಡಬೇಕು. ಇದರಿಂದ ಧರ್ಮಾಭಿಮಾನಿಗಳೂ ತಮ್ಮ ವ್ಯವಹಾರವನ್ನು ಎಂದಿನಂತೆಯೇ ನೆರವೇರಿಸುವರು. ಮತ್ತು ಮುಂದಿನ ಜನಾಂಗಕ್ಕೆ ಮೇಲ್ಪಜ್ಜಿಯಾಗುವರು. ಊಟ ವಸತಿಗಳಿಗೂ ತಮ್ಮ ಪಾಲಿನ ಸಹಾಯವನ್ನೂ ಮಾಡುವರು. ನಮ್ಮಲ್ಲಿ ಅನೇಕ ಘಂಡಗಳು ಪುಸ್ತಕದಲ್ಲಿ ಹೊಳೆಯುತ್ತಲಿರುವುವು. ಟ್ರಿಜರಿಗಳಲ್ಲಿ ಬೆಳೆಯುತ್ತಲಿರುವುವು. ಅವುಗಳಲ್ಲಿ ಕೆಲವು ಭಾಗವನ್ನಾದರೂ ಉಪಯೋಗಿಸಿ ಸದ್ಯದಲ್ಲಿನ ಕೊರತೆಗಳನ್ನು ಹೋಗಲಾಡಿಸಬಹುದು.

ನನ್ನ ಅಣ್ಣತಮ್ಮಂದಿರೂ, ಬಂಧುಬಾಂಧವರೂ, ಆಕೃತಂಗಿಯರೂ ಮತ್ತು ಪರಿಚಯಸ್ತರು ಆದ ಸಮಾಜ ಬಂಧುಗಳೂ ನನ್ನ ಕಡೆಯ ಪ್ರಾರ್ಥನೆ ಎನೆಂದರೇ:-

ಮುಂದಿನ ಜನಾಂಗದ ಸತ್ಕ್ರಿಯಾಚಾರ, ಸದ್ವಿಚಾರ, ಸಂಸ್ಕೃತಿಗಳ ಮೇಲಾದರೂ ಕರುಣವಿಟ್ಟು ಕೇವಲ ಇಂದ್ರಿಯೇಚ್ಛೆ, ಒಣ ಜಂಭ, ದಾಕ್ಷಿಣ್ಯಕ್ಕಾಗಿ ಭವಿಗಳ ಪಾಕವನ್ನು ತಿಂದು, ತೇಗಿ, ಭವಭಾರಿಗಳಾಗುವವರನ್ನು ಕ್ಷಮಿಸಿ, ಅವರುಗಳಿಗೆ ಧರ್ಮಾಭಿಮಾನವನ್ನು ಮಂದಟ್ಟು ಮಾಡಿಕೊಡಬೇಕು.

ಗುರುಲಿಂಗ ಜಂಗಮಾದಿ ಮಠಸ್ತರುಗಳಲ್ಲಿಯೂ ಬಿನ್ನಹವೇ ನೆಂದರೆ, ಭವಿಯ ಪಾಕಕ್ಕೆ ಬಾಯ್ಬಿರೆದು, ಧರ್ಮಾಭಿಮಾನವಿಲ್ಲದವರು ತಮ್ಮ ಗಮನಕ್ಕೆ ಬಂದಕೂಡಲೆ ಅವರಿಗೆ ತಿಳಿವಳಿಕೆಗಳನ್ನು ನಿರ್ದಾಕ್ಷಿಣ್ಯವಾಗಿ ಹೇಳಿ ತಮ್ಮ ಕರ್ತವ್ಯವನ್ನು ನೆರವೇರಿಸುವುದರ ಮೂಲಕ ಸತ್ಯ ಸಾಕಷ್ಪತ್ತಾರವನ್ನು ಮಾಡಿಕೊಳ್ಳಬೇಕು. ಮತ್ತು ಇದರಿಂದ ತನ್ನನ್ನು ತಾನೇ ವಂಚಿಸುವ ದೋಷವನ್ನು ದೂರಮಾಡಿಕೊಳ್ಳುವುದರ ಮೂಲಕ ಒಳಗೂ ಹೊರಗೂ ಶಿವಾನುಭಾವಿಗಳಾಗಬೇಕು.

ಅನೇಕ ಆಶ್ರಮಗಳನ್ನೂ, ಹಾಸ್ಟಲುಗಳನ್ನೂ, ಉಚಿತ ಭೋಜನ ವಿದ್ಯಾಶಾಲೆಗಳನ್ನು ನೆರವೇರಿಸಿರತಕ್ಕಂಥ ಪುಣ್ಯವಂತರುಗಳಲ್ಲಿಯೂ, ಗುರುಜಂಗಮರಲ್ಲಿಯೂ ವಿಜ್ಞಾಪನೆ:— ತಮ್ಮನ್ನೇ ಆಶ್ರಯಿಸಿರುವ ವಿದ್ಯಾರ್ಥಿಗಳಿಗೆ ತಮ್ಮ ವೀರಶೈವ ಧರ್ಮದ ಜ್ಞಾನವನ್ನೂ, ಅನುಭವವನ್ನೂ, ಮಾಡಿಸಿಕೊಡಬೇಕು. ಕೇವಲ ಅನ್ನವಸತಿಗಳನ್ನೇ ಕಲ್ಪಿಸಿಕೊಟ್ಟಲ್ಲಿ ವಿದ್ಯಾರ್ಥಿಗಳನ್ನೂ ಸಮಾಜವನ್ನೂ ಉದ್ಧಾರ ಮಾಡಿದಂತಾಗುವುದಿಲ್ಲ. ಅದಕ್ಕೆ ಬದಲಾಗಿ ಅವರನ್ನು ಸತ್ಯ ಧರ್ಮದ ಕುರುಡರನ್ನಾಗಿ ಮಾಡಿದಂತಾಗುತ್ತದೆ. ವ್ಯವಹಾರಿಕ, ರಾಜಕೀಯ, ವಿದ್ಯಾಭ್ಯಾಸವನ್ನೂ ಧಾರ್ಮಿಕ ವಿದ್ಯಾಭ್ಯಾಸವನ್ನೂ ಜೊತೆಯಲ್ಲಿಯೇ ದಾನ ಮಾಡಿ ಮುಂದಿನ ಜನಾಂಗವಾದ ಈಗಿನ ವಿದ್ಯಾರ್ಥಿಗಳಿಗೆ ಸತ್ಯವಾದ ಸರಳವಾದ, ಸ್ವತಂತ್ರವಾದ, ಧರ್ಮದ ಅನುಭವವನ್ನೂ ಮಾಡಿಸಿಕೊಡಬೇಕು. ಧಾರ್ಮಿಕ ವಿದ್ಯಾಭ್ಯಾಸವಿಲ್ಲದೆ ಕೇವಲ ವ್ಯವಹಾರಿಕ ರಾಜಕೀಯ ವಿದ್ಯಾಭ್ಯಾಸದಿಂದಲೂ ಮತ್ತು ವ್ಯವಹಾರಿಕ ರಾಜಕೀಯ ವಿದ್ಯಾಭ್ಯಾಸವಿಲ್ಲದೆ ಧಾರ್ಮಿಕ ವಿದ್ಯಾಭ್ಯಾಸದಿಂದಲೂ, ಯಾವ ಸಮಾಜವೂ, ಯಾವ ದೇಶವೂ, ಯಾವ ನಾಡೂ, ಮುಂದುವರಿಯಲಾರದು. ಸ್ವತಂತ್ರಾಭಿಮಾನಿಗೆ ಸ್ವಂತದಿ ನೇದಿಹ ಬಟ್ಟಿಯ ಧರಿಸುವುದು ಹೇಗೆ ಅವಶ್ಯಕವೋ ಹಾಗೆಯೇ ಸ್ವತಂತ್ರವಾದ ಗುರುಲಿಂಗಜಂಗಮಾರ್ಚನೆ ಪಾದೋದಕ ಪ್ರಸಾದಗಳು ವಿಶ್ವಪ್ರೇಮಿ, ವಿಶ್ವಪ್ರೇಮಿಯೂ, ಸರಳ ಜೀವಿಯೂ, ಮಿತವ್ಯಯಿಯೂ ಆದ ಧರ್ಮಾಭಿಮಾನಿಗೆ ಅವಶ್ಯಕ. ಇದರಿಂದ ಸಮಾಜದಲ್ಲಿ ಮತ್ತು ನೆರೆಹೊರೆಯವರಲ್ಲಿ ಮಮತೆ, ಸಹನೆ, ಸೌಹಾರ್ದಗಳು ತಾನಾಗಿಯೇ ಬರುವವು. ಆಗ ಲಿಂಗಾಂಗ ಸಾಮರಸ್ಯದ ಮೊದಲನೆಯ ಅಂಕದ ಅನುಭವವಾಗುವುದು.

ಅನೇಕ ವೀರಶೈವ ಸಂಸ್ಥೆಗಳ ಅಧ್ಯಕ್ಷರೂ; ಕಾರ್ಯದರ್ಶಿಗಳೂ ಮೊದಲಾದ ಸದಸ್ಯರೂ ಕೂಡ ಪವಿತ್ರವಾದ ಊಟ ವಸತಿಗಳ ವಿಚಾರದಲ್ಲಿ ತಮ್ಮ ಪೂರ್ಣಬೆಂಬಲವನ್ನು ಸಮಾಜಕ್ಕೆ ನೀಡಬೇಕೆಂದು ಆಶಿಸುತ್ತೇನೆ. ಅನೇಕ ಸಭೆಗಳಲ್ಲಿ ಅಪ್ಪಣೆಕೊಡಿಸುವ ಭಾಷಣಕಾರರು ಅಧ್ಯಕ್ಷರೂ ಕೂಡ, ತಮ್ಮ ಭಾಗದಲ್ಲಿರುವ ಮೇಲ್ಪಂಜ್ಜಿಯಾಗಿರುವ ಸಮಾಜದ ಜವಾಬ್ದಾರಿಗಳನ್ನು ಪರಿಶೀಲಿಸಬೇಕೆಂದೂ, ಊಟ ವಸತಿ ಆಚಾರವಿಚಾರಗಳ ಬಗ್ಗೆ ಹೆಚ್ಚಿನ ಪ್ರಚಾರಗಳನ್ನೂ ಮಾಡಬೇಕು. ವೀರಶೈವರ ವ್ಯಾಪಾರ, ವಿದ್ಯಾಭಿವೃದ್ಧಿ, ಸಮಾಜ ಸುಧಾರಣೆ, ವ್ಯವಹಾರಗಳನ್ನೂ ಮೇಲ್ಪಟ್ಟುಕೊಂಡು ಸೇವೆ. ಸ್ವತಂತ್ರವಾದ ವೀರಶೈವ ಜನಾಂಗಕ್ಕೆ ಸರಕಾರಿ ಕಾಯಿದೆಗಳು, ಆಸ್ತಿಪಾಸ್ತಿಗಳ ವಿಚಾರದಲ್ಲಿ ಪ್ರತ್ಯೇಕವಾಗಿರಬೇಕು.

ಸಾಹಿತ್ಯಾಭಿಮಾನಿಗಳೂ ಕೂಡ ನಮ್ಮ ಸಾಹಿತ್ಯ ಪ್ರಚಾರದೊಂದಿಗೆ ನಮ್ಮ ಸತ್ಯವಾದ ನಡೆನುಡಿಗಳನ್ನು ಕಾರ್ಯತಃ ಮಾಡಿ ತೋರಬೇಕು. ಮುಂದಿನ ಜನಾಂಗವಾದ, ನಮ್ಮ ವಿದ್ಯಾರ್ಥಿಗಳಿಗೂ ಮಕ್ಕಳಿಗೂ, ಸತ್ಯವಾದ ಸುಲಲಿತವಾದ ಮಾರ್ಗವನ್ನು ತೋರಿಸಿ ಅನುಭವಿಸಿಕೊಡಬೇಕು ಎಂಬುದಾಗಿ ಬೇಡುತ್ತೇನೆ.

ಸಮಾಜದ ಮಹಿಳೆಯರೂ ಕೂಡ ತಮ್ಮ ತಮ್ಮ ಚಿಕ್ಕಮುಟ್ಟು ಸಂಸಾರದಲ್ಲಿರುವವರನ್ನೂ ಸತ್ಕರಿಸಿ, ಸಮೃದ್ಧವಾಗಿರುವವರನ್ನೂ ಸುಲಭದಲ್ಲಿ ಮಾಡಬಹುದೆಂದು ಆಶಿಸುತ್ತೇನೆ. “ನುಡಿಯಲ್ಲಿ ಎಚ್ಚತ್ತು ನಡೆಯಲ್ಲಿ ತಪ್ಪಿದರೆ, ಹಿಡಿದಿರ್ಪ ಲಿಂಗವು ಒಡನೆ ಮರೆಯಾಗುವದು” ಎಂಬುದನ್ನು ಪ್ರತಿಯೊಬ್ಬ ಸಾಹಿತ್ಯ ಪ್ರಚಾರಕನೂ ಮತ್ತು ಸಮಾಜದ ವ್ಯಕ್ತಿಯೂ ಮನಗಾಣಬೇಕೆಂಬುದೇ ನನ್ನ ಕೋರಿಕೆ.

---

ಯುಂಟಾಗಿದೆಂದು ತೋರುತ್ತದೆ. ಆದರೆ ಈ ಮಹಾನುಭಾವರು ಹೆಚ್ಚಿನ ತರಗತಿಯವರೆಂದು ಅವರ ಚರಿತ್ರೆಗಳಿಂದ ತಿಳಿದುಬರುತ್ತಿದೆ. ಚರಿತ್ರೆಗಳು ಗೊತ್ತಿರದ್ದರಿಂದ ಯಾವ ಸ್ಥಿತಿಯುಂಟಾಗುತ್ತದೆಂಬದಕ್ಕೆ ಇದೊಂದು ಉದಾಹರಣೆಯಾಗಿದೆ.

### ವಚನಗಳು.

(೧) ಉದ್ದವನೆಯ್ದುವದಕ್ಕೆ ಗದ್ದುಗೆ ಇಲ್ಲದೆ ಏರಬಾರದು. ಚಿದ್ರೂಪನನರಿವುದಕ್ಕೆ ಅರ್ಚನೆ, ಪೂಜೆ ನಿತ್ಯನೇಮವಿಲ್ಲದೆ ಕಾಣಬಾರದು. ಅದ ಸತ್ಯದಿಂದ ಮಾಡಿ ಅಸತ್ಯವ ಮರೆದಡೆ ಇದೇ ಸತ್ಯ ನಾಸ್ತಿನಾಥಾ.

(೨) ಅನಲ ಕೊಂಡ ಭೋಗಕ್ಕೆ ಪರಿಪ್ರಕಾರ ಉಂಟೇ? ಲಿಂಗ ಮುಟ್ಟಿದಂಗಳಕ್ಕೆ ಮತ್ತೆ ಸುಣ್ಯವೆಂಬುದು ಹುಸಿ ನಾಸ್ತಿ ನಾಥಾ.

(೩) ಮೊಲೆ ಮುಡಿ ಬಂದರೆ ಹೆಣ್ಣೆಂಬರು. ಮಿಸೆ, ಕಾಸೆ ಬಂದರೆ ಗಂಡೆಂಬರು. ಈ ಉಭಯದ ಜ್ಞಾನ ಹೆಣ್ಣೋ ಗಂಡೋ? ನಾಸ್ತಿ ನಾಥಾ.

(೪) ಭಕ್ತರು ಜಂಗಮದಲ್ಲಿ ಕಟ್ಟಿ ಹೊರಲೇಕೆ? ಧೂಪದ ಹೊಗೆ ಎತ್ತ ಹೋದರೂ ಸರಿ. ಇದು ಸತ್ಯವೆಂದೆ ನಾಸ್ತಿ ನಾಥಾ.

(೫) ಮಾರುತನಲ್ಲಿ ಬೆರೆದ ಗಂಧದಂತೆ, ಸುರತದಲ್ಲಿ ಬೆರೆದ ಸುಖದಂತೆ, ಮೆಚ್ಚಿನಲ್ಲಿ ಕೊಡುವ ಉಚಿತದಂತೆ ಭಕ್ತರಿಗಿದೇ ಹಾದಿ ಎಂದೆ ನಾಸ್ತಿ ನಾಥಾ.

(೬) ಗಂಡು ಮೋಹಿಸಿ ಹೆಣ್ಣು ಹಿಡಿದರದು ಒಬ್ಬರೊಡನೆ ಎಂದ ರಿಯಬೇಕು. ಹೆಣ್ಣು ಮೋಹಿಸಿ ಗಂಡ ಹಿಡಿದರೆ ಉತ್ತರವಾವುದೆಂದರಿಯಬೇಕು. ಈ ಎರಡರ ಭಯವ ಕಳೆದು ಸುಖಿಯು ತಾನಾಗಬಲ್ಲಡೆ ನಾಸ್ತಿ ನಾಥನು ಪರಿಪೂರ್ಣನೆಂಬೆ.

## ದಸರಯ್ಯ.

ದಸರಯ್ಯನೆಂಬ ಶಿವಶರಣನು ರಾಮಗೊಂಡೆ ಎಂಬ ಗ್ರಾಮದಲ್ಲಿ ವಾಸ ಮಾಡುತ್ತಿದ್ದನು. ಅವನು ಶಿವಾನುಭವಿಯಾಗಿ ಏಕೋತ್ತರ ಮಹೇಶ್ವರ ಸ್ಥಲದಲ್ಲಿ ಒಂದು ಸ್ಥಲವಾದ ಧರ್ಮಾಚಾರದಲ್ಲಿದ್ದುಕೊಂಡು ತನ್ನ ಆಚರಣೆಗಳನ್ನು ನಡಿಸುತ್ತಾ ಇದ್ದನು. ಧರ್ಮಾಚಾರವುಳ್ಳವನ ರೀತಿಗಳಾವವೆಂದರೆ:--

(೧) ಭಕ್ತ ಶಾಂತನಾಗಿರಬೇಕು. ತನ್ನ ಕುರಿತು ಬಂದ ಶಾವಿ ನಲ್ಲಿ ಸತ್ಯನಾಗಿರಬೇಕು. ಭೂತಹಿತವಹ ವಚನವ ನುಡಿಯಬೇಕು. ಲಿಂಗಜಂಗಮದಲ್ಲಿ ಕುಂದುನಿಂದೆಗಳಿಲ್ಲದಿರಬೇಕು. ಸಕಲ ಪ್ರಾಣಿಗಳ ತನ್ನಂತೆ ಭಾವಿಸಬೇಕು. ತನುಮನಧನವ ಗುರುಲಿಂಗಜಂಗಮಕ್ಕೆ ಸಮ ಪಿಸಬೇಕು. ಅಪಾತ್ರದಾನವ ಗೆಯ್ಯದಿರಬೇಕು. ಇದೇ ಮೊದಲಲ್ಲಿ ಬೇಹ ಶೌಚ ನೋಡಾ. ಲಿಂಗವ ಪೂಜಿಸಿ ಪ್ರಸಾದವ ಪಡೆವಡೆ ಎನ ಗಿದೇ ಸಾಧನವು ನೋಡಾ ಕೂಡಲಸಂಗಮದೇವಾ.

(೨) ತನ್ನ ಗುಣವ ಹೊಗಳಬೇಡ. ಇದಿರ ಗುಣವ ಹಳಿಯ ಬೇಡ. ಕೆಮ್ಮನೊಬ್ಬರ ನುಡಿಯಬೇಡ. ನುಡಿದು ನುಂಪಿತನಾಗಬೇಡ. ತನ್ನ ಮನ ವಿಕಳನಾಗಿ ಇದಿರ ಮನವ ನೋಯಿಸಬೇಡ. ತಾನು ಬದುಕುವವೈಸುದಿನ? ಸಮತೆ ಸಮಾಧಾನ ತುಂಬಿ ತುಳುಕಬೇಕು. ಮಹಾಲಿಂಗ ಕಲ್ಲೇಶ್ವರ ನಿಚ್ಚಳ ನಿಜವನರಿತ ಬಳಿಕ ಸಕಲರೊಳಗೆ ಬಚ್ಚಬರಿಯ ಮರುಳಾಗಿರಬೇಕು.

ದಸರಯ್ಯನು ಧರ್ಮಾಚಾರದ ಈ ತತ್ವಗಳಂತೆ ನಡೆಯುತ್ತ ತನ್ನ ನುಡಿಯಲ್ಲಿ “ಸಚರಾಚರ ಪ್ರಾಣಿಗಳೆಲ್ಲವು ಸುಖದಿಂದ ಬಾಳಲಿ” ಎಂದು ಆಶೀರ್ವದಿಸುತ್ತ ಸಂಚರಿಸುವನು. ಸಕಲ ಪ್ರಾಣಿಗಳನ್ನು ತನ್ನಂತೆಯೇ ಭಾವಿಸುವನು. ಪ್ರಾಣಿಗಳಿಗೆ ಎಷ್ಟು ಮಾತ್ರವು ಹಿಂಸೆ ಮಾಡುತ್ತಿರಲಿಲ್ಲ. ಹೀಗೆ ಅವನು ಅಹಿಂಸಾ ವ್ರತವನ್ನು ತನ್ನ ಆಚರಣೆಯಲ್ಲಿ ಮುಖ್ಯವಾಗಿ ಟ್ಟುಕೊಂಡು ಶಿವಾನುಭವದಂತೆ ನಡೆಯುವನು. ಅವನು ತನ್ನ ಶಿವಾನು ಭವದ ಬೋಧೆಯಲ್ಲಿ ಅನಿತ್ಯವಾದ ಸಂಸೃತಿಯನ್ನು ನಂಬಲಾಗದು, ಹಿತವರಾದವರನ್ನು ಸ್ತುತಿಸಲಾಗದು, ಅಹಿತರಾದವರನ್ನು ನಿಂದಿಸಲಾ

ಗದು, ಮನ ಮುಂದುವರಿದು ಆರನ್ನೂ ಧಿಕ್ಕರಿಸಲಾಗದು, ಸುವಿಚಾರವನ್ನು ಇತರರಿಗೆ ಹೇಳಿದನೆಂದು ತನ್ನ ಬಣ್ಣಿಸಲಾಗದು ಹಿಗ್ಗಲಾಗದು, ಅಜ್ಞಾನದಿಂದ ಮನವಿಕಳನಾಗಿ ಪರರ ಮನವ ನೋಯಿಸಲಾಗದು, ಕ್ಷಮೆ, ದಮೆ, ಶಾಂತಿ ಸದಾಚಾರ, ಸದ್ಭಕ್ತಿ ಇವುಗಳಿಂದೊಡಗೂಡಿರಬೇಕು, ಶಿವತತ್ವಾನುಭವದಲ್ಲಿ ಎರಡಿಲ್ಲವೆಂದು ತಿಳಿಯಬೇಕು, ಯಾರಾವರೂ ನಿಂದಿಸಿದರೆ ತಗ್ಗಲಾಗದು, ನಂದಿಸಿದರೆ ಹಿಗ್ಗಲಾಗದು, ಸದಾಚಾರ ಸದ್ಭಕ್ತಿಯುಳ್ಳ ಶರಣರಲ್ಲಿ ಶಿವನಿರುವನೆಂದು ಭಾವಿಸಬೇಕು, ತಾನು ಹೆರವರನ್ನು ನಿಂದಿಸದೆ, ತಾನು ಅವರ ನಿಂದೆಗೆ ಒಳಗಾಗದೆ, ಸದಾಚಾರ ಸದ್ಭಕ್ತಿಯಲ್ಲಿರುವದೇ ಶಿವಧರ್ಮವೆಂದು ತಿಳಿಯಬೇಕು, ನಡೆವಲ್ಲಿ ನುಡಿವಲ್ಲಿ ಜೀವ ಹಂಸೆ ಮಾಡಕೂಡದು, ಎಂದು ಬೋಧಿಸುತ್ತ ಅದರಂತೆ ತಾನೂ ನಡೆಯುತ್ತ ಜನರಲ್ಲಿ ಅತ್ಯಂತ ಪ್ರಸಿದ್ಧನಾಗಿದ್ದನು. ಹೀಗೆ ಅವನು ಶಿವಾನುಭವದಂತೆ ನಡೆಯುತ್ತಿರುವಲ್ಲಿ ಚರಾಚರ ಪ್ರಾಣಿಗಳಲ್ಲೆಲ್ಲ ಅವನು ಅತ್ಯಂತ ಪ್ರೀತಿಯನ್ನು ವಹಿಸಿದವನಾಗಿದ್ದನು. ಇದರಿಂದ ಅವನಲ್ಲಿ ಒಂದು ಅಗಾಧವಾದ ಶಕ್ತಿಯು ಉಂಟಾಗಿ ಅದರ ಮೂಲಕ ಅವನು ಸಚರಾಚರ ಪ್ರಾಣಿಗಳ ಸಾವುನೋವುಗಳನ್ನೂ ಅವುಗಳು ಹೊಂದುವ ಕುಂದುಕೊರತೆಗಳನ್ನೂ ಅಂತರ್ಜ್ಞಾನದಿಂದ ತಿಳಿಯುವವನಾದನು. ಶಿವಚೈತನ್ಯವು ತನ್ನಲ್ಲಿ ಪ್ರಸ್ಫುರಿಸಹತ್ತಲು ಚರಾಚರ ಪ್ರಾಣಿಗಳಲ್ಲಿಯ ಬಯಕೆಗಳ ಅರಿವು ದಸರಯ್ಯನಿಗೆ ಉಂಟಾಗಹತ್ತಿತು. ಹೀಗೆ ದಸರಯ್ಯನು ಶಿವಾನುಭವದ ಆಚರಣೆಯನ್ನು ಪಾಲಿಸುತ್ತ ಬಂದನು.

ಹೀಗಿರಲು ಅವನು ಒಂದು ದಿವಸ ತನ್ನ ಪೂಜೆಗೆ ಪುಷ್ಪವನ್ನೆತ್ತುವದಕ್ಕೋಸ್ಕರ ತೋಟಕ್ಕೆ ಹೋಗಿ ಅಲ್ಲಿ ಒಂದು ಗಿಡದ ಮೇಲಿನ ಪುಷ್ಪವನ್ನು ಮೇಲೆತ್ತಲು, ಆಗ ಆ ಗಿಡವು 'ಅಯ್ಯೋ ನಾನುನೊಂದೆನು' ಎಂಬ ಸ್ವರವು ಅವನಿಗೆ ಕೇಳಬಂದಿತು. ಅದನ್ನು ಕೇಳಿ ದಸರಯ್ಯನು ಬಹಳ ವ್ಯದನಾಗಿ ಆ ಪುಷ್ಪವನ್ನು ಮುಟ್ಟಲು, ಅದು ನರಳುವ ಶಬ್ದವು ಕೇಳಬಂದಿತು. ಆದರೂ ದಸರಯ್ಯನು ತನ್ನ ಪೂಜೆಗೋಸ್ಕರ ಅದನ್ನು ಹರಿದುಬಿಡಲು ಅದರೊಳಗಿಂದ ಹರಿದುಬಂದ ರಸ ಪ್ರವಾಹವು ರಕ್ತದ ಧಾರೆಯಾಗಿ ಬೀಳುವಂತೆ ಅವನ ದೃಷ್ಟಿಗೆ ಕಂಡಿತು. ಅದನ್ನು ದಸರೇಶ್ವರನು ಕಂಡು ಅತ್ಯಂತ ಮನಸ್ಸು ನೊಂದವನಾಗಿ-- ಅಯ್ಯೋ ಗಿಡ



ಗಳ ಮೇಲಿರುವ. ಹೂವುಗಳನ್ನು ಕೊಯ್ಯುವದು ಹಿಂಸೆಯಲ್ಲವೇ? 'ದಯದಿಂದ ಬಿಟ್ಟು ಧರ್ಮವದಾವುದು? ದಯವೇ ಬೇಕು ಸಕಲ ಪ್ರಾಣಿಗಳಲ್ಲಿ. ದಯವೇ ಧರ್ಮದ ಮೂಲವು?' ಎಂದಿರುವ ಗುರುವಾಕ್ಯವನ್ನು ನೆನಪಿಗೆ ತಂದು ದಸರಯ್ಯನು ತನ್ನ ಲಿಂಗಪೂಜೆಗೋ ಸ್ತುರ ಬೇಕಾಗಿದ್ದ ಹೂವುಗಳನ್ನು ಕೊಯ್ಯುವದನ್ನು ಆಕ್ಷಣವೇ ಬಿಟ್ಟು ಕೊಟ್ಟನು.

ಮುಂದೆ ದಸರಯ್ಯನು ತಾನು ಹೂವನ್ನು ಕೊಯ್ದ ಗಿಡದ ಕೆಳಗೆ ಪೂಜೆಯನ್ನು ಮಾಡಬೇಕೆಂದು ಸ್ಥಳವನ್ನು ಅಣಿಮಾಡಿ ಚಾಪೆಯನ್ನು ಮರೆಗಟ್ಟಿ ಅಲ್ಲಿ ಉದುರಿಬಿದ್ದ ಪುಷ್ಪಗಳನ್ನು ಎತ್ತಿ ತಂದು ಲಿಂಗಾರ್ಚನೆಯನ್ನು ಮಾಡುವವನಾದನು. ಈ ರೀತಿಯಾಗಿ ಅವನು ಬಿದ್ದ ಹೂವುಗಳನ್ನು ದಿನಾಲು ಆರಿಸಿತರುತ್ತ ತನ್ನ ನಿತ್ಯ ಲಿಂಗಾರ್ಚನೆಯನ್ನು ಮಾಡುವವನಾದನು. ಇದೇ ಅವನ ಲಿಂಗಪೂಜೆಯ ನಿತ್ಯಕ್ರಮವಾಯಿತು.

ಅವನ ಈ ಅಹಿಂಸಾಭಾವವು ದಿನೇ ದಿನೇ ಹೆಚ್ಚುತ್ತಲೇ ಹೋಯಿತು. ಅವನು ಪುಷ್ಪಗಳನ್ನು ಹರಿಯುವದು ಮಾತ್ರವಲ್ಲ, ಗಿಡಗಳ ಟೊಂಗೆಗಳು ನೊಂದಾವೆಂದು ಅವುಗಳನ್ನು ಬಲವಾಗಿ ಬಗ್ಗಿಸುತ್ತಿರಲಿಲ್ಲ. ದಾರಿ ನಡಿಯುವಲ್ಲಿ ಜೀವಜಂತುಗಳಿಗೆ ಹಿಂಸೆಯಾದೀತೆಂದು ಸಾವಧಾನದಿಂದ ನಡೆಯುವನು. ಯಾವಾಗಲೂ ಹಿತಕರವಾದ ನುಡಿಗಳನ್ನೇ ಎಲ್ಲರಗೂಡ ನುಡಿಯುವನು. ಯಾರ ಮನಸ್ಸನ್ನೂ ನೋಯಿಸನು. ಈ ವರ್ತನೆಯು ಅವನಲ್ಲಿ ಹೆಚ್ಚುತ್ತಲೇ ಬಂದಿತು. ಹೀಗೆ ಪಶುಪಕ್ಷಿ, ವನಸ್ಪತಿ, ಮನುಷ್ಯರು ಇವರುಗಳೆಲ್ಲ ಅಹಿಂಸೆಯನ್ನು ತಾಳಿದವನಾದನು. ಈ ಅಹಿಂಸೆಯು ಕೇವಲ ಬಾಹ್ಯ ಅಂಗಕ್ಕೆ ಮಾತ್ರವಲ್ಲ, ಪ್ರಾಣಿಗಳೆಲ್ಲವುಗಳ ಮನ, ಬುದ್ಧಿ, ಚಿತ್ತ ಇವುಗಳಿಗೆ ಸಹ ನೋವು ಉಂಟಾದೀತೆಂದು ಬಹು ಸಮಾಧಾನದಿಂದ ವರ್ತಿಸುವನು.

ಅವನ ಈ ಅಹಿಂಸಾ ವರ್ತನೆಯ ಮೂಲಕ ನಾಡಿನಲ್ಲೆಲ್ಲ ಅವನ ಕೀರ್ತಿ ವಾರ್ತೆಗಳು ಬಹಳ ಹಬ್ಬಿದವು. ಅವನು ಒಬ್ಬ ಶ್ರೇಷ್ಠ ಶರಣನೆಂದು ಲೋಕದ ಜನರು ನುಡಿಯ ಹತ್ತಿದರು. ಆದರೆ ಜಗತ್ತಿನಲ್ಲಿ ದುರ್ಜನರು ತುಂಬಿರುತ್ತಾರೆ. ಅವರು ಮಾತ್ರ ದಸರಯ್ಯನ ಈ ಕೀರ್ತಿ

ಯನ್ನು ಕೇಳಿ ಅಸೂಯೆಯುಳ್ಳವರಾಗಿ ಅದನ್ನು ಸಹಿಸಲಾರದಾದರು. ಅವರು ತಮ್ಮ ತಮ್ಮೊಳಗೆ--ನಮ್ಮೊರಲ್ಲಿ ದಸರಯ್ಯನೆಂಬುವನಿದ್ದಾನಂತೆ. ಅವನು ಯಾರನ್ನೂ ನಿಂದಿಸುವದಿಲ್ಲವಂತೆ. ಅವನು ಗಿಡದಲ್ಲಿಯ ಪುಷ್ಪವನ್ನೆತ್ತಿದ ಕೂಡಲೆ ಗಿಡವು ರಕ್ತವನ್ನು ಸುರಿಸಿತಂತೆ. ಈತನ ಕ್ಷಮೆದಮೆ ಯನ್ನು ನಾವು ಪರೀಕ್ಷಿಸುವೆವು, ಎಂದು ಆತ್ಯಂತ ಆವೇಶವನ್ನು ತಾಳಿ ದಸರಯ್ಯನಿಗೆ ಕೇಡುಬಗೆಯುವವರಾದರು.

ಈ ದುರ್ಜನರು ಒತ್ತಟ್ಟಿಗೆ ಸೇರಿ ಒಂದು ಕುಯುಕ್ತಿಯನ್ನು ತೆಗೆದು ಊರಲ್ಲಿ ಒಬ್ಬ ದುಷ್ಟನು ಶರೀರದಲ್ಲಿ ಪುಷ್ಟನಾಗಿ ಕಳವು ಮಾಡುತ್ತಿರಲು ಅವನು ಅಧಿಕಾರಿಗಳ ಕೈಗೆ ಸಿಕ್ಕಿಬೀಳಲು ಅವರು ಪೂರ್ವದ ಪದ್ಧತಿಯಂತೆ ಅವನ ಕಯ್ಯಳನ್ನು ಕಡಿಸಿಹಾಕಿಸಿದ್ದರು. ಆದರೂ ಆ ದುಷ್ಟನು ತನ್ನ ಮೊದಲಿನ ಕ್ರೂರ ಸ್ವಭಾವವನ್ನು ಬಿಡದೆ ಗ್ರಾಮದಲ್ಲಿ ವರ್ತಿಸುತ್ತಿದ್ದನು. ಅವನನ್ನು 'ಮೋಟಮಲ್ಲುಗ' ನೆಂದು ಜನರು ಕರೆಯುತ್ತಿದ್ದರು. ಅವನನ್ನು ಈ ದುರ್ಜನರು ಹುಡುಕಿಕೊಂಡು ಬಂದು ಅವನಿಗೆ ಬೋಧಿಸಿ, ತಮ್ಮೊಳಗೆ ಮಾತಾಡಿಕೊಂಡು ಮೊದಲು ಅವನ ತಲೆಯನ್ನು ಬೋಳಿಸಿ, ಅವನಿಗೆ ಭಸಿತವನ್ನು ಉದ್ದೂಳಿಸಿ, ಅವನ ಸೆಜ್ಜೆಯಲ್ಲಿ ಲಿಂಗವನ್ನಿಡದೆ ಅದನ್ನು ಬರಿದಾಗಿಟ್ಟು, ಅದಕ್ಕೆ ಶಿವಧಾರವನ್ನು ಮಾತ್ರ ಕಟ್ಟಿ, ಕಾವಿ ಕಾಷಾಯಾಂಬರವನ್ನು ಉಡಿಸಿ ಅವನಿಗೆ ಜಂಗಮ ವೇಷವನ್ನು ಅಳವಡಿಸಿದರು. ಆಮೇಲೆ ಅವರು ಅವನಿಗೆ--ನೀನು ಇನ್ನುಮೇಲೆ ದಸರಯ್ಯನ ಬೆನ್ನಹಿಂದೆಹೋಗಿ, ನಿನ್ನ ಮೋಟುಗಯ್ಯಿಂದ ಅವನನ್ನು ಗುದ್ದಿ ಗುದ್ದಿ ಒಳಿತಾಗಿ ನೋಯಿಸು ಎಂದು ಹೇಳಿಕಳುಹಿದರು.

ಆಗ ಆ ಮೋಟನು ಅಂಗಚೇಷ್ಟೆಗಳನ್ನು ಮಾಡುತ್ತ, ಬುಂಕದಿಂದ ಬೆರೆಯುತ್ತ, ದಸರಯ್ಯನಿದ್ದೆಡೆಗೆ ಬಂದು ಅವನೊಡನೆ ಜಗಳ ತೆಗೆಯಬೇಕೆಂದು ಅವನ ಮೇಲೆ ತಾನೇ ನುಗ್ಗಿ--ಎಲೋ ದಸರಯ್ಯನೇ, ನಿನ್ನ ಕಣ್ಣು ಕಾಣುವದಿಲ್ಲವೇ? ನಿನ್ನ ಸೊಕ್ಕು ಎಷ್ಟು? ನಿನ್ನನ್ನು ಕರೆದರೆ ನುಡಿಯದೆ ಹೋಗುತ್ತೀಯಲ್ಲ. ಇದು ನಿನ್ನ ತಪ್ಪಲ್ಲವೇ? ಎಂದು ಗರ್ಜಿಸಿ ತನ್ನ ಮೋಟುಗಯ್ಯಿಂದ ಅವನನ್ನು ಹೊಡೆಯಹತ್ತಿದನು.

ಆಗ ದಸರಯ್ಯನು ಇವನು ಅಂಗಹೀನನು, ಮೋಟನು ಎಂಬುದನ್ನು ನೋಡಿ, ಅವನನ್ನು ತಾನು ಹಿಂಸೆ ಮಾಡಬಾರದೆಂದು ತನ್ನ

ವ್ರತವನ್ನು ನೆನೆದು ಸುಮ್ಮನೆ ಅವನಿಂದ ಹೊಡೆಸಿಕೊಳ್ಳುತ್ತ ಸ್ತಬ್ಧನಾಗಿ ನಿಂತುಬಿಟ್ಟನು! ಆದರೂ ಆ ಮೋಟನು ಅವನನ್ನು ತನ್ನ ಮೋಟುಗೈಗಳಿಂದ ಹೊಡೆಯುವದನ್ನು ಬಿಡಲಿಲ್ಲ. ಆಗ ದಸರಯ್ಯನ ಸಿರವು ಒಡೆಯಿತು, ಮೈ ಸೀಳಿತು, ರಂಧ್ರಗಳೊಳಗಿಂದ ರಕ್ತವು ಹರಿಯತೊಡಗಿತು. ಆದರೂ ಅವನು ಎಷ್ಟುಮಾತ್ರವೂ ಸಿಟ್ಟನ್ನು ಹೊಂದಲಿಲ್ಲ. ಆದರೆ ಆ ಮೋಟನು ಹೊಡೆಯುವಲ್ಲಿ ಅವನ ಕೈನೊಂದುತ್ತ ವೆಯಲ್ಲಾ ಎಂದು ಅವನಿಗೋಸ್ಕರ ಪರಿತಪಿಸಿದನು! ಇದನ್ನು ಆ ಮೋಟಿನಿಗೆ ಹೇಳಬೇಕೆನ್ನುವಷ್ಟರಲ್ಲಿ--ಹೀಗೆ ಹೇಳಿದರೆ ಆ ಮೋಟಿನ ಮನಸ್ಸು ನೊಂದೀತಲ್ಲಾ ಎಂಬ ವಿಚಾರವು ಹೊಳೆಯಲು ಅವನು ಕೂಡಲೆ ಸುಮ್ಮನಾದನು. ಆಗ ಆ ಮೋಟನು ದಸರಯ್ಯನನ್ನು ಹೊಡೆದು ಹೊಡೆದು ಅವನೇ ಶ್ರಮಬಟ್ಟು ಕಡೆಗೆ ಸುಮ್ಮನಾದನು. ಆಗ ದಸರಯ್ಯನು ಎದ್ದುನಿಂತು, ಆ ಮೋಟಿನನ್ನು ಹಿಡಿದು ಅವನ ಮೆಯ್ಯನ್ನು ತಡವರಿಸುತ್ತ--ಹರಹರಾ! ಏನುಕಾರಣ ಇಷ್ಟು ಬಳಲಿದಿರಿ, ಚರಲಿಂಗವೇ! ನಿಮ್ಮ ಹಸ್ತಗಳು ನೊಂದವೇ? ದೇವಾ! ಎಂದು ನುಡಿಯುತ್ತ ಆ ವೇಷಧಾರಿಯಾದ ಜಂಗಮನ ಕೈಕಾಲುಗಳನ್ನು ತಡವರಿಸಿ ಒತ್ತಹತ್ತಿದನು. ನೆರೆದ ಜನರು ಅದನ್ನು ನೋಡಿ ಚಕಿತರಾದರು. ಅಷ್ಟರಲ್ಲಿ ಒಂದು ಅದ್ಭುತವಾಯಿತು. ದಸರಯ್ಯನು ಅಹಿಂಸಾ ವ್ರತವನ್ನು ಅಚ್ಚಳಿಯದೆ ಪಾಲಿಸುತ್ತ ಬಂದಿದ್ದರಿಂದ ಅವನ ಮಹಿಮೆಯು ಆಗ ಹೊರಬಿದ್ದಿತು. ಅವನ ಪ್ರೇಮಪೂರಿತವಾದ ಹಸ್ತಸ್ಪರ್ಶವು ಆ ಮೋಟಿನಿಗೆ ಅದಕೂಡಲೆ ಅವನ ಮೋಟುಗೈಗಳು ಕೂಡಲೆ ಚಗಿತವು. ಅವನ ಬರಿದಾದ ಸೆಜ್ಜೆಯಲ್ಲಿ ನಿಜವಾದ ಲಿಂಗವು ಪ್ರಕಟವಾಯಿತು. ಅವನು ನಿಜವಾದ ಜಂಗಮನೇ ಆದನು!

ಅದನ್ನು ಆ ಮೋಟನು ನೋಡಿ ತನ್ನಿಂದ ಆದ ಮಹಾಪರಾಧವನ್ನು ತಿಳಿದವನಾಗಿ ದಸರೇಶ್ವರನ ಕ್ಷಮೆಯನ್ನು ಬೇಡಿಕೊಂಡನು. ಅದನ್ನು ನೋಡಿ ಪುರದಲ್ಲಿದ್ದ ದುಷ್ಟರು ದಸರಯ್ಯನ ಸಮೀಪಕ್ಕೆ ಬಂದು ಅವನನ್ನು ವಂದಿಸಿ--ದಸರಯ್ಯನೇ, ನಿನ್ನನ್ನು ಹೊಡೆಯಲಿಕ್ಕೆ ಕಳಿಸಿದವರು ನಾವು. ದಯಾಘನನಾದ ಶಿವನೆಂಬ ಸಮುದ್ರಕ್ಕೆ ನೀನು ಚಂದ್ರಮನಂತಿದ್ದೀ. ನಿನ್ನನ್ನು ಹಿಂಸೆ ಮಾಡಿದರೂ ಈ ಮೋಟನು ಸದ್ಗತಿಯನ್ನು ಹೊಂದಿದನು. ಇದೆಂಥ ಅದ್ಭುತವು! 'ದುರ್ಜನರ ಹಿತಕರ

ಕೃತ್ಯಕ್ಕಿಂತಲೂ ಸಜ್ಜನರ ಹಗೆತನವೇ ಲೇಸು' ಎಂಬ ನಾಣ್ನುಡಿಯು ಇಂದಿನ ದಿನ ನಮ್ಮ ತಿಳುವಳಿಕೆಗೆ ಬಂದಿತು, ಎಂದೆನ್ನುತ್ತ ಅವರು ದಸರಯ್ಯನಿಗೆ ಸಾಷ್ಟಾಂಗವೆರಗಿದರು. ದಸರಯ್ಯನು ಅವರಿಗೆ ಅಭಯ ವನ್ನು ಕೊಟ್ಟು ಅವರನ್ನು ಕಳಿಸಿದನು. ಇದರಿಂದ ಅವನ ಕೀರ್ತಿಯು ಜಗತ್ತಿನಲ್ಲಿ ಮತ್ತಿಷ್ಟು ಹಬ್ಬಿತು. ಹೀಗೆ ಅವನು ಅಹಿಂಸಾಚರಣೆ ಯನ್ನು ಆಚರಿಸುತ್ತ ದಸರೇಶ್ವರಲಿಂಗವೆಂಬ ತನ್ನಿಷ್ಟಲಿಂಗದಲ್ಲಿ ಬಯಲಾದನು.

ದಸರಯ್ಯನು ವಚನಕಾರನಿದ್ದಾನೆ. ಅವನ ೧೦ ವಚನಗಳನ್ನು ನಾವು ಮುಂದೆ ಉದಹರಿಸಿದ್ದೇವೆ. ಅವುಗಳಲ್ಲಿ ಶ್ರೇಷ್ಠತಮವಾದ ತತ್ವಗಳಿದ್ದು ಅವುಗಳನ್ನೆಲ್ಲ ನಾವು ಇಲ್ಲಿ ಕೊಟ್ಟಿದ್ದೇವೆ. ಅವುಗಳಲ್ಲಿ ಶಿವಾನುಭವದ ತತ್ವಗಳು ತುಂಬಿವೆಂದು ಕುತುಬ್ಬುವೆ. ಅವು ಅಶುದ್ಧವಾಗಿದ್ದರೂ ಅವುಗಳ ಮರ್ಮವನ್ನು ನಾವು ಕಂಡುಹಿಡಿಯಬಹುದಾಗಿದೆ. ಮೊದಲು ನಾವು ಬರೆದ ಭಾವವನ್ನು ತಿಳಿದು ಆಮೇಲೆ ಮೂಲ ವಚನಗಳ ಅರ್ಥವನ್ನು ವಾಚಕರೇ ಮಾಡಿಕೊಳ್ಳಬೇಕೆಂದು ನಮ್ಮ ನಮ್ರ ಸೂಚನೆ ಇದೆ.

ದಸರಯ್ಯನ ಹೆಸರು ಗಣಸಹಸ್ರದಲ್ಲಿ ಬಂದಿರುತ್ತದೆ. ಆದ್ದರಿಂದ ಅವನು ವೀರಶೈವರಿಗೆಲ್ಲ ಅತ್ಯಂತ ಪೂಜ್ಯನಾಗಿದ್ದಾನೆ.

### ವಚನಗಳು.

ಕೆಳಗಿನ ೧ನೇ ವಚನದಿಂದ ದಸರಯ್ಯನು ಉದುರಿಬಿದ್ದ ಹೂವುಗಳನ್ನು ಎತ್ತಿಕೊಂಡು ಪೂಜೆಮಾಡುತ್ತಿದ್ದುದು ನಿಜವೆಂದು ಕಂಡುಬರುತ್ತದೆ. ಅವನು ಹೀಗೇಕೆ ಮಾಡುತ್ತಿದ್ದನೆಂಬುದಕ್ಕೆ ಕೆಲವೊಂದು ಅಲೌಕಿಕ ಕಾರಣವು ಹಿಂದೆ ಅವನ ಚರಿತ್ರೆಯಲ್ಲಿ ಹೇಳಿದೆ. ಆದರೆ ಈ ವಚನದಲ್ಲಿ ಇದಕ್ಕೆ ತಾತ್ವಿಕ ಮತ್ತು ಸಮಂಜಸವಾದ ಕಾರಣಗಳನ್ನು ವಚನಕಾರನು ಹೇಳಿದ್ದಾನೆ.

ವಚನ ೧ :-- ಉದುರಿ ಬೀಳುವನ್ನಕ್ಕು ನಿನ್ನ ಹಂಗಯ್ಯ! ಉದುರಿ ಬಿದ್ದಲ್ಲಿ ಬಳಿಕ ಎನ್ನೊಡವೆಯಯ್ಯ ತಂದೆ! ನಾ ಪೂಜಿಸುವನ್ನಕ್ಕು ನೀ ದೇವ. ಎನ್ನ ಪೂಜೆಗೊಳಗಾದಲ್ಲಿ ನೀ ಭಕ್ತ, ನಾ ನಿತ್ಯನಯ್ಯ.

ಇಂತೀ ಸರ್ವದಯಾ ವಸ್ತು ಬೀಜವಲಾ ನೀನು. ಸರ್ವ ಮಲತ್ರಯ ದೂರನೇ, ಸರ್ವಾಂಗ ಸಂತೋಷಿಯೇ, ನಿಗರ್ವಿಯೇ, ಎಲೆ ದಸರೇಶ್ವರ ಲಿಂಗವೇ, ತಥ್ಯಮಿಥ್ಯವ ಬಿಟ್ಟಿನಗೆ ನಿನ್ನ ಕಾರುಣ್ಯಪ್ರಸಾದವ ಕರುಣಿಸಯ್ಯ.

ಭಾವಃ-- ದಸರಯ್ಯನು ಯಾವ ತರದ ವಸ್ತುಗಳನ್ನು ಪರಮಾತ್ಮ ನಿಗರ್ವಿಸಬೇಕೆಂಬುದನ್ನು ಇಲ್ಲಿ ವಿವರಿಸಿದ್ದಾನೆ. ಅವನು ಹೇಳುವ ದೇನೆಂದರೆ-- ಅರ್ಪಿಸುವ ವಸ್ತುಗಳು ನನ್ನವಿರಬೇಕೇ ಹೊರ್ತು ಹೆರ ವರವಿರಬಾರದು. ಆದರೆ ಗಿಡದ ಮೇಲಿದ್ದ ಹೂವುಗಳು ನನ್ನವಲ್ಲ. ಅವು ಪರಮಾತ್ಮನಿಗೆ ಸಂಬಂಧಪಟ್ಟ ಗಿಡದವಿರುತ್ತವೆ. ಆದ್ದರಿಂದ ಅವುಗಳನ್ನು ಅರ್ಪಿಸಲಿಕ್ಕೆ ನನಗೆ ಬರಲಾರದು. ಆದರೆ ಅವು ಗಿಡದ ಮೇಲಿಂದ ಕೆಳಗೆ ಬಿದ್ದ ಬಳಿಕ ಅವು ಗಿಡದವಲ್ಲ. ಅವುಗಳನ್ನು ನಾನು ತೆಗೆದುಕೊಂಡ ಕೂಡಲೆ ಅವು ನನ್ನವಾಗುತ್ತವೆ. ಆದ್ದರಿಂದ ಅವುಗಳನ್ನು ನಾನು ಅರ್ಪಿಸುತ್ತೇನೆ. ಇದರ ಮೇಲಿಂದ ಗಿಡದ ಮೇಲಿದ್ದ ಹೂವುಗಳನ್ನರ್ಪಿಸುವದು ನ್ಯಾಯವಲ್ಲ ಎಂಬ ಅಭಿಪ್ರಾಯವನ್ನು ದಸರಯ್ಯನು ಈ ವಚನದ ಮೊದಲಿನ ವಾಕ್ಯದಲ್ಲಿ ಹೇಳಿದ್ದಾನೆ.

ಮುಂದೆ, ದಸರಯ್ಯನಿಗೆ ಕೆಳಗೆ ಬಿದ್ದ ಹೂವುಗಳು ಬಾಡಿದವುಗಳು, ಆದ್ದರಿಂದ ಅವು ಪರಮಾತ್ಮನಿಗೆ ಹೇಗೆ ಅರ್ಪಿತವಾಗಬಹುದು, ಎಂಬ ಸಂಶಯವು ಬಂದು ಅದಕ್ಕೆ ಅವನು ಸಮಾಧಾನವನ್ನು ಇದರ ಮುಂದಿನ ವಾಕ್ಯದಲ್ಲಿ ಹೇಳಿದ್ದಾನೆ. ಅದು ಯಾವದೆಂದರೆ-- “ನಾ ಪೂಜಿಸುವನ್ನಕ್ಕ ನೀ ದೇವ! ಎನ್ನ ಪೂಜೆಗೊಳಗಾದಲ್ಲಿ ನೀ ಭಕ್ತ, ನಾ ನಿತ್ಯನಯ್ಯ” ಎಂದಿರುತ್ತದೆ. ಎಂದರೆ ನಾನು ಯಾವ ವರೆಗೆ ಕೆಲವೊಂದು ವಸ್ತುವನ್ನು ತೆಗೆದುಕೊಂಡು ಭಕ್ತಿಯಿಂದ ನಿನಗರ್ಪಿಸಿ ಪೂಜಿಸುತ್ತೇನೆಯೋ ಆ ವರೆಗೆ ನಾನು ಭಕ್ತನು, ನೀನು ದೇವನು. ಆದರೆ ನೀನು ನನಗೆ ಇಂಥಿಂಥ ವಸ್ತುವೇ ಬೇಕೆಂದು ಅಪೇಕ್ಷೆಬಟ್ಟರೆ, ಅಕ್ಷಣವೇ ನೀನು ದೇವನಾಗಲಾರಿ, ನೀನು ಕೇವಲ ಭಕ್ತನು ಎಂದು ದಸರಯ್ಯನು ಹೇಳುತ್ತಾನೆ. ಆದ್ದರಿಂದ ನಾನು ಕೊಡುವ ಹೂವುಗಳು ಬಾಡಿದವಿದ್ದರೂ ಅವುಗಳನ್ನು ನಾನು ಭಕ್ತಿಯಿಂದ ನಿನಗೆ ಕೊಟ್ಟಲ್ಲಿ ಅವುಗಳನ್ನು ನೀನು ಪ್ರೀತಿಯಿಂದ ಸ್ವೀಕರಿಸಲೇಬೇಕು. ನೀನು ಅವು ಬಾಡಿದವೆಂದು ಸ್ವೀಕರಿಸದಿದ್ದರೆ, ನಿನಗೆ ಆಶಿ ಎಂಬುದಿದೆ ಎಂದು ನಾನು

ತಿಳಿದು, ನೀನು ದೇವನಲ್ಲ, ನೀನು ಕೇವಲ ಭಕ್ತನೆಂದು ನಾನು ತಿಳಿಯುತ್ತೇನೆ ಎಂದು ಹೇಳುತ್ತಾನೆ. ಅಂದರೆ ಬಿದ್ದಂಥ ಮತ್ತು ಬಾಡಿದಂಥ ಹೂವುಗಳಿದ್ದರೂ ಅವುಗಳನ್ನು ಭಕ್ತಿಯಿಂದ ಅರ್ಪಿಸಿದಲ್ಲಿ ದೋಷವಲ್ಲವೆಂದು ದಸರಯ್ಯನ ಅಭಿಪ್ರಾಯವು. ಯಾಕೆಂದರೆ ಕೊಟ್ಟ ಹೂವುಗಳಲ್ಲಿ ಇವು ಶುಚಿಯಾದವುಗಳು, ಇವು ಅಶುಚಿಯಾದವುಗಳು ಎಂಬ ಭಾವವು ಪರಮಾತ್ಮನಲ್ಲಿ ಇರಕೂಡದು. ಪ್ರೇಮಳ ಮನಸ್ಸಿನಿಂದ ಅವುಗಳನ್ನು ಕೊಟ್ಟಿದ್ದಾದರೆ ಅವು ಎಂಥವಿದ್ದರೂ ಅವುಗಳನ್ನು ಅವನು ಸ್ವೀಕರಿಸಲೇಬೇಕೆಂದು ವಚನಕಾರನು ಹೇಳುತ್ತಾನೆ.

ಮುಂದೆ ವಚನಕಾರನು ಪರಮಾತ್ಮನ ಗುಣಗಳನ್ನು ವಿವರಿಸುತ್ತ ಹೋಗಿ ಇಂಥ ಶ್ರೇಷ್ಠತರ ವಸ್ತುವು ಪರಮಾತ್ಮನು ಇರುವದರಿಂದ ಪರಮಾತ್ಮನಿಗೆ ಶುದ್ಧಾಶುದ್ಧ ಭಾವವಿರಕೂಡದೆಂಬ ಭಾವವನ್ನು ಅವನು ಮುಂದಿನ ವಾಕ್ಯಗಳಲ್ಲಿ ತೋರಿಸಿದ್ದಾನೆ. ಅಂಥ ಆ ಗುಣಗಳು ಯಾವವೆಂದರೆ— ಪರಮಾತ್ಮನು ಸರ್ವಜೀವದಯಾಭರಿತನಾಗಿ ಎಲ್ಲದರಲ್ಲಿ ಬೀಜರೂಪನಾಗಿ ಇದ್ದಾನೆ. ಅವನಿಗೆ ಆಣವಮಲ, ಮಾಯಾಮಲ, ಕಾರ್ಮಿಕಮಲ ಎಂಬ ಮಲತ್ರಯಗಳು ಇರುವದಿಲ್ಲ. ಅವನ ಸರ್ವಾಂಗವೆಲ್ಲ ಸಂತೋಷಮಯವಾಗಿದೆ. ಅವನು ನಿಗರ್ವಿಯು. ಅವನಲ್ಲಿ ತಥ್ಯಮಿಥ್ಯವೆಂಬುವಿಲ್ಲ. ಆದ್ದರಿಂದ ವಸ್ತುಗಳ ಬಾಹ್ಯ ಶುಚಿ ಮತ್ತು ಅಶುಚಿಗಳು ಅವನಿಗೆ ಅಂಟಲಾರವು. ಬಾಡಿದಂಥ ಮತ್ತು ಬಿದ್ದಂಥ ಹೂವಿದ್ದರೂ ಕೂಡ ಅದು ಅವನಿಗೆ ಅರ್ಪಿತವು. ಈ ಪ್ರಕಾರ ವಚನಕಾರನು ಹೇಳಿ ಎಲೋ ಪರಮಾತ್ಮನೇ ನಾನು ಕೊಟ್ಟದನ್ನು ನೀನು ಸ್ವೀಕರಿಸಿ ನನಗೆ ನಿನ್ನ ಕಾರುಣ್ಯಪ್ರಸಾದವನ್ನು ಕೊಡು ಎಂದು ದೇವರನ್ನು ಕುರಿತು ಪ್ರಾರ್ಥಿಸುತ್ತಾನೆ.

ವಚನ ೨ :— ಶಿವನಲ್ಲಿ ಅನುಭಾವಿಯಾದಲ್ಲಿ, ಇದಿರಲ್ಲಿ, ತಾನೆಲ್ಲಿ? ತಾನೆಲ್ಲಿ, ಇದಿರಲ್ಲಿ? ಭಿನ್ನಭಾವವನ್ಯರಲ್ಲಿ ತೋರಿದಲ್ಲಿ, ಆ ಗುಣ ತನ್ನನೇ ಅನ್ಯ ವೆನಿಸುವುದು. ತನ್ನಯ ಶಾಂತಿ ಅನ್ಯರಲ್ಲಿ ತೋರಿ, ಅಲ್ಲಿ ಭಿನ್ನಭಾವವಿಲ್ಲದರೆ ಅವರನ್ಯರಲ್ಲ, ಎಮ್ಮವರೆಂಬರು. ಅದು ತನ್ನ ಗುಣ. ಅನ್ಯವಲ್ಲವೆಂಬುದನರಿದಲ್ಲಿ, ತನ್ನೊಪ್ಪ ದರ್ಪಣದಲ್ಲಿ ತೋರುವಂತೆ. ಇದಕ್ಕೆ ಸಂದೇಹವಿಲ್ಲ ದಸರೇಶ್ವರಲಿಂಗವನರಿವುದಕ್ಕೆ.

ಭಾವ:- ಶಿವಾನುಭವವನ್ನು ಹೊಂದಬೇಕು. ಅದನ್ನು ಹೊಂದಿದಲ್ಲಿ ಭಿನ್ನಭಾವವು ಅಳಿದುಹೋಗುವದು. ಆಗ ಇದಿರು ತಾನು ಎಂಬುದು ಹೋಗಿಬಿಡುವದು. ಆದರೆ ತಾನು ಭಿನ್ನಭಾವವನ್ನಿಟ್ಟುಕೊಂಡು ವರ್ತಿಸಿದಲ್ಲಿ ಅದರ ಪರಿಣಾಮವು ಅನ್ಯರ ಮೇಲೆಯೂ ಆಗುವದು. ಆಗ ಅದು ತನ್ನನ್ನು ವಿಂಗಡಿಸಿ ಬಿಡುವದು. ಅಂದರೆ ಪರಸ್ಪರ ಭಿನ್ನಭಾವವುಂಟಾಗುವದು. ಆದ್ದರಿಂದ ತನ್ನಲ್ಲಿ ಶಾಂತಿ ಎಂಬುದು ಇರಬೇಕು. ಅಂದರೆ ಎಲ್ಲರೂ ಒಂದೇ ಎಂಬ ಭಾವವಿರಬೇಕು. ಹೀಗಿದ್ದರೆ ಆ ಸಮಾನತ್ವಭಾವವು ಅನ್ಯರಲ್ಲಿಯೂ ತೋರುವದು. ಆಗ ಹೆರವರು ತನಗೆ ಹೊರತಾದವರೇಂಬ ಭಾವವು ಅಳಿದುಬಿಡುವದು. ಹೀಗೆ ತನ್ನವರು ಬೇರೆಯವರು ಎಂಬುದು ತನ್ನನ್ನೇ ಅವಲಂಬಿಸಿದೆ. ತಾನು ಯಾವ ರೂಪಾಗಿರುತ್ತಾನೋ ಅದೇ ರೂಪ ಕನ್ನಡಿಯಲ್ಲಿ ತೋರುತ್ತದೆ. ಹಾಗೆಯೇ ಇದು ಇರುತ್ತದೆ. ಈ ಸ್ಥಿತಿಯುಂಟಾದ ಕೂಡಲೆ ಪರಮಾತ್ಮನ ಅರಿವು ಮನುಷ್ಯನಲ್ಲಿ ಆಗುತ್ತದೆ. ಆದ್ದರಿಂದ ವಿಶ್ವವೆಲ್ಲವೂ ಒಂದೇ ಎಂಬ ಭಾವದಿಂದ ಎಲ್ಲರೂ ಆಚರಿಸತಕ್ಕದ್ದು. ಇಂಥ ಆಚರಣೆಯಿಂದ ಪರಮಾತ್ಮನ ಅರಿವು ಉಂಟಾಗುತ್ತದೆ.

ವಚನ ೩ :- ಸರ್ವಮಯ ನೀನಾದಲ್ಲಿ ಆವುದನಹುದೆಂಬೆ ? ಆವುದನಲ್ಲವೆಂಬೆ ? ಸರ್ವ ಜೈತನ್ಯ ನಿನ್ನ ತಂತ್ರಗಳಿಂದಾಡುವವಾಗಿ ಇನ್ನಾವುದ ಕಾಯುವೆ ? ಇನ್ನಾವುದ ಕೊಲುವೆ ? ತರುಲತೆ ಸ್ಥಾವರ ಜೀವಂಗಳೆಲ್ಲ ನಿನ್ನ ಕಾರುಣ್ಯದಿಂದ ಒಗೆದವು. ಅದ ಹರಿದು ಇನ್ನಾರಿಗರ್ಪಿಸುವೆ ತೊಟ್ಟು ಬೀಳುವನ್ನಕ್ಕ ?

ಭಾವ:- ಮುಷ್ಕಗಳನ್ನು ಹರಿದು ಅರ್ಪಿಸಲಾಗದೆಂಬ ವಿಷಯವನ್ನು ದಸರಯ್ಯನು ಮನಃ ಈ ವಚನದಲ್ಲಿ ಎತ್ತಿ ಹೇಳಿದ್ದಾನೆ. ಪರಮಾತ್ಮನು ವಿಶ್ವವ್ಯಾಪಿಯಾಗಿದ್ದಾನೆ. ಆದ್ದರಿಂದ ಇಂಥ ವಸ್ತುವು ಅಹುದು, ಇಂಥ ವಸ್ತುವು ಅಲ್ಲವೆಂದು ಹೇಳಲಿಕ್ಕೆ ಬರಲಾರದು. ಎಲ್ಲವೂ ಪರಮಾತ್ಮನ ತಂತ್ರದಿಂದ ವ್ಯವಹರಿಸುತ್ತವೆ. ಆದ್ದರಿಂದ ಅವುಗಳನ್ನು ಕಾಯುವ ಸಾಮರ್ಥ್ಯವು ನನ್ನಲ್ಲಿಲ್ಲ. ಅಥವಾ ನಾಶ ಮಾಡುವ ಸಾಮರ್ಥ್ಯವೂ ನನ್ನಲ್ಲಿಲ್ಲ. ಜಗತ್ತಿನಲ್ಲಿ ತರುಲತೆಗಳು, ಸ್ಥಾವರ ಜೀವಗಳು (ಅಂದರೆ ಖನಿಜಗಳು, ಉದ್ಭಿಜಗಳು) ಅನೇಕ ವಿರುತ್ತವೆ. ಅವೆಲ್ಲವೂ ಪರಮಾತ್ಮನ ಕಾರುಣ್ಯದಿಂದ ವಿಶ್ವದಲ್ಲಿ ಉಂಟಾ

ಗಿರುತ್ತವೆ. ಅವುಗಳ ಮೇಲೆ ನನ್ನ ಸ್ವಾಮಿತ್ವವಿಲ್ಲ. ಆದ್ದರಿಂದ ಅವುಗಳನ್ನು ಹರಿಯಲು ನನಗೆ ಸ್ವಾತಂತ್ರ್ಯವಿಲ್ಲ. ಅಥವಾ ಅವುಗಳನ್ನು ಹರಿದು ನಿನಗೆ ಕೊಡಲೂ ನನಗೆ ಸ್ವಾತಂತ್ರ್ಯವಿಲ್ಲ. ಇಂಥವುಗಳನ್ನು ನಿನಗರ್ಪಿಸಲು ನನಗೆ ಬಾಧ್ಯತೆಯು ಇರಲಾರದು. ಆದ್ದರಿಂದ ಪುಷ್ಪ ತಳಿರು ಇವುಗಳನ್ನು ಗಿಡದಿಂದ ಹರಿದುಕೊಡಲು ನನಗೆ ಬಾರದು. ಆದರೆ ಅವುಗಳು ಬಿದ್ದುಹೋದ ಬಳಿಕ ಅವುಗಳನ್ನು ನಾನು ನಿನಗೆ ಅರ್ಪಿಸುವೆ ಎಂದು ಹೇಳುತ್ತಾನೆ.

ವಚನ ೪ :-- ಪೃಥ್ವಿಯಂತಿಕ ಅಂಗವಾಗಿ, ಅಪ್ಪವಿನಂತಿಕ ಶುಕ್ಲ, ಶ್ರೋಣಿತವಾಗಿ, ತೇಜದಂತಿಕ ಕ್ಷುಧೆಯಾಗಿ, ವಾಯುವಿನಂತಿಕ ಆತ್ಮನಾಗಿ, ಆಕಾಶದಂತಿಕ ಬ್ರಹ್ಮರಂಧ್ರವಾಗಿ ಇಂತೀ ಐದರ ಗುಣವುಳ್ಳನ್ನಕ್ಕು ಗೆಲ್ಲ, ಸೋಲು ಬಿಡದು. ಇವನಲ್ಲಿಗಲ್ಲಿಗೆ ಇಂಬಿಟ್ಟು ಇಂತೀ ಲಲ್ಲಿಯ ಬಿಡಿಸಯ್ಯ ಎನ್ನಲ್ಲಿ. ನಿಮಗೆ ಮುಲ್ಲತನ ಬೇಡ. ಅದು ಎನ್ನ ಸೋಂಕಲ್ಲ. ಅದು ನಿನ್ನ ಸೋಂಕು ದಸರೇಶ್ವರಲಿಂಗ.

ಭಾವ:- ಜಗತ್ತಿನಲ್ಲಿ ಪಂಚಭೂತಗಳಿವೆ. ಅವುಗಳಿಂದಲೇ ಮನುಷ್ಯನ ದೇಹವು ಉಂಟಾಗಿದೆ. ಪೃಥ್ವಿಯಿಂದ ಶರೀರವು, ಅಪ್ಪವಿನಿಂದ ಶುಕ್ಲ ಮತ್ತು ರಕ್ತಗಳು, ತೇಜಸ್ಸಿನಿಂದ ಹಸಿವೆಯು, ವಾಯುವಿನಿಂದ ಆತ್ಮನು, ಆಕಾಶದಿಂದ ಬ್ರಹ್ಮರಂಧ್ರ, ಹೀಗೆ ಮನುಷ್ಯನಿಗೆ ಉಂಟಾಗಿರುತ್ತವೆ. ಮನುಷ್ಯನು ಈ ಪಂಚಮಹಾಭೂತಗಳಿಗೆ ಒಳಗಾಗಿ ನಡೆಯುವ ವರೆಗೆ ಅವನಿಗೆ ಜಗತ್ತಿನಲ್ಲಿ ಜಯಾಪಜಯಗಳು ಬಿಡವು. ಆದ್ದರಿಂದ ಇವುಗಳಿಗೆ ಮನುಷ್ಯನು ಒಳಗಾಗಿ ನಡೆಯಕೂಡದು. ಅವುಗಳಿಂದ ಅವನು ದೂರಾಗಿರಬೇಕು. ಈ ಸ್ಥಿತಿಯುಂಟಾಗುವಂತೆ ನನಗೆ ಕರುಣಿಸಬೇಕೆಂದು ವಚನಕಾರನು ಪರಮಾತ್ಮನನ್ನು ಕುರಿತು ಬೇಡಿ ಕೊಳ್ಳುತ್ತಾನೆ. ಯಾಕಂದರೆ ಈ ಪಂಚಭೂತಗಳು ಉಂಟಾದದ್ದು ಪರಮಾತ್ಮನ ಮೂಲಕ. ಆದ್ದರಿಂದ ಅವುಗಳ ಸೋಂಕನ್ನು ದೂರ ಮಾಡುವದು ಅವನ ಕಡೆಗೆ ಇರುವದೇ ಹೊರ್ತು ಅದು ನನ್ನ ಕಡೆಗೆ ಇಲ್ಲ ಎಂದು ಹೇಳುತ್ತಾನೆ.

ವಚನ ೫ :-- ಎಲು, ನರ, ಚರ್ಮ, ಮಜ್ಜೆ, ಮಾಂಸದೊಳಗಾದ ಕ್ರಿಮಿ ಎನ್ನುಂಗದೊಳು ಹುಟ್ಟಿ ಮಲ, ಹುಣ್ಣು, ಹುಗುಳುಗಳಲ್ಲಿ



ಬೀಳುವುದ ಕಂಡು ಅವನು ನಾ ರಕ್ಷಿಸಿದನೇ? ಅವು ಬೀಳಬೇಕೆಂದು ನಾ ಶಿಕ್ಷಿಸಿದನೇ? ಇಂತೀ ಜೀವದ ದೃಷ್ಟವ ಕಂಡು ಎನಗಿದೆತ್ತಣ ಸರ್ವಜೀವ ದಯೆ? ಇದರ ಲೇಪವ ಬಿಡಿಸಾ ಚನ್ನದಸರೇಶ್ವರ ಲಿಂಗಾ.

ಭಾವ:- ಜಗತ್ತಿನಲ್ಲಿ ಅನೇಕ ಕ್ರಿಮಿಕೀಟಗಳು ಇವೆ. ಅವು ನನ್ನ ಎಲವು, ನರ, ಚರ್ಮ, ಮಜ್ಜೆ, ಮಾಂಸಗಳಲ್ಲಿ ಇವೆ. ಅವು ಅಲ್ಲಿಯೇ ಹುಟ್ಟುತ್ತವೆ. ಮತ್ತು ಅವು ಅಲ್ಲಿಯೇ ಹುಟ್ಟಿ ನನ್ನ ಮಲ ದೊಳಗಿಂದಲೂ ಹುಣ್ಣುಹುಗುಳುಗಳ ಮೂಲಕವೂ ಹೊರಬಿದ್ದು ಸಾಯುತ್ತವೆ. ಇದನ್ನು ನಾನು ನೋಡುತ್ತೇನೆ. ಆದರೆ ಅವುಗಳನ್ನು ಅಲ್ಲಿ ಕಾಪಾಡಿ ದವರು ಯಾರು? ಅಥವಾ ಅವುಗಳನ್ನು ಹೊರಗೆ ಹಾಕಿ ಅವು ಸಾಯುವಂತೆ ಮಾಡಿ ಶಿಕ್ಷಿಸಿದವರು ಯಾರು? ಜೀವಜಂತುಗಳು ಹೀಗೆ ಹುಟ್ಟುವದು ಸಾಯುವದು ಕಂಡುಬರುತ್ತದೆ. ಇದನ್ನು ನೋಡಿ ಸರ್ವ ಜೀವ ದಯೆ ಎಂಬುದು ಎಲ್ಲಿ ಉಳಿಯಿತು, ಎಂದು ವಚನಕಾರನು ಕೇಳುತ್ತಾನೆ. ಇದೊಂದು ದೊಡ್ಡ ತೊಂದರೆ ಎಂದು ಹೇಳಿ ಈ ತೊಂದರೆಯಿಂದ ನನ್ನನ್ನು ಬಿಡಿಸೆಂದು ಪರಮಾತ್ಮನನ್ನೇ ವಚನಕಾರನು ಪ್ರಾರ್ಥಿಸಿಕೊಳ್ಳುತ್ತಾನೆ. ಬುದ್ಧಿಪೂರ್ವಕವಾಗಿ ಹಿಂಸೆಮಾಡಿದ್ದು ಹಿಂಸೆ ಎಂದೆ ನಿಸುತ್ತದೆ, ಆದರೆ ತಾನಾಗಿಯೇ ಸತ್ತು ಹೋದುದು ಹಿಂಸೆ ಎನಿಸಲಾರದೆಂಬ ಭಾವವು ಇದರಲ್ಲಿದೆ.

ವಚನ ೬ :- ಸರ್ವಜೀವ ನಿನ್ನ ಹಾಹೆ ಎಂಬೆನೇ? ಅದು ಭಿನ್ನ ಭಾವ. ತ್ರಿಗುಣಾತ್ಮಕರುಂಟು. ಅವರು ನಿನಗನ್ಯರೆಂಬೆನೇ? ಆ ತ್ರಿಗುಣಾತ್ಮಕರು ನಿನ್ನ ತಿಲಾಂಶ. ಇಂತೀ ಸರ್ವಭೂತಕ್ಕೆ ನಿನ್ನದಯೆ. ಎನಗಿದೇಕೆ? ಗೆಲ್ಲ ಸೋಲವೆಂಬ ಖುಲ್ಲತನ ಎಲ್ಲ ಜೀವಕ್ಕೂ ಸರಿ. ಅದು ಅರುಣೋದಯದಂತೆ. ಎನ್ನ ಚಿತ್ತದಲ್ಲಿ ಸರ್ವಜೀವಕ್ಕೆಲ್ಲಕ್ಕೂ ದಯೆಯ ಮಾಡು ಚನ್ನದಸರೇಶ್ವರಲಿಂಗಾ.

ಭಾವ:- ಜನರು ಜಗತ್ತಿನಲ್ಲಿ ಹುಟ್ಟಿದ ಪ್ರಾಣಿಗಳೆಲ್ಲವೂ ನಿನ್ನ 'ಹಾಹೆ' ಎಂದರೆ ಪ್ರತಿರೂಪ ಎಂದು ಹೇಳುತ್ತಾರೆ. ಇದು ತಪ್ಪು. ಇದರಿಂದ ದೇವರು ಬೇರೆ, ಜಗತ್ತು ಬೇರೆ ಎಂದು ಹೇಳಿದಂತಾಗುತ್ತದೆ. ಹೀಗೆ ತಿಳಿಯುವದು ತಪ್ಪಾದದ್ದು. ಯಾಕೆಂದರೆ ಅವು ಯಾವತ್ತು ಒಂದೇ ಸ್ವರೂಪ ಎಂದು ತಿಳಿಯಬೇಕು. ಬೇರೆ ಕೆಲವರು ಉತ್ಪತ್ತಿ

ಸ್ಥಿತಿಲಯಗಳಿಗೆ ಕಾರಣರಾದ ಬ್ರಹ್ಮ ವಿಷ್ಣು ರುದ್ರರೆಂಬವರಿದ್ದಾರೆ. ಅವರಿಂದ ಜಗತ್ತು ಉಂಟಾಗಿದೆ ಎಂದು ಹೇಳುತ್ತಾರೆ. ಹೀಗೆ ಹೇಳುವುದೂ ತಪ್ಪು. ಯಾಕೆಂದರೆ ಈ ಮೂವರನ್ನು ಪರಮಾತ್ಮನಿಗೆ ಹೋಲಿಸಿ ನೋಡಿದರೆ ಅವರು ಅತ್ಯಂತ ಸಣ್ಣವರು ಎಂದು ತಿಳಿಯಬೇಕಾಗುತ್ತದೆ. ಆದರೆ ಜಗತ್ತಿನಲ್ಲಿಯ ಎಲ್ಲ ಜೀವಿಗಳಿಗೆ ಆಧಾರವಾಗಿರುವುದು ಪರಮಾತ್ಮನ ದಯೆಯು ಒಂದು ಮಾತ್ರ. ಇದೇ ಹೆಚ್ಚಿನದು. ಅದರ ಮೇಲೆಯೇ ಜಗತ್ತು ನಡಿಯುತ್ತದೆ. ಜಗತ್ತಿನಲ್ಲಿ ಕಾಣುವ ಗೆಲುವುಗಳು ಸೋಲುಗಳು ಎಲ್ಲ ಜೀವಿಗಳಿಗಿದ್ದು ಈ ಜೀವಿಗಳು ಪರಮಾತ್ಮನ ದಯೆಯ ಮೇಲೆಯೇ ಅವಲಂಬಿಸಿರುತ್ತವೆ. ಅವನ ಈ ದಯೆಯು ಎಲ್ಲರ ಮೇಲೆಯೂ ಇರುತ್ತದೆ. ಸೂರ್ಯನ ಮುಂಜಾವಿನ ಪ್ರಕಾಶವು ಹೇಗೆ ಜಗತ್ತಿನಲ್ಲಿರುವ ಸಣ್ಣ ದೊಡ್ಡ ವಸ್ತುಗಳ ಮೇಲೆಲ್ಲ ಸರಿಯಾಗಿ ಬೀಳುತ್ತಿದೆಯೋ ಹಾಗೆಯೇ ಪರಮಾತ್ಮನ ಈ ದಯೆಯು ಎಲ್ಲ ವಸ್ತುಗಳ ಮೇಲೆಯೂ ಪಸರಿಸಿರುತ್ತದೆ. ಈ ವಿಧದ ಭಾವವು ನನ್ನ ಚಿತ್ತದಲ್ಲಿ ಇರಬೇಕು, ಇಷ್ಟೇ ಅಲ್ಲ, ಸರ್ವಜೀವಿಗಳ ಮೇಲೂ ಇರಬೇಕು. ಎಲೋ ಪರಮಾತ್ಮನೇ ಇಂಥ ನಿನ್ನ ದಯೆಯು ನನ್ನಲ್ಲಿ ಇರಲೆಂದು ವಚನಕಾರನು ಪರಮಾತ್ಮನನ್ನು ಕುರಿತು ಬೇಡಿಕೊಳ್ಳುತ್ತಾನೆ.

ಕೆಲವು ವಚನಕಾರರು ಜಗತ್ತಿನಲ್ಲಿರುವ ಶಕ್ತಿ, ಭಕ್ತಿ, ತತ್ವಗಳಿಗೆ ಮಹತ್ವಕೊಟ್ಟಿದ್ದಾರೆ. ಆದರೆ ದಸರಯ್ಯನು ಹೀಗೆ ಭಾವಿಸದೆ ಪರಮಾತ್ಮನ ದಯೆಗೆ ಅಷ್ಟೇ ಮಹತ್ವಕೊಟ್ಟಿರುತ್ತಾನೆ. ಇದು ಆತನ ವೈಶಿಷ್ಟ್ಯವಾಗಿದೆ.

ವಚನ ೭ :— ನುಡಿಯಲ್ಲಿ ಕಿಂಕರತ್ವವನರಿದು, ಕರವ ಬೀಸುವಲ್ಲಿ ತುಷಾರ ಕೀಟವನರಿದು, ಅಡಿ ಇಡುವಲ್ಲಿ ಮೊಡವಿಯಲ್ಲಿ ಹೊರ ಹೊಮ್ಮಿದ ಜೀವನ ಚೇತನಾದಿಗಳನರಿದು, ಮತ್ತೆ ಗಿಡವ ಹಿಡುವಲ್ಲಿ ಮತ್ತೊಂದ ಒಡಗೂಡುವಲ್ಲಿ ಒಡಗೂಡಿ ಬಿಡುವಲ್ಲಿ ಸರ್ವದಯಕ್ಕೆ ಪುದಿಸುಚ್ಚವಿಲ್ಲದಿರಬೇಕು. ಇಂತೀ ಸಡಗರದ ಚಿತ್ತ ದಸರೇಶ್ವರ ಲಿಂಗವ ನೊಡಗೂಡುವ ಭಕ್ತಿ.

ಭಾವ:— ಹಿಂಸೆ ಎಂಬುದು ನುಡಿಯಲ್ಲಿಯೂ ಉಂಟು. ಆದರೆ ಆ ಹಿಂಸೆಯನ್ನು ಸೇವಾಭಾವದಿಂದ ದೂರಮಾಡಬೇಕೆಂದು ವಚನಕಾ

ರನು ಹೇಳುತ್ತಾನೆ. ನಾವು ಅತ್ತಿತ್ತ ಅಡ್ಡಾಡುವಾಗ ಕರಗಳನ್ನು ಬೀಸುತ್ತೇವೆ. ಆಗ ಹವೆಯಲ್ಲಿ ಅತ್ಯಂತ ಸೂಕ್ಷ್ಮವಾದ ಕ್ರಿಮಿಗಳಿದ್ದು ಅವುಗಳ ಹಿಂಸೆಯಾಗಕೂಡದು. ದಾರಿ ನಡಿಯುವಲ್ಲಿ ಭೂಮಿಯಿಂದ ಹೊರಬೀಳುವಂಥ ಕ್ರಿಮಿಕೀಟಕಗಳನ್ನು ನಾವು ತುಳಿಯಬಹುದು. ಇದನ್ನು ತಿಳಿದುಕೊಂಡು ಅವುಗಳ ಹಿಂಸೆಯಾಗದಂತೆ ನಾವು ನಡೆಯಬೇಕು. ಹಾಗೆಯೇ ಗಿಡಗಳ ಟೊಂಗೆಗಳನ್ನು ಹಿಡಿಯುವಲ್ಲಿ ಅವುಗಳ ಟೊಂಗೆಗಳನ್ನು ಬಗ್ಗಿಸಿ ಎರಡನೆಯ ಟೊಂಗೆಗಳಿಗೆ ಅವುಗಳನ್ನು ಹಚ್ಚುವಲ್ಲಿ, ಹೀಗೆ ಹಚ್ಚಿ ಅವುಗಳನ್ನು ಪುನಃ ಬಿಡುವಲ್ಲಿ ಅವುಗಳನ್ನು ಮೆಲ್ಲನೆ ಹಿಡಿದುಬಿಡಬೇಕು. ಅವುಗಳು ನೊಂದಾವೆಂಬ ತಿಳುವಳಿಕೆಯಿಂದ ಇರಬೇಕು. ಈ ತರದ ದಯಾಭಾವದಿಂದ ಚಿತ್ತವು ತುಂಬಿಕೊಂಡಿರಬೇಕು. ಈ ತೆರದ ವರ್ತನೆಯಿಂದ ಪರಮಾತ್ಮನೊಡನೆ ಸಾಮರಸ್ಯ ಸ್ಥಿತಿಯು ಪ್ರಾಪ್ತವಾಗುತ್ತದೆಂದು ವಚನಕಾರನು ಹೇಳುತ್ತಾನೆ.

ವಚನ ೮ :- ಎಲ್ಲವನ್ನರಿವಲ್ಲಿ ಕಡೆಯಲ್ಲಿ ಕೊಲ್ಲಬೇಕೆಂಬುದೊಂದು ಭೇದ ಉಂಟೇ? ಶಾಸ್ತ್ರವನ್ನೆಲ್ಲ ಕಲಿತಲ್ಲಿ ಗೆಲ್ಲ ಸೋಲಕ್ಕೆ ಹೋರಬೇಕೆಂಬುದು ಕಡೆಯಲ್ಲಿ ಒಂದು ಸೊಲ್ಲುಂಟೇ? ಪುರಾಣವನ್ನೆಲ್ಲವನ್ನೋದಿದಲ್ಲಿ ಸರ್ವ ಜೀವವ ಕೊಲ್ಲು, ಕೊರೆ ಎಂಬುದೊಂದು ದಳ್ಳುರಿಯುಂಟೇ? ಶ್ರುತಿಯ ಕೇಳುವಲ್ಲಿ, ಸ್ಮೃತಿಯನಂಗೀಕರಿಸುವಲ್ಲಿ ಸರ್ವ ಹತವ ಮಾಡಬೇಕೆಂಬುದೊಂದು ಗತಿಯುಂಟೇ? ಇಂತೀ ಆತ್ಮನಲ್ಲಿ ಸರ್ವಭೂತ ಹಿತವುಳ್ಳವಂಗಿ ಆತ ಅತೀತ ಸ್ವಯವಸ್ತು ದಸರೇಶ್ವರ ಲಿಂಗವು.

ಭಾವ:- ಧರ್ಮಗ್ರಂಥಗಳನ್ನೆಲ್ಲ ಜನರು ಓದುತ್ತಾರೆ. ಯಾವ ಗ್ರಂಥ ಓದಿದರೂ ಅವುಗಳಲ್ಲಿ ಜೀವ ಹಿಂಸೆ ಮಾಡಬೇಕೆಂದು ಎಲ್ಲಾದರೂ ಹೇಳಿದ್ದುಂಟೇ? ಹೇಳಿಲ್ಲವೆಂದು ವಚನಕಾರನ ಅಭಿಪ್ರಾಯವು. ಹಾಗೆಯೇ ಅನೇಕ ತರ್ಕಶಾಸ್ತ್ರಗಳನ್ನು ಜನರು ಕಲಿಯುತ್ತಾರೆ. ಹೀಗೆ ಕಲಿತುಕೊಂಡು ಜನರೊಡನೆ ವಾಗ್ವಾದ ಮಾಡಿ ಅವರನ್ನು ಗೆಲ್ಲಬೇಕು, ಹೋರಾಡಬೇಕು ಎಂದು ಎಲ್ಲಾದರೂ ಅವುಗಳಲ್ಲಿ ಒಂದು ನುಡಿಯಾದರೂ ಇದೆಯೇ ಹೇಗೆ? ಇಲ್ಲವೆಂದು ವಚನಕಾರನು ಹೇಳುತ್ತಾನೆ. ಯಾಕಂದರೆ ಇದು ಸಹ ಜೀವ ಹಿಂಸೆಯಾಗುವದೆಂದು ಅವನ ಅಭಿ

ಪ್ರಾಯವು. ಜನರು ಪುರಾಣಗಳನ್ನು ಓದುತ್ತಾರೆ. ಆದರೆ ಅವುಗಳಲ್ಲಿ ಎಲ್ಲಾದರೂ ಜೀವಿಗಳನ್ನು ಕೊಲ್ಲಬೇಕು, ಕೊರೆಯಬೇಕು ಎಂಬ ಬಹು ಕಠೋರವಾದಂಥ ಮತ್ತು ಹೃದಯವನ್ನು ಸುಟ್ಟುಬಿಡುವಂಥ ವಿಚಾರಗಳಿರುತ್ತವೆಯೋ ಹೇಗೆ? ಇಲ್ಲವೆಂದು ವಚನಕಾರನ ಅಭಿಪ್ರಾಯವು. ಶ್ರುತಿ ಸ್ಮೃತಿಗಳನ್ನು ಕೇಳುವಲ್ಲಿ ಅವುಗಳ ತತ್ವಗಳಂತೆ ನಡಿಯುವಲ್ಲಿ ಜೀವ ಹಿಂಸೆ ಮಾಡಬೇಕೆಂದು ಎಲ್ಲಾದರೂ ಹೇಳಿದುದುಂಟೇ? ಇಲ್ಲವೆಂಬ ಭಾವವು ಇದರಲ್ಲಿದೆ. ಮನುಷ್ಯನು ಈ ವೃತ್ತಿಯುಳ್ಳವನಾಗಿ ಜೀವಮಯವಾದ ಈ ಜಗತ್ತಿನ ಸಲುವಾಗಿ ದಯಾಭಾವವುಳ್ಳವನಾಗಿ ವರ್ತಿಸಬೇಕೆಂದು ವಚನಕಾರನು ಹೇಳಿದ್ದಾನೆ. ಹೀಗೆ ನಡಿಯುವವನು ಅತೀತನು, ಸ್ವಯವಸ್ತುವು. ಇಷ್ಟೇಅಲ್ಲ, ಅವನು ಪ್ರತ್ಯಕ್ಷ ಪರಮಾತ್ಮನು ಎಂದು ವಚನಕಾರನು ಇಲ್ಲಿ ಹೇಳುತ್ತಾನೆ.

ವಚನ F :— ಒಂದನಹುದೆನಬೇಡ. ಒಂದನಲ್ಲವೆನಬೇಡ. ಉಭಯವುಳ್ಳನ್ನಕ್ಕ ಬಹು ದುಃಖದೊಡಲು. ಅವೃತವ ಕುಡಿಯಕೊಟ್ಟು ವಿಷವ ಕುಡಿದನೆನಬೇಡ. ವಿಷವ ಕುಡಿಯ ಕೊಟ್ಟು ಅವೃತವ ಕುಡಿದನೆನಬೇಡ. ಆಗುಣ ತಮ್ಮಲ್ಲಿಯೇ ದೃಷ್ಟ. ಇಂತೀ ಗುಣವ ನಿನ್ನ ನೀ ಕೇಳಿ ತಿಳಿದಡೆ ನಿನಗದು ಅನ್ಯ ಭಿನ್ನವಿಲ್ಲ. ಅದು ತನ್ಮಯ ಮೂರ್ತಿ ದಸರೇಶ್ವರ ಲಿಂಗವು.

ಭಾವ:- ಒಂದು ವಸ್ತುವು ಅಹುದು, ಒಂದು ವಸ್ತುವು ಅಲ್ಲ ಎಂದೆನಬೇಡ. ಅದು ಅಸತ್ಯವು. ಅದು ಭಿನ್ನಭಾವವು. ಈ ತೆರದ ಭಿನ್ನ ಭಾವವಿದ್ದರೆ ಅಲ್ಲಿ ದುಃಖವಿರುತ್ತದೆ. ಆದ್ದರಿಂದ ನೀನು ಅವೃತವನ್ನು ಕುಡಿಯಕೊಟ್ಟು, ವಿಷವನ್ನು ಕುಡಿದನೆಂದು ಮತ್ತು ವಿಷವನ್ನು ಕುಡಿಯ ಕೊಟ್ಟು ಅವೃತವನ್ನು ಕುಡಿದನೆಂದು ಹೇಳಬೇಡ. ಈ ಪ್ರಕಾರದ ಸತ್ಯ ಮತ್ತು ಅಸತ್ಯ ಇವುಗಳು ನಿನ್ನ ಮೇಲೆಯೇ ಅವಲಂಬಿಸಿವೆ. ಈ ವಿಷ ರೀತ ಭಾವವು ನಿನ್ನಲ್ಲಿಯೇ ಇರುತ್ತದೆ. ಇದನ್ನು ನೀನು ಕೇಳಿ ತಿಳಿದಲ್ಲಿ ಎಲ್ಲ ವಸ್ತುಗಳು ಒಂದೇ ಎಂಬ ಭಾವವು ನಿನ್ನಲ್ಲಿ ಒಡಮೂಡ ಹತ್ತುತ್ತದೆ. ಈ ಭಾವವು ನಿನ್ನಲ್ಲಿ ಒಡಮೂಡಿದ ಕೂಡಲೆ ನೀನೇ ಪರಬ್ರಹ್ಮವಸ್ತುವಾಗುವಿ ಎಂದು ವಚನಕಾರನು ಹೇಳುತ್ತಾನೆ.

೧೦ನೇ ವಚನವು ಬಹು ಅಶುದ್ಧವಿದೆ. ಆದ್ದರಿಂದ ಅದನ್ನು ಇಲ್ಲಿ ಉದಹರಿಸಿಲ್ಲ.

ಹಿಂಸೆ, ಮತ್ತು ಅಹಿಂಸೆ ಇವುಗಳ ತಾತ್ವಿಕ ವಿವೇಚನೆಯು ಮೇಲಿನ ವಚನಗಳಲ್ಲಿ ಇರುತ್ತದೆ. ಪ್ರತಿಯೊಂದು ವಚನವು ಅತ್ಯಂತ ಮಹತ್ತ್ವದ್ದಿರುವದರಿಂದ ನಮಗೆ ದೊರೆದ ಎಲ್ಲ ವಚನಗಳನ್ನು ಇಲ್ಲಿ ಉದಹರಿಸಿದ್ದೇವೆ.

### ಹಾವಿನಹಾಳ ಕಲ್ಪಯ್ಯ

ವಿಜಾಪುರ ಪಟ್ಟಣದ ನಾಯವ್ಯ ದಿಕ್ಕಿಗೆ ೩೬ ಮೈಲುಗಳ ಮೇಲೆ ಹಾವಿನಹಾಳ ಎಂಬ ಹೆಸರಿನ ಗ್ರಾಮವಿದೆ. ಅಲ್ಲಿ ಶಿವನಯ್ಯನೆಂಬ ಅಕ್ಕಸಾಲಿಗನೂ ಅವನ ಹೆಂಡತಿ ಸೋಮಮ್ಮ ಎಂಬವಳೂ ವಾಸ ಮಾಡುತ್ತಿದ್ದರು. ಅವರು ಅಕ್ಕಸಾಲೆಯ ಕಾಯಕವನ್ನು ಮಾಡುತ್ತ ಉಸಜೀವಿಸುವವರಾಗಿದ್ದರು. ಅವರಿದ್ದ ಗ್ರಾಮದಲ್ಲಿ ಕಲ್ಲಿನಾಥನ ದೇವಾಲಯವಿದ್ದು ತಮಗೊಬ್ಬ ಮಗನನ್ನು ಕೊಡಬೇಕೆಂದು ದೇವರಿಗೆ ಬೇಡಿ ಕೊಳ್ಳಲು ಒಬ್ಬ ಪುತ್ರನು ಜನಿಸಿದನು. ಅವನಿಗೆ ಕಲ್ಪಯ್ಯನೆಂದು ಕಲ್ಲಿನಾಥನ ಹೆಸರನ್ನೇ ಇಟ್ಟು ಅವನನ್ನು ಪ್ರೀತಿಯಿಂದ ಬೆಳೆಯಿಸುತ್ತ ಬಂದರು. ಅವನು ದೊಡ್ಡವನಾದ ಬಳಿಕ ಅವನಿಗೆ ತಮ್ಮ ಕುಲದ ಉದ್ಯೋಗವಾದ ಚಿನ್ನಗಾಯಕವನ್ನು ಚೆನ್ನಾಗಿ ಅರುಹಿ ಅದರಲ್ಲಿ ಅವನನ್ನು ನಿಷ್ಣಾತನನ್ನಾಗಿ ಮಾಡಿದರು. ಆದರೆ ಕಲ್ಪಯ್ಯನು ಕಲ್ಲಿನಾಥನ ಬಗ್ಗೆ ಅತ್ಯಂತ ಭಕ್ತಿಭಾವವನ್ನು ತಾಳಿದವನಾಗಿ ದಿನಾಲು ಶಿವಾರ್ಚನೆಯನ್ನು ಮಾಡಿ ದೇವರನ್ನು ಸ್ತುತಿಸುವದರಲ್ಲಿಯೇ ತನ್ನ ವೇಳೆಯನ್ನೆಲ್ಲ ಕಳೆಯುವನು. ಅವನಲ್ಲಿ ಪರಮಾತ್ಮನ ಬಗ್ಗೆ ಹೆಚ್ಚು ಹೆಚ್ಚು ಅನುರಾಗವು ಉಂಟಾಗಿ, ಅವನ ಧ್ಯಾನದಲ್ಲಿಯೇ ಯಾವಾಗಲೂ ಉಳಿದು ಬಿಡುವನು.

ಹೀಗಿರುವಲ್ಲಿ ಹಾವಿನಹಾಳ ಗ್ರಾಮದಿಂದ ೧೪ ಮೈಲುಗಳ ಮೇಲಿರುವ ಮಂಗಳವಾಡದಲ್ಲಿ ಬಿಜ್ಜಳ ನೃಪನು ರಾಜ್ಯವಾಳುತ್ತಿರಲು ಅವನು

ಅಕ್ಕಸಾಲಿಗ ಕೆಲಸದಲ್ಲಿ ಶಿವನಯ್ಯನ ಮತ್ತು ಅವನ ಮಗ ಕಲ್ಲಯ್ಯನ ಜಾಣ್ಮೆಯನ್ನು ಕೇಳಿದವನಾಗಿ ಚಿನ್ನದ ಒಂದು ಸಾವಿರದ ಗಟ್ಟಿಯನ್ನು ತನ್ನ ಮನೆಯ ನಾಯಕನಾದ ಕಸಿಕಿಲ ನಾರಣನೆಂಬವನ ಕಡೆಗೆ ಕೊಟ್ಟು ಈ ಚಿನ್ನದಿಂದ ಒಂದು ಸುಂದರವಾದ ಉತ್ತರಿಯನ್ನು ಅವರಿಂದ ಮಾಡಿಸಬೇಕೆಂದು ಹೇಳಿಕಳುಹಿದನು. ಅದರಂತೆ ಆ ಗಟ್ಟಿಯನ್ನು ಶಿವನಯ್ಯನ ಕಡೆಗೆ ಕೊಟ್ಟು ನಾರಣನು ರಾಜಧಾನಿಗೆ ತಿರುಗಿ ಹೋದನು.

ಶಿವನಯ್ಯನು ಆ ಗಟ್ಟಿಯನ್ನು ಅನಂದದಿಂದ ಸ್ವೀಕರಿಸಿ ತಾನು ಕೈಕೊಂಡ ಕೆಲಸವನ್ನು ಮಾಡಹತ್ತಲು ಅದು ತನ್ನ ವಶವಲ್ಲವೆಂದು ತೋರಹತ್ತಿತು. ಅದು ತನ್ನ ಮಗನಿಗೆ ಮಾತ್ರ ಸಾಧ್ಯವೆಂದು ತಿಳಿದವನಾಗಿ ತನ್ನ ಮನದಲ್ಲಿ--ನನ್ನ ಮಗನು ಯಾವ ಕೆಲಸವನ್ನೂ ಮಾಡುವದಿಲ್ಲ, ಅವನಿಗೆ ಶಿವನ ಹುಚ್ಚು ಹಿಡಿದಿದೆ, ಅವನು ಮನೆ ವಾರ್ತೆಯನ್ನು ಲಕ್ಷಿಸನು, ಎಂದು ಚಿಂತಿಸುತ್ತಿರಲು, ಮರುದಿನ ಮಧ್ಯ ರಾತ್ರಿಯಲ್ಲಿ ತನ್ನ ಮಗನನ್ನೆಬ್ಬಿಸಿ ಅವನಿಗೆ-- ಎಲೋ ಮಗನೇ ಹೀಗೆ ಜಗದೊಳಗೆ ಅನುದ್ಯೋಗಿಯಾಗಿರುವದು ಸರಿಯೇ? ಅಕಟಕಟಾ! ನೀನು ಹೀಗೆ ಎಂದಾದರೂ ಕಾಲಕಳೆಯಬೇಕೇ? ನೀನು ಕಲ್ಲಿನಾಥನ ದೇವಾಲಯವೆಂದರೆ ಅಲ್ಲಿಗೆ ಹೋಗಿಬಿಡುತ್ತೀ. ಹೀಗಾದರೆ ನೀನು ಹೇಗೆ ಧನವನ್ನು ಗಳಿಸುವಿ? ಉದ್ಯೋಗ ಮಾಡದೆ ಹೋದರೆ ಪರ ಮಾತ್ಮನು ಎಂದಿಗಾದರೂ ತಾನಾಗಿ ನಿನಗೆ ಕೊಡುವನೇ? ಜಗತ್ತಿನಲ್ಲಿ ನಿನ್ನ ಹಸ್ತಕೌಶಲ್ಯಕ್ಕೆ ಯಾರೂ ಎಣೆ ಇಲ್ಲ. ಪ್ರಾಯದಲ್ಲಿ ನೀನು ಹಣಗಳಿಸದಿದ್ದರೆ ಮುಸ್ಸಿನ ಕಾಲದಲ್ಲಿ ಅದನ್ನು ಗಳಿಸುವದು ಹೇಗೆ? ನೀನು ಕಲ್ಲಿನಾಥನ ದೇವಾಲಯಕ್ಕೆ ಹೋಗುವದನ್ನು ನಾನು ನಿಲ್ಲಿಸಿ ಬಿಡುವೆನು ಎಂದು ತಂದೆಯು ನಿಷ್ಕರವಾಗಿ ಹೇಳಿದನು.

ಆಗ ಕಲ್ಲಯ್ಯನು ಅತ್ಯಂತ ಮನಸ್ಸಿನಲ್ಲಿ ನೊಂದು ಬಹಳ ಶೋಕವನ್ನು ತಾಳಿ ಕಡುಗೋಪದಿಂದ ತಂದೆಗೆ-- ನೀನು ನನ್ನನ್ನು ಕೊಂದರೂ, ಕಡಿದರೂ, ಸೀಳಿದರೂ, ಹೋಳಿದರೂ, ನಾನು ಕಲ್ಲಿನಾಥನ ಪಾದವನ್ನು ಬಿಡೆನು. ಫಡ! ಫಡ!! ನೀನೆಲ್ಲಿಯ ತಂದೆ? ನಾನೆಲ್ಲಿಯ ನಿನ್ನ ಮಗ? ನನಗೆ ಮೃಡನೇ ತಾಯಿತಂದೆ. ಸತ್ತು ಹೋಗುವ

ನಿನ್ನಂಥ ತಂದೆ ತಾಯಿಗಳು ನನಗೆ ಬೇಡ. ನನಗೆ ಈ ಪ್ರಪಂಚವು ಬೇಡ, ಎಂದೆನ್ನಲು, ಶಿವನಯ್ಯನು ಅತ್ಯಂತ ಉಗ್ರ ಕೋಪವನ್ನು ತಾಳಿ ತನ್ನ ಮಗನನ್ನು ಒಳಿತಾಗಿ ತಳಿಸಿದನು.

ಆಗ ಕಲ್ಪಯ್ಯನು ಮತ್ತಿಷ್ಟು ಕೆರಳಿದವನಾಗಿ, ಕೋಪದಿಂದ ಅವನ ಮೆಯ್ಯ ನಡುಗುತ್ತಿರಲು— ನಾನು ಇನ್ನಮೇಲೆ ಈ ಲೋಕದಲ್ಲಿ ಇರಲಾರೆನು ಎಂದು ನುಡಿದು ಕಠಾರಿಯೊಂದನ್ನು ತೆಗೆದುಕೊಂಡು ಕಲ್ಲಿನಾಥನ ದೇವಾಲಯಕ್ಕೆ ಬಂದು ದೇವರೆದುರಿಗೆ ನಿಂತು— ಎಲೋ ದೇವರೇ, ನೀನಿರಲು ತಂದೆಯು ನನಗೆ ಹೀಗೆ ಬಡಿಯಬೇಕೇ? ಅವನು ತಂದೆಯಲ್ಲ. ನೀನೇ ನನಗೆ ತಂದೆಯು, ಎಂದೆನ್ನುತ್ತ, ತನ್ನ ಕಯ್ಯಲ್ಲಿಿದ್ದ ಕಠಾರಿಯಿಂದ ತನ್ನ ಹೊಟ್ಟೆಯನ್ನು ಇರಿದುಕೊಂಡನು. ಆಗ ಅವನ ಕರುಳುಗಳು ಹೊರಬಿದ್ದವು. ನೆತ್ತರು ಸುತ್ತಲೂ ಹರಿಯ ತೊಡಗಿತು. ಆಗ ಕಲ್ಪಯ್ಯನು ಕಲ್ಲಿನಾಥನನ್ನು ಬಿಗಿದಸ್ಥಿ ಅವನ ಧ್ಯಾನದಲ್ಲಿರಲು ಪರಮಾತ್ಮನು ಅವನಿಗೆ— ಎಲೋ ಕಲ್ಪಯ್ಯನೇ, ಹೀಗೆ ಮಾಡದಿರು. ನೀನು ಮುಂದೆ ವೇದಬೋಧಕರನ್ನು ಗೆಲ್ಲಬೇಕಾಗಿವೆ. ನಿನ್ನಿಂದ ಅನೇಕ ಮಹತ್ವದ ಕಾರ್ಯಗಳಾಗಬೇಕಾಗಿವೆ. ರೇವಣಸಿದ್ಧನ ಮಗನಾದ ರುದ್ರಮುನಿಯು ಅತ್ಯಂತ ಜ್ಞಾನಿಯು. ಅವನು ನಿನಗೆ ಗುರುವಾಗಿ ಬರುವವನಾಗಿದ್ದಾನೆ. ಅವನನ್ನು ನೀನು ಕಾಣು. ಅಂಜದಿರು ಎಂದು ಪ್ರತ್ಯಕ್ಷವಾಗಿ ಬುದ್ಧಿ ಹೇಳಿದಂತೆ ಕೇಳಿಸಿತು.

ಅಷ್ಟರಲ್ಲಿ ಪೂಜಾರಿಯು ಬಂದು ದೇವಾಲಯದ ಬಾಗಿಲನ್ನು ತೆರೆದುನೋಡಲು ಸುತ್ತಲೂ ನೆತ್ತರು ಚೆಲ್ಲಿತ್ತು, ಕಲ್ಪಯ್ಯನು ದೇವರ ಪಾದದಡೆಯಲ್ಲಿ ತಲೆ ಇಟ್ಟು ಮೂರ್ಛೆಹೋಗಿದ್ದನು. ಅದನ್ನು ಅವನು ಕಂಡು ಅಲ್ಲಿ ನಿಲ್ಲಲಂಜಿ, ಊರ ಜನರಿಗೆ ಅದನ್ನು ತಿಳಿಸಲು ತಾಯಿ ತಂದೆಗಳೂ ಊರವರೂ ಅಲ್ಲಿಗೆ ಬಂದು ಕಲ್ಪಯ್ಯನನ್ನು ಮೇಲಕ್ಕೆ ಬ್ಬಿಸಿ, ಹೊರಗೆ ಬಿದ್ದ ಕರುಳುಗಳನ್ನು ಹೊಟ್ಟೆಯಲ್ಲಿ ಸೇರಿಸಿ ದೇವರ ಪ್ರಸಾದವನ್ನು ಮೇಲೆ ಹಚ್ಚಿ, ವಿಭೂತಿಯನ್ನು ಮೆಯ್ಯಲ್ಲಿ ಉದ್ದೂಳಿಸಿ ಉಪಚರಿಸುತ್ತಿರಲು ಕಲ್ಪಯ್ಯನು ಮೂರ್ಛೆ ತಿಳಿದು ಎಚ್ಚತ್ತನು. ಅವನು ಜೀವಂತನಾದನೆಂಬುದನ್ನು ಪುರಜನರೆಲ್ಲರೂ ನೋಡಿ ಹರುಷಿತರಾಗಿ ಅವನನ್ನು ಮನೆಗೆ ಕಳಿಸಿಕೊಟ್ಟರು.

ಆಮೇಲೆ ಕೆಲವು ದಿನಗಳು ಹೋಗಲು ರೇವಣಸಿದ್ಧೇಶ್ವರನು ಹಾವಿನಹಾಳ ಗ್ರಾಮಕ್ಕೆ ಬರುವವನಾದನು. ಆಗ ಕಲ್ಲಯ್ಯನು ಅವನನ್ನು ಕಂಡು ಅವನ ಪಾದದಲ್ಲಿ ಬಿದ್ದು--ಎಲೇ ಗುರುವೇ ನೀನು ನನಗೆ ಕರುಣಿಸು ಎಂದು ಹೇಳಲು, ರೇವಣಸಿದ್ಧನು ತನ್ನ ಮುಂದೆ ನಿಂತಿದ್ದ ತನ್ನ ಮಗನಾದ ರುದ್ರಮುನಿಗೆ--ನೀನು ಈ ಕಲ್ಲಯ್ಯನಿಗೆ ದೀಕ್ಷೆಯನ್ನು ಕೊಡು, ಎಂದು ಹೇಳಲು ರುದ್ರಮುನಿಯು ಅವನಿಗೆ ತಾನು ಗುರುವಾಗಿ ಶ್ರೇಷ್ಠತರವಾದ ಶಿವಜ್ಞಾನವನ್ನು ಜೋಧಿಸಿ ದೀಕ್ಷೆಯನ್ನು ಮಾಡುವವನಾದನು.

ಅಂದಿನಿಂದ ಕಲ್ಲಯ್ಯನು ಶಿವಾನುಭವ ಶಾಸ್ತ್ರವನ್ನು ಅಭ್ಯಸಿಸುವವನಾದನು. ಪರಮಾತ್ಮನ ಕೇವಲ ಭಕ್ತನಾಗಿ ಶಿವಾನುಭವದಲ್ಲಿರ ಹತ್ತಿದನು. ಯಾವಾಗಲೂ ಹರಶರಣರೊಡನೆ ಇರುವನು. ಪುರಾತನರ ವಚನಗಳನ್ನು ಹಾಡುವನು. ಆಗ ದೇಶದಲ್ಲಿದ್ದ ಲೋಕಾಯತರನ್ನೂ, ಬೌದ್ಧರನ್ನೂ, ವಿಪ್ರರನ್ನೂ, ಚಾರ್ವಾಕರನ್ನೂ ಶಾಸ್ತ್ರಮುಖದಿಂದ ಸೋಲಿಸಿ, ಲೋಕದಲ್ಲಿ ಅತ್ಯಂತ ಪ್ರಸಿದ್ಧಿಯನ್ನು ಹೊಂದಿದನು.

ಹೀಗಿರುವಲ್ಲಿ ಅವನು ಒಂದು ದಿವಸ ಕಲ್ಲಿನಾಥನನ್ನು ಪೂಜಿಸುತ್ತಿರಲು ಒಂದು ಸರ್ಪವು ಅವನ ಹಿಂಬದಿಗೆ ಬಂದು ಅವನನ್ನು ಕಚ್ಚಿತು. ಆದರೆ ಅದರ ವಿಷವು ಅವನಿಗೆ ಏನೂ ಬಾಧೆಮಾಡಲಿಲ್ಲ, ಇಷ್ಟೇಅಲ್ಲ, ಆ ಸರ್ಪವೇ ಅವನ ಹಿಂದೆ ಸತ್ತುಬಿದ್ದಿತು. ಕಲ್ಲಯ್ಯನಿಗೆ ಅದು ಗೊತ್ತಾಗಲು ಅವನು ಮನಸ್ಸು ನೊಂದವನಾಗಿ--ಎಲೋ ದೇವನೇ, ನಾನು ಎಷ್ಟು ನಿಷ್ಕರನು! ನಾನು ವಿಷಕ್ಕೆ ವಿಷವಾಗಿ ನಿಂದೆನೇ? ಈ ಹಾವು ನನ್ನಿಂದ ಸತ್ತಿತೇ? ಎಂದು ಶೋಕಿಸುತ್ತ, ಈ ಹಾವು ಬದುಕಲಿ ಎಂದೆನ್ನಲು ಅದಕ್ಕೆ ಕೂಡಲೆ ಜೀವವು ಬಂದಿತು ಮತ್ತು ಅದು ಅತ್ತಿತ್ತ ಹರಿದಾಡಹತ್ತಿತು. ಆಗ ನೆರೆದ ಜನರು ಕಲ್ಲಯ್ಯನ ಮೇಲಿನ ಪರಮಾತ್ಮನ ಕೃಪೆಯು ಎಷ್ಟು ಘನತರವಾದದ್ದು, ಎಂದು ಕೌತುಕಬಡುತ್ತ ಪರಮಾತ್ಮನನ್ನು ಸ್ತುತಿಸುವವರಾದರು. ಹೀಗೆ ಕಲ್ಲಯ್ಯನು ಹಾವಿನಹಾಳದಲ್ಲಿ ಅತ್ಯಂತ ಭಕ್ತಿಯಿಂದ ಕಾಲಕಳೆಯುತ್ತ ಬಂದನು.

ಹೀಗಿರುವಲ್ಲಿ ಸೊನ್ನಲಿಗೆ ಎಂದರೆ ಈಗಿನ ಸೊಲ್ಲಾಪುರದಲ್ಲಿ ಕಪಿಲಸಿದ್ಧಮಲ್ಲಿಕಾರ್ಜುನನ ಅತ್ಯಂತ ಪ್ರಸಿದ್ಧ ದೇವಾಲಯವಿದ್ದು



ಅಲ್ಲಿದ್ದ ಮಲ್ಲಿಕಾರ್ಜುನನ ಪ್ರಕಾಶದಂತೆಯೇ ಉನ್ನತವಾದ ಪ್ರಕಾಶವನ್ನು ಸಿದ್ಧರಾಮನೆಂಬ ಶಿವಯೋಗಿಯು ತಾಳಿದವನಾಗಿ ಲೋಕದಲ್ಲಿ ಅತ್ಯಂತ ಪ್ರಸಿದ್ಧನಾಗಿದ್ದನು. ಆಗ ಕಲ್ಲಿನಾಥನು ಅವನ ಸ್ನೇಹವನ್ನು ಸಂಪಾದಿಸಬೇಕೆಂದು ಬಯಸಿ ಸೊನ್ನಲಾಪುರಕ್ಕೆ ಬಂದು ಅಲ್ಲಿಯೇ ಶಿವಾನುಭವದಲ್ಲಿ ಹಲವು ದಿನ ಕಾಲಕಳೆಯುವವನಾದನು. ಹೀಗಿರುವಲ್ಲಿ ಅಲ್ಲಿ ಒಬ್ಬ ಭಕ್ತಿಯು ಶಿವನಲ್ಲಿ ಅತ್ಯಂತ ಭಕ್ತಿಭಾವವುಳ್ಳವಳಾಗಿ ಪುರಾತನರ ಸ್ತುತಿಗಳನ್ನು ಮಾಡುತ್ತಾ ಅವುಗಳಲ್ಲಿ ತಲ್ಲೀನಳಾಗಿರುವದನ್ನು ಕಲ್ಪಯ್ಯನು ದಿನಾಲು ನೋಡುತ್ತಿದ್ದನು. ಆಗ ಅವನು ಅವಳಲ್ಲಿ ಅನುರಾಗವನ್ನು ಹೊಂದಿ ಅವಳನ್ನು ಲಗ್ನವಾದನು. ಮುಂದೆ ಅವಳು ಗರ್ಭಿಣಿಯಾಗಿ ಒಬ್ಬ ಹೆಣ್ಣು ಮಗುವನ್ನು ಹೆತ್ತಳು. ಅವಳಿಗೆ ಕಲ್ಲಿನಾಥನ ಹೆಸರನ್ನೇ ಅಂದರೆ 'ಕಲ್ಪಸ್ತೆ' ಎಂಬ ಹೆಸರಿಟ್ಟು ನಾಮಕರಣ ಮಾಡಿದನು. ಕಲ್ಪಸ್ತೆಯು ತನ್ನ ತಂದೆಯಂತೆಯೇ ಶಿವಭಕ್ತಿಯಲ್ಲಿ ಬೆಳೆಯುವವಳಾದಳು.

ಕಲ್ಪಯ್ಯನು ಮಹಾಶಿವಜ್ಞಾನಿಯು. ಅವನು ತನ್ನ ಶಿವಾನುಭವವನ್ನು ವಚನಗಳ ಮೂಲಕ ಬೋಧಿಸುತ್ತಿದ್ದನು. ಅವನ ವಚನಗಳಲ್ಲಿ ೬೦ ವಚನಗಳನ್ನು ನಾವು ಶಿವಾನುಭವ ಗ್ರಂಥಮಾಲೆಯಲ್ಲಿ ಪ್ರಸಿದ್ಧಿಸಿದ್ದೇವೆ. ವಚನವಾಙ್ಮಯದಲ್ಲಿ ಅವನ ವಚನಗಳಿಗೆ ಉಚ್ಚ ಸ್ಥಾನವಿದೆ. ಅವು ಅತ್ಯಂತ ಮನೋಹರವೂ ಉಚ್ಚವಿಚಾರವುಳ್ಳವೂ ಇರುತ್ತವೆ. ಯಾವ ವಚನ ಸಂಗ್ರಹಕಾರನೂ ಕೂಡ ಅವುಗಳನ್ನು ತನ್ನ ಗ್ರಂಥದಲ್ಲಿ ಉದಹರಿಸದೆ ಬಿಟ್ಟಿಲ್ಲ. ಹಾಗೆಯೇ ಕಲ್ಪಯ್ಯನು ಬೋಧಕನೂ ಆಗಿದ್ದಾನೆ. ಅವನ ಹೆಸರಿನ ಸ್ಥಾನಗಳು ಕಲಬುರ್ಗಿ ಜಿಲ್ಲೆಯಲ್ಲಿ ಸುರಪುರದ ದಕ್ಷಿಣಕ್ಕೆ ಮತ್ತು ಬಳ್ಳಾರಿ ಜಿಲ್ಲೆಯಲ್ಲಿ ಬಳ್ಳಾರಿಗೆ ಸಮೀಪವಿದ್ದು ಅವುಗಳಲ್ಲಿ ಅವನ ಪ್ರಸಿದ್ಧಿಯು ಇದೆ. ಇದರಿಂದ ಅವನು ಶಿವಾನುಭವವನ್ನು ಬೋಧಿಸುತ್ತ ದೇಶದಲ್ಲಿ ಸಂಚಾರ ಮಾಡಿದ್ದು ಕಂಡು ಬರುತ್ತಿದೆ. ಮಹಾಪುರುಷರು ಹಲವು ದಿನ ವಾಸವಾಗಿದ್ದ ಗ್ರಾಮಗಳಿಗೆ ಅವರ ಮೂಲ ಗ್ರಾಮಗಳ ಹೆಸರುಗಳನ್ನು ಇಟ್ಟಿದ್ದು ಅನೇಕ ಕಡೆಗೆ ಕಂಡುಬರುತ್ತದೆ. ಆದ್ದರಿಂದ ಈ ಎರಡು ಗ್ರಾಮಗಳಿಗೂ 'ಹಾವಿನಹಾಳ' ಎಂಬ ಹೆಸರುಗಳು ಬಂದಿರಬಹುದು.

ಹೀಗೆ ಹಾವಿನಹಾಳ ಕಲ್ಲಯ್ಯನು ತನ್ನ ಗ್ರಾಮದಲ್ಲಿರುತ್ತಿರಲು ಒಂದು ದಿನ ಅವನ ಮಗಳು ಅವನ ಲಿಂಗಾರ್ಚನೆಗೆಂದು ಹೊಳೆಯಿಂದ ನೀರು ತರುತ್ತಿರಲು ದಾರಿಯಲ್ಲಿ ಸೋಮಯಾಜಿ ಎಂಬ ಬ್ರಾಹ್ಮಣನು ಅವಳನ್ನು ಆಕಸ್ಮಾತ್ತಾಗಿ ಮುಟ್ಟಲು ಆ ಬಾಲಿಕೆಯು ಭವಿಯು ಮುಟ್ಟಿದ ಉದಕವನ್ನು ತರಬಹುದೇ ಎಂದು ಹರಿವೆಯನ್ನು ಅಲ್ಲಿಯೇ ಒಡೆದುಬಿಟ್ಟಳು. ಆಗ ಆ ಬ್ರಾಹ್ಮಣನು ಕೋಪದಿಂದ ಅವಳು ಹೀಗೆ ಮಾಡಿದ್ದನ್ನು ಉಳಿದ ಬ್ರಾಹ್ಮಣರಿಗೆ ತಿಳಿಸಲು ಅವರೆಲ್ಲರು ನೆರೆದು ಕಲ್ಲಯ್ಯನ ಕಡೆಗೆ ಬಂದು— ನಿನ್ನ ಮಗಳನ್ನು ಸೋಮಯಾಜಿಗಳು ಮುಟ್ಟಿದ ಕೂಡಲೆ ಅವಳು ಹರಿವೆಯನ್ನು ಒಡೆದುಬಿಟ್ಟಳು. ಬ್ರಾಹ್ಮಣರನ್ನು ಮುಟ್ಟಿದರೆ ದೋಷವುಂಟೇ? ಅಷ್ಟಾದಶವರ್ಣಗಳಲ್ಲಿ ಬ್ರಾಹ್ಮಣರು ಶ್ರೇಷ್ಠರು. ಇಂಥವರನ್ನು ನೀವು ಮುಟ್ಟಲಾರದೇ? ಎಂದು ಕೇಳಿದರು.

ಕಲ್ಲಯ್ಯನು ಅವರ ಜಾತ್ಯಂಧತೆಯನ್ನು ತಿಳಿದವನಾಗಿ— ನನ್ನ ಮಗಳು ಮಾಡಿದ್ದು ಯೋಗ್ಯವು. ಶಿವನ ಭಕ್ತರ ಮನೆಯಲ್ಲಿದ್ದ ನಾಯಿ ಸಹ ಬ್ರಾಹ್ಮಣರನ್ನು ಮುಟ್ಟುವದಿಲ್ಲ. ಅಂದಬಳಿಕ ಪರಮಾತ್ಮನ ಭಕ್ತರು ನಿಮ್ಮಂಥವರನ್ನು ಎಂದಾದರೂ ಮುಟ್ಟಬಹುದೇ? ಎಂದನ್ನಲು ಬ್ರಾಹ್ಮಣರು— ನಾವು ನಾಯಿಗಿಂತ ಕಡೆಯಾದೆವೇ? ನಾವು ವೇದಗಳನ್ನು ಚನ್ನಾಗಿ ಪಠಿಸಬಲ್ಲವರು. ನೀನು ನಿನ್ನ ನಾಯಿಯಿಂದ ಆ ವೇದಗಳನ್ನು ಓದಿಸಿದರೆ ಮಾತ್ರ ನಾವು ಕಡಿಮೆ ಎಂದು ಒಪ್ಪುತ್ತೇವೆ ಎಂದು ಹೇಳಿದರು.

ಆಗ ಕಲ್ಲಯ್ಯನು—ಹಾಗೆಯೇ ಆಗಲಿ. ನಾಯಿಯಿಂದಲೇ ವೇದವನ್ನು ಓದಿಸುವೆನು ಎಂದಂದು ತನ್ನ ಮನೆಯಲ್ಲಿ 'ಗಂಭೀರನಾದ' ಎಂಬ ಹೆಸರಿನ ಕಪ್ಪುಬಣ್ಣದ ನಾಯೊಂದಿತ್ತು, ಅದನ್ನು ಅವನು ಕರೆಯಲು ಅದು ಇದಿರಿಗೆ ಬಂದುನಿಂತಿತು. ಆಗ ಕಲ್ಲಯ್ಯನು ತನ್ನ ಮನದಲ್ಲಿ ಧ್ಯಾನಿಸುತ್ತ ಆ ನಾಯಿಗೆ—ಲಿಂಗೋಚ್ಛಿಷ್ಟವನ್ನು ದಿನಾಲು ನೀನು ಭುಂಜಿಸುತ್ತಿರುವಿ. ಗಂಭೀರನಾದನೇ, ವೇದವನ್ನು ಉಚ್ಚರಿಸಲು ಸಿದ್ಧನಾಗು ಎಂದು ಅದಕ್ಕೆ ಆಜ್ಞಾಪಿಸಿ ಆ ಬ್ರಾಹ್ಮಣರಿಗೆ— ನೀವು ಯಾವ ವೇದದ ಭಾಗವನ್ನು ಈ ನಾಯಿಯು ಓದಬೇಕೆಂದು ಅಪೇಕ್ಷಿಸುತ್ತೀರಿ ಎಂದು ಕೇಳಲು ಅವರು—ಯಜುರ್ವೇದವೆನಲು, ಆ ನಾಯಿಯು ತನ್ನ ಹೃದಯ

ಕಮಲದಲ್ಲಿ ಲಿಂಗಮೂರ್ತಿಯನ್ನು ನೆಲೆಗೊಳಿಸಿ ಆದಿಶಕ್ತಿಯನ್ನು ಪ್ರಸ್ಫುರಿಸಿ, ನಾಸಾಗ್ರದಲ್ಲಿ ಶಶಿ ರವಿಗಳನ್ನು ವೇಧಿಸುತ್ತ ಅಕ್ಷರತ್ರಯದ ಮೂಲಕ ಬಿಂದುನಾದ ಕಳೆಗಳನ್ನು ಸಮಗೊಳಿಸಿ ಉದಾತ್ತಾನುದಾತ್ತಗಳಿಂದ ಕೂಡಿ ಕೊಂಡು ಸುಸ್ವರದಿಂದ ವೇದ ಭಾಗವನ್ನು ನುಡಿಯಹತ್ತಿತು. ಅದನ್ನು ಕೇಳಿ ಎಲ್ಲರೂ ಅಚ್ಚರಿಗೊಂಡರು. ನೆರೆದ ವಿಪ್ರರು ಕಲ್ಲಯ್ಯನನ್ನು ಸ್ತೋತ್ರ ಮಾಡಿ ಅವನಿಗೆ ಸಾಷ್ಟಾಂಗವೆರಗಿದರು. ಆಗ ಕಲ್ಲಯ್ಯನು ಅವರನ್ನು ಕ್ಷಮಿಸಿ ಮನೆಗೆ ಕಳಿಸಿ ತನ್ನ ನಿತ್ಯದ ಲಿಂಗಾರ್ಚನೆಯನ್ನು ಮುಗಿಸಿದನು.

ಕಲ್ಲಯ್ಯನು ಶ್ರೀ ಸಿದ್ಧರಾಮನ ಭೆಟ್ಟಿಗೆಂದು ಆಗಿಂದಾಗ್ಗೆ ಸೊಲ್ಲಾ ಪುರಕ್ಕೆ ಹೋಗುತ್ತಿದ್ದನು. ಹಾವಿನಹಾಳು ಸೊಲ್ಲಾಪುರದಿಂದ ೧೮ ಮೈಲು ಮಾತ್ರ ದೂರವಿದೆ. ಸಿದ್ಧರಾಮನ ಸನ್ನಿಧಿಯಲ್ಲಿ ಅವನೂ ಕೇದಾರ ಗುರುಗಳೂ ಯಾವಾಗಲೂ ಶಿವಗೋಷ್ಠಿಯಲ್ಲಿ ಕಾಲಕಳೆಯುವರು. ಹೀಗಿರಲು ಕಲ್ಲಯ್ಯನಿಗೆ ಅವಸಾನ ಕಾಲವು ಪ್ರಾಪ್ತವಾಯಿತು. ಆಗ ಅವನು ಸೊನ್ನಲಿಗೆಯಲ್ಲಿಯೇ ಸಮಾಧಿಸ್ಥನಾದನು. ಅವನ ಸಮಾಧಿಯು ಸಿದ್ಧರಾಮೇಶ್ವರ ದೇವಾಲಯದ ಪ್ರಾಕಾರದಲ್ಲಿ ಈಗಲೂ ಕಾಣಬರುತ್ತಿದೆ. ಈ ಪ್ರಕಾರ ಹಾವಿನಹಾಳ ಕಲ್ಲಯ್ಯನು ಶಿವಾನುಭವಿಯಾಗಿ ವೀರಶೈವ ಧರ್ಮದ ವಿಶಾಲ ತತ್ವಗಳನ್ನು ವಚನಗಳ ಮೂಲಕ ಜನರಲ್ಲಿ ಬೋಧಿಸುತ್ತ ವೀರಶೈವ ಶರಣರಲ್ಲಿ ಅತ್ಯಂತ ಪ್ರಸಿದ್ಧಿಯನ್ನು ಹೊಂದಿದ್ದಾನೆ. ಅವನು ಸಂಸ್ಕೃತ ಬಲ್ಲವನೂ, ವೇದಶಾಸ್ತ್ರಗಳನ್ನು ಚನ್ನಾಗಿ ತಿಳಿದವನೂ ಆಗಿದ್ದನೆಂಬುದಕ್ಕೆ ಅವನ ವಚನಗಳೇ ಸಾಕ್ಷಿಯಾಗಿವೆ. ಅವನ ಹೆಸರು ಗಣಸಹಸ್ರದಲ್ಲಿ ಬಂದಿರುತ್ತದೆ. ಆದ್ದರಿಂದ ಅವನು ವೀರಶೈವರಿಗೆ ಅತ್ಯಂತ ಪೂಜ್ಯನಾಗಿದ್ದಾನೆ.

ಹಾವಿನಹಾಳ ಗ್ರಾಮದಲ್ಲಿ ಕಲ್ಲಿನಾಥನ ದೇವಾಲಯವು ಈಗಲೂ ಇದೆ. ಈ ಗ್ರಾಮದ ಪಕ್ಕದಲ್ಲಿ ಬೋರೀ ಹಳ್ಳವೆಂಬ ದೊಡ್ಡ ಹಳ್ಳವು ಹರಿಯುತ್ತಿದೆ. ಅದರ ದಂಡೆಗೆ ಸಮೀಪವಾಗಿಯೇ ಈ ಗುಡಿಯು ಇದೆ. ಪ್ರತಿ ವರ್ಷ ಈ ದೇವಾಲಯದ ಜಾತ್ರೆಯಾಗುತ್ತದೆ. ಆ ಕಾಲದಲ್ಲಿ ಜನರು ಕಲ್ಲಯ್ಯನ ಮಹಿಮೆಯನ್ನು ವರ್ಣಿಸುವ ಅವನ ಚರಿತ್ರೆಯನ್ನು ಕೇಳುವ ಸಾಂಪ್ರದಾಯವಿದೆ. ಈ ಗ್ರಾಮವಿದ್ದ ಪ್ರದೇಶದಲ್ಲಿಯೇ ರೇವ

ಣಸಿದ್ದ, ರುದ್ರಮುನಿಗಳು ಒಂದು ಕಾಲದಲ್ಲಿ ವಾಸಮಾಡಿಕೊಂಡಿದ್ದ ಮಂಗಳವಾಡ, ಸಿದ್ದನಕೆರೆ, ಮಸನೂರು ಈ ಸ್ಥಳಗಳು ೧೫ ರಿಂದ ೧೮ ಮೈಲು ದೂರವಿವೆ.

ಹಾವಿನಹಾಳ ಕಲ್ಲಯ್ಯನ ಚರಿತ್ರೆಯಲ್ಲಿ ಬಸವೇಶ್ವರನ ಸಂಬಂಧವು ಬರುವದಿಲ್ಲ. ಅವನು ಕಲ್ಯಾಣಕ್ಕೆ ಹೋದದ್ದರ ಉಲ್ಲೇಖವು ಯಾವ ಗ್ರಂಥದಲ್ಲಿಯೂ ಇರುವದಿಲ್ಲ. ಆದ್ದರಿಂದ ಅವನು ಬಸವೇಶ್ವರನಕಿಂತಲೂ ಸ್ವಲ್ಪ ಹಿಂದಿನವನಾಗಿರಬೇಕು. ಬಿಜ್ಜಳನು ಮಂಗಳವಾಡದಲ್ಲಿ ಮೊದಲು ಮಂಡಲಾಧೀಶ್ವರನಾಗಿ ರಾಜ್ಯವಾಳಿದನು. ಆಗ ರೇವಣಸಿದ್ಧೇಶ್ವರನು ಅಲ್ಲಿಗೆ ಬಂದು ತನ್ನ ಮಹಾತ್ಮ್ಯವನ್ನು ಪ್ರಕಟಮಾಡಿದ್ದಾನೆ. ಇದೇ ಕಾಲಕ್ಕೆಯೇ ಹಾವಿನಹಾಳ ಕಲ್ಲಯ್ಯನೂ ಪ್ರಸಿದ್ಧಿಗೆ 'ಬಂದಿರಬಹುದು. ಮುಂದೆ ಬಿಜ್ಜಳನು ಕಲ್ಯಾಣದ ಚಾಲುಕ್ಯರ ರಾಜ್ಯವನ್ನು ಆಕ್ರಮಿಸಿ ಚಕ್ರಾಧಿಪತಿಯಾದನು. ಆದರೆ ಆ ವರೆಗೆ ರೇವಣಸಿದ್ಧ ಮತ್ತು ಹಾವಿನಹಾಳ ಕಲ್ಲಯ್ಯಗಳು ಜೀವಿಸಿದ ಹಾಗೆ ತೋರುವದಿಲ್ಲ. ಆದರೆ ರುದ್ರಮುನಿಯು ಮಾತ್ರ ಕಲ್ಯಾಣದಲ್ಲಿದ್ದದ್ದರ ಉಲ್ಲೇಖಗಳಿರುತ್ತವೆ. ಆದ್ದರಿಂದ ಬಸವ ಮತ್ತು ರುದ್ರಮುನಿ ಇವರಕಿಂತಲೂ ಸ್ವಲ್ಪ ಮೊದಲು ಹಾವಿನಹಾಳ ಕಲ್ಲಯ್ಯನು ಪ್ರಸಿದ್ಧಿಗೆ ಬಂದು ಶಿವಾನುಭವದ ಕಾರ್ಯಗಳನ್ನು ಮಾಡಿ, ಸೊನ್ನಲಿಗೆಯಲ್ಲಿ ಅವಸಾನವನ್ನು ಹೊಂದಿರಬೇಕೆಂದು ತೋರುತ್ತದೆ.

### ಜಂಬೂರು ಮಹಾಕಾಳಯ್ಯ.

ವರ್ಣಾಶ್ರಮ ಧರ್ಮಗಳು ವೇದಾಧಿಕಾರವು ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯರಿಗೆ ಮಾತ್ರವಿದ್ದು ಬೇರೆ ಯಾವ ಸಮಾಜದವರಿಗೂ ಇಲ್ಲೆಂದು ಭಾವಿಸಿದ್ದಾರೆ. ಆದ್ದರಿಂದ ಅವರು ವೇದಗಳನ್ನು ಗುಪ್ತವಾಗಿಟ್ಟುಕೊಂಡು ಅವುಗಳ ಅಭ್ಯಾಸವನ್ನೂ ಪಠನವನ್ನೂ ಇತರರಿಗೆ ಹೇಳುವದಿಲ್ಲ. ಈಪ್ರಕಾರ ಅವರು ಹಿಂದೂಸಮಾಜದಲ್ಲಿ ಶ್ರೇಷ್ಠವರ್ಣದವರೆಂದೂ ಕೀಳುವರ್ಣದವರೆಂದೂ ಎರಡು ವಿಭಾಗಗಳನ್ನು ಕಲ್ಪಿಸಿದ್ದಾರೆ. ಅವರು ಬ್ರಾಹ್ಮಣ ಸ್ತ್ರೀಯು ಸಹ ಶೂದ್ರಳೆಂದು ಭಾವಿಸಿ ಅವಳಿಗೂ ವೇದಾ

ಧಿಕಾರವನ್ನು ಕೊಟ್ಟಿರುವದಿಲ್ಲ. ಆದರೆ ಹಿಂದೂ ಸಮಾಜದಲ್ಲಿ ಕೆಲವು ಧರ್ಮಗಳಿದ್ದು ಅವು ಈ ತತ್ವವನ್ನು ನಿರಾಕರಿಸಿ ಎಲ್ಲರಿಗೂ ಸಮಾನಾಧಿ ಕಾರವನ್ನು ಕೊಟ್ಟಿರುತ್ತವೆ. ಇಂಥ ಧರ್ಮಗಳಲ್ಲಿ ವೀರಶೈವ ಧರ್ಮವು ಒಂದಾಗಿರುತ್ತದೆ. ಆದ್ದರಿಂದ ಅದರಲ್ಲಿ ಆಗಿಹೋಗಿರುವ ಶಿವಶರಣರು ವೇದಗಳ ಬಗ್ಗೆ ಇಂಥ ಅಕುಂಚಿತ ವೃತ್ತಿಯನ್ನು ತಾಳಿರುವದಿಲ್ಲ. ಇದಕ್ಕೆ ಉದಾಹರಣೆಯಾಗಿ ಹಾವಿನಹಾಳ ಕಲ್ಲಯ್ಯನು ನಾಯಿಯಿಂದ ವೇದ ವನ್ನು ಓದಿಸಿದ್ದು ಇರುತ್ತದೆ. ಇದನ್ನು ಹಿಂದಿನ ಚರಿತ್ರೆಯಲ್ಲಿ ಹೇಳಿದೆ. ಅವನಂತೆಯೇ ಜಂಬೂರು ಮಹಾಕಾಳಯ್ಯನೆಂಬ ಇನ್ನೊಬ್ಬ ಶರಣನು ಆಚರಿಸಿದ್ದಾನೆ.

ಮಲೆಯ ದೇಶದಲ್ಲಿ ಹಿರಿಯಜಂಬೂರು ಎಂಬ ಹೆಸರಿನ ಗ್ರಾಮ ವಿದೆ. ಈ ಗ್ರಾಮವು ಈಗ ಶಿವಮೊಗ್ಗೆ ಜಿಲ್ಲೆಯಲ್ಲಿರುವ ಶಿರಾಳಕೊಪ್ಪಕ್ಕೆ ಪೂರ್ವದಿಕ್ಕಿನಲ್ಲಿ ನಾಲ್ಕು ಮೈಲು ದೂರವಿದೆ. ಇದಕ್ಕೆ ಸಮೀಪವಾ ಗಿಯೇ ಬಳ್ಳಿಗಾವಿ, ಅನಿಮಿಷಾರ್ಯಕ್ಷೇತ್ರ, ಉಡುಗಣಿ (ಉಡುತಡಿ) ಇವೇ ಮೊದಲಾದ ಶಿವಶರಣರ ಸ್ಥಾನಗಳಿವೆ. ಈ ಜಂಬೂರು ಗ್ರಾಮ ದಲ್ಲಿ ಮಹಾಕಾಳಯ್ಯನೆಂಬ ಒಬ್ಬ ಶ್ರೇಷ್ಠ ಶಿವಭಕ್ತನು ವಾಸಮಾಡಿ ಕೊಂಡಿದ್ದನು. ಅವನು ಶಿವಾನುಭವಿಯಾಗಿ ಅತ್ಯಂತ ಭಕ್ತಿಭಾವದಿಂದ ಲಿಂಗಾರ್ಚನೆಯನ್ನು ಮಾಡುತ್ತ ಲಿಂಗಾನುಸಂಧಾನಿಯಾಗಿ ಆಚರಿಸುತ್ತ ಲಿದ್ದನು. ಅವನ ಆಚರಣೆಯ ಮೂಲಕ ಅವನ ಪ್ರಾಣವು ಅವನ ಆಧೀನದಲ್ಲಿಯೇ ಉಳಿದು ಅವನು ತನ್ನ ಶಿರವನ್ನು ಲಿಂಗಕ್ಕೆ ಅರ್ಪಿಸಿದರೂ ಕೂಡ ಅದನ್ನು ಪುನಃ ಪಡೆದುಕೊಳ್ಳುವ ಸಾಮರ್ಥ್ಯವನ್ನು ಹೊಂದಿ ದನು. ಇದರಿಂದ ಅವನು ಶ್ರೇಷ್ಠ ಶಿವಭಕ್ತನು, ಮಹಿಮನು ಎಂದು ಖ್ಯಾತಿಯನ್ನು ಜನರಲ್ಲಿ ಪಡೆದವನಾದನು.

ಹೀಗಿರುವಲ್ಲಿ ಮಹಾಕಾಳಯ್ಯನಿದ್ದ ಗ್ರಾಮವು ಬ್ರಾಹ್ಮಣರ ಮಹ ತ್ವದ ಒಂದು ಅಗ್ರಹಾರವಾಗಿತ್ತು. ಅಲ್ಲಿ ಒಂದು ದಿನ ಬ್ರಾಹ್ಮಣರು ವೇದಪಠನವನ್ನು ಮಾಡುತ್ತ ಇದ್ದರು. ಆಗ ಮಹಾಕಾಳಯ್ಯನು ಅಲ್ಲಿಗೆ ಬರುವದನ್ನು ಬ್ರಾಹ್ಮಣರು ಕಂಡು ಅವನಿಗೆ-ಇಲ್ಲಿ ವೇದಪಠನವು ನಡಿದಿದೆ. ಇತ್ತ ಕಡೆಗೆ ನೀನು ಬರಬೇಡ ಎಂದೆನಲು ಅವನು ಅದೇಕೆಂದು ಕೇಳಲು ಅವರು--ಇಲ್ಲಿ ಹೋಮವನ್ನಿಕ್ಕಿದ್ದೇವೆ. ವೇದವನ್ನೋದುವದನ್ನು ಶಿವ ಭಕ್ತರು ಕೇಳಲಾಗದು. ಅದಕ್ಕೆ ಮಹಾಕಾಳಯ್ಯನು--ವೇದಜ್ಞನು

ವೀರಶೈವರು ಮತ್ತು  
ಕನ್ನಡಿಗರು ಅವಶ್ಯವಾಗಿ ಸಂಗ್ರಹಿಸಬೇಕಾದ

ಇ ದೀ ಗ ಹೊ ರ ಬಿ ದ್ಧ

ಬೆಲೆಯುಳ್ಳ ಗ್ರಂಥ.

---

ಶಿವಶರಣರ ಚರಿತ್ರೆಗಳು.

---

ಬರೆದವರು

ರಾ|| ಬ|| ಫ ಗು. ಹಳಕಟ್ಟಿ

---

ಬೆಲೆ ೧ ರೂ. ೧೨ ಅ.

ಮ್ಯಾನೇಜರ.--“ಶಿವಾಮುಖನ” ವಿಜಯವರ.

ಮುಂಬಯಿ ಸರ್ಕಾರದವರ ಬೆಂಚೆ ಟೆಬ್ಲಿಂಗದಲ್ಪಿ ಮೊದಲನೇ ತರಗತಿಯಲ್ಲಿ

— ಶೇರ್ಗಡೆ ಹೊಂದಿದಂಥ —

ಭರಪೂರ ಒಪ್ಪೆ ಹೊತ್ತುಕೊಂಡು ಬೇಗನೇ ನಡಿಯಲೆಕ್ಕೆ ಸಹಾಯ ಮಾಡುವಂಥ

ಪ್ರಜೆಗೆ ಪುಭಕ ವ ಮಜಬೂತ] 'ಲೈವ್ಲಿ' ಇವರ [ಮಾನರಿಗೆ ಬಿಲಕೂಲ ಅಪಾಯವಿಲ್ಲ

“ ನನ್ನಿ ಮೊಡೆಲ ಡಬಲ್ ಶೇಲ್ ಅಫ್ ಡ್ರೆಸ್ಸು ಹೈಡ್ಲೂಸರ ಗ್ಯಾಸ ಕ್ಲಾಂಟಿಗಳನ್ನೇ ”

ನಿಮ್ಮ ಮೋಟಾರಗಳಿಗೆ ಆಗತ್ಯವಾಗಿ ಕೂಡಿಸಿ ಮತ್ತೆ ಅದರ ಲಾಭವನ್ನು ಮಾಡಿಕೊಳ್ಳಿರಿ. ಅದರಂತೆ ಟೂರಿಂಗ್ ಕಾರ್ಸ್, ಅಯಿಲ್ ಇಂಜಿನ್ ವ ಟ್ಯಾಕ್ಸ್‌ಸ್ ಬಗ್ಗೆ ತಯಾರ ಮಾಡಿರುತ್ತವೆ.

ವೈಶಿಷ್ಟ್ಯ— (೧) ಸ್ಟಾರ್ಟಿಂಗ ಟಾಯಮ ೧ ಮಿನಿಟ ೧೦ ಶೇಕಂದ ಇತ್ಯ, (೨) ಇದ್ದಲೆಯ ಖರ್ಚು ೧೦೦ ವೈಲಿಗೆ ೧೦೯ ಪೌಂಡು ಇತ್ಯ, (೩) ಸರ್ವಸಾಧಾರಣ ಗತಿಯು ಪ್ರತಿಯೊಂದು ತಾಸಿಗೆ ೩೬ ಮೈಲಿನಂತೆ.

ವಿಶೇಷ ಮಾಹಿತಿ ಬಗ್ಗೆ ಪತ್ರವ್ಯವಹಾರ ಮಾಡಿರಿ. ಅಥವಾ ಸಮಕ್ಷಮ ಭಿಟ್ಟಿಯಾಗಿರಿ.

ದಿ ಲೋಡ್ ಇಂಜಿನಿಯರಿಂಗ್ ವರ್ಕ್ಸ್ ಸೋಲಾಸೂರ.


BOOK-POST.

R. N. B. 2554

ಶ್ರೀ. ರಾ|| ರಾ||

From,  
Shivanubhava  
Office  
Bijapur.

ಇದೇ ದಿನದಿಂದ, ರಾ|| ಬ|| ಬ|| ಜ||  
ಇದೇ ದಿನದಿಂದ, ರಾ|| ಬ|| ಬ|| ಜ||  
ಇದೇ ದಿನದಿಂದ, ರಾ|| ಬ|| ಬ|| ಜ||  
ಇದೇ ದಿನದಿಂದ, ರಾ|| ಬ|| ಬ|| ಜ||  
ಇದೇ ದಿನದಿಂದ, ರಾ|| ಬ|| ಬ|| ಜ||



ಪ್ರತಿ ಹಿಂಗಳ ರಹನೇ ತಾರೀಖಿಗೆ ಪ್ರಕಟವಾಗುವದು.  
ವಾರ್ಷಿಕ ಚಂದಾ ಅಂಚೆವೆಚ್ಚ ಸಹಿತ ರೂ. ೪-೪-೦ ಪಿ. ಪಿ. ಖರ್ಚು ೦-೪-೦

ಸಂಪುಟ ೧೯] ಜನವರಿ ೧೯೪೫. [ಸಂಚಿಕೆ ೪

### ವಿಷಯಾನುಕ್ರಮಣಿಕೆ.

ವಿಷಯಗಳು.	ಲೇಖಕರು.	ಪುಟ
೧ ಕಾಯಕವೇ ಕೈಲಾಸ	ವಿದ್ವಾನ್ ಸಿದ್ಧರೇರ ಶಾಸ್ತ್ರಗಳು ಸಂಸ್ಕೃತ ಕಾಲೇಜು ಯಾದಗಿರಿ	೭೫
೨ ವಚನ	ಶ್ರೀ ಮಹಾಂತದೇವರೂಢಿಗಳಲ್ಲ	೮೧
೩ ನಾಡ-ಜಿಂದು ಕಲೆಗಳು	ಶ್ರೀಯುತ ಬಸವಪ್ಪ ಚನ್ನಪ್ಪ ಪಟ್ಟೇದ. ಮಂಟಪುರಿ	೮೨
೪ ಮಹಾಪುರುಷರ ಅಚರಣೆ	ರಾ. ಬ. ಪಿ. ಜಿ. ಹಳಕಟ್ಟಿ	೮೫
೫ ವಚನ	ರಾ. ರಾ. ಎನ್. ರಾಜೇಂದ್ರಯ್ಯ ಕಾನಕಾನಹಳ್ಳಿ	೯೩
೬ ಗ್ರಂಥ ವಿಮರ್ಶೆ	ಸಂಪಾದಕೀಯ	೯೪
೭ ಶಿವಶರಣರ ಚರಿತ್ರೆಗಳು ಭಾಗ ೨.	ರಾ   ಬಾ. ಫ. ಗು. ಹಳಕಟ್ಟಿ ವಿಜಯಪುರ.	೯-೩೩





# ಶಿವಾನುಭವ

ವರ್ಷ ೧೯

ಜನವರಿ ೧೯೪೫.

ಸಂಚಿಕೆ ೪

## ಕಾಯಕವೇ ಕೈಲಾಸ.

( ಲೇಖಕ: — ವಿದ್ಯಾನ್ ಸಿದ್ಧವೀರಶಾಸ್ತ್ರಿ ಕಾವ್ಯಾರ್ಥ ಹಿರೇವಡವಟ್ಟ  
ಶಂಕರ ಸಂಸ್ಕೃತ ಕಾಲೇಜು ಯಾದಗಿರಿ. )

ಕಾಯಕವೆಂದರೆ ಕರ್ಮ, ಕೆಲಸವೆಂದು ಅರ್ಥವಾಗುತ್ತದೆ. “ ಉದ್ಯೋಗಿನಂ ಪುರುಷಸಿಂಹಮುಪೈತಿ ಲಕ್ಷ್ಮೀಃ ” ಎಂಬಂತೆ ಪ್ರತಿಯೊಬ್ಬನು ಕೆಲಸ ಮಾಡಿದರೇನೇ ಸಂಪತ್ತನ್ನೂ ಕೀರ್ತಿಯನ್ನೂ ದೊರಕಿಸುತ್ತಾನೆ. ಇದನ್ನೇ ಭಗವದ್ಗೀತೆಯಲ್ಲಿ ಕೃಷ್ಣಪರಮಾತ್ಮನು “ ಕರ್ಮಯೋಗ ” ವೆಂದು ಹೇಳಿದ್ದಾನೆ. ಯಾರು ಫಲಾಪೇಕ್ಷೆಯಿಲ್ಲದೆ ಕಾರ್ಯ ಮಾಡುವರೋ ಅವರೇ ನನಗೆ ಪ್ರಿಯಕರರೆಂದು ಅವನು ಹೇಳಿದ್ದಾನೆ. ಅಂದರೆ ದೇವರು ಕಾಯಕ ಪ್ರಿಯನೆಂದು ತಿಳಿಯಿತು.

### ಕಾಯಕವನ್ನು ಏಕೆ ಮಾಡಬೇಕು ?

ಸಕಲ ಚರಾಚರಾತ್ಮಕವಾದ ಜಗತ್ತನ್ನೂ, ಸರ್ವ ಜೀವಂತಿಗಳನ್ನೂ ನಿರ್ಮಿಸಿದ ಕರ್ತೃವಿಗೆ ಮನುಷ್ಯನು ಕಾಯಕ ಮಾಡಬೇಕೆಂಬ ಉದ್ದೇಶವಿದೆ. ವಿಚಾರಿಸಿ ನೋಡಿರಿ. ಬಲವಾದ ವ್ಯಾಘ್ರಾದಿಗಳಿಗೆ ದುರ್ಬಲ ಪ್ರಾಣಿಗಳನ್ನೂ, ದೊಡ್ಡ ಪಕ್ಷಿಗಳ ಸಲುವಾಗಿ ಕ್ರಿಮಿಕೀಟಕಗಳನ್ನೂ, ದನಕರುಗಳಿಗೆ ಹುಲ್ಲು ಮೊದಲಾದ ಆಹಾರಗಳನ್ನೂ ನಿರ್ಮಿಸಿರುವಂತೆ ಮನುಷ್ಯನ ಜೀವನಕ್ಕೆ ಬೇಕಾದ ಸಕಲ ಭೋಗ್ಯವಸ್ತುಗಳನ್ನು ಸಿದ್ಧವಾದವುಗಳನ್ನು ಮಾಡಲಿಕ್ಕೆ ಬರುತ್ತಿದ್ದಿಲ್ಲವೇ? ಬರುತ್ತಿತ್ತು. ಆದರೆ ಈ ಪ್ರಾಣಿಯು ಸರ್ವ ಪ್ರಾಣಿಗಳಿಗಿಂತಲೂ ಶ್ರೇಷ್ಠವಾದದ್ದೂ,

ಕಾರ್ಯಾಕಾರ್ಯ ಜ್ಞಾನವುಳ್ಳದ್ದೂ ಇರುತ್ತದೆ. ತನ್ನ ಆಹಾರವನ್ನೂ ತಾನೇ ಮಾಡಿಕೊಳ್ಳಲೆಂಬ ಉದ್ದೇಶದಿಂದ ಇದನ್ನು ಬಿಟ್ಟಿರುತ್ತಾನೆ. ಸುಭಾಷಿತವು ಹೀಗೆ ಇರುತ್ತದೆ

“ ಆಹಾರ ನಿದ್ರಾಭಯ ವೈಧುನಂ ಚ | ಸಮಾನಮೇತತ್ಪಶುಭಿರ್ನ ರಾಣಾಂ || ಆಚಾರಮಸ್ಯಾಧಿಕೋನರಾಣಾ | ಮಾಚಾರ ಹೀನಃ ಪಶುಭಿಃ ಸಮಾನಃ ||

ಎನ್ನುವಂತೆ ಆಚಾರವೆಂದರೆ ಕಾರ್ಯಾಕಾರ್ಯ ಜ್ಞಾನದಿಂದ ಸತ್ಯ ಮರ್ಮಾಡುವದೆಂದರ್ಥ. ಇಲ್ಲದಿದ್ದರೆ ದ್ವಿಪಾದ ಪಶುವೆನ್ನಲು ಅಡ್ಡಿ ಇಲ್ಲ. ಇದೇ ವಿಷಯದಲ್ಲಿ ಭಗವದ್ಗೀತೆಯಲ್ಲಿ

“ ಕರ್ಮಣ್ಯಾವಾಧಿಕಾರಸ್ಯೇವಾ ಫಲೇಷುಕದಾಚೇನ ಮಾ ಕರ್ಮಫಲ ಹೇತುಭೂತಮಾರ್ತೇ ಸಂಗೋತ್ಸ್ರಕರ್ಮಣಿ” ಎಂಬುದಾಗಿ ಕರ್ಮದ ಮಹತ್ವವನ್ನು ಪ್ರತಿಪಾದಿಸಿದ್ದಾನೆ. ಆದ್ದರಿಂದ ಮನುಷ್ಯನು ಪ್ರತ್ಯವಶ್ಯವಾಗಿ ಕರ್ಮವನ್ನು ಮಾಡಲೇಬೇಕು.

### ಕಾಯಕವು ಹೇಗಿರಬೇಕು ?

ಕಾಯಕವು ತ್ರಿಕರಣ ಶುದ್ಧವಾದದ್ದೂ, ಸದಾಚಾರನಿರತವಾದದ್ದೂ, ಪರೋಪಕಾರಯುಕ್ತವಾದದ್ದೂ ಇರಬೇಕು. ಈ ವಿಷಯಕ್ಕೆ ಗೀತೆಯಲ್ಲಿ “ಕರ್ಮಣ್ಯೇವ ಸಂಸಿದ್ಧಿಮಾಸ್ಥಿತಾಃ ಜನಕಾದಯಃ” ಎಂಬುದಾಗಿ ಹೇಳಿರುವುದು. ವೈರಾಗ್ಯಶಿರೋಮಣಿ ಶಿವಶರಣೆ ಅಕ್ಕಮಹಾದೇವಿಯು ಕರ್ತವ್ಯವು ತ್ರಿಕರಣ ಶುದ್ಧವಾಗಿರಬೇಕು ಎಂಬುವದನ್ನು ಕೆಳಗಿನಂತೆ ಹೇಳಿದ್ದಾಳೆ.

ವಚನಃ--ತನು ಕರಗದವರಲ್ಲಿ ಮಜ್ಜನವನೊಲ್ಲೆಯಯ್ಯಾ ನೀನು. ಮನಕರಗದವರಲ್ಲಿ ಪುಷ್ಪವನೊಲ್ಲೆಯಯ್ಯಾ ನೀನು. ಹದಳಿಗರಿಲ್ಲದವರಲ್ಲಿ ಗಂಧಾಕ್ಷತೆಯನೊಲ್ಲೆಯಯ್ಯಾ ನೀನು. ಅರಿವು ಕಣ್ಣಿರೆಯದವರಲ್ಲಿ ಆರತಿಯನೊಲ್ಲೆಯಯ್ಯಾ ನೀನು. ಭಾವಶುದ್ಧವಿಲ್ಲದವರಲ್ಲಿ ಧೂಪವನೊಲ್ಲೆಯಯ್ಯಾ ನೀನು. ಹೃದಯ ಕಮಳವರಳದವರಲ್ಲಿ ಇರಲೊಲ್ಲೆಯಯ್ಯಾ ನೀನು. ಎನ್ನಲ್ಲಿ ನೀನುಂಟೆಂದು ಕರಸ್ತಲವ ನಿಂಬುಗೊಂಡೆ ಹೇಳಾ ಚನ್ನಮಲ್ಲಿಕಾರ್ಜುನಾ.

ಎಂದು ಅತಿ ವಿರಳವಾಗಿ ಸರ್ವರಿಗೂ ತಿಳಿಯುವಂತೆ ಹೇಳಿದ್ದಾಳೆ. ಇದಲ್ಲದೆ ಕಾಯಕವು ಪರೋಪಕಾರ ನಿರತವಾಗಿರಬೇಕು, ಎಂಬುವ ಬಗ್ಗೆ ಗೀತೆಯಲ್ಲಿ ಹೇಳಿರುವದೇನೆಂದರೆ -

“ಯಜ್ಞಶಿಷ್ಠಾಶಿನಃ ಸಂತೋ | ಮುಚ್ಚಂತೇ ಸರ್ವಕೆಲ್ಬಿಷೈಃ ಪುಂಜಂತೆ ತೇತ್ವಘಂವಾಪಾ | ಯಸಚ್ಯಂತ್ಯಾತ್ಮಕಾರಣಾತ್” ಎಂದರೆ ಪ್ರತಿಯೊಂದು ಕಾಯಕನು ಪರಹಿತನಿರತನಾಗದಿದ್ದರೆ ಪಾಪವನ್ನಂಟುಮಾಡುತ್ತದೆ. ಆದ್ದರಿಂದ ಕಾಯಕನು ಪರೋಪಕಾರನಿಷ್ಠನಾಗಿರಬೇಕು.

### ಕಾಯಕದಲ್ಲಿಯ ನಿಷ್ಕತೆಯು.

ಸಮಸ್ತ ಸೃಷ್ಟಿಗೆ ಕಾಯಕವೇ ಮೂಲ ಆಧಾರವೆಂದು ಖಂಡಿತವಾಗಿ ಹೇಳಬಹುದು. ಕರ್ಮವಿಲ್ಲದೆ ಯಾವ ಪ್ರಾಣಿಯೂ ಬದುಕಲಾರದು, ಯಾವ ಸೃಷ್ಟಿಯೂ ಆಗಲಾರದು. ಸ್ವಾಭಾವಿಕವಾಗಿ ಸಿದ್ಧವಾಗಿದ್ದ ಆಹಾರಸಾಮಗ್ರಿಗಳನ್ನು ವ್ಯಾಘ್ರಾದಿಗಳು ಹುಡುಕುವೇ ಕುಳಿತಲ್ಲಿ ಕುಳಿತರೆ ಸಿಗುವದೇ? ಎಂದೂ ಸಿಗಲಾರದು. ಸರ್ವಕ್ಕೂ ಕರ್ಮಕಾರಣವೆಂಬುದನ್ನು ಗೀತೆಯು ಹೇಳುತ್ತದೆ.

“ಅನ್ನಾನ್ಯವತಿ ಭೂತಾನಿ | ವರ್ಜನ್ಯಾದನ್ನಸಂಭವಃ ||

ಯಜ್ಞಾನ್ಯವತಿಪರ್ಜನ್ಯೋ | ಯಜ್ಞಕರ್ಮ ಸಮುದ್ಭವಃ ||

ಅಂದಮೇಲೆ ಸಕಲಕ್ಕೂ ಕಾರಣವಾದ ಕರ್ತವ್ಯದಲ್ಲಿ ದೃಢನಾದ ನಿಷ್ಠೆಯಿಂದ ಎಷ್ಟು ವಿಘ್ನ ಬಂದರೂ ಎದುರಿಸುತ್ತ ಮಾಡಲೇಬೇಕೆಂಬುದಾಗಿ ಶರಣರು ಹೇಳುತ್ತಾರೆ. ಬಸವೇಶ್ವರರು — “ಕಾಯದ ಕಳವಳ ಕೃಂಜಿ ಈಯಯ್ಯಾ ಎನ್ನೆನು. ಜೀವನೋಪಾಯಕೃಂಜಿ ಈಯಯ್ಯಾ ಎನ್ನೆನು. ಯದ್ಭಾವಂ ತದ್ಭವತಿ, ಉರಿಬರಲಿ, ಸಿರಿಬರಲಿ, ಬೇಕು ಬಿಡೆ ನ್ನನಯ್ಯಾ. ಅನು ನಿಮ್ಮ ಹಾರೆನು. ಮಾನವರ ಬೇಡೆನು. ಅಣೆ ನಿಮಾಣೆಯಯ್ಯಾ. ಕೂಡಲಸಂಗಮದೇವ ಕಾಯಕವೇ ಕೈಲಾಸವು ”

ಅಕ್ಕನೂ ಕೂಡಾ ಹೇಳಿರುವದೇನೆಂದರೆ — “ಕಿಡಿಕಿಡಿ ಕೆದರಿದರೆ ಎನಗೆ ಹಸಿವು ತೃಪ್ತಿಯಡಗಿತೆಂಬಿನಯ್ಯಾ. ಮುಗಿಲು ಹರಿದು ಬಿದ್ದರೆ ಎನಗೆ ಮಜ್ಜನಕ್ಕೆರೆದರೆಂಬೆನು. ಗಿರಿ ಮೇಲೆ ಬಿದ್ದರೆ ಎನ್ನಗೆ ಪುಷ್ಪವೆಂಬೆನು. ಚನ್ನವಲ್ಲಿಕಾರ್ಜುನಾ ಶಿರಹರಿದುಬಿದ್ದರೆ, ಎನ್ನ ಪ್ರಾಣ ನಿನಗರ್ಪಿಸುವೆನು.”

ಎಂದು ಕರ್ತವ್ಯನಿಷ್ಠತೆಯಿಂದ ಹೇಳಿದ್ದಾಳೆ. ಅಂದಮೇಲೆ ಎಂಥ ಕಠಿಣ ಪ್ರಸಂಗಬಂದರೂ ಕರ್ತವ್ಯವನ್ನು ಬಿಡಬಾರದು.

### ಕಾಯಕವೂ ಶರಣರೂ.

೮೦೦ ವರ್ಷಗಳ ಕೆಳಗೆ ಕಲ್ಯಾಣಪಟ್ಟಣದಲ್ಲಿ ಶರಣರು ಅನುಭವ ಮಂಟಪವನ್ನು ಸ್ಥಾಪಿಸಿ ಅನೇಕ ಮಹತ್ವದ ವಿಷಯಗಳ ಚರ್ಚೆಮಾಡಿದರು. ಅವುಗಳಲ್ಲಿ “ನುಡಿದಂತೆ ನಡೆ, ಇದೇ ಜನ್ಮಕಡೆ” ಎಂಬುವದನ್ನು ಆಚರಣೆಯಲ್ಲಿ ತಂದು ಒಂದು ಕ್ರಾಂತಿಯನ್ನೇ ಹೂಡಿದರು. ಅವರಲ್ಲಿ ಶ್ರೀಬಸವಣ್ಣನವರೇ ಅಗ್ರೇಸರರು. ಇವರ ಪ್ರಭಾವವು ಹಿಂದುಸ್ತಾನದಲ್ಲಿ ಕಾಶ್ಮೀರದಿಂದ ರಾಮೇಶ್ವರದ ವರೆಗೆ ಹಬ್ಬಿ ಕೆಲನಾ ರಾಜರೂ ಕೂಡಾ ಇವರಲ್ಲಿ ಕೂಡಿಕೊಂಡು ಕಾಯಕದ ಮಹತ್ವವನ್ನು ಪಸರಿಸಿದರು. ಮೋಳಿಗೆಯ ಮಾರಯ್ಯ, ಮಡಿವಾಳಮಾಚರಸ, ಮಾದಾರ ಚನ್ನಯ್ಯ, ಡೋಹರ ಕಕ್ಕಯ್ಯ, ನುಲಿಯಚಂದಯ್ಯ, ಹಡಪದಪ್ಪಣ್ಣ ಮೊದಲಾದ ಅಸಂಖ್ಯಾತ ಶರಣರು ಇದ್ದರು. ಅವರವರ ಹೆಸರುಗಳಿಂದಲೇ ಕಾಯಕಗಳು ಗೋಚರವಾಗುತ್ತವೆ. ಶರಣರು ಕಾಯಕದಲ್ಲಿ ನಿಷ್ಠೆಯನ್ನಿಟ್ಟು ಆಚಾರವಿಚಾರಗಳ ಕಡೆಗೆ ಲಕ್ಷ್ಯಕೊಡುತ್ತಿದ್ದರಲ್ಲದೆ ಅವರಲ್ಲಿ ಜಾತಿವಾದಕ್ಕೆ ಆಸ್ಪದವಿದ್ದಿಲ್ಲವೆಂಬುವದು ಬಸವಣ್ಣನವರ ವಚನದಿಂದಲೇ ತಿಳಿಯುವದು.

“ದೇವಸಹಿತ ಭಕ್ತಮನೆಗೆ ಬಂದೊಡೆ ಕಾಯಕವಾವುದೆಂದು ಬಿಸಗೊಂಡೆನಾದೊಡೆ, ಆಣೆ, ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ ತಲೆದಂಡ, ತಲೆದಂಡ. ಕೂಡಲಸಂಗಮದೇವಾ, ಭಕ್ತರಲ್ಲಿ ಕುಲವನರಸುವಡೆ ನಿಮ್ಮ ರಾಣಿವಾಸದಾಣೆ”

ಸ್ತ್ರೀಯರಿಗೂ ಕೂಡಾ ಸರ್ವ ವಿಧದಿಂದ ಪುರುಷರಂತೆ ಸಮಾನವಾದ ಅಧಿಕಾರವು ಕಾಯಕದಲ್ಲಿ ಇದ್ದಿತು. ಅದ್ದರಿಂದಲೇ ಅನೇಕ ಶಿವಶರಣೆಯರೂ ಕೂಡಾ ಆಗಿಹೋದರು.

### ಕಾಯಕವೂ ದೇಶೋದ್ಧಾರವೂ.

ಕಾಯಕಕ್ಕೂ ದೇಶೋದ್ಧಾರಕ್ಕೂ ಅತ್ಯಂತ ನಿಕಟಸಂಬಂಧವಿದೆ. ಇದಕ್ಕೆ ಸಕಲೈಶ್ವರ್ಯದಿಂದ ಕೂಡಿದ್ದ ಪೂರ್ವದ ಆರ್ಯಭೂಮಿಯೇ ದೃಷ್ಟಾಂತವು. ಮೊದಲಿನ ನಮ್ಮ ದೇಶದ ಸಂಸತ್ತನ್ನೂ ಕೈಗಾರಿಕೆಯ ಕಲೆಯ ಕುಶಲತೆಗಳನ್ನೂ ನೆನಿಸಿಕೊಂಡರೆ ದುಃಖವಾಗುತ್ತದೆ. ಆಗಿನ ನಮ್ಮ ಉನ್ನತಸ್ಥಿತಿಯನ್ನು ಎಷ್ಟೋ ಪರದೇಶದ ಪ್ರವಾಸಿಕರೂ ವಿದ್ವಾಂಸರೂ ಅನೇಕ ರೀತಿ ಹಾಡಿಹರಿಸಿದ್ದಾರೆ. ಅದಕ್ಕೆಲ್ಲ ನಮ್ಮ ಪೂರ್ವ

ಜರ ಕರ್ತವ್ಯನಿಷ್ಠತೆಯೇ ಕಾರಣ- ಆಗಿನ ಶಿಲ್ಪಕಲೆಗಳೂ ಕಟ್ಟಡಗಳೂ ಇಂದಿಗೂ ನೋಡುವವರ ಮನಸ್ಸನ್ನು ದಂಗೆಬಡಿಸುತ್ತವೆ. ಆದ್ದರಿಂದಲೇ ನಮ್ಮ ಭಾರತವು ಅನ್ಯರ ಸಹಾಯವನ್ನು ಬೇಡದಲೇ ತನ್ನ ಸಾಮರ್ಥ್ಯದಿಂದ ಬಾಳಿ ಮೆರೆಯುತ್ತಿತ್ತು. ಬರಬರುತ್ತ ಪರರಾಷ್ಟ್ರಗಳ ಸಂಸರ್ಗದಿಂದಲೋ, ಅಥವಾ ಕಾಲಚಕ್ರದ ನೈಪರೀತ್ಯದಿಂದಲೋ, ನಮ್ಮ ಭಾರತದಲ್ಲಿ ಸೋಮಾರಿತನವು ಮನೆಮಾಡಿತು. ನಂತರ ಭಾರತೀಯರು ಸ್ವಾತಂತ್ರ್ಯತೆಯ ತಳಹದಿಯಾದ ಕಾಯಕಮಂತ್ರವನ್ನು ಮರೆತರು. ಹಾಗೆ ಮಾಡಿದ್ದರಿಂದಲೇ ನಾವು ಪರರ ದಾಸ್ಯತ್ವವನ್ನು ಸ್ವೀಕರಿಸಬೇಕಾಯಿತು. ನಮ್ಮ ದೇಶದ ಕಚ್ಚಾ ಮಾಲಿನಿಂದ ನಮ್ಮ ಒಡವೆಗಳನ್ನು ನಾವೇ ತಯಾರಮಾಡಿಕೊಂಡರೆ, ನಮ್ಮ ಸಂಪತ್ತು ನಮ್ಮಲ್ಲೇ ಉಳಿಯುವದು. ಆ ತತ್ವವನ್ನು ಆ ನೂರು ವರ್ಷಗಳ ಕೆಳಗೆ ಪ್ರಚಾರ ಮಾಡಿದ ಬಸವನು ಕೇವಲ ಮತೋದ್ಧಾರಕನಾಗದೆ ರಾಷ್ಟ್ರೋದ್ಧಾರಕನಾಗಿ ಭರತಖಂಡದಲ್ಲಿ ಅಗ್ರಗಣ್ಯನಾದನು. ಆದ್ದರಿಂದ ಕಾಯಕವು ದೇಶೋದ್ಧಾರಕ್ಕೆ ತಳಹದಿಯೆಂಬುದನ್ನು ಪ್ರತಿಯೊಬ್ಬನು ಲಕ್ಷದಲ್ಲಿಡಬೇಕು.

### ಕಾಯಕವೂ - ವೀರಶೈವರೂ.

ವೀರಶೈವರ ಪ್ರತಿಯೊಂದು ಧಾರ್ಮಿಕ ಕಾರ್ಯದಲ್ಲಿ ಕಾಯಕಗಳು ಒಂದು ವಿಶಿಷ್ಟ ತತ್ವವನ್ನು ಹೊಂದಿಕೊಂಡಿರುತ್ತವೆ. ನಮ್ಮ ಮತತತ್ವಗಳಾದ, ಅಷ್ಟಾವರಣ ಸಂಚಾರ, ಪುಸ್ಕಲಗಳು ಕಾಯಕಗಳನ್ನು ಬಿಟ್ಟು ಇಲ್ಲವೇ ಇಲ್ಲ. ಸ್ಥಲಸಂಕೋಚದಿಂದ ಒಂದೆರಡನ್ನು ತೋರಿಸುತ್ತೇನೆ. ಅಷ್ಟಾವರಣಗಳಲ್ಲಿ ಭಕ್ತನು ಶಾಸ್ತ್ರದ ಪ್ರಕಾರ ಹೇಗೆ ತಯಾರಾಗಬೇಕು ಎಂಬುದನ್ನು ಹೇಳಿದೆ. ಶಿವಭಕ್ತರಾದ ನಾವುಗಳು ಅದನ್ನು ಮರೆತು ಸ್ಮಶಾನದ ಬೂದಿಯನ್ನು ತಂದು ಅಶುದ್ಧವಾಗಿ ಮಾಡಿ ಭವಿಜನರು ಅಭಕ್ಯಪದಾರ್ಥಗಳ ಮಧ್ಯದಲ್ಲಿರುವ ಬಾಜಾರದಲ್ಲಿ ಮಾರುವುದನ್ನು ತಂದು ಧರಿಸುತ್ತೇವೆ. ಅಂದನೇಲಿ ಅಷ್ಟಾವರಣಗಳಲ್ಲಿ ಎಷ್ಟು ನಿಷ್ಠೆ ಇರುವದೆಂಬದು ಕಂಡುಬರುತ್ತದೆ. ಇದರಂತೆ ಉಳಿದವುಗಳ ಪರಿಸ್ಥಿತಿಯು. ಆದರೆ ನಾವು ಹಾಗೆ ಮಾಡದೆ ಶರಣ ತತ್ವದಂತೆ ಶಾಸ್ತ್ರ ಪದ್ಧತಿಯಂತೆ ನಮ್ಮ ಕಾರ್ಯಗಳನ್ನು ನಾವೇ ಮಾಡಿಕೊಳ್ಳಬೇಕು.

### ಕಾಯಕವೂ, ಮನಸ್ಸೂ.

ಮಾನವನು ಕರ್ಮನಿರತನಾದರೆ ಸಶಕ್ತನೂ ಧೈರ್ಯಶಾಲಿಯೂ, ಚತುರನೂ ಆಗುವನಲ್ಲದೆ ಸ್ಥಿರಚಿತ್ತನಾಗುವನು. ಸ್ಥಿರ ಚಿತ್ತತೆಗೆ ಕಾಯ ಕವೇ ಮೂಲವೆಂದು ಗೀತೆಯು ಬೋಧಿಸುತ್ತದೆ.

“ ಕಾಯೇನಮನಸಾಬುದ್ಧ್ಯಾ ಕೇವಲೈರಂದ್ರಿಯೈರಪಿ | ಯೋಜನಃ ಕರ್ಮಕುರ್ವಂತಿ | ಸಂಗಂ ತ್ಯಕ್ತ್ವಾತ್ಮಶುದ್ಧಯೇ || ”

ಆದ್ದರಿಂದ ಚಿತ್ತಶುದ್ಧಿಗಾಗಿ ಕಾಯಕ ಮಾಡಬೇಕು. ಇದೇ ತತ್ವವನ್ನು ತಿಳಿದು ಯಾವತ್ತರೂ ಕಾಯಕವೇ ಕೈಲಾಸ, ದೇಶ ಸೇವೆಯೇ ಈಶ ಸೇವೆ, ಜನತೆಯ ಸೇವೆಯೇ ಜನಾರ್ದನ ಸೇವೆ, ಎಂಬುದನ್ನು ಸ್ಮರಿಸುತ್ತಾ ಮಹಾತ್ಮರ ಆಚರಣೆಗಳನ್ನು ಆಚರಿಸುತ್ತ ತಮ್ಮ ಐಶ್ವರ್ಯವನ್ನು ಸೂರಿಮಾಡುತ್ತ ಸುಖೋಪಭೋಗಗಳನ್ನು ತ್ಯಜಿಸುತ್ತ ಅನೇಕ ಕಷ್ಟಗಳನ್ನನುಭವಿಸುತ್ತ ಕಿಂಕರತ್ವವನ್ನು ವಹಿಸುತ್ತ ಸರ್ವಕಾರ್ಯಗಳನ್ನು ಕೈಮುಟ್ಟಿ ಮಾಡುತ್ತ ದೇಶೋದ್ಧಾರಕ್ಕಾಗಿ ತನು ಮನಧನಗಳನ್ನು ಸವಿಸುತ್ತು ಅಹಂಸಾ ತತ್ವವನ್ನು ಬೋಧಿಸುತ್ತ ಜಾತಿ ವಾದವನ್ನು ದೂಡುತ್ತ ಸಮತಾವಾದವನ್ನು ಬೀರುತ್ತ ಸ್ವಾತಂತ್ರ್ಯ ಮಂತ್ರವನ್ನು ಜಪಿಸುತ್ತ, ಉಜ್ವಲಪ್ರಭೆಯನ್ನು ಬೆಳಗುತ್ತ ಸರ್ವ ಭಾರತ ವಾಸಿಗಳೆಲ್ಲರಿಗೂ ಕಾಯಕವೇ ಕೈಲಾಸವೆಂಬುವದನ್ನು ನೆನೆಯುತ್ತ ಆಚರಿಸಿದಲ್ಲಿ ಸ್ವಲ್ಪೇ ದಿನಗಳಲ್ಲಿ ನಮ್ಮ ಪೂರ್ವದ ವೈಭವವನ್ನು ನಾವು ಕಾಣುತ್ತೇವೆ. ಮತ್ತು ಕರ್ಮಪ್ರಿಯನಾದ ಪರಮೇಶ್ವರನ ಮನ್ನಣೆಗೆ ಪಾತ್ರರಾಗುತ್ತೇವೆ.

ರಾ|| ಬ|| ಹಳಕಟ್ಟಿಯವರಿಗೆ ನನ್ನ ಕಾಣಿಕೆ.

“ ಯುಕ್ತಿವಂತನೇ | ಭಕ್ತಿಲೋಲನೇ ||

ಶಿವತತ್ವವೃದ್ಧಿ | ಭವಜೀವಶುದ್ಧಿ | ಶಿವಾನುಭವ ಸಿದ್ಧ ||೧||

ತಾಯ ಕನ್ನಡ ಸೇವೆಯ | ತನು ಮನ ಧನದಿ | ಖಿನ್ನನಾಗದೆಗೈದ ||೨||

ವಚನಸಾರ ಸಾಹಿತಿ | ವಾಚಕ ಜನಕೆ | ತೋಚಿದ ಮಹಿಮ ||೩||

ರಾಜಕಾರ್ಯದೊಳ್ | ಸೇ ಬುದ್ಧಿಯ ತೋರಿ | ಅವಬಹಾದ್ದೂರ ನೀ ||೪||

ವಿಜಯಸುರವಾಸನೆ | ವಚನ ಸಮ್ರಾಟನೆ | ಕನ್ನಡ ಸಿರಿವಂತ ||೫||

## ವ ಚ ನ.

(ಬರೆದವರು — ವ. ಹಾಂಶದೇವ ಶಿ. ಮುಂದಿರ. ಇಲಕಲ್ಲ )

೧

ಇಂದಿನ ಜನವತಿ | ಅದರದಿಂದಲಿ  
ಶೋಧಿಸಿ ವಚನವ ಪರಿಪರಿಯಿಂ |  
ದಾದರಗೊಂಡೀ | ಸಾಧಕ ವರ್ಗಕೆ  
ನೋದದ ಮಾರ್ಗವ ತೋರಿಹುದು ||

೨

ವಚನದಿ ಹೆಣೆದಿದೆ | ನೀತಿಯ ಮಾಲೆಯು  
ವೇದದ ಮರ್ಮವು ಧರ್ಮದ ಮೇಣ್ |  
ಸತ್ಯದ ನುಡಿಯಿದೆ | ಶಾಂತಿಯ ಸೊಬಗಿದೆ  
ಭಕುತಿಯ ರಸ ತಾನುಕ್ಕುತಿದೆ ||

೩

ಹೃದಯವು ಕರಗಿದೆ | ಬೆಡಗಿದೆ ಕಾವ್ಯದ  
ಆಚಾರದ ಕಣ ಕಾಣುತ್ತಲಿದೆ |  
ಕರುಣೆಯು ತುಂಬಿದೆ | ಕಿಂಕರ ಭಾವವು  
ತುಳುಕಿದೆ ಅನುಭವ ಸುಧೆಯಿಂದ ||೩||



## ನಾದ-ಬಿಂದು-ಕಲೆಗಳು.

( ಲೇಖಕ:—ಶ್ರೀಯುತ ಬಸವಪ್ಪ ಚೆನ್ನಪ್ಪ ಪಟ್ಟೀದ ವಂಟನೂರಿ )

ಮಹಾಲಿಂಗವು ಸಕಲ ಲಿಂಗಗಳ ಆದಿ ಸ್ವರೂಪವು. ಅನಂತ ಹಿಂದೆ ಹೋದರೆ, ಮೊದಲು ನಿಷ್ಕಲಲಿಂಗ, ಬಳಿಕ ನಿಃಶೂನ್ಯಲಿಂಗ, ತರುವಾಯ ನಿರಂಜನ ಲಿಂಗವೆಂದು ವೀರಶೈವ ಶಾಸ್ತ್ರವು ಹೇಳುತ್ತದೆ. ಪರಾತ್ಪರವಾದ ನಿರಂಜನ ಲಿಂಗದಿಂದ ಮೊದಲು ನಾದವು ಉದ್ಭವಿಸಿತು. ಬಳಿಕ ಅದರಿಂದ ಬಿಂದುವು ಹುಟ್ಟಿತು. ಈ ನಾದ ಬಿಂದುಗಳೆರಡೂ ಕೂಡಿ ಕಲೆಯಾಯಿತು. ಹೀಗೆ ವಚನಶಾಸ್ತ್ರದಲ್ಲಿದೆ. ಹೀಗೆಂದರೇನೆಂಬುದನ್ನು ಇಲ್ಲಿ ಅಲೋಚಿಸುವಾ. ಆ ಪರಾತ್ಪರ ಲಿಂಗವು ಅನಂತ ಕಾಲದ ವರೆಗೆ ತನ್ನಲ್ಲಿ ತಾನೇ ಸ್ವಸ್ಥವಾಗಿತ್ತು, ಮುಂದೆ ಅದರಲ್ಲಿ ಹೀಗೆ ಸ್ವಸ್ಥವಾಗಿರದೆ ಏನಾದರೂ ಲೀಲೆಮಾಡಬೇಕೆಂಬ ಕಲ್ಪನೆ ನಾಂಟಿತು. ಈ ಕಲ್ಪನೆ (ಸಂಕಲ್ಪನೆ)ಯೇ ನಾದವೆಂದು ಕರೆಯಲ್ಪಟ್ಟಿತು. ಈ ನಾದೋತ್ಪತ್ತಿಯ ಪೂರ್ವದ ಪರಾತ್ಪರ ಲಿಂಗವೇ ನಿರಂಜನ (ಯಾವತರದ ರಂಜನೆಯೂ ಇಲ್ಲದ) ಲಿಂಗ. ನಾದದಿಂದೊಡಗೂಡಿದ ಅದರ ಸ್ವರೂಪವೇ ನಿಃಶೂನ್ಯಲಿಂಗ. ಇದರಲ್ಲಿಯೂ ಈಗ ನಾವು ಸೃಷ್ಟಿಯಲ್ಲಿ ಕಾಣುವ ವಿಧವಿಧದ ಯಾವ ವಸ್ತುಗಳೂ ಇರಲಿಲ್ಲವೆಂದೇ ಇದಕ್ಕೆ ಈ ಹೆಸರು ಬಂದಿರುವುದು. ಬಿಂದುವಿನಿಂದೊಡಗೂಡಿದ ನಿಃಶೂನ್ಯಲಿಂಗದ ಸ್ವರೂಪವೇ ನಿಷ್ಕಲಲಿಂಗ. ಇದರಲ್ಲಿ ಕಲೆಯ ಸಮಾನೇಶವಿಲ್ಲ. ಅಂತೇ ಅದು ನಿಷ್ಕಲಲಿಂಗವೆನಿಸಿತು. ನಾದ ಬಿಂದು ಕಲೆ ಈ ಮೂರರಿಂದ ಸಹಿತವಾದ ಲಿಂಗವೇ ಸಕಲ ಲಿಂಗವಾಯಿತು. ಇದು ನಿಷ್ಕಲಲಿಂಗದಲ್ಲಿ ಕಲೆ ಬೆರೆದುದರ ಪರಿಣಾಮವು, ಅದೇ ಮಹಾಲಿಂಗ. ಇದರಲ್ಲಿ ಕಲೆಯ ವರೆಗೆ ಎಲ್ಲವೂ ಕೂಡಿಕೊಂಡಿವೆ. ಇದೇ ದೃಷ್ಟಿಯಿಂದ ವಿಚಾರಿಸಿದರೆ, ನಿಷ್ಕಲಲಿಂಗವನ್ನು, ಸಬಿಂದು ಲಿಂಗವೆಂದೂ, ನಿಃಶೂನ್ಯಲಿಂಗವನ್ನು ಸನಃದಲಿಂಗವೆಂದೂ ಪರಾತ್ಪರ ಲಿಂಗವಾದ ನಿರಂಜನವನ್ನು ನಿರ್ಣಾದಲಿಂಗವೆಂದೂ ಕರೆಯಬಹುದು. ಮಹಾಲಿಂಗದ ತರುವಾಯದ ಸಕಲಲಿಂಗಗಳು—ಪ್ರಸಾದಲಿಂಗ, ಚರಲಿಂಗ, ಶಿವಲಿಂಗ, ಗುರಲಿಂಗ, ಆಚಾರಲಿಂಗಗಳು—ಬರುಬರುತ್ತ ಹೆಚ್ಚಿಹೆಚ್ಚು ಸ್ಥೂಲವಾಗಿ ಕ್ರಮದಿಂದ ಒಂದರಿಂದೊಂದು ಉದ್ಭವಿಸಿದುವು.

ಪರಂಜನ ಲಿಂಗದಲ್ಲಿ ನಾನು ಹುಟ್ಟಿದ ಮಾತ್ರಕ್ಕೆ ಬರೇ ಅಷ್ಟ ರಿಂದಲೇ ಲೀಲೆ ಸಂಭವಿಸಲಾರದು. ಬರಿಗೈಯಿಂದ ಹೇಗೆ ನೋಳಹಾಕ ಲಿಕ್ಕೆ ಬರುವುದಿಲ್ಲವೋ ಹಾಗೆಯೇ ಬಿಂದುವಿಲ್ಲದೆ ಮುಂದಿನ ಕಾರ್ಯವೇ ನಡೆಯಲಾರದು. ಈ ಬಿಂದುವೇ ಎಲ್ಲ ಕಲೆಗಳ ಹಾಗೂ ಸೃಷ್ಟಿಯ ಉತ್ಪತ್ತಿಗೆ ಕಾರಣವಾಗುವುದು. ಈ ನಾದ ಬಿಂದು ಕಲೆಗಳೇ (ರೂಪ-ಶಕ್ತಿ ಗಳೇ) ಮುಂದೆ ಪರಮಾತ್ಮನ ಲೀಲೆಗೆ (ಸೃಷ್ಟಿಯ ಉತ್ಪತ್ತಿಗೆ) ಕಾರಣ ವಾದವು. ಇವಕ್ಕೇ ಸತ್ತು (ಬಿಂದು), ಚಿತ್ತು (ಮೂಲಜ್ಞಾನವೆಂಬ ನಾದ), ಆನಂದ (ಕಲೆ) ಎಂತಲೂ ಹೆಸರಗಳು.

ಇನ್ನು ಇಲ್ಲಿ (ನಿಷ್ಕಲಾದಿ ತ್ರಿಲಿಂಗಗಳಲ್ಲಿ) ಗುರು ಲಿಂಗ ಜಂಗಮ ಗಳದೆಂತು ಸಂಬಂಧಿಸುವುವೆಂಬದನ್ನು ನೋಡೋಣ. ಇದಕ್ಕೂ ಮೊದಲು ಕಾಯ ಗುರು, ಪ್ರಾಣ ಲಿಂಗ, ಸುಜ್ಞಾನ ಜಂಗಮವೆಂಬುದನ್ನು ಪೂರ್ಣ ಲಕ್ಷ್ಯದಲ್ಲೆಟ್ಟುಕೊಂಡಿರಬೇಕು. ಕಾಯವು ಸ್ಥೂಲವಾದುದೂ, ಪ್ರಾಣವು ಸೂಕ್ಷ್ಮವಾದುದೂ, ಸುಜ್ಞಾನವು ಅವೇರಡಕ್ಕೂ ಕಾರಣವಾದ ಪರಾತ್ಪರ ವಸ್ತುರೂಪವಾದುದೂ ಎಂಬುದನ್ನು ಮರೆಯಕೂಡದು.

ನಿಷ್ಕಲಲಿಂಗದಲ್ಲಿ-- ಕಲೆಯು ಮೂಲತಃ ಇಲ್ಲವೇ ಇಲ್ಲ. ಅದ ರಲ್ಲಿ ಬಿಂದುವೇ ಹೆಚ್ಚು ಸ್ಥೂಲವಾದುದು. ಅದುದರಿಂದ ಅದೇ ಗುರು. ಅದಕ್ಕಿಂತ ನಾದವು ಹೆಚ್ಚು ಸೂಕ್ಷ್ಮವಾದುದರಿಂದ ಅದು ಲಿಂಗ. ಇನೆ ರಡಕ್ಕೂ ಕಾರಣವಾದ ಪರವಸ್ತುವೇ ಜಂಗಮ.

ನಿಃಶೂನ್ಯಲಿಂಗದಲ್ಲಿ-- ಇದರೊಳಗೆ ಬರೇ ನಾದಮಾತ್ರವಿರುವುದು. ಅದಕಾರಣ ಅದೇ ಸ್ಥೂಲ. ಅದರಿಂದ ಅದೇ ಗುರು. ಪರವಸ್ತುವಿಗೆ

---

೧ ಭೂಕುತಿ ಶಾಸ್ತ್ರದಲ್ಲಿ “ ಬಿಂದುವಿಗೆ ಸ್ಥಿತಿ ಮಾತ್ರವಿತ್ತು ಪರಿಮಾಣ (ಉದ್ದ, ಅಗಲ, ಕಿಂಡ)ಗಳೇನೂ ಇರುವದಿಲ್ಲ ” ಎಂದು ನಿರ್ದಿಷ್ಟವಾಗಿದೆ. ಈ ಬಿಂದುವು ಚಲಿಸದರೆ ರೇಖೆಯೂ, ರೇಖೆ ಚಲಿಸಿದರೆ ಕ್ಷೇತ್ರವೂ, ಹುಟ್ಟುವುವು. ಈ ರೇಖೆ ಕ್ಷೇತ್ರಗಳೇ ಕಲೆಗಳು. ಕ್ಷೇತ್ರವು ಚಲಿಸಿದರೆ ಘನವಾಗುವುದು. ಅದು ಮಾತ್ರ ಸ್ಥೂಲ ರೂಪವನ್ನು ತಾಳುವುದು; ಹಾಗೂ ವಸ್ತುವೆನಿಸುವುದು. ತತ್ತ್ವ ಶಾಸ್ತ್ರದೊಳಗಿನ ಬಿಂದು ಕಲೆಗಳ ಸ್ವರೂಪವನ್ನು ಈ ದೃಷ್ಟಾಂತದಿಂದ ಸುಲಭ ವಾಗಿ ಅರಿಯಬಹುದು.

ವಾಹನವಾಗಿದ್ದ ಮೂಲ ಜ್ಞಾನವೇ ಲಿಂಗ. (ಯಾಕಂದರೆ “ಪ್ರಜ್ಞಾನಂ ಬ್ರಹ್ಮ” ಎಂದು ಶ್ರುತಿ ಇರುವುದು.) ಪರವಸ್ತುವೇ ಜಂಗಮ.

ನಿರಂಜನಲಿಂಗದಲ್ಲಿ— ಪರವಸ್ತುವನ್ನು ವಹಿಸಿದ ಮೂಲಕ ಮಹಾ ಜ್ಞಾನವೇ ಗುರು. ನಿರಂಜನ ಸ್ವರೂಪವೇ ಲಿಂಗ. ಪರವಸ್ತುವೇ ಜಂಗಮ.

ಈ ವಿಷಯದಲ್ಲಿ ಮುಂದಿನ ವಚನವೇ ನಿದರ್ಶನವಾಗಿದೆ:—

“ಅಯ್ಯಾ ನೀನು ನಿರಾಕಾರವಾಗಿದ್ದಲ್ಲಿ ನಾನು ಜ್ಞಾನವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ನಾಟ್ಯಕ್ಕೆ ನಿಂದಲ್ಲಿ ನಾನು ಹೈತನ್ಯವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ಆಕಾರವಾಗಿದ್ದಲ್ಲಿ ನಾನು ವೃಷಭವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ಎನ್ನ ಭವವ ಕೊಂದಿಹೆನೆಂದು ಜಂಗಮವಾಗಿ ಬಂದರೆ ನಾನು ಭಕ್ತನೆಂಬ ವಾಹನವಾಗಿದ್ದೇ ಕಾಣಾ ಕೂಡಲಸಂಗಮದೇವಾ. ”

ಈ ಗುರು ಲಿಂಗ ಜಂಗಮಗಳು ಕೇವಲ ತೋರಿಕೆಯಲ್ಲಿ ಮಾತ್ರ ಉಂಟು. ಅನೆಲ್ಲ ಒಂದೇ ಪರವಸ್ತುವಿನ ಬೇರೆ ಬೇರೆ ರೂಪಗಳು. “ಏಕ ಏವ ಶಿವಃ ಸಾಕ್ಷಾತ್ ಸರ್ವಾನುಗ್ರಹಕಃ ಪ್ರಭುಃ | ಗುರು ಜಂಗಮ ಲಿಂಗಾತ್ಮಾ, ವರ್ತತೇ ಭುಕ್ತಿ ಮುಕ್ತಿದಃ | ಎಂದು ಹೇಳಿದೆ. ಇವ ಕೈಲ್ಲ ಅನಾದಿ ಶರಣನೇ (ಮೂಲ ಮಹಾಜ್ಞಾನವೇ) ಆಶ್ರಯವಾಗಿ ರುತ್ತಾನೆ.

---

## ಮಹಾ ಪುರುಷರ ಆಚರಣೆ.

(ಲೇಖಕ:— ರಾ" ಬ" ಏ. ಜಿ. ಹಳ-ಟ್ಟ.)

ಪೃಥ್ವಿಯ ಇತಿಹಾಸದಲ್ಲಿ ಮಹತ್ವದ ಕಾರ್ಯಗಳನ್ನು ಮಾಡಿದ ವರನೇಕರಿದ್ದಾರೆ. ಧಾರ್ಮಿಕ ಕ್ಷೇತ್ರದಲ್ಲಿ ಅತ್ಯುಚ್ಚ ಸ್ಥಾನವನ್ನು ಅವರು ಪಡೆದಿದ್ದಾರೆ. ಸಾಮಾಜಿಕ ರಂಗದಲ್ಲಿ ಕ್ರಾಂತಿಯನ್ನುಂಟುಮಾಡಿದ್ದಾರೆ. ರಾಜಕೀಯ ರಂಗದಲ್ಲಿ ಅವರು ಅನೇಕ ಸಾಹಸ ಕೃತ್ಯಗಳನ್ನು ಮಾಡಿ ನಾಡಿನ ಪರಿಸ್ಥಿತಿಯಲ್ಲಿ ಬದಲಾವಣೆಯನ್ನು ಮಾಡಿದ್ದಾರೆ. ಇಂಥ ಮಹಾ ಪುರುಷರಲ್ಲಿ ಇತರರಲ್ಲಿರದ ಆವುದೋ ಒಂದು ಅಲೌಕಿಕ ಗುಣವಿರುತ್ತದೆಂದು ಅನೇಕರು ವಾಡಿಕೆಯಾಗಿ ತಿಳಿಯುವದುಂಟು. ಆದರೆ ಪ್ರಖ್ಯಾತಿ ಹೊಂದಿದ ಮಹಾ ಪುರುಷರ ಜೀವನ ಚರಿತ್ರೆಯನ್ನು ನಾವು ನಿರೀಕ್ಷಿಸಿದಲ್ಲಿ ಇಂಥ ಅದ್ಭುತ ಗುಣವು ಅವರಲ್ಲಿರುವದು ಕಂಡುಬರುವದಿಲ್ಲ. ಅವರು ಎಲ್ಲರಂತೆಯೇ ಇರುತ್ತಾರೆ ಮತ್ತು ವರ್ತಿಸುತ್ತಾರೆ. ಆದರೆ ಅವರ ವರ್ತನೆಯಲ್ಲಿ ಒಂದು ವೈಶಿಷ್ಟ್ಯವಿರುತ್ತದೆ. ಅವರು ಶ್ರೇಷ್ಠ ಮತ್ತು ಅತ್ಯುಚ್ಚ ಗುರಿಯನ್ನಿಟ್ಟು ಕೊಂಡು ಅದಕ್ಕೋಸ್ಕರ ಅವರು ನಿರಂತರ ಶ್ರಮಬಡುವದೇ ಅವರ ಈ ವೈಶಿಷ್ಟ್ಯವು. ಈ ಗುಣದಿಂದಲೇ ಅವರು ಉನ್ನತ ಪುರುಷರಾಗಿರುತ್ತಾರೆ. ಇದೇ ಅವರನ್ನು ಉಚ್ಚ ಸ್ಥಿತಿಗೆ ತಂದಿರುತ್ತದೆ.

ಇವರಲ್ಲಿ ಕೆಲವರು ಉಚ್ಚ ಶಿಕ್ಷಣವನ್ನು ಹೊಂದಿದವರಿರಬಹುದು. ಬೇರೆ ಕೆಲವರು ಅಶಿಕ್ಷಿತರಿರಬಹುದು. ಕೆಲವರು ಸುಸಂಸ್ಕೃತರಿರಬಹುದು. ಕೆಲವರು ಅತ್ಯಂತ ಕರ್ಕಶ ವರ್ತನೆಯುಳ್ಳವರು ಇರಬಹುದು. ಅವರಲ್ಲಿ ಕೆಲವರು ಪ್ರೇಮಳ ಮನಸ್ಸಿನವರಿರಬಹುದು. ಬೇರೆ ಕೆಲವರು ಕಠೋರ ಮನಸ್ಸಿನವರಿರಬಹುದು. ಕೆಲವರು ಎಲ್ಲರ ಕೂಡ ಸ್ನೇಹ ಭಾವದಿಂದ ವರ್ತಿಸುತ್ತಿರಬಹುದು. ಬೇರೆ ಕೆಲವರು ಇತರರನ್ನು ದುರ್ಲಕ್ಷಿಸುತ್ತ ಅತ್ಯಂತ ಅಹಂಕಾರಿಗಳೂ ಇರಬಹುದು. ಆದರೆ ಇವರೆಲ್ಲರೂ ಕೆಲವೊಂದು ಉಚ್ಚ ಕಾರ್ಯವನ್ನು ಕೈಕೊಂಡವರುತ್ತಾರೆ. ಆ ಕಾರ್ಯದಿಂದ ಅವರು ಎಂದೂ ಚ್ಯುತರಾಗುವದಿಲ್ಲ. ಅದನ್ನು ಬಿಟ್ಟು ಅವರು ಅತ್ತಿತ್ತ ಚಲಿಸುವದಿಲ್ಲ. ಮಹಾ ಪುರುಷರು ಜನರು

ಹೇಳಿದತ್ತ ಹೋಗುವವರಲ್ಲ. ಅವರು ಚಂಚಲವೃತ್ತಿಯುಳ್ಳವರಲ್ಲ. ಅವರು ಯಾವಾಗಲೂ ನಿರ್ಧಾರ ವೃತ್ತಿಯುಳ್ಳವರಿರುತ್ತಾರೆ. ಈ ವೃತ್ತಿಯ ಮೂಲಕ ಅವರು ಮುಂದುವರಿಯುತ್ತಾರೆ.

ಆದುದರಿಂದ ಮಹಾಪುರುಷನಾಗಬೇಕೆನ್ನುವವನು ಕೆಲವೊಂದು ಉನ್ನತ ಕಾರ್ಯವನ್ನು ಕೊನೆಗಾಣಿಸಬೇಕೆಂಬ ದೃಢನಿಶ್ಚಯವುಳ್ಳವನಾಗಿರಬೇಕು. ಅವನು ಅದಕ್ಕೋಸ್ಕರ ಕಷ್ಟಸಹಿಸಲು ಯಾವಾಗಲೂ ಸಿದ್ಧನಾಗಿರಬೇಕು. ಅದರ ಸಾಧನೆಗಾಗಿ ಅವನು ಕೆಲವೊಂದು ಮಾರ್ಗವನ್ನು ನಿರ್ಧರಿಸಿಕೊಳ್ಳಬೇಕು. ಆ ಮಾರ್ಗದಿಂದ ಅವನು ಗಮಿಸುವಾಗ ಅವನಿಗೆ ಅನೇಕ ಕಷ್ಟ ಸಷ್ಟಗಳು ಉಂಟಾಗಬಹುದು. ಆದರೂ ತನ್ನ ಧೈರ್ಯಸಾಧನೆಯ ವಿಷಯವಾಗಿ ಅವನಲ್ಲಿ ಭರವಸೆ ಇರುವುದರಿಂದ, ಅವನು ಇವುಗಳನ್ನು ಗಣಿಸುವದಿಲ್ಲ. ಮಹಾ ಪುರುಷನಲ್ಲಿ ಇಂಥ ವೃತ್ತಿಯು ಇರುವುದರಿಂದ ಅವನು ಎಂಥವನಿದ್ದರೂ ಅವನಿಂದ ಉಚ್ಚ ಕಾರ್ಯಗಳಾಗುತ್ತ ಹೋಗುತ್ತವೆ.

ಮಹಾಪುರುಷನಲ್ಲಿ ನಿರ್ಮಾಣ ಮಾಡುವ ಶಕ್ತಿಯು ಇರುತ್ತದೆ. ಅವನ ಕಾರ್ಯಗಳು ಯಾವಾಗಲೂ ರಚನಾತ್ಮಕವಾಗಿರುತ್ತವೆ. ಅವನು ಯಾವಾಗಲೂ ಕಲ್ಪಕನಿರುತ್ತಾನೆ. ಅವನು ಗ್ರಂಥಕಾಂಕ್ಷಿರಬಹುದು, ನೈಜ್ಞಾನಿಕನಿರಬಹುದು, ಅಥವಾ ತತ್ತ್ವವೇತ್ತನಾಗಿರಬಹುದು. ಯಾವ ನಿದ್ದರೂ ನಿತ್ಯಕ್ರಮದಂತೆ ಮಾಡಿದ್ದನ್ನು ಮಾಡುತ್ತ ಹೋಗುವ ಮನುಷ್ಯನು ಅವನಲ್ಲ. ಎಲ್ಲರೂ ತುಳಿದ ಹಾದಿಯಲ್ಲಿ ಅವನು ಮೆಟ್ಟುವದಿಲ್ಲ. ಅವನು ಯೋಜಕನಿರುತ್ತಾನೆ.

ಆದರೆ ಅವನು ತೋರಿಕೆಯಲ್ಲಿ ವಾಡಿಕೆಯ ಮನುಷ್ಯನಂತೆಯೇ ಕಾಣುತ್ತಾನೆ. ಅವನು ಕೇವಲ ಸಾಮಾನ್ಯ ಬುದ್ಧಿಯುಳ್ಳವನು ಇರಬಹುದು. ಅನುಕೂಲ ಪರಿಸ್ಥಿತಿಯೂ ಕೂಡ ಅವನಿಗಿರಲಿಕ್ಕಿಲ್ಲ. ಆದರೆ ತಾನು ಕೈಕೊಂಡ ಕಾರ್ಯದಲ್ಲಿ ಮಾತ್ರ ಅವನು ಶ್ರಮವಹಿಸುತ್ತ ಮುಂದುವರಿಯುವವನಾಗಿರುತ್ತಾನೆ. ಅವನು ಮುಂದುವರಿಯುತ್ತ ಹೋದ ಹೋದ ಹಾಗೆ ಅವನಿಗೆ ಮಹಾಪುರುಷನ ಸ್ಥಾನವು ತಾನಾಗಿಯೇ ಪ್ರಾಪ್ತವಾಗುತ್ತ ಹೋಗುತ್ತದೆ.

ಇಂಗ್ಲೆಂಡ್‌ನಲ್ಲಿ ಅಗಿಹೋದ ಮಹಾಪುರುಷರಲ್ಲಿ ನೆಲ್ಸನ್ನನ ಸ್ಥಾನವು ಉಚ್ಚತರವಾದದ್ದು. ಅವನು ಶ್ರೇಷ್ಠ ನೌಕಾಧಿಪತಿಯು. ತನ್ನ ನೌಕೆ ಯಕಿಂತಲೂ ಹೆಚ್ಚು ಬಲವುಳ್ಳ ಇದಿರಾಳಿಗಳ ನೌಕೆಗಳೊಡನೆ ಯುದ್ಧ ಮಾಡುವ ಪ್ರಸಂಗಗಳು ಅವನಿಗೆ ಆಗಿಂದಾಗ್ಗೆ ಬರುತ್ತಿದ್ದವು. ಆದರೆ ಆಗ ಅವನು ತನಗೆ ಅನುಕೂಲ ಸಮಯವು ಒದಗಲೆಂದು ಅದನ್ನು ಕಾಯುತ್ತ ಎಂದೂ ಕುಳಿರಲಿಲ್ಲ. ತತ್ಕ್ಷಣವೇ ಅವನು ಇದಿರಾಳಿಗಳ ವೇಲೇರಿ ಹೋಗುವನು. ಮುಂದುವರಿಯುವದೇ ಅವನ ನಿತ್ಯದ ಹಂಬಲವಾಗಿತ್ತು. ಯುದ್ಧಕಾಲದಲ್ಲಿ ಅವನ ಒಂದು ಕೈಯು ಹೋಯಿತು. ಒಂದು ಕಣ್ಣನ್ನು ಕಳೆದುಕೊಂಡನು. ಆದರೆ ಕಡೆಯ ವರೆಗೂ ಶತ್ರುಗಳೊಡನೆ ಕಾಡಲು ಮುಂದುವರಿದನು. ಅದರಲ್ಲಿಯೇ ಅವನು ತನ್ನ ಪ್ರಾಣವನ್ನು ಕಳೆದುಕೊಂಡನು. ಇದರಿಂದ ಅವನು ಜಗತ್ಪ್ರಸಿದ್ಧನಾದನು.

ಯುದ್ಧ ಕಾರ್ಯಗಳಲ್ಲಿ ಮಿಗಿಲಾದ ಶೌರ್ಯತೋರಿಸಿದವರಿಗೆ ಇಂಗ್ಲೆಂಡ್‌ನ ಬಾದಶಹರು ಫಿ. ಸಿ. ಎಂಬ ಪದವಿಯನ್ನು ಕೊಡುವ ದುಂಟು. ಶೂರ ಪುರುಷರಿಗೇ ಇದು ಸಲ್ಲುತ್ತದೆ. ಒಂದು ದಿನ ಹಿಂದಿನ ಜಾರ್ಜ್‌ಬಾದಶಹರು ಇಂಥ ೩೨೪ ಜನರನ್ನು ತಮ್ಮ ಅರಮನೆಗೆ ಬರಮಾಡಿಕೊಂಡು ಸನ್ಮಾನಿಸಿದರು. ಇವರಲ್ಲಿ ಕೆಲವರು ಸಾಮಾನ್ಯ ಶಿಸಾಯರೂ ಕೆಲವರು ಉಚ್ಚ ಸೈನ್ಯಾಧಿಪತಿಗಳೂ ಕೆಲವರು ಸುಶಿಕ್ಷಿತ ಗ್ರೆಜ್ಯುವಿಟರೂ ಕೆಲವರು ಅಂಗಡಿಗಳಲ್ಲಿಯ ಕಾರಕೂನರೂ ಇದ್ದರು. ಶೂರತನವು ಎಲ್ಲರಲ್ಲಿಯೂ ವಾಸಿಸುತ್ತದೆ. ಈ ಗುಣವು ಎಲ್ಲ ಪಂಗಡದವರಲ್ಲಿಯೂ ಇರುತ್ತದೆ.

ಆದರೆ ಸಾವನ್ನು ನಿರ್ಭಯದಿಂದ ಎದುರಿಸಿದ ಈ ಫಿ. ಸಿ. ಪದವಿಯನ್ನು ಹೊಂದಿದ ಈ ಪುರುಷರ ಮುಖಮುದ್ರೆಗಳಲ್ಲಿ ಕಠೋರತನ ವಿರಲಿಲ್ಲ. ಅವುಗಳಲ್ಲಿ ಸೌಮ್ಯ, ಶಾಂತ, ಮತ್ತು ಸಮಾಧಾನ ವೃತ್ತಿಯು ಕಂಗೊಳಿಸುತ್ತಿತ್ತು. ಅವರೂ ಕ್ರೂರ ಮತ್ತು ರೌದ್ರಮುದ್ರೆಯುಳ್ಳವರಲಿಲ್ಲ. ಇದಕ್ಕೆ ಬದಲಾಗಿ ಅವರಲ್ಲಿ ಕೆಲವರು ಸೂಕ್ಷ್ಮ ಮತ್ತು ವೃದ್ಧ ಶರೀರವುಳ್ಳವರಾಗಿದ್ದರು. ಅವರೆಲ್ಲರೂ ಸಾಮಾನ್ಯ ಸಭ್ಯಗೃಹ ಸ್ಥರಂತೆಯೇ ಕಾಣುತ್ತಿದ್ದರು. ಆದರೆ ಅವರೆಲ್ಲರಲ್ಲಿ ಮಿಗಿಲಾದ ಧೈರ್ಯವೊಂದಿತ್ತು. ಗಂಡಾಂತರಗಳಿಗೆ ಎಂದೂ ಅಂಜದ ಪ್ರಭಾವವು ಅವರ

ದಾಗಿತ್ತು. ಇದೇ ಅವರ ನೈಶಿಷ್ಠ್ಯವು. ಇದರಿಂದಲೇ ಅವರು ಮಹಾ ಪುರುಷರ ವರ್ಗದಲ್ಲಿ ಗಣಿಸಲ್ಪಡುವವರಾದರು.

ಪ್ರಿಯರು ಗಂಡಸರಂತೆಯೇ ಧೈರ್ಯಶಾಲಿಗಳಿರುತ್ತಾರೆ. ತಾಯಿಯು ಸುಡುತ್ತಿರುವ ಮನೆಯಲ್ಲಿರುವ ತನ್ನ ಮಗುವನ್ನು ಉಳಿಸಲಿಕ್ಕೆ ನಿರ್ಭಯದಿಂದ ಜ್ವಾಲೆಯೊಳಗೆ ಧುಮುಕಿ ಮುಂದೆ ಹೋಗುವದನ್ನು ಅನೇಕರು ಕಂಡಿದ್ದಾರೆ. ಧೈರ್ಯವು ಗಂಡಸರಿಗೆ ಮಾತ್ರವಿರುತ್ತದೆಂದು ಯಾರೂ ತಿಳಿಯಕೂಡದು. ಕಾಳಗಗಳಲ್ಲಿ ಪ್ರಿಯರು ಧೈರ್ಯ ತೋರಿಸಿದ್ದರ ಉದಾಹರಣೆಗಳು ಇತಿಹಾಸದಲ್ಲಿ ಅನೇಕವಿರುತ್ತವೆ.

ಧೈರ್ಯದ ಮಹತ್ವವು ವ್ಯವಹಾರದಲ್ಲಿಯೂ ಕೂಡ ಉಂಟು. ಅಂಗಡಿಯಲ್ಲಿ ಲಾಭವಾಗುವದು ಅದರ ಯಜಮಾನನ ಧೈರ್ಯದ ಮೇಲೆ ಅವಲಂಬಿಸಿದೆ. ಅವನು ಹೊಸತಾದುದನ್ನು ಕೈಕೊಳ್ಳುವಲ್ಲಿ ಧೈರ್ಯವುಳ್ಳವನಾಗಿರಬೇಕು. ಇದರಲ್ಲಿ ಅವನಿಗೆ ತೊಂದರೆಗಳುಂಟಾಗಬಹುದು. ಕೆಲವೊಂದು ವೇಳೆ ಅವನಿಗೆ ಅಪಯಶಸ್ಸು ಒರಬಹುದು. ಆದರೆ ಅವನು ಎದೆಗುಂದದೆ ತನ್ನ ಕಾರ್ಯಗಳನ್ನು ಮುಂದುವರಿಸುತ್ತಾ ಇರುವನು.

ಇಂಥ ಧೈರ್ಯವು ಮಹಾಪುರುಷರಲ್ಲಿ ಚಿಕ್ಕಂದಿನಿಂದಲೂ ಬಹುಶಃ ವಾಸವಾಗಿರುತ್ತದೆ. ಚಿಕ್ಕ ಬಾಲಕರಿರುವಾಗಲೇ ಅಂದರೆ ಅವರ ಆಟಗಳಲ್ಲಿ, ಅವರ ವರ್ತನೆಯಲ್ಲಿ, ಈ ಗುಣವು ಮೊದಲು ಪ್ರಕಟವಾಗುತ್ತದೆ. ಆಗಿಂದಾಗ್ಗೆ ಅವರು ಅದನ್ನು ತಮ್ಮ ನಿತ್ಯದ ವ್ಯವಹಾರದಲ್ಲಿ ಉಪಯೋಗಿಸುತ್ತ ಹೋಗುತ್ತಾರೆ. ಇದರಿಂದ ಅದು ಅವರ ಸ್ವಭಾವವಾಗಿಯೇ ಉಳಿದುಬಿಡುತ್ತದೆ. ಧೈರ್ಯವು ಮನುಷ್ಯನ ಹುಟ್ಟುಗುಣವಲ್ಲ. ನಿತ್ಯದ ಅಭ್ಯಾಸದಿಂದ ಇದನ್ನು ಉಂಟುಮಾಡಿಕೊಳ್ಳಬಹುದು. ಇದನ್ನು ಮನಶ್ಯಕ್ತಿಯ ಮೂಲಕ ದೃಢಪಡಿಸಿಕೊಳ್ಳಬಹುದು. ಈ ಧೈರ್ಯಕ್ಕೆ ಉಚ್ಛ್ರ ಧೈರ್ಯವನ್ನು ಸಂಗಡಿಸಿದಲ್ಲಿ ಮನುಷ್ಯನಿಂದ ಮಹತ್ವದ ಕಾರ್ಯಗಳು ಆಗಹತ್ತುತ್ತವೆ.

ಆದ್ದರಿಂದ ವ್ಯವಹಾರದಲ್ಲಿ ನಮ್ಮ ಶರಣರು ಕಠಿಣವಿರುವ ಕೆಲಸಗಳನ್ನು ಮಾಡಲು ಯಾವಾಗಲೂ ಆಶಿಸಬೇಕು. ಇದಕ್ಕೆ ಅವರು ಹಿಂಜ

ರಿಯಬಾರದು. ಅವರು ಹಗುರು ಕೆಲಸಗಳನ್ನು ಎಂದೂ ಬೇಡಬಾರದು. ಯಾರು ಕಠಿಣ ಕೆಲಸಗಳನ್ನು ಬೇಡುತ್ತಾರೋ ಅವರು ಉಳಿದವರಿಗಿಂತಲೂ ಬಹು ಬೇಗನೆ ಮುಂದುವರಿಯಹತ್ತುತ್ತಾರೆ.

ಆದರೆ ಬಹು ಜನರು ತಮಗೆ ಹಗುರು ಕೆಲಸಗಳನ್ನು ಕೊಡಬೇಕೆಂದು ಯಾವಾಗಲೂ ಬಯಸುವದುಂಟು. ಅವರು ಕಠಿಣ ಕೆಲಸಗಳಲ್ಲಿರುವ ಜವಾಬುದಾರಿಗಳನ್ನೂ ಗಂಡಾಂತರಗಳನ್ನೂ ಎದುರಿಸಲು ಹಿಂಜರಿಯುತ್ತಾರೆ. ಅವರು ವಿನೋದದಲ್ಲಿ ಕಾಲಕಳೆಯಲು ಯಾವಾಗಲೂ ಬಗೆಯುತ್ತಾರೆ. ಇಲ್ಲವೆ ಇತರರು ಹೇಳಿದಂತೆ ವರ್ತಿಸುತ್ತ ಹೋಗುತ್ತಾರೆ. ಇವರ ಆಯುಷ್ಯವೆಲ್ಲ ಇತರರು ಹೇಳಿದಂತೆ ನಡೆಯುವದು ಮತ್ತು ವಿನೋದ ಇವುಗಳಲ್ಲಿಯೇ ಹೋಗಿಬಿಡುತ್ತದೆ. ಕೆಲಸವನ್ನು ಸ್ವಲ್ಪಮಾತ್ರ ಮಾಡಿ ಬಹಳ ಗಳಿಸಬೇಕೆಂದು ಇವರ ಬಲವಾದ ಆಸೆ. ಆದರೆ ಇವರು ಕಡೆಯ ವರೆಗೂ ಸಾಮಾನ್ಯರಂತೆ ಉಳಿದು, ಕಡೆಗೆ ಏನೂ ಮಾಡದೆ ಸತ್ತುಹೋಗಿ ಬಿಡುತ್ತಾರೆ.

ಅನೇಕ ತರುಣರು ವ್ಯವಹಾರದಲ್ಲಿ ಬಿದ್ದ ಬಳಿಕ ಗಂಡಾಂತರಗಳಿಲ್ಲದ ಹಗುರು ದಾರಿಯನ್ನು ಹುಡುಕುವದರಲ್ಲಿಯೇ ಕಾಲಕಳೆಯುತ್ತಾರೆ. ಆದರೆ ಆಯುಷ್ಯದಲ್ಲಿ ಹಗುರು ದಾರಿ ಎಂಬುದು ಇಲ್ಲ. ಯಾರಾದರೂ ಇಂಥ ದಾರಿಯು ಇರುತ್ತದೆಂದು ಹೇಳಿದರೆ ಅದು ನಿಜವಲ್ಲ. ಜಗತ್ತಿನಲ್ಲಿ ಸಂಪೂರ್ಣ ಸುರಕ್ಷಿತವಿದ್ದುದು ಎಲ್ಲೆಯೂ ಇಲ್ಲ. ನಮ್ಮ ತರುಣರು ಸುಶಿಕ್ಷಿತರಾದ ಬಳಿಕ ೨೦ ವರ್ಷ ಕಾಲಕಳೆದ ನಂತರ ಇದು ಅವರಿಗೆ ಗೊತ್ತಾಗಹತ್ತುತ್ತದೆ. ಯಾವ ವ್ಯವಹಾರವಿದ್ದರೂ ಅದರಲ್ಲಿ ಅನಿಶ್ಚಿತತೆಯು ಇದ್ದೇ ಇರುತ್ತದೆ. ಆದ್ದರಿಂದ ಕಾಲ ಕಾಲಕ್ಕೆ ಉಂಟಾಗುವ ಗಂಡಾಂತರಗಳಿಂದ ಓಡಿ ಹೋಗದೆ ಅವುಗಳನ್ನು ಇದಿರಿಸುವದರಲ್ಲಿಯೇ ಪುರುಷಾರ್ಥವಿದೆ.

ನೊಸಳೆಗಳಿದ್ದ ಒಂದು ನದಿಯಲ್ಲಿ ಒಬ್ಬ ವೃದ್ಧನು ಅಂಜಿಕೆ ಇಲ್ಲದೆ ಸ್ನಾನ ಮಾಡುತ್ತಿದ್ದನು. ಅದನ್ನು ಒಬ್ಬನು ನೋಡಿ ಇದರಲ್ಲಿ ಸ್ನಾನ ಮಾಡಲು ನಿನಗೆ ಅಂಜಿಕೆ ಹೇಗೆ ಜಿರುವದಿಲ್ಲ ಎಂದು ಕೇಳಲು ಅವನು ಉತ್ತರ ಕೊಟ್ಟಿದ್ದು—“ ಈ ಮಡುವಿನಲ್ಲಿ ನೊಸಳೆಯು ಇದ್ದಿರಬಹುದು ಅಥವಾ ಇರಲಿಕ್ಕಿಲ್ಲ. ಒಂದು ವೇಳೆ ಎಲ್ಲಾದರೂ ಒಂದು



ಇದ್ದರೆ, ಅದರ ದೃಷ್ಟಿಗೆ ನಾನು ಬೀಳಲಿಕ್ಕಿಲ್ಲ. ಒಂದು ವೇಳೆ ಅದು ನನ್ನನ್ನು ನೋಡಿದ್ದರೆ. ಅದು ಹಸಿದಿರಲಿಕ್ಕಿಲ್ಲ. ಅದ್ದರಿಂದ ಅದು ನನ್ನ ವೇಲೆ ಬರಲಿಕ್ಕಿಲ್ಲ. ಒಂದು ವೇಳೆ ಅದು ನನ್ನ ಮೇಲೆ ಬಂದರೂ ನನ್ನ ಮೇಲಿನ ಅದರ ಗುರಿಯು ತಪ್ಪಬಹುದು. ಹೀಗೆ ಸಂಗತಿಗಳ ರುವದರಿಂದ ನಾನು ಅಂಜುವದಿಲ್ಲ ಎಂದು ಹೇಳಿದನು. ಆ ಮುಂದು ಕನು ಆ ಮಡುವಲ್ಲಿಯೇ ಯಾವಾಗಲೂ ಜಳಕ ಮಾಡುತ್ತಿದ್ದನು. ಆದರೆ ಅವನಿಗೆ ಎಂದೂ ಅಸಾಯವಾಗಿರಲಿಲ್ಲ ಜಗತ್ತೆಂಬುದು ಹೀಗೆಯೇ ಇದೆ. ಅದರಲ್ಲಿ ಗಂಡಾಂತರಗಳಿವೆ. ಅವುಗಳಿಗಂಜುವವನಿಂದ ಮಹತ್ವದ ಕಾರ್ಯಗಳಾಗವು.

ಅದ್ದರಿಂದ ಮನುಷ್ಯನು ತನ್ನ ಜೀವಿತದಲ್ಲಿ ಎದೆಗುಂದಬಾರದು. ಹೊಸತಾದುದನ್ನು ಮಾಡಲು ಹಿಂಜರಿಯಬಾರದು. ಯಾವಾಗಲೂ ಮುಂದುವರಿಯುತ್ತಿರಬೇಕು. ಎಂಥ ತೊಂದರೆಗಳು ಬಂದರೂ ಹಿಡಿದು ದನ್ನು ಬಿಡೆನೆಂಬ ಧೈರ್ಯವು ಅವನಲ್ಲರಬೇಕು. ಆದರೆ ಜನರಲ್ಲಿ ಕಲ್ಪನಾ ಸೃಷ್ಟಿಯಲ್ಲಿ ಯಾವಾಗಲೂ ಓಲಾಡುವವರೇ ಬಹಳ. ಅವರು ಹೊಸದಾದುದನ್ನು ಕೈಕೊಳ್ಳಲು ಬಲು ಹಿಂಜರಿಯುತ್ತಾರೆ. ಇವರಿಗೆ ತೊಂದರೆಗಳು ಬಂದರೆ ಇಲ್ಲವೆ ಯಾರಾದರೂ ಟೀಕಿಸಿದರೆ ಸಾಕು, ಅವರು ಕೂಡಲೆ ಧೈರ್ಯಗುಂದುತ್ತಾರೆ. ಇವರು ಜಾಣರಿರಬಹುದು. ಆದರೆ ಅವರಲ್ಲಿ ದೃಢವಾದ ಆತ್ಮ ವಿಶ್ವಾಸ ಮತ್ತು ಧೈರ್ಯವು ಇರುವದಿಲ್ಲದ್ದರಿಂದ ಮಹತ್ವದ ಕಾರ್ಯಗಳು ಅವರಿಂದ ಆಗಲಾರವು.

ಹೊಸ ಕಾರ್ಯಗಳನ್ನು ಆರಂಭಿಸಿದ ಕೂಡಲೆ ಜನರು ತಮ್ಮನ್ನು ಹೊಗಳುವರೆಂದು ಇವರು ಬಹಳ ಅಪೇಕ್ಷಿಸುತ್ತಾರೆ. ಆದರೆ ಜನರು ಹೊಗಳುವ ಬದಲು ಅವರನ್ನು ಟೀಕಿಸುತ್ತಾತ್ತಾರೆ. ಟೀಕೆಯನ್ನು ಲೆಕ್ಕಿಸದೆ ಧೈರ್ಯದಿಂದ ಮುಂದುವರಿದದ್ದಾದರೆ, ಜನರು ಅವರ ದಾರಿಯಲ್ಲಿ ಬ.ದ್ಧಿ ಪೂರ್ವಕವಾಗಿ ಕ್ರತಿಬಂಧಗಳನ್ನು ಒಡ್ಡುತ್ತಾತ್ತಾರೆ. ಜನರು ಅವರಿಗೆ ಎಂದೂ ಉತ್ತೇಜನ ಕೊಡುವದಿಲ್ಲ. ಅದ್ದರಿಂದ ಹೊಸ ಕಾರ್ಯಗಳನ್ನು ಕೈಕೊಳ್ಳುವದು ಎಷ್ಟು ಮಹತ್ವವಾದುದೋ, ಅದನ್ನು ಮುಂದುವರಿಸಲಿಕ್ಕೆ ಬೇಕಾಕುವ ಧೈರ್ಯವು ಅದಕ್ಕೂ ಬಹಳ ಹೆಚ್ಚು ಮಹತ್ವವಾದುದು. ಹೀಗಿದ್ದರೆ ಮಾತ್ರ ಆರಂಭಿಸಿದ ಕಾರ್ಯವನ್ನು ಕೊನೆಗಾಣಿಸಲಿಕ್ಕೆ ಮನುಷ್ಯನು ಸಮರ್ಥನಾಗುತ್ತಾನೆ.

ಆರಂಭದಲ್ಲಿ ನಮ್ಮ ತರುಣರು ಮಹತ್ವಾಕಾಂಕ್ಷಿಗಳಾಗಿರುತ್ತಾರೆ. ಅವರು ತಮ್ಮ ಕಾರ್ಯದಲ್ಲಿ ಸಿದ್ಧಿಯು ಉಂಟಾಗಬೇಕೆಂದು ಅತ್ಯಂತ ಉತ್ಸಾಹದಿಂದ ಮೊದಲು ಕಾರ್ಯಮಾಡತೊಡಗುತ್ತಾರೆ. ತಮಗೆ ಮುಂದೆ ಆಗಬಹುದಾದ ಸುಖದ ಕಲ್ಪನೆಯಲ್ಲಿ ಸಂಪೂರ್ಣವಾಗಿ ಮುಳುಗಿ ಹೋಗಿರುತ್ತಾರೆ. ಆದರೆ ಸ್ವಲ್ಪಕಾಲದಲ್ಲಿ ಅವರ ಮೇಲೆ ಹೊಡೆತಗಳು ಬೀಳಹತ್ತುತ್ತವೆ. ಆಗ ಅವರು ಹಿಂದೆ ಮುಗ್ಧರಾಗಿ ಬೀಳುವರು. ಅವರ ಅಭಿಲಾಷೆಗಳು ಕೂಡಲೆ ಕುಗ್ಗಿಹೋಗುವವು. ಹೀಗಾದ ಕೂಡಲೆ ಅವರಿಗೆ ಅಸಮರ್ಥತೆ ಉಂಟಾಗಿ ಹಿಂದೆಬಿದ್ದು ಹೋಗುವರು. ಇಂಥ ತರುಣರು ಲಕ್ಷವಧಿ ಜನರು ಇರುವರು. ಇವರು ಆರಂಭದಲ್ಲಿ ಕೆಲವೊಂದು ಉಚ್ಚ ಧೈರ್ಯವನ್ನು ಅನುಸರಿಸುವದು ನಿಜವು. ಆದರೆ ಅವರಿಗೆ ಮುಂದೆ ತೊಂದರೆಗಳು ಬರಹತ್ತುವವು. ಹಾಸಿಯೂ ಕೂಡ ಆಗುವದು. ಆಗ ಅವರಲ್ಲಿ ಗಟ್ಟಿ ಮನಸ್ಸು ಇರದ್ದರಿಂದ ಅವರಿಗೆ ತಮ್ಮ ಧೈರ್ಯವನ್ನು ಸಾಧಿಸುವದು ಆಗುವದಿಲ್ಲ. ಹತಾಶರಾಗಿ ಹಿಂದೆ ಬೀಳುತ್ತಾರೆ.

ನಮ್ಮ ತರುಣರು ಮೊದಲು ಕೆಲವೊಂದು ವ್ಯವಹಾರವನ್ನು ಆರಂಭಿಸುವದುಂಟು. ಆರಂಭದಲ್ಲಿ ಇರುವ ಅದರಲ್ಲಿಯೆ ಹೊಸತನವು ಅವರಿಗೆ ಮನೋರಂಜಕವಾಗಿ ಕಾಣುತ್ತದೆ. ಆಗ ಅವರ ಅಂಗಡಿ ಅಥವಾ ಕಾರ್ಯಾಲಯವು ಒಂದು ಸುಂದರವಾದ ಬೊಂಬೆಯಂತೆ ಶೋಭಾಯಮಾನವಾಗಿ ತೋರುತ್ತದೆ. ಆದರೆ ಈ ಹೊಸತನದ ಶೋಭೆಯು ಬಹಳ ದಿವಸ ಉಳಿಯುವದಿಲ್ಲ. ಆಗ ಅವರ ಪರೀಕ್ಷಾ ಕಾಲವು ಬರುತ್ತದೆ. ಒಂದೇ ರೀತಿಯಾಗಿ ಮಾಡುವ ನಿತ್ಯದ ವ್ಯವಹಾರವು ಅವರಿಗೆ ಬೇಸರಿಕೆಯನ್ನುಂಟು ಮಾಡಹತ್ತುತ್ತದೆ. ಆದರೆ ನಿತ್ಯದ ವಾಡಿಕೆಯ ಸಣ್ಣಪುಟ್ಟ ಕೆಲಸವನ್ನು ಲವಲವಿಕೆಯಿಂದ ಮತ್ತು ಚಟುವಟಿಕೆಯಿಂದ ಮಾಡುವದರಲ್ಲಿಯೇ ಕಾರ್ಯದ ಅಂತಿಮ ಯಶಸ್ಸಿರುತ್ತದೆಂಬುದನ್ನು ಇವರು ಅರಿಯರು. ಇದು ಗೊತ್ತಿರದ್ದರಿಂದ ಅವರು ಬರಬರುತ್ತ ನಿರಾಶರಾಗುವರು ಮತ್ತು ಉದ್ಯೋಗದಲ್ಲಿ ನಿರುತ್ಸಾಹವುಳ್ಳವರಾಗುವರು. ಇಂಥವರು ಮಹತ್ವದ ಕಾರ್ಯಗಳನ್ನು ಹೇಗೆ ಮಾಡಬಲ್ಲರು?

ವ್ಯವಹಾರವು ಕಲ್ಲಿನಿಂದ ಕಟ್ಟಿದ ಸ್ಥಿರವಾದ ಮನೆಯಂತಿರುವದಿಲ್ಲ. ಅದರಲ್ಲಿ ನಿತ್ಯವೂ ಹೊಡೆದಾಟವಿದೆ. ಮನುಷ್ಯನ ಅವಯವಗಳಲ್ಲಿ

ಅಳಿವು ಉಳಿವು ಇವೆರಡರ ಹೋರಾಟವು ಪ್ರತಿಕ್ಷಣ ನಡಿದಿರುತ್ತದೆ. ಹಾಗೆಯೇ ನಮ್ಮ ಜೀವನಕ್ರಮವಿದೆ. ಅದು ವ್ಯವಸ್ಥಿತವಾಗಿದ್ದರೆ ಮಾತ್ರ ನಾವು ಉಳಿವನ್ನು ಹೆಚ್ಚಿಸಿಕೊಂಡು ಸುಖವಾಗಿ ಬಾಳುತ್ತೇವೆ.

ಅನೇಕರು ತಮಗೆ ಅನುಕೂಲ ವೇಳೆಯು ಬರಬಹುದೆಂದು ಅದನ್ನು ನಿರೀಕ್ಷಿಸುತ್ತ ಕಾಲಕಳೆಯುವುದುಂಟು. ಇಂಥವರು ಅಸಂಖ್ಯಾತ ರಾಗಿರುತ್ತಾರೆ. ಆದರೆ ಅನುಕೂಲ ವೇಳೆಯು ತಾನಾಗಿಯೇ ಎಂದೂ ಯಾರಿಗೂ ಬರುವದಿಲ್ಲ. ಅದು ಯಾರನ್ನೂ ತನ್ನೊಡನೆ ತಾನಾಗಿಯೇ ಕರೆದೊಯ್ದು ಆನಂದದಲ್ಲಿ ಮುಳುಗಿಸುವದಿಲ್ಲ. ಆದರೆ ಅದರ ಬದಲು ನಾನಾತರದ ತೊಂದರೆಗಳು, ವಿಸತ್ತುಗಳು, ದ್ರವ್ಯದ ಹಾನಿಗಳು, ರೋಗಗಳು, ಸ್ಪರ್ಧೆಗಳು ಇವುಗಳೇ ನಿತ್ಯ ಮುಕುರಿಬಂದು ಅವರ ಮೇಲೆ ಬೀಳುತ್ತದೆ. ಆದ್ದರಿಂದ ಅನುಕೂಲ ವೇಳೆ ಎಂದರೆ ಹೊರಗಿಂದ ನಿನ್ನೆಡೆಗೆ ತಾನಾಗಿಯೇ ಬರುವಂಥ ಒಂದು ವಸ್ತುವೆಂದು ಭಾವಿಸ ಕೂಡದು. ಅದು ನಿನ್ನಲ್ಲಿಯೇ ಇದೆ. ಅದು ಕಾರ್ಯಮಾಡಬೇಕೆಂಬ ಮನಸ್ಸಿನ ಉತ್ಕಟ ಲವಲವಿಕೆ ಎಂದು ಬಗೆಯಬೇಕು. ಅದೊಂದು ಮನೋವೃತ್ತಿಯು ಇರುತ್ತದೆ. ಆವೃತ್ತಿಯು ನಿನ್ನಲ್ಲಿಯೇ ಇರುತ್ತದೆ. ಅದು ಹೊರಗಿನಿಂದ ಬಂದುದಲ್ಲ.

ಆದ್ದರಿಂದ ಕೆಲವರಿಗೆ ಎಂಥ ಕಷ್ಟಗಳು ಬಂದರೂ ಎಲ್ಲ ಕಡೆಗೂ ಅನುಕೂಲತೆಯ ಪರಿಸ್ಥಿತಿಯೇ ಅವರಿಗೆ ತೋರುತ್ತದೆ. ಇವರೇ ಮಹಾ ಪುರುಷರು. ಅವರ ವಿಚಾರ ಮತ್ತು ನಿರೀಕ್ಷಣ ಶಕ್ತಿಗಳು ಯಾವಾಗಲೂ ಹದನಾಗಿರುತ್ತವೆ. ಆದರೆ ಯಾರ ಬುದ್ಧಿಶಕ್ತಿಯು ತೀವ್ರವಾಗಿರುವದಿಲ್ಲವೋ ಅವರು ಜಗತ್ತಿನಲ್ಲಿ ಕುರುಡರಂತಿರುತ್ತಾರೆ. ಸುತ್ತಲೂ ತರತರದ ಸುಂದರ ನೋಟಗಳಿರಬಹುದು. ಆದರೂ ಅವುಗಳನ್ನು ಅವರು ಕಾಣರು. ಅವರಿಗೆ ಎಲ್ಲಕಡೆಗೂ ಮುಳ್ಳುಗಳೇ ತೋರುತ್ತವೆ.

ಕೊಲಂಬಸ, ಜೇವ್ಸವಾಟ್ಸ, ಶಿಕ್ಷಪೀಯರ, ಕ್ರಾಮವೆಲ್ಲ, ನೆಪೋಲಿಯನ್ನು ಇವರ ಚರಿತ್ರೆಗಳನ್ನು ನೋಡಿರಿ. ಅವರಿಗೆ ಆರಂಭದಲ್ಲಿ ಯಾವ ಅನುಕೂಲತೆಗಳು ಇದ್ದವು? ಯಾವವೂ ಇರಲಿಲ್ಲ. ಅವರು ಅನುಕೂಲ ಪರಿಸ್ಥಿತಿಯನ್ನು ಉಂಟುಮಾಡಿಕೊಂಡರು. ಅವರು ಅವುಗಳನ್ನು ಹುಡುಕುತ್ತ ಎಂದೂ ಹೋಗಲಿಲ್ಲ. ಅವರು ಪ್ರಯತ್ನ

ಶೀಲರು. ಯಾವಾಗಲೂ ದುಡಿಯುವವರು. ದುಡಿತದಲ್ಲಿಯೇ ಅವರಿಗೆ ಆನಂದವು. ಆದ್ದರಿಂದ ಅವರು ಮಹಾಪುರುಷರಾದರು.

ಮನುಷ್ಯನು ಶ್ರೇಷ್ಠನಾಗುವದು ಅವನ ಮನಶ್ಚಕ್ತಿ, ಸ್ವರ್ವೈಯವ. ತ್ತು ಪಿರಂತರ ಪ್ರಯತ್ನ ಇವುಗಳ ಮೇಲೆ ಅವಲಂಬಿಸಿದೆ. ಆದ್ದರಿಂದ ಯಾವನಿದ್ದರೂ ಕೂಡ ನಾನು ಜಯಶೀಲನಾಗುವೆನೋ ಹೇಗೆಂಬುದನ್ನು ತಿಳಿಯುವದಕ್ಕೋಸ್ಕರ ಜ್ಯೋತಿಷ್ಯವನ್ನು ಅವನು ಎಂದೂ ಕೇಳಬಾರದು. ನಕ್ಷತ್ರಗಳ ಬಲದ ಮೇಲೆ ಮನುಷ್ಯನ ಶ್ರೇಯಸ್ಸು ಅವಲಂಬಿಸಿರುವದಿಲ್ಲ. ಅವನು ಪ್ರಯತ್ನಶೀಲವಾದರೆ ನಕ್ಷತ್ರಗಳು ಅವನ ಬೆನ್ನುಹತ್ತಿಬರುವವು.

ಜಗತ್ತಿನಲ್ಲಿ ಆಗಿಹೋದ ಮಹಾಪುರುಷರು ಹೀಗೆಯೇ ಆಚರಿಸಿದ್ದಾರೆ.

“ ನುಡಿಯಂತೆ ನಡೆಯು ಸ್ಥಿರಗೊಳ್ಳಬೇಕು. ”

( ಲೇಖಕಿ — ಎನ್. ರಾಜೋಬಯ್ಯ ಕಾನಕಾನಹಳ್ಳಿ )

ವಚನ.

ಆಚಾರಲಿಂಗಾನುಭಾವಿಯಾದೊಡೆ ಅಂಗಗುಣವಳಿದಿರಬೇಕು. ಗುರುಲಿಂಗಾನುಭಾವಿಯಾದೊಡೆ ಮನದ ಕಲ್ಮಶವಳಿದಿರಬೇಕು. ಶಿವಲಿಂಗಾನುಭಾವಿಯಾದೊಡೆ ಶಿವಭಕ್ತರೊಕ್ಕುಮಿಕ್ಕುದ ಸವಿಯಬೇಕು. ಜಂಗಮ ಲಿಂಗಾನುಭಾವಿಯಾದೊಡೆ ಸರ್ವ ಪ್ರಾಣಿ ಹಿತಚಿಂತಕನಾಗಬೇಕು. ಪ್ರಸಾದ ಲಿಂಗಾನುಭಾವಿಯಾದೆ ಎಡೆಬಿಡದೆ ಶಬ್ದ ಪ್ರಸಾದವಾಗಿರಬೇಕು. ಮಹಾಲಿಂಗಾನುಭಾವಿಯಾದೊಡೆ ಮಹದರಿವು ತಾನೇ ತಾನಾಗಿರಬೇಕಲ್ಲದೆ ಅಂಗವಕಟ್ಟಿ ಲಿಂಗದ ಗೊತ್ತನು ಹಿಡಿಯದೆ ಎಮಗೆ ಉಪದೇಶವಾಗಿದೆ ಎನ್ನುತ್ತ ಸತಿಪತಿಗಳು ಏಕಾರ್ಥವಾಗಿ ನಡೆಯದೆ ಮತಿಗೆಟ್ಟು ಪೋಗುವ ಮೂರ್ಖ ಮನುಜರ ಕಂಡು ಎನ್ನ ಮನನಾಚಿತ್ತು ಕಾಣಾ ಓಂಕಾರೇಶ್ವರ ಪ್ರಿಯ ಮಹಾಲಿಂಗವೇ.

## ಗ್ರಂಥ ವಿಮರ್ಶೆ.

ಕನ್ನಡ ನಾಡಿನ ಚರಿತ್ರೆ ( ೨ ನೆಯ ಭಾಗ ):- ಈ ಗ್ರಂಥವು ಕನ್ನಡ ಸಾಹಿತ್ಯ ಪರಿಷತ್ತಿನಿಂದ ಪ್ರಕಟವಾಗಿರುತ್ತದೆ. ಇದನ್ನು ಡಾ|| ಎಸ್. ಸಿ. ನಂದಿಮಠ ಎಮ್. ಎ, ಪಿ. ಎಚ್. ಡಿ. ಪ್ರಿನ್ಸಿಪಾಲ ಶ್ರೀ ಬಸವೇಶ್ವರ ಕಾಲೇಜು ಬಾಗಲಕೋಟೆ ಇವರು ರಚಿಸಿರುತ್ತಾರೆ. ಇದರಲ್ಲಿ ಕರ್ನಾಟಕ ಧರ್ಮಗಳ ವಿಷಯವಾಗಿ ಸವಿಸ್ತೃತ ವಿವೇಚನೆಯು ಇದೆ. ಗ್ರಂಥದ ಒಟ್ಟು ಪುಟಸಂಖ್ಯೆ ೨೩೪, ಬೆಲೆ ರೂ. ೧-೮-೦ ಇದೆ.

ಕರ್ನಾಟಕ ದೇಶವು ಸಾಂಸ್ಕೃತಿಕ ಚಟುವಟಿಕೆಗಳಲ್ಲಿ ಯಾವಾಗಲೂ ಮುಂದುವರಿದದ್ದಿರುತ್ತದೆ. ಆದ್ದರಿಂದ ಕರ್ನಾಟಕವು ಹಿಂದುಸ್ತಾನದಲ್ಲಿಯೆ ಎಲ್ಲ ಧರ್ಮಗಳ ಆಶ್ರಯಸ್ಥಾನವಾಗಿರುತ್ತದೆ. ಕರ್ನಾಟಕ ಧರ್ಮಗಳ ವಿವರಣೆಯಲ್ಲಿ ಇವೆಲ್ಲವುಗಳ ನಿರೂಪಣೆಯು ಅವಶ್ಯವಿರುತ್ತದೆ. ಇದಕ್ಕನುಸಾರವಾಗಿ ವೈದಿಕ ಧರ್ಮದ ಮತ್ತು ಶೈವ, ವೈಷ್ಣವ, ಅದ್ವೈತ, ಜೈನ, ಬೌದ್ಧ ಧರ್ಮಗಳ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿರುತ್ತವೆ. ಅಲ್ಲದೆ ಕ್ರಿಶ್ಚನ್ ಮತ್ತು ಇಸ್ಲಾಮಿಕ್ ಧರ್ಮಗಳ ನಿರೂಪಣೆಯೂ ಕೂಡ ಇದರಲ್ಲಿರುತ್ತದೆ.

ಪೂರ್ವದ ವೈದಿಕ ಧರ್ಮದಲ್ಲಿ ಸೃಷ್ಟಿಯಲ್ಲಿ ವೈದೋರುವ ದೃಶ್ಯಗಳು ಅಂದರೆ ಮೇಘರಾಜನಾದ ಇಂದ್ರನು, ಅಗ್ನಿ, ವರುಣ, ಸೂರ್ಯ, ಉಷನ್ ಇವುಗಳನ್ನು ಶಾಂತಗೊಳಿಸುವ ಕ್ರಮಗಳಿದ್ದು, ಇವುಗಳೇ ಆಗಿನ ಧರ್ಮದಲ್ಲಿ ಸಮಾವೇಶವಾಗಿದ್ದವು. ಇವುಗಳ ಸಂಕ್ಷಿಪ್ತ ವಿವರಣೆಯು ಗ್ರಂಥಾರಂಭದಲ್ಲಿದೆ. ಮುಂದೆ ಹಿಂದೂ ಧರ್ಮದಲ್ಲಿ ತಾತ್ವಿಕ ವಿವೇಚನೆಗಳುಂಟಾಗಿ ಉಪನಿಷತ್ತುಗಳು ಉದ್ಭವಿಸಿದವು. ಈ ವಾಚ್ಛಯವು ಬರುಬರುತ್ತ ಬಹು ವಿಸ್ತಾರವಾಗುತ್ತ ಹೋಯಿತು. ಇವುಗಳ ಸಂಖ್ಯೆ ೨೦೦ ಕ್ಕಿಂತಲೂ ಕಡಿಮೆಯಾಗಿಲ್ಲ. ಇವುಗಳಲ್ಲಿ ೧೦ ಉಪನಿಷತ್ತುಗಳು ಬಹು ಮಹತ್ವವಾದವುಗಳು. ಉಪನಿಷತ್ತುಗಳ ಕಡೆಯ ಕಾಲದಲ್ಲಿ ಕರ್ಮಮಾರ್ಗ, ಸನ್ಯಾಸಮಾರ್ಗ, ಜ್ಞಾನಮಾರ್ಗ ಹೀಗೆ ಮೂರು ಮಾರ್ಗಗಳು ಉದಿಸಿದವು. ಈ ವಾಚ್ಛಯದಲ್ಲಿ ವೈದಿಕ ಕಾಲದ ದೇವತೆಗಳಿಗೆ ಸ್ಥಾನವಿಲ್ಲ. ಮುಂದೆ ಪೌರಾಣಿಕ ಕಾಲವು

ಉಂಟಾಗಿ ತ್ರಿಮೂರ್ತಿಗಳಿಗೆ ಅಂದರೆ ಶಿವ, ವಿಷ್ಣು, ಬ್ರಹ್ಮರಿಗೆ ಮಹತ್ವದ ಸ್ಥಾನವು ಪ್ರಾಪ್ತವಾಯಿತು. ಇವೆಲ್ಲವುಗಳ ವಿವರಣೆಯು ಈ ಗ್ರಂಥದಲ್ಲಿ ವಿಸ್ತಾರವಾಗಿ ಬಂದಿರುತ್ತದೆ.

ಆದರೆ ಕರ್ನಾಟಕದ ಜನತೆಯಲ್ಲಿ ಕ್ರಾಂತಿಯನ್ನುಂಟುಮಾಡಿದ್ದು ಶೈವಮತವು. ಶಿವನನ್ನು ಲಿಂಗರೂಪದಿಂದ ಪೂಜಿಸುವ ರೂಢಿಯು ಈ ಮತದಲ್ಲಿದೆ. ಶಿವನು ಸಚ್ಚಿದಾನಂದ, ನಿತ್ಯ, ಪರಿಪೂರ್ಣ, ಸರ್ವಶಕ್ತ, ನಿಷ್ಕಲ, ನಿರಂಜನನಾಗಿರುವನೆಂದು ಶೈವರು ತಿಳಿಯುತ್ತಾರೆ. ಆದ್ದರಿಂದ ಈ ಭಾವವನ್ನು ವ್ಯಕ್ತಗೊಳಿಸಲು ಶೈವರು ಲಿಂಗವನ್ನು ಕಲ್ಪಿಸಿದ್ದಾರೆ. ಆದರೆ ಅನೇಕರು ಲಿಂಗದ ಬಗ್ಗೆ ವಿಪರೀತಾರ್ಥವನ್ನು ಕಲ್ಪಿಸಿ ಅಂದರೆ ಅದು 'ಶಿಶ್ನದೇವ' ಎಂದು ತಿಳಿದು ಶೈವರ ಮನಸ್ಸಿಗೆ ಹತ್ತುವಂತೆ ಅರ್ಥಮಾಡುತ್ತಾರೆ. ಆದರೆ ಇದು ನಿರಾಧಾರವಾದದ್ದೆಂದು ಡಾ|| ನಂದಿಮಠರವರು ಈ ಗ್ರಂಥದಲ್ಲಿ ಸಕಾರಣವಾಗಿ ಸಿದ್ಧಪಡಿಸಿದ್ದಾರೆ. ಶೈವರಲ್ಲಿ ಇಂಥ ಭಾವವು ಎಷ್ಟು ಮಾತ್ರವೂ ಇರುವದಿಲ್ಲ. ಲಿಂಗ ಪೂಜೆಯಲ್ಲಿ ಹೇಯವಾದ ಮತ್ತು ತ್ಯಾಜ್ಯವಾದ ವಸ್ತುಗಳ ಸಂಪರ್ಕವಿಲ್ಲ. ಈ ಪೂಜೆಯು ಬಹು ಪುರಾತನಕಾಲದ್ದಾಗಿರುತ್ತದೆ. ಆದ್ದರಿಂದ ಲಿಂಗದ ಅರ್ಥವು ತಾತ್ವಿಕವೂ ಪರಿಶುದ್ಧವೂ ಆಗಿರುತ್ತದೆಂದು ಗ್ರಂಥಕಾರರ ಅಭಿಪ್ರಾಯವಿರುತ್ತದೆ. ಅವರ ಈ ವಿವೇಚನೆಯು ಸಕಾರಣವಾಗಿರುತ್ತದೆ.

ಶೈವರಲ್ಲಿ ಅನೇಕ ಪ್ರಭೇದಗಳಿವೆ. ಅವುಗಳಲ್ಲಿ ಪಾಶುಪತ, ಶೈವ ಸಿದ್ಧಾಂತ ಮತ್ತು ವೀರಶೈವ ಇವು ಮುಖ್ಯವಾದವುಗಳು. ಇವುಗಳ ಸ್ಥೂಲ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿರುತ್ತದೆ. ಈ ಧರ್ಮಗಳಲ್ಲೆಲ್ಲ ಉಚ್ಚ ವಾಙ್ಮಯವು ಉಂಟಾಗಿರುತ್ತದೆ. ಇವುಗಳಲ್ಲಿ ಕರ್ನಾಟಕದಲ್ಲಿ ಮಹತ್ವದ ಕ್ರಾಂತಿಯನ್ನು ಮಾಡಿದ ಧರ್ಮವು ವೀರಶೈವವು. ವೀರಶೈವ ಧರ್ಮದ ಸಾಮಾನ್ಯ ಸ್ವರೂಪ, ಅದರ ನೈಶಿಷ್ಠ್ಯವಾದ ಷಟ್ ಸ್ಥೂಲ ಮತ್ತು ಅದರ ಪ್ರಗತಿ ಇವುಗಳ ಸಾಧ್ಯಂತ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿದೆ.

ಈ ವಿವೇಚನೆಯಲ್ಲಿ ಬಸವಣ್ಣನವರಿಂದಲೇ ವೀರಶೈವ ಮತವು ಸ್ಥಾಪಿತವಾಯಿತೆಂದು ಅನೇಕರ ಗ್ರಹಿಕೆ ಇದ್ದು ಇದು ಸರಿಯಾದುದಲ್ಲೆಂದು ಡಾ|| ನಂದಿಮಠರವರು ಸಕಾರಣವಾಗಿ ತೋರಿಸಿದ್ದಾರೆ. ಬಸವೇಶ್ವರನಕಿಂತಲೂ ಮೊದಲು ಅನೇಕ ಶಿವಶರಣರಾಗಿ ಹೋದರೆಂಬುದನ್ನು

ಸಾಧಾರವಾಗಿ ಅವರು ಹೇಳಿದ್ದಾರೆ. ನಾವು ಪ್ರಕಟಿಸಿದ ಶಿವಶರಣರ ಚರಿತ್ರೆಗಳಲ್ಲಿ ಈ ಸಂಗತಿಯನ್ನು ನಾವು ಆಗಿಂದಾಗ್ಗೆ ಲಕ್ಷಿಸುತ್ತಬಂದಿದ್ದೇವೆ. ವೀರಶೈವ ತತ್ವಜ್ಞಾನವನ್ನು ಪುಶೋಧಿಸುವಲ್ಲಿ ಅವುಗಳಲ್ಲಿ ಅತಿ ಪ್ರಾಚೀನ ತತ್ವಗಳು ಅಡಕನಾಗಿರುವುದು ಕಂಡು ಬರುತ್ತದೆ. ಕರಣಹಸುಗೆಯು ಇದಕ್ಕೆ ಉದಾಹರಣೆಯಾಗಿದೆ. ಆದುದರಿಂದ ೧೨ ನೇ ಶತಮಾನದಲ್ಲಿ ವೀರಶೈವ ಮತವು ಉದಯಿಸಿತೆಂದು ಹೇಳುವುದು ತಪ್ಪು. ಆದರೂ ೧೨ ನೇ ಶತಮಾನದಲ್ಲಿ ಅಸಂಖ್ಯ ಶಿವಶರಣರು ಉಂಟಾಗಿ ಧರ್ಮದಲ್ಲಿ ಅನೇಕ ಮಾರ್ಪಾಡುಗಳನ್ನು ಮಾಡಿರುವುದು ನಿಜವು. ಆದರೆ ಇಷ್ಟರಿಂದಲೇ ಬಸವೇಶ್ವರನು ಧರ್ಮಸ್ಥಾಪಕನೆಂದು ತಿಳಿಯುವುದು ಸರಿಯಾಗಲಾರದು. ಈ ವಿಷಯವನ್ನು ಕುರಿತು ಡಾ|| ನಂದೀ ಮಠರವರು ಮಾಡಿದ ವಿವೇಚನೆಯನ್ನು ನಾವು ಸಮರ್ಥಿಸುತ್ತೇವೆ.

ಕರ್ನಾಟಕದಲ್ಲಿ ವೈಷ್ಣವ ಮತಗಳೂ ಕೂಡ ಪ್ರಬಲವಾಗಿರುತ್ತವೆ. ಅವುಗಳನ್ನು ಡಾ|| ನಂದೀಮಠರವರು ಈ ಗ್ರಂಥದಲ್ಲಿ ವಿವೇಚಿಸಿದ್ದಾರೆ. ಅವುಗಳಲ್ಲಿ ಭಾಗವತಪಂಥ, ಪಾಂಚರಾತ್ರ, ಶ್ರೀ ಸಾಂಪ್ರದಾಯ, ರಾಮಾನುಜಾಚಾರ್ಯರ ವಿಶಿಷ್ಟಾದ್ವೈತಮತ, ಮಧ್ವಾಚಾರ್ಯರ ದ್ವೈತಮತ ಇವುಗಳು ಮಹತ್ವವಾದವುಗಳು. ಇವು ಮುಖ್ಯವಾಗಿ ಬ್ರಾಹ್ಮಣರಲ್ಲಿ ಆಯಾಯ ಕಾಲಗಳಲ್ಲಿ ಬಹು ಹೆಚ್ಚಾದ ಆಂದೋಲನಗಳನ್ನುಂಟುಮಾಡಿದೆ. ಮುಂದೆ ಈಚೆಗೆ ದಾಸಪಂಥದಲ್ಲಿ ಅನೇಕ ದಾಸರು ಉದಯವಾದರು. ಇವರು ಬಹುಜನ ಸಮಾಜದಲ್ಲಿ ಮಹತ್ವದ ಪರಿಣಾಮಗಳನ್ನುಂಟುಮಾಡಿದ್ದಾರೆ.

ಈ ಮತಗಳಲ್ಲದೆ ಅದ್ವೈತಮತವು ಕರ್ನಾಟಕದಲ್ಲಿ ಪ್ರಾದರ್ಭವಿಸಿರುತ್ತದೆ. ಅದರ ಮುಖ್ಯ ತತ್ವಗಳು ಈ ಗ್ರಂಥದಲ್ಲಿ ಉಲ್ಲೇಖಿಸಲ್ಪಟ್ಟಿವೆ. ಇವಲ್ಲದೆ, ಶಾಕ್ತ, ಗಾಣಪತ್ಯ, ಸ್ವಾಮತ, ಸೌರಮತ ಇವುಗಳೂ ಕಾಲ ಕಾಲಕ್ಕೆ ಉದಯವಾಗಿರುತ್ತವೆ.

ಕರ್ನಾಟಕದಲ್ಲಿ ಜೈನ ಧರ್ಮವು ಪುರಾತನ ಕಾಲದಿಂದಲೂ ನೆಲೆಸಿರುತ್ತದೆ. ಅನೇಕ ರಾಜರು ಈ ಮತಾನುಯಾಯಿಗಳಾಗಿದ್ದಾರೆ. ಇದರ ವಿವರಣೆಯು ಮತ್ತು ಜೈನಮತ ತತ್ವಗಳ ನಿರೂಪಣೆಯು ಈ ಗ್ರಂಥದಲ್ಲಿ ಬಂದಿವೆ. ಜೈನಮತದ ತತ್ವಗಳು ಬಹುಜನರಿಗೆ ಬಹುಶಃ

ವಿದಿತವಿರುವದಿಲ್ಲ. ಅವುಗಳ ಸಾಮಾನ್ಯ ತಿಳಿವಳಿಕೆಯು ಎಲ್ಲರಿಗೂ ಇರುವದು ಅವಶ್ಯವು. ಅದರಲ್ಲಿರುವ ಮಹತ್ವದ ತತ್ವಗಳ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿದ್ದು ಅದು ಬಹು ಉಪಯುಕ್ತವಾಗಿರುತ್ತದೆ.

ಬೌದ್ಧಧರ್ಮ, ಕ್ರಿಸ್ತೀಧರ್ಮ ಮತ್ತು ಇಸ್ಲಾಂಧರ್ಮ ಈ ಧರ್ಮಗಳು ಕರ್ನಾಟಕದಲ್ಲಿವೆ. ಇವು ಪೃಥ್ವಿಯಲ್ಲಿಯ ಧರ್ಮಗಳಲ್ಲಿ ಬಹು ಮಹತ್ವವಾದವುಗಳು. ಆದರೆ ಅವುಗಳ ತತ್ವಗಳ ಪರಿಚಯವು ಬಹು ಜನರಿಗೆ ಇರುವದಿಲ್ಲ. ಅವುಗಳ ವಿಷಯವಾಗಿ ತಪ್ಪು ಗ್ರಹಿಕೆಗಳು ಇರುವದೇ ಹೆಚ್ಚು. ಅವು ಹೆಚ್ಚಾಗಿ ರೂಢವಾಗಿದ್ದ ದೇಶಗಳಲ್ಲಿ ಜನತೆಯ ಮೇಲೆ ಮಹತ್ತರ ಪರಿಣಾಮಗಳನ್ನುಂಟು ಮಾಡಿವೆ. ಇಂಥ ಧರ್ಮಗಳಲ್ಲಿರುವ ತತ್ವಗಳ ಸಾಮಾನ್ಯ ಜ್ಞಾನವು ಎಲ್ಲರಿಗಿರುವದು ಬಹು ಅವಶ್ಯವಾದದ್ದು. ಡಾ|| ನಂದಿಮಠದವರು ಇವುಗಳ ವಿವೇಚನೆಯನ್ನು ಈ ಗ್ರಂಥದಲ್ಲಿ ಮಾಡಿದ್ದಾರೆ.

ಈ ಪ್ರಕಾರ ಗ್ರಂಥಕರ್ತರು ಕರ್ನಾಟಕದಲ್ಲಿ ಬಹು ಪ್ರಾಚೀನ ಕಾಲದಿಂದ ಉದ್ಭವಿಸುತ್ತ ಬಂದ ಮತಗಳ ವಿವೇಚನೆಯನ್ನು ಸಾಕಷ್ಟು ವಿಸ್ತಾರವಾಗಿಯೂ ಸ್ಫುಟವಾಗಿಯೂ ಮಾಡಿದ್ದಾರೆ. ಈ ಮತಗಳ ಪರಿಣಾಮಗಳು ಕರ್ನಾಟಕದ ಜನತೆಯ ಮೇಲೆ ಉಂಟಾಗದೆ ಇರುವದಿಲ್ಲ. ಅವುಗಳ ಪರಸ್ಪರ ಬೆರಿಕೆಯು ವಿಂಗಡಿಸಲು ಬಾರದಷ್ಟು ಆಗಿದೆಂದು ಡಾ|| ನಂದಿಮಠದವರು ಅಭಿಪ್ರಾಯಪಟ್ಟಿದ್ದರಲ್ಲಿ ಸತ್ಯಾಂಶವಿದೆ. ಬೇರೆ ಬೇರೆ ಧರ್ಮಗಳ ಅನುಯಾಯಿಗಳು ಕಾಲಕಾಲಕ್ಕೆ ಕರ್ನಾಟಕದಲ್ಲಿ ಬಂದು ಇಲ್ಲಿ ನೆಲೆಸಿ ಇಲ್ಲಿಯ ಜನರಲ್ಲಿ ಬೆರೆತುಕೊಂಡಿರುತ್ತಾರೆ. ಇದರಿಂದ ಅವರ ಆಚಾರವಿಚಾರಗಳಲ್ಲಿ ಮಾರ್ಪಾಡುಗಳು ಸಹ ಆಗಿರುತ್ತವೆ. ಈ ಕಾರಣದ ಮೂಲಕ ನಮ್ಮ ಪ್ರಾಂತದಲ್ಲಿ ಪರಧರ್ಮ ಸಹಿಷ್ಣುತಾ ಭಾವವು ಎಲ್ಲಕ್ಕೂ ಹೆಚ್ಚಿರುತ್ತದೆ. ವೈದಿಕ ಮತಾನುಯಾಯಿಗಳಾದ ರಾಜರು ಜೈನ ಧರ್ಮಾನುಯಾಯಿಗಳಿಗೂ, ಜೈನ ಧರ್ಮಾನುಯಾಯಿಗಳಾದ ರಾಜರು ವೈದಿಕ ಮತಾನುಯಾಯಿಗಳಿಗೂ ದಾನಧರ್ಮಗಳನ್ನು ಮಾಡುತ್ತ ಬಂದಿರುವದು ತೋರಿಬರುತ್ತಿದೆ. ಶಿವ, ಧಾತೃ, ಸುಗತ, ವಿಷ್ಣು, ಜಿನ ಇವರೆಲ್ಲರೂ ಒಬ್ಬನೇ ದೇವರ ಬೇರೆ ಬೇರೆ ಹೆಸರುಗಳೆಂಬ ಭಾವವು ಕೈದಾಳದ ಶಾಸನದಲ್ಲಿ ಧ್ವನಿತವಾಗಿದೆ. ಬೇಲೂರು ಚನ್ನಕೇಶವ ದೇವಾಲಯದಲ್ಲಿಯ ಒಂದು ಶಾಸನ



ದಲ್ಲಿ ಇದೇ ಭಾವವು ವ್ಯಕ್ತವಾಗಿದೆ. ಹರಿಹರರಲ್ಲಿ ಭೇದವಿಲ್ಲೆಂದು ಹರಿಹರೇಶ್ವರ ದೇವಾಲಯದಲ್ಲಿಯ ಹರಿಹರರ ಸಂಯುಕ್ತ ವಿಗ್ರಹವೇ ಒಂದು ಹೆಗ್ಗುರುತಾಗಿದೆ. ಇದು ಇಲ್ಲಿಯ ಹಿಂದೂ ಮಹಮ್ಮದೀಯ ರಲ್ಲಿಯೂ ಕೂಡ ತೋರಿಬರುತ್ತದೆ. ವಿಜಾಪುರ ಬಾದಶಹರ ಕಾಲ ದಲ್ಲಿ ಹೀಗಾದುದರ ಉದಾಹರಣೆಗಳು ಅನೇಕವಿರುತ್ತವೆ. ಈ ಎಲ್ಲ ಸಂಗತಿಗಳು ಹಿಂದೀ ಜನಾಂಗವು ಒಂದೇ ಎಂಬುದನ್ನು ದೃಢಪಡಿಸುತ್ತವೆ.

ಈಪ್ರಕಾರ ಈ ಗ್ರಂಥದಲ್ಲಿ ಸವಿಸ್ತಾರವಾದ ಮತವಿವೇಚನೆಯು ಇದ್ದು ಇದು ಬಹು ಉಪಯುಕ್ತ ಗ್ರಂಥವಾಗಿರುತ್ತದೆ.

### ಶಿವಾನುಭವ ಪತ್ರಿಕೆಗೆ ಸಹಾಯ.

ಕೆಳಗೆ ಕಾಣಿಸಿದ ಮಹನೀಯರು ಶಿವಾನುಭವ ಪತ್ರಿಕೆಯು ಈ ವರೆಗೆ ಮಾಡುತ್ತ ಬಂದ ಸೇವೆಯನ್ನು ಲಕ್ಷಿಸಿ ಈಗಿನ ಕಠಿಣ ಪರಿಸ್ಥಿತಿಯಲ್ಲಿ ಅದಕ್ಕೆ ಸಹಾಯಧನವನ್ನು ಸಲ್ಲಿಸಿದ್ದಕ್ಕೋಸ್ಕರ ನಾವು ಅವರಿಗೆ ಅತ್ಯಂತ ಕೃತಜ್ಞರಾಗಿದ್ದೇವೆ. ಈ ಕಾಲದಲ್ಲಿ ಅವರಿಂದ ಅದಕ್ಕೆ ದೊರಕಿದ ಇಂಥ ಸಹಾಯಧನದ ಮಹತ್ವವು ಅಪಾರವಾಗಿರುತ್ತದೆಂದು ನಾವು ಇಲ್ಲಿ ವಿವರಿಸದಿರಲಾರೆವು.

ಫ. ಗು. ಹಳಕಟ್ಟಿ.

ಸಂಪಾದಕ.

ರೂ.

(೧) ಶ್ರೀ ಮೃತ್ಯುಂಜಯ ಸ್ವಾಮಿಗಳುಹಾವೇರಿ ಪೇಟೆ-ಧಾರವಾಡ. ೨೫

(೨) ಶ್ರೀ ಸಂಗಮನಾಥ ಸ್ವಾಮಿಗಳು ವಿರಕ್ತಮಠ

ಮು. ಬಿಲ್ಲಹಳ್ಳಿ ತಾ|| ಚನ್ನಗಿರಿ ಜಿ. ಶಿವಮೊಗ್ಗ ೨೫

(೩) ಮ. ರಾ. ರಾ. ಬಿ. ಲಿಂಗಯ್ಯನವರು ವಿಶ್ವೇಶ್ವರಪುರ

ಬೆಂಗಳೂರು ಸಿಟಿ ೪೦

ಇನ್ನು ಮೂವತ್ತಾರು ತತ್ವ ಉತ್ಪತ್ಯವೆಂತೆಂದಡೆ, ಪರಶಿವತತ್ವ, ತಾನೆ ತನ್ನ ಲೇಲಾ ವಿನೋದಕ್ಕೆ ನಿಕಲ ತತ್ವವಾಯಿತ್ತು. ಆ ನಿಕಲ ತತ್ವದಲ್ಲಿ ದಶತತ್ವ ಉತ್ಪತ್ಯವೆಂತೆಂದಡೆ, ಪರಶಕ್ತಿ, ಸದಾಶಿವ, ಈಶ್ವರ, ಶುದ್ಧ ವಿದ್ಯಾ, ಮಾಯೆ, ನಿಯತಿ, ಕಲೆ, ವಿದ್ಯಾ, ರಾಗ, ಈ ದಶತತ್ವಗಳು ನಿಕಲ ತತ್ವದಲ್ಲಿ ಉತ್ಪತ್ಯವಾಯಿತ್ತು. ಇನ್ನು ಸಕಲ ತತ್ವದಲ್ಲಿ ಇಪ್ಪತ್ತು ನಾಲ್ಕು ತತ್ವ ಉತ್ಪತ್ಯವೆಂತೆಂದಡೆ ಗುಣತ್ರಯ, ಬುದ್ಧಿ, ಅಹಂಕಾರ, ಚಿತ್ತ, ಶ್ರೋತ್ರ, ಚಕ್ಷುಃ, ಜಿಹ್ವೆ, ಸ್ಪ್ರಾಣ, ವಾಕ್ಯು, ಪಾಣಿ, ಪಾದ, ವಾಯು, ಗುಹ್ಯ, ಶಬ್ದ, ಸ್ಪರ್ಶ, ರೂಪ, ರಸ, ಗಂಧ, ಆಕಾಶ, ವಾಯು, ತೇಜ, ಅಪ್ಪು, ಸೃಷ್ಟಿ, ಇಪ್ಪತ್ತು ನಾಲ್ಕು ತತ್ವಗಳು ಸಕಲ ತತ್ವದಲ್ಲಿ ಉತ್ಪತ್ಯ ವಾಯಿತ್ತು. ಆ ಸಕಲ ನಿಕಲತತ್ವ ಮೊದಲಾಗಿ ರಾಗ, ಪ್ರಧ್ವಿತತ್ವ ಕಡೆ ಯಾಗಿ, ಈ ಮೂವತ್ತಾರು ತತ್ವವು ತತ್ವಾಧ್ವ ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೩೮೯. ಇನ್ನು ಷಷ್ಠಕಲೆಗಳುತ್ಪತ್ಯವೆಂತೆಂದಡೆ, ಅಖಂಡಜ್ಯೋತಿ ಮಯವಾಗಿಹ, ಗೋಳಕಾಕಾರ ಪ್ರಣವದ ಜ್ಯೋತಿಸ್ವರೂಪದಲ್ಲಿ ಪ್ರತಿಷ್ಠೆ, ಶಾಂತ್ಯತೀತೋತ್ತರ ಕಲೆ ಉತ್ಪತ್ಯ. ಆ ಪ್ರಣವದ ದರ್ಶನಾಕಾರದಲ್ಲಿ ಶಾಂತ್ಯತೀತೆ ಕಲೆ ಉತ್ಪತ್ಯ, ಆ ಪ್ರಣವದ ಅರ್ಧಚಂದ್ರಕದಲ್ಲಿ ಶಾಂತಿ ಕಲೆ ಉತ್ಪತ್ಯ, ಆ ಪ್ರಣವದ ಕುಂಡಲಾಕಾರದಲ್ಲಿ ವಿದ್ಯಾ ಕಲೆ ಉತ್ಪತ್ಯ. ಆ ಪ್ರಣವದ ದಂಡಸ್ವರೂಪದಲ್ಲಿ ಪ್ರತಿಷ್ಠೆಕಲೆ ಉತ್ಪತ್ಯ. ಆ ಪ್ರಣವದ ತಾರಕಾ ಸ್ವರೂಪದಲ್ಲಿ ನಿವೃತ್ತಿ ಕಲೆ ಉತ್ಪತ್ಯ, ಅಂತು ಷಷ್ಠಕಲಾನಾ ಮಗಳು ಕಲಾಧ್ವ ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೩೯೦. ಇನ್ನು ಷಡಧ್ವವರ್ತನೆ ಅದೆಂತೆಂದಡೆ, ಆಧಾರ ಚಕ್ರದ ಚತುರ್ದಳ ಪದ್ಮದ ಮಧ್ಯದಲ್ಲಿಹ, ಮಂತ್ರ ಸದ್ಯೋಜಾತ ಮಂತ್ರದಲ್ಲಿಹ, ಪದಮೋಮ ವ್ಯಾಪಿ, ಮೋಮರೂಪಾಯ ಸರ್ವವ್ಯಾಪಿನಿ ಶಿವಾಯವೆಂಬ ನಾಲ್ಕುವದ. ಅಲ್ಲಿಹ ವರ್ಣ ವಶಷಸಯೆಂಬ ನಾಲ್ಕು ವರ್ಣ. ಅಲ್ಲಿಹ ಭುವನ ಅನಾಶ್ರಿತ, ಅನಾದ, ಅನಂತ, ಮೋಮರೂಪ, ಮೋಮಿನಿ, ಉರ್ಧ್ವಗಾಮಿನಿ, ಮೋಚಿಕಾ, ದೀಪಿಕೋದೀಪ, ಶಾಂತ್ಯತೀತ ಶಾಂತಿ ವಿದ್ಯಾ ಪ್ರತಿಷ್ಠೆ ನಿವೃತ್ತಿ, ಸದಾಶಿವ, ಅಚಿಂತ್ಯವೆಂಬ ಹದಿನಾರು ಭುವನ, ಅಲ್ಲಿಹ ತತ್ವ ಸೃಷ್ಟಿ ಅಪ್ಪು ತೇಜ ವಾಯು ಆಕಾಶವೆಂಬ ಪಂಚತತ್ವ, ಅಲ್ಲಿಹ ಕಲೆ ನೋಡಾ ಅಪ್ರಮಾಣ ಕೂಡಲಸಂಗಮದೇವ.

೩೯೧. ಅಲ್ಲಿಂದ ಮೇಲೆ ಸ್ವಾಧಿಷ್ಠಾನ ಚಕ್ರದ ಸಡುಡಳ ಪದ್ಮದ ಮಧ್ಯದಲ್ಲಿಹ ಮಂತ್ರ, ವಾಮದೇವ ಮಂತ್ರ, ಅಲ್ಲಿಹ, ಈಶಾನ ಮೂರ್ಧಯೆ ತತ್ಪುರುಷ ವಕ್ತ್ರಾಯ ಅಘೋರ ಹೃದಯಾಯ, ವಾಮದೇವ ಗುಹ್ಯಾಯ ಸದ್ಯೋಜಾತ ಮೂರ್ತಯೆ, ಓಂ ನಮೋ ನಮಃ ಎಂಬ ಆರುಪದ; ಅಲ್ಲಿ ವರ್ಣ ಬಳಮಯರಲ್ಲಿ ಎಂಬ ಆರು ವರ್ಣ, ಅಲ್ಲಿಹ ಭುವನ ಸೂಕ್ಷ್ಮ ವಾಮದೇವ ಸತ್ಯಾನಂದ ಸರ್ವೇಶ್ವರ, ಶಿವೋತ್ತಮ, ನಿತ್ಯಾನಂದ ಏಕ ನೇತ್ರ, ಸದಾನಂದ, ಏಕರುದ್ರ, ನಿಜಾನಂದ ತ್ರಿಮೂರ್ತಿ ಶ್ರೀಕಂಠ, ಶಿಖಂಡಿ, ವಾಮಜೈಷ್ಠ, ರೌದ್ರಿ, ಕಲವಿಕರಿಣಿ, ಕಾಳಿ, ಬಲವಿಕರಿಣಿ, ಸರ್ವಭೂತ ದಮನಿ, ಬಲಪ್ರಮಥಿನಿ, ಮನೋನ್ಮನಿ, ಅಂಗುಷ್ಠ ಮಾತ್ರ ಭುವನ ಮಹಾಭುವನ, ಯೆಕಾಶನ ಎಂಬ ಇಪ್ಪತ್ತುನಾಲ್ಕು ಭುವನ. ಅಲ್ಲಿಹ ತತ್ತ್ವ ಶಬ್ದ, ಸ್ಪರ್ಶ, ರೂಪ, ರಸ ಗಂಧ ಎಂಬ ಪಂಚ ತತ್ತ್ವ. ಅಲ್ಲಿಹ ಕಲೆ ಪ್ರತಿಷ್ಠೆಕಲೆ ನೋಡಾ; ಅಪ್ರಮಾಣ ಕೂಡಲಸಂಗಮದೇವಾ,

೩೯೨. ಅಲ್ಲಿಂದ ಮೇಲೆ ಮಣಿಪೂರಕ ಚಕ್ರ, ದಶದಳಪದ್ಮ, ಅ ಪದ್ಮದ ಮಧ್ಯದಲ್ಲಿಹ ಮಂತ್ರ ಅಘೋರಮಂತ್ರ, ಅಲ್ಲಿಹ ಪದ ಗುಹ್ಯಾತಿ ಗುಹ್ಯಾಯ ಗೋಪ್ತ್ರಿ ಅನಿಧಾನಾಯ ಸರ್ವ ಯೋಗಾಧಿಕ್ಯತಯೆ ಜ್ಯೋತಿ ರೂಪಾಯ, ಪರಮೇಶ್ವರ ಪರಾಯ ಚೇತನ ಅಚೇತನ ವಶಾವಿನ್ ಎಂಬ ಎಂಟು ಪದ. ಅಲ್ಲಿಹ ವರ್ಣ ಡ ಫ ಣ ತ ಥ ದ ಧ ನ ಪ ಫ ಎಂಬ ಹತ್ತು ವರ್ಣ. ಅಲ್ಲಿಯ ಭುವನ ಏಕ ಪಿಂಗಲೇಕ್ಷಣ, ಉದ್ಭವ, ಭವ, ವಾಮದೇವ, ಮಹಾದೇವ ಶಿಭೇದ ಏಕವೀರ ಪಂಚಾಂತಕ ಶೂರ ಸಂವ ತ್ಸ ಜ್ಯೋತಿ ಚಂದ್ರ ಕ್ರೋಧಿ ಅನಂದ ಏಕ ಏಕ ಭವ್ಯ ಮಂಗಳ ಅಜ ಉಮಾಪತಿ ಏಕಧೀರ ಪ್ರಚಂಡ ಈಶಾನ್ಯ ಉಗ್ರ ಭೀಮ ಭೈರವ ಕಾಮಾರಿ ನೈಷ್ಠವ ಬ್ರಾಹ್ಮಣ ವೈಶ್ಯ ಶೈವ ಅಕೃತ ಯಾಮ್ಯ ಪ್ರಜೇಶ ಸೌಮ್ಯ ಇಂದ್ರ ಗಾಂಧರ್ವ ಯಕ್ಷ ರಾಕ್ಷಸ ವೈಶಾಚಿಕವೆಂಬ ನಾಲ್ಕತ್ತು ಭುವನ. ಅಲ್ಲಿಯ ತತ್ತ್ವ ವಾಕ್ಯ ಪಾಣಿ ಪಾದ ಪಾಯು ಗುಹ್ಯ ಎಂಬ ಪಂಚ ತತ್ತ್ವ ಅಲ್ಲಿಹ ಕಲೆ ವಿದ್ಯಾ ಕಲೆ ನೋಡಾ ಅಪ್ರಮಾಣ ಕೂಡಲಸಂಗಮದೇವಾ.

೩೯೩. ಅಲ್ಲಿಂದ ಮೇಲೆ ಅನಾಹತ ಚಕ್ರದ ದ್ವಾದಶದಳ ಪದ್ಮ ಪದ್ಮದ ಮಧ್ಯದಲ್ಲಿಹ ಮಂತ್ರ ತತ್ಪುರುಷ ಮಂತ್ರ. ಅಲ್ಲಿಹ ಪದ ವ್ಯಾಪಿನ್, ಅರೂಪಿನ್ ನಿರೂಪಿನ್ ಪ್ರಥಮ ಪ್ರಥಮ ತೇಜಸ್ತೇ ತೇಜ

ವೀರಶೈವರು ಮತ್ತು  
ಕನ್ನಡಿಗರು ಅವಶ್ಯವಾಗಿ ಸಂಗ್ರಹಿಸಬೇಕಾದ

ಇ ದೀ ಗ ಹೊ ರ ಬಿ ದ್ಧ

ಬೆಲೆಯುಳ್ಳ ಗ್ರಂಥ.

---

ಶಿವಶರಣರ ಚರಿತ್ರೆಗಳು.

---

ಬರೆದವರು

ರಾ|| ಬ|| ಫ ಗಂ, ಹಳಕಟ್ಟಿ

---

ಬೆಲೆ ೧ ರೂ. ೧೨ ಆ.

ಮ್ಯಾನೇಜರ್---“ಶಿವಾನುಭವ” ವಿಜ್ಞಾಪ

— ३५० —

ಪ್ರೀತಿಯಿಂದ ಬರೆಯಲ್ಪಟ್ಟಿದೆ.

ಪ್ರಾಚೀನ ಕಾಲದಿಂದಲೂ ಇಲ್ಲಿಯವರೆಗೆ ಇಲ್ಲಿಯವರೆಗೆ ಇಲ್ಲಿಯವರೆಗೆ

ಇದರಂತೆ  
ಮಾಡಿಕೊಳ್ಳಿರಿ.  
ಅದರ ಲಾಭವನ್ನು  
ಆದರೆ ಇತ್ತೀಚೆಗೆ  
ಬೇಟೆಯಾಡಿ  
ನೋಡಿದಾಗಲಿಗೆ  
ಒಗ್ಗಟ್ಟಿನಿಂದ

[illegible]

ಬಿ. ಎ. ಆರ್. ಅಂಜನಪುರಂ ಬಿ. ಎ. ಸ್ಕಾಲಾಶಾಲೆ.


**R. N. B. 2554**

**BOOK-POST.**

क. रा. रा.

**From,  
Shivanubhava  
Office  
Bijapur.**

ಅಲ್ಪಕ್ರಿಯೆಯನ್ನು ಇದರ ಸಂಪಾದಕರಾದ, ರಾ|| ಬ|| ಪಿ|| ಜಿ||  
ಮಧ್ಯದಿ. ಎಲ್. ಎಲ್. ಬಿ. ವಿಜಾಪುರ. ಇವರು ವಿಜಾಪುರದಲ್ಲಿ  
ಅಧ್ಯಾಪನೆಯಲ್ಲಿ ಪ್ರತಿಷ್ಠೆಯನ್ನು ಮುಟ್ಟಿಸಿ ವಿಜಾಪುರದಲ್ಲಿ ತಮ್ಮ  
ಪ್ರತಿಷ್ಠೆಯನ್ನು ಕಟ್ಟಿಸಿದರು.



ಪ್ರತಿ ಹಿಂಗಿತ್ತ ಧರ್ಮ ಕಾರ್ಯಕ್ಕೆ ಪ್ರಕಟವಾಗುವದು.  
 ನಾಲ್ಕನೇ ಹಿಂದೂ ಶಂಚಿವೆಚ್ಚ ಸಹಿತ ರೂ. ೨-೦ ೧೦ ಪಿ. ಸಿ. ಖರ್ಚು ೦-೧-೦

ಸಂಪುಟ ೧೧ ನೇನವರಿ ೧೯೪೫. [ಸಂಚಿಕೆ ೪

### ವಿಷಯಾನುಕ್ರಮಣಿಕೆ.

ವಿಷಯಗಳು.	ಲೇಖಕರು.	ಪುಟ
೧ ಕಾಯಕವೇ ಕೈಲಾಸ	ವಿದ್ವಾನ್ ಸಿದ್ಧವೀರ ಶಾಸ್ತ್ರಗಳು	೭೫
೨ ವಚನ	ಸಂಸ್ಕೃತ ಕಾಲೇಜು ಯಾದಗಿರಿ	
೩ ನಾಡ-ಬಿಂದು ಕಲೆಗಳು	ಶ್ರೀ ಮಹಾಂತದೇವರು ಇಳಕಲ್ಲ	೮೧
೪ ಮಹಾಪುರುಷರ ಅಚರಣೆ	ಶ್ರೀಯುತ ಬಸವಸ್ವ ಚನ್ನಪ್ಪ ಪಟ್ಟೇದ. ವರದಿಮೂರಿ	೮೨
೫ ವಚನ	ರಾ. ಬ. ಪಿ. ಜಿ. ಹಳಕಟ್ಟ	೮೫
೬ ಗ್ರಂಥ ವಿಮರ್ಶೆ	ರಾ. ರಾ. ಎನ್. ರಾಜೇಂದ್ರಯ್ಯ ಕಾನಕಾನದಳ್ಳಿ	೯೩
೭ ಶಿವಶರಣರ ಚರಿತ್ರೆಗಳು ಭಾಗ ೨.	ಸಂಪಾದಕೀಯ ರಾ. ಬ. ಫ. ಗು. ಹಳಕಟ್ಟ ವಿಜಾಪುರ.	೯೪



# ತಿವಾನುಭವ

ವರ್ಷ ೧೯

ಜನವರಿ ೧೯೪೫.

ಸಂಚಿಕೆ ೪

## ಕಾಯಕವೇ ಕೈಲಾಸ.

( ಲೇಖಕ: — ವಿದ್ವಾನ್ ಸಿದ್ಧವೀರಶಾಸ್ತ್ರಿ ಕಾವ್ಯಾರ್ಥ ಹಿರೇವಡವಟ್ಟ  
ಶಂಕರ ಸಂಸ್ಕೃತ ಕಾಲೇಜು ಯಾದಗಿರಿ. )

ಕಾಯಕವೆಂದರೆ ಕರ್ಮ, ಕೆಲಸವೆಂದು ಅರ್ಥವಾಗುತ್ತದೆ. “ ಉದ್ಯೋಗಿನಂ ಪುರುಷಸಿಂಹಮುಪೈತಿ ಲಕ್ಷ್ಮೀಃ ” ಎಂಬಂತೆ ಪ್ರತಿಯೊಬ್ಬನು ಕೆಲಸ ಮಾಡಿದರೇನೇ ಸಂಪತ್ತನ್ನೂ ಕೀರ್ತಿಯನ್ನೂ ದೊರಕಿಸುತ್ತಾನೆ. ಇದನ್ನೇ ಭಗವದ್ಗೀತೆಯಲ್ಲಿ ಕೃಷ್ಣಪರಮಾತ್ಮನು “ ಕರ್ಮಯೋಗ ” ವೆಂದು ಹೇಳಿದ್ದಾನೆ. ಯಾರು ಫಲಾಪೇಕ್ಷೆಯಿಲ್ಲದೆ ಕಾರ್ಯ ಮಾಡುವರೋ ಅವರೇ ನನಗೆ ಪ್ರಿಯಕರೆಂದು ಅವನು ಹೇಳಿದ್ದಾನೆ. ಅಂದರೆ ದೇವರು ಕಾಯಕ ಪ್ರಿಯನೆಂದು ತಿಳಿಯಿತು.

### ಕಾಯಕವನ್ನು ಏಕೆ ಮಾಡಬೇಕು ?

ಸಕಲ ಚರಾಚರಾತ್ಮಕವಾದ ಜಗತ್ತನ್ನೂ, ಸರ್ವ ಜೀವರಾಶಿಗಳನ್ನೂ ನಿರ್ಮಿಸಿದ ಕರ್ತೃವಿಗೆ ಮನುಷ್ಯನು ಕಾಯಕ ಮಾಡಬೇಕೆಂಬ ಉದ್ದೇಶವಿದೆ. ವಿಚಾರಿಸಿ ನೋಡಿರಿ. ಬಲವಾದ ವ್ಯಾಘ್ರಾದಿಗಳಿಗೆ ದುರ್ಬಲ ಪ್ರಾಣಿಗಳನ್ನೂ, ದೊಡ್ಡ ಪಕ್ಷಿಗಳ ಸಲುವಾಗಿ ಕ್ರಿಮಿಕೀಟಕಗಳನ್ನೂ, ದನಕರುಗಳಿಗೆ ಹುಲ್ಲು ಮೊದಲಾದ ಆಹಾರಗಳನ್ನೂ ನಿರ್ಮಿಸಿರುವಂತೆ ಮನುಷ್ಯನ ಜೀವನಕ್ಕೆ ಬೇಕಾದ ಸಕಲ ಭೋಗ್ಯವಸ್ತುಗಳನ್ನು ಸಿದ್ಧವಾದವುಗಳನ್ನು ಮಾಡಲಿಕ್ಕೆ ಬರುತ್ತಿದ್ದಿಲ್ಲವೇ? ಬರುತ್ತಿತ್ತು. ಆದರೆ ಈ ಪ್ರಾಣಿಯು ಸರ್ವ ಪ್ರಾಣಿಗಳಿಗಿಂತಲೂ ಶ್ರೇಷ್ಠವಾದದ್ದೂ,



ಕಾರ್ಯಾಕಾರ್ಯ ಜ್ಞಾನವುಳ್ಳದ್ದೂ ಇರುತ್ತದೆ. ತನ್ನ ಆಹಾರವನ್ನೂ  
ಈಗಲೇ ಮಾಡಿಕೊಳ್ಳಲೆಂಬ ಉದ್ದೇಶದಿಂದ ಇದನ್ನು ಬಿಟ್ಟಿರುತ್ತಾನೆ.  
ಸುಭಾಷಿತವು ಹೀಗೆ ಇರುತ್ತದೆ

“ಆಹಾರ ನಿದ್ರಾಭಯ ವೈಧುನಂ ಚ | ಸಮಾನಮೇತತ್ಪಶುಭಿರ್ನ  
ರಾಣಾಂ || ಆಚಾರಮಸ್ಯಧಿಕೋನರಾಣಾ | ಮಾಚಾರ ಹೀನಃ ಪಶುಭಿಸ್ಸ  
ಮಾನಃ ||

ಎನ್ನುವಂತೆ ಆಚಾರವೆಂದರೆ ಕಾರ್ಯಾಕಾರ್ಯ ಜ್ಞಾನದಿಂದ ಸತ್ಪ  
ಮಮಾಡುವದೆಂದರ್ಥ. ಇಲ್ಲದಿದ್ದರೆ ದ್ವಿಪಾದ ಪಶುವೆನ್ನಲು ಅಡ್ಡಿ ಇಲ್ಲ.  
ಇದೇ ವಿಷಯದಲ್ಲಿ ಭಗವದ್ಗೀತೆಯಲ್ಲಿ

“ಕರ್ಮಣೈವಾಧಿಕಾರಸ್ಥೇವಾ ಫಲೇಷುಕದಾಚನ ಮಾ ಕರ್ಮಫಲ  
ಹೇತುರ್ಭೂರ್ಮಾತೇ ಸಂಗೋತ್ಸಕರ್ಮಣಿ” ಎಂಬುದಾಗಿ ಕರ್ಮದ ಮಹ  
ತ್ವವನ್ನು ಪ್ರತಿಪಾದಿಸಿದ್ದಾನೆ. ಆದ್ದರಿಂದ ಮನುಷ್ಯನು ಅತ್ಯವಶ್ಯವಾಗಿ  
ಕರ್ಮವನ್ನು ಮಾಡಲೇಬೇಕು.

### ಕಾಯಕವು ಹೇಗಿರಬೇಕು ?

ಕಾಯಕವು ತ್ರಿಕರಣ ಶುದ್ಧವಾದದ್ದೂ, ಸದಾಚಾರನಿರತವಾದದ್ದೂ,  
ಪರೋಪಕಾರಯುಕ್ತವಾದದ್ದೂ ಇರಬೇಕು. ಈ ವಿಷಯಕ್ಕೆ ಗೀತೆಯಲ್ಲಿ  
“ಕರ್ಮಣೈವ ಸಂಸಿದ್ಧಿಮಾಸ್ಥಿತಾಃ ಜನಕಾದಯಃ” ಎಂಬುದಾಗಿ ಹೇಳಿ  
ರುವದು. ವೈರಾಗ್ಯಶಿರೋಮಣಿ ಶಿವಶರಣೆ ಅಕ್ಕಮಹಾದೇವಿಯು ಕರ್ತ  
ವ್ಯವು ತ್ರಿಕರಣ ಶುದ್ಧವಾಗಿರಬೇಕು ಎಂಬುವದನ್ನು ಕೇಳಗಿನಂತೆ ಹೇಳಿದ್ದಾಳೆ.

ವಚನಃ—ತನು ಕರಗದವರಲ್ಲಿ ಮಜ್ಜನವನೊಲ್ಲೆಯಯ್ಯಾ ನೀನು.  
ಮನಕರಗದವರಲ್ಲಿ ಪುಷ್ಪವನೊಲ್ಲೆಯಯ್ಯಾ ನೀನು. ಹದಳಗಿರಿಲ್ಲದ  
ವರಲ್ಲಿ ಗಂಧಾಕ್ಷತೆಯನೊಲ್ಲೆಯಯ್ಯಾ ನೀನು. ಅರಿವು ಕಣ್ಣಿರೆಯದವ  
ರಲ್ಲಿ ಆರತಿಯನೊಲ್ಲೆಯಯ್ಯಾ ನೀನು. ಭಾವಶುದ್ಧವಿಲ್ಲದವರಲ್ಲಿ ಧೂಪವ  
ನೊಲ್ಲೆಯಯ್ಯಾ ನೀನು. ಹೃದಯ ಕಮಳವರಳದವರಲ್ಲಿ ಇರಲೊಲ್ಲೆ  
ಯಯ್ಯಾ ನೀನು. ಎನ್ನಲ್ಲಿ ನೀನುಂಟೆಂದು ಕರಸ್ತಲವ ನಿಂಬುಗೊಂಡೆ  
ಹೇಳಾ ಚನ್ನಮಲ್ಲಿಕಾರ್ಜುನಾ.

ಎಂದು ಅತಿ ವಿರಳವಾಗಿ ಸರ್ವರಿಗೂ ತಿಳಿಯುವಂತೆ ಹೇಳಿದ್ದಾಳೆ.  
ಇದಲ್ಲದೆ ಕಾಯಕವು ಪರೋಪಕಾರ ನಿರತವಾಗಿರಬೇಕು, ಎಂಬುವ  
ಬಗ್ಗೆ ಗೀತೆಯಲ್ಲಿ ಹೇಳಿರುವದೇನೆಂದರೆ —

“ಯಜ್ಞಶಿಷ್ಯಶಿನಃ ಸಂತೋ | ಮುಚ್ಚಂತೇ ಸರ್ವಕಿಲ್ಬಿಷೈಃ ಭುಂಜಂತೇ ತೇತ್ವಘಂಪಾಪಾ | ಯಸಚ್ಯಂತೃತ್ಯಾತ್ಮಕಾರಣಾತ್” ಎಂದರೆ ಪ್ರತಿಯೊಂದು ಕಾಯಕವು ಪರಹಿತನಿರತವಾಗದಿದ್ದರೆ ಪಾಪವನ್ನಂಟುಮಾಡುತ್ತದೆ. ಆದ್ದರಿಂದ ಕಾಯಕವು ಪರೋಪಕಾರನಿಷ್ಠವಾಗಿರಬೇಕು.

### ಕಾಯಕದಲ್ಲಿಯೆ ನಿಷ್ಕತೆಯು.

ಸಮಸ್ತ ಸೃಷ್ಟಿಗೆ ಕಾಯಕವೇ ಮೂಲ ಆಧಾರವೆಂದು ಖಂಡಿತವಾಗಿ ಹೇಳಬಹುದು. ಕರ್ಮವಿಲ್ಲದೆ ಯಾವ ಪ್ರಾಣಿಯೂ ಬದುಕಲಾರದು, ಯಾವ ಸೃಷ್ಟಿಯೂ ಆಗಲಾರದು. ಸ್ವಾಭಾವಿಕವಾಗಿ ಸಿದ್ಧವಾಗಿದ್ದ ಆಹಾರಸಾಮಗ್ರಿಗಳನ್ನು ವ್ಯಾಘ್ರಾದಿಗಳು ಹುಡುಕುವೇ ಕುಳಿತಲ್ಲಿ ಕುಳಿತರೆ ಸಿಗುವದೇ? ಎಂದೂ ಸಿಗಲಾರದು. ಸರ್ವಕ್ಕೂ ಕರ್ಮಕಾರಣವೆಂಬುದನ್ನು ಗೀತೆಯು ಹೇಳುತ್ತದೆ.

“ಅನ್ನಾಽದ್ಭವತಿ ಭೂತಾನಿ | ಪರ್ಜನ್ಯಾದನ್ನಸಂಭವಃ ||

ಯಜ್ಞಾದ್ಭವತಿಸರ್ಜನೋ | ಯಜ್ಞಕರ್ಮ ಸಮುದ್ಭವಃ ||

ಅಂದಮೇಲೆ ಸಕಲಕ್ಕೂ ಕಾರಣವಾದ ಕರ್ತವ್ಯದಲ್ಲಿ ದೃಢವಾದ ನಿಷ್ಠೆಯಿಂದ ಎಷ್ಟು ವಿಘ್ನ ಬಂದರೂ ಎದುರಿಸುತ್ತ ಮಾಡಲೇಬೇಕೆಂಬುದಾಗಿ ಶರಣರು ಹೇಳುತ್ತಾರೆ. ಬಸವೇಶ್ವರರು — “ಕಾಯದ ಕಳವಳ ಕ್ಕಂಜಿ ಈಯಯ್ಯಾ ಎನ್ನೆನು. ಜೀವನೋಪಾಯಕ್ಕಂಜಿ ಈಯಯ್ಯಾ ಎನ್ನೆನು. ಯದ್ಭವಂ ತದ್ಭವತಿ, ಉಂಬರಲಿ, ಸಿರಿಬರಲಿ, ಬೇಕು ಬೆಡೆ ನ್ನನಯ್ಯಾ ಅನು ನಿಮ್ಮ ಹಾರೆನು. ಮಾನವರ ಬೇಡೆನು. ಆಣೆ ನಿಮಾಣೆಯಯ್ಯಾ. ಕೂಡಲಸಂಗಮದೇವ ಕಾಯಕವೇ ಕೈಲಾಸವು ”

ಅಕ್ಕನೂ ಕೂಡಾ ಹೇಳಿರುವದೇನೆಂದರೆ — “ಕಿಡಿಕಿಡಿ ಕೆದರಿದರೆ ಎನಗೆ ಹಸಿವು ತೃಪ್ತಿಯಡಗಿತೆಂಬಿನಯ್ಯಾ. ಮುಗಿಲು ಹರಿದು ಬಿದ್ದರೆ ಎನಗೆ ಮಜ್ಜನಕ್ಕರೆದರೆಂಬೆನು. ಗಿರಿ ಮೇಲೆ ಬಿದ್ದರೆ ಎನ್ನಗೆ ಪುಷ್ಪವೆಂಬೆನು. ಚನ್ನಮಲ್ಲಿಕಾರ್ಜುನಾ ಶಿರಹರಿದುಬಿದ್ದರೆ, ಎನ್ನ ಪ್ರಾಣ ನಿನಗರ್ಪಿಸುವೆನು.”

ಎಂದು ಕರ್ತವ್ಯನಿಷ್ಠತೆಯಿಂದ ಹೇಳಿದ್ದಾಳೆ. ಅಂದಮೇಲೆ ಎಂಥ ಕಠಿಣ ಪ್ರಸಂಗಬಂದರೂ ಕರ್ತವ್ಯವನ್ನು ಬಿಡಬಾರದು.

### ಕಾಯಕವೂ ಶರಣರೂ.

ಉಂ ವರ್ಷಗಳ ಕೆಳಗೆ ಕಲ್ಯಾಣಪಟ್ಟಣದಲ್ಲಿ ಶರಣರು ಅನುಭವ ಮಂಟಪವನ್ನು ಸ್ಥಾಪಿಸಿ ಅನೇಕ ಮಹತ್ವದ ವಿಷಯಗಳ ಚರ್ಚೆಮಾಡಿದರು. ಅವುಗಳಲ್ಲಿ “ನುಡಿದಂತೆ ನಡೆ, ಇದೇ ಜನ್ಮಕಡೆ” ಎಂಬುವದನ್ನು ಆಚರಣೆಯಲ್ಲಿ ತಂದು ಒಂದು ಕ್ರಾಂತಿಯನ್ನೇ ಹೂಡಿದರು. ಅವರಲ್ಲಿ ಶ್ರೀಬಸವಣ್ಣನವರೇ ಅಗ್ರೀಸರರು. ಇವರ ಪ್ರಭಾವವು ಹಿಂದುಸ್ತಾನದಲ್ಲಿ ಕಾಶ್ಮೀರದಿಂದ ರಾಮೇಶ್ವರದ ವರೆಗೆ ಹಬ್ಬಿ ಕೆಲವು ರಾಜರೂ ಕೂಡಾ ಇವರಲ್ಲಿ ಕೂಡಿಕೊಂಡು ಕಾಯಕದ ಮಹತ್ವವನ್ನು ಪಸರಿಸಿದರು. ಮೋಳಿಗೆಯ ಮಾರಯ್ಯ, ಮಡಿವಾಳಮಾಚರಸ, ಮಾದಾರ ಚನ್ನಯ್ಯ, ಡೋಹರ ಕಕ್ಕಯ್ಯ, ನುಲಿಯಚಂದಯ್ಯ, ಹಡಪದಪ್ಪಣ್ಣ ಮೊದಲಾದ ಅಸಂಖ್ಯಾತ ಶರಣರು ಇದ್ದರು. ಅವರವರ ಹೆಸರುಗಳಿಂದಲೇ ಕಾಯಕಗಳು ಗೋಚರವಾಗುತ್ತವೆ. ಶರಣರು ಕಾಯಕದಲ್ಲಿ ನಿಷ್ಠೆಯನ್ನಿಟ್ಟು ಆಚಾರವಿಚಾರಗಳ ಕಡೆಗೆ ಲಕ್ಷ್ಯಕೊಡುತ್ತಿದ್ದರಲ್ಲದೆ ಅವರಲ್ಲಿ ಜಾತಿವಾದಕ್ಕೆ ಆಸ್ಪದವಿದ್ದಿಲ್ಲವೆಂಬುದು ಬಸವಣ್ಣನವರ ವಚನದಿಂದಲೇ ತಿಳಿಯುವದು.

“ದೇವಸಹಿತ ಭಕ್ತಮನೆಗೆ ಬಂದೊಡೆ ಕಾಯಕವಾವುದೆಂದು ಬೆಸ ಗೊಂಡೆನಾದೊಡೆ, ಆಣೆ, ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ ತಲೆದಂಡ, ತಲೆದಂಡ. ಕೂಡಲಸಂಗಮದೇವಾ, ಭಕ್ತರಲ್ಲಿ ಕುಲವನರಸುವಡೆ ನಿಮ್ಮ ರಾಣಿವಾಸದಾಣೆ”

ಸ್ತ್ರೀಯರಿಗೂ ಕೂಡಾ ಸರ್ವ ವಿಧದಿಂದ ಪುರುಷರಂತೆ ಸಮಾನವಾದ ಅಧಿಕಾರವು ಕಾಯಕದಲ್ಲಿ ಇದ್ದಿತು. ಅದ್ದರಿಂದಲೇ ಅನೇಕ ಶಿವಶರಣೆಯರೂ ಕೂಡಾ ಆಗಿಹೋದರು.

### ಕಾಯಕವೂ ದೇಶೋದ್ಧಾರವೂ.

ಕಾಯಕಕ್ಕೂ ದೇಶೋದ್ಧಾರಕ್ಕೂ ಅತ್ಯಂತ ನಿಕಟಸಂಬಂಧವಿದೆ. ಇದಕ್ಕೆ ಸಕಲೈಶ್ವರ್ಯದಿಂದ ಕೂಡಿದ್ದ ಪೂರ್ವದ ಆರ್ಯಭೂಮಿಯೇ ದೃಷ್ಟಾಂತವು. ಮೊದಲಿನ ನಮ್ಮ ದೇಶದ ಸಂಪತ್ತನ್ನೂ ಕೈಗಾರಿಕೆಯ ಕಲೆಯ ಕುಶಲತೆಗಳನ್ನೂ ನೆನಿಸಿಕೊಂಡರೆ ದುಃಖವಾಗುತ್ತದೆ. ಆಗಿನ ನಮ್ಮ ಉನ್ನತಸ್ಥಿತಿಯನ್ನು ಎಷ್ಟೋ ಪರದೇಶದ ಪ್ರವಾಸಿಕರೂ ವಿದ್ವಾಂಸರೂ ಅನೇಕ ರೀತಿ ಹಾಡಿಹರಿಸಿದ್ದಾರೆ. ಅದಕ್ಕೆಲ್ಲ ನಮ್ಮ ಪೂರ್ವ

ಜರ ಕರ್ತವ್ಯನಿಷ್ಠತೆಯೇ ಕಾರಣ. ಆಗಿನ ಶಿಲ್ಪಕಲೆಗಳೂ ಕಟ್ಟಡಗಳೂ ಇಂದಿಗೂ ನೋಡುವವರ ಮನಸ್ಸನ್ನು ದಂಗುಬಡಿಸುತ್ತವೆ. ಅದ್ದರಿಂದಲೇ ನಮ್ಮ ಭಾರತವು ಅನ್ಯರ ಸಹಾಯವನ್ನು ಬೇಡದಲೇ ತನ್ನ ಸಾಮರ್ಥ್ಯದಿಂದ ಬಾಳಿ ಮೆರೆಯುತ್ತಿತ್ತು. ಬರಬರುತ್ತ ಪರರಾಷ್ಟ್ರಗಳ ಸಂಸರ್ಗದಿಂದಲೋ, ಅಥವಾ ಕಾಲಚಕ್ರದ ವೈಪರೀತ್ಯದಿಂದಲೋ, ನಮ್ಮ ಭಾರತದಲ್ಲಿ ಸೋಮಾರಿತನವು ಮನೆಮಾಡಿತ್ತು. ನಂತರ ಭಾರತೀಯರು ಸ್ವಾತಂತ್ರ್ಯತೆಯ ತಳಹದಿಯಾದ ಕಾಯಕಮಂತ್ರವನ್ನು ಮರೆತರು. ಹಾಗೆ ಮಾಡಿದ್ದರಿಂದಲೇ ನಾವು ಪರರ ದಾಸ್ಯತ್ವವನ್ನು ಸ್ವೀಕರಿಸಬೇಕಾಯಿತು. ನಮ್ಮ ದೇಶದ ಕಚ್ಚಾ ಮಾಲಿನಿಂದ ನಮ್ಮ ಒಡವೆಗಳನ್ನು ನಾವೇ ತಯಾರಮಾಡಿಕೊಂಡರೆ, ನಮ್ಮ ಸಂಪತ್ತು ನಮ್ಮಲ್ಲೇ ಉಳಿಯುವದು. ಆ ತತ್ವವನ್ನು ಆ ನೂರು ವರ್ಷಗಳ ಕೆಳಗೆ ಕ್ರಚಾರ ಮಾಡಿದ ಬಸವನು ಕೇವಲ ಮತೋದ್ಧಾರಕನಾಗದೆ ರಾಷ್ಟ್ರೋದ್ಧಾರಕನಾಗಿ ಭರತಖಂಡದಲ್ಲಿ ಅಗ್ರಗಣ್ಯನಾದನು. ಅದ್ದರಿಂದ ಕಾಯಕವು ದೇಶೋದ್ಧಾರಕ್ಕೆ ತಳಹದಿಯೆಂಬುದನ್ನು ಕ್ರತಿಯೊಬ್ಬನು ಲಕ್ಷದಲ್ಲಿಡಬೇಕು.

### ಕಾಯಕವೂ - ವೀರಶೈವರೂ.

ವೀರಶೈವರ ಪ್ರತಿಯೊಂದು ಧಾರ್ಮಿಕ ಕಾರ್ಯದಲ್ಲಿ ಕಾಯಕಗಳು ಒಂದು ವಿಶಿಷ್ಟ ತತ್ವವನ್ನು ಹೊಂದಿಕೊಂಡಿರುತ್ತವೆ. ನಮ್ಮ ಮತತತ್ವಗಳಾದ, ಅಷ್ಟಾವಂಶ ಸಂಚಾರ, ಪಟಿಸ್ಥಲಗಳು ಕಾಯಕಗಳನ್ನು ಬಿಟ್ಟು ಇಲ್ಲವೇ ಇಲ್ಲ. ಸ್ಥಲಸಂಕೋಚದಿಂದ ಒಂದೆರಡನ್ನು ತೋರಿಸುತ್ತೇನೆ. ಅಷ್ಟಾವರಣಗಳಲ್ಲಿ ಭಕ್ತನು ಶಾಸ್ತ್ರದ ಪ್ರಕಾರ ಹೇಗೆ ತಯಾರಾಗಬೇಕು ಎಂಬುದನ್ನು ಹೇಳಿದೆ. ಶಿವಭಕ್ತರಾದ ನಾವುಗಳು ಅದನ್ನು ಮರೆತು ಸ್ಮಶಾನದ ಬೂದಿಯನ್ನು ತಂದು ಅಶುದ್ಧವಾಗಿ ಮಾಡಿ ಭವಿಜನರು ಅಭಿಷ್ಠಾಪದಾರ್ಥಗಳ ಮಧ್ಯದಲ್ಲಿರುವ ಬಾಜಾರದಲ್ಲಿ ಮಾರುವದನ್ನು ತಂದು ಧರಿಸುತ್ತೇವೆ. ಅಂದಮೇಲೆ ಅಷ್ಟಾವರಣಗಳಲ್ಲಿ ಎಷ್ಟು ನಿಷ್ಠೆ ಇರುವದೆಂಬದು ಕಂಡುಬರುತ್ತದೆ. ಇದರಂತೆ ಉಳಿದವುಗಳ ಪರಿಸ್ಥಿತಿಯು. ಆದರೆ ನಾವು ಹಾಗೆ ಮಾಡದೆ ಶರಣ ತತ್ವದಂತೆ ಶಾಸ್ತ್ರ ಪದ್ಧತಿಯಂತೆ ನಮ್ಮ ಕಾರ್ಯಗಳನ್ನು ನಾವೇ ಮಾಡಿಕೊಳ್ಳಬೇಕು.

### ಕಾಯಕವೂ, ಮನಸ್ಸೂ.

ಮಾನವನು ಕರ್ಮನಿರತನಾದರೆ ಸಶಕ್ತನೂ ಧೈರ್ಯಶಾಲಿಯೂ, ಚತುರನೂ ಆಗುವನಲ್ಲದೆ ಸ್ಥಿರಚಿತ್ತನಾಗುವನು. ಸ್ಥಿರ ಚಿತ್ತತೆಗೆ ಕಾಯಕವೇ ಮೂಲವೆಂದು ಗೀತೆಯು ಬೋಧಿಸುತ್ತದೆ.

“ ಕಾಯೇನಮನಸಾಬುದ್ಧ್ಯಾ ಕೇವಲೈರಿಂದ್ರಿಯೈರಪಿ | ಯೋಜನಃ ಕರ್ಮಕುರ್ವಂತಿ | ಸಂಗಂ ತ್ಯಕ್ತ್ವಾತ್ಮಶುದ್ಧಯೇ || ”

ಆದ್ದರಿಂದ ಚಿತ್ತಶುದ್ಧಿಗಾಗಿ ಕಾಯಕ ಮಾಡಬೇಕು. ಇದೇ ತತ್ವವನ್ನು ತಿಳಿದು ಯಾವತ್ತರೂ ಕಾಯಕವೇ ಕೈಲಾಸ, ದೇಶ ಸೇವೆಯೇ ಈಶ ಸೇವೆ, ಜನತೆಯ ಸೇವೆಯೇ ಜನಾರ್ದನ ಸೇವೆ, ಎಂಬುದನ್ನು ಸ್ಮರಿಸುತ್ತಾ ಮಹಾತ್ಮರ ಆಚರಣೆಗಳನ್ನು ಆಚರಿಸುತ್ತ ತಮ್ಮ ಐಶ್ವರ್ಯವನ್ನು ಸೂರಿಮಾಡುತ್ತ ಸುಖೋಪಭೋಗಗಳನ್ನು ತ್ಯಜಿಸುತ್ತ ಅನೇಕ ಕಷ್ಟಗಳನ್ನನುಭವಿಸುತ್ತ ಕಿಂಕರತ್ವವನ್ನು ವಹಿಸುತ್ತ ಸರ್ವಕಾರ್ಯಗಳನ್ನು ಕೈಮುಟ್ಟಿ ಮಾಡುತ್ತ ದೇಶೋದ್ಧಾರಕ್ಕಾಗಿ ತನು ಮನಧನಗಳನ್ನು ಸವಿಸುತ್ತ ಅಹಂಸಾ ತತ್ವವನ್ನು ಬೋಧಿಸುತ್ತ ಜಾತಿ ವಾದವನ್ನು ದೂಡುತ್ತ ಸಮತಾವಾದವನ್ನು ಬೀರುತ್ತ ಸ್ವಾತಂತ್ರ್ಯ ಮಂತ್ರವನ್ನು ಜಪಿಸುತ್ತ, ಉಜ್ವಲಪ್ರಭೆಯನ್ನು ಬಿಳಗುತ್ತ ಸರ್ವ ಭಾರತ ವಾಸಿಗಳೆಲ್ಲರಿಗೂ ಕಾಯಕವೇ ಕೈಲಾಸವೆಂಬುವದನ್ನು ನೆನೆಯುತ್ತ ಆಚರಿಸಿದಲ್ಲಿ ಸ್ವಲ್ಪೇ ದಿವಸಗಳಲ್ಲಿ ನಮ್ಮ ಪೂರ್ವದ ವೈಭವವನ್ನು ನಾವು ಕಾಣುತ್ತೇವೆ. ಮತ್ತು ಕರ್ಮಪ್ರಿಯನಾದ ಪರಮೇಶ್ವರನ ಮನ್ನಣೆಗೆ ಪ್ರಾಪ್ತರಾಗುತ್ತೇವೆ.

ರಾ|| ಬ|| ಹಳಕಟ್ಟಿಯವರಿಗೆ ನನ್ನ ಕಾಣಿಕೆ.

“ ಯುಕ್ತಿವಂತನೇ | ಭಕ್ತಿಲೋಲನೇ ||

ಶಿವತತ್ವವೃದ್ಧಿ | ಭವಜೀವಶುದ್ಧಿ | ಶಿವಾನುಭವ ಸಿದ್ಧ ||೧||

ತಾಯ ಕನ್ನಡ ಸೇವೆಯ | ತನು ಮನ ಧನದಿ | ಖಿನ್ನನಾಗದೆಗೈದ ||೨||

ವಚನಸಾರ ಸಾಹಿತಿ | ವಾಚಕ ಜನಕೆ | ತೋಚಿದ ಮಹಿಮ ||೩||

ರಾಜಕಾರ್ಯದೊಳ್ | ನೀ ಬುದ್ಧಿಯ ತೋರಿ | ರಾವಬಹಾದ್ದೂರನೀ ||೪||

ವಿಜಯಸುರವಾಸನೆ | ವಚನ ಸಮ್ರಾಟನೆ | ಕನ್ನಡ ಸಿರಿವಂತ ||೫||

## ವ ಚ ನ.

( ಬರೆದವರು — ಮಹಾಂತಪೇವ ಶಿ. ಮಂದಿರ. ಇಲಕಲ್ಲ )

೧

ಇಂದಿನ ಜನವತಿ | ಆದರದಿಂದಲಿ  
ಶೋಧಿಸಿ ವಚನವ ಪರಿಪರಿಯಿಂ |  
ದಾದರಗೊಂಡೀ | ಸಾಧಕ ವರ್ಗಕೆ  
ನೋಡದ ಮಾರ್ಗವ ತೋರಿಹುದು ||

೨

ವಚನದಿ ಹೆಣೆದಿದೆ | ನೀತಿಯ ಮಾಲೆಯು  
ವೇದದ ಮರ್ಮವು ಧರ್ಮದ ಮೇಣ್ |  
ಸತ್ಯದ ನುಡಿಯಿದೆ | ಶಾಂತಿಯ ಸೊಬಗಿದೆ  
ಭಕ್ತಿಯ ರಸ ತಾನುಕ್ಕುತಿದೆ ||

೩

ಹೃದಯವುಕರಗಿದೆ | ಬಿಡಗಿದೆ ಕಾವ್ಯದ  
ಆಚಾರದ ಕಣ ಕಾಣತಲಿದೆ |  
ಕರುಣೆಯು ತುಂಬಿದೆ | ಕಿಂಕರ ಭಾವವು  
ತುಳುಕಿದೆ ಅನುಭವ ಸುಧೆಯಿಂದ ||೩||

## ನಾದ-ಬಿಂದು-ಕಲೆಗಳು.

( ಲೇಖಕ:—ಶ್ರೀಯುತ ಬಸವಪ್ಪ ಚೆನ್ನಪ್ಪ ಪಟ್ಟೀದ ವಂಟಮೂರಿ )

ಮಹಾಲಿಂಗವು ಸಕಲ ಲಿಂಗಗಳ ಆದಿ ಸ್ವರೂಪವು. ಅಸಕ್ತಾಂತ ಹಿಂದೆ ಹೋದರೆ, ಮೊದಲು ನಿಷ್ಕಲಲಿಂಗ, ಬಳಿಕ ನಿಃಶೂನ್ಯಲಿಂಗ, ತರುವಾಯ ನಿರಂಜನ ಲಿಂಗವೆಂದು ವೀರಶೈವ ಶಾಸ್ತ್ರವು ಹೇಳುತ್ತದೆ. ಪರಾತ್ಪರವಾದ ನಿರಂಜನ ಲಿಂಗದಿಂದ ಮೊದಲು ನಾದವು ಉದ್ಭವಿಸಿತು. ಬಳಿಕ ಅದರಿಂದ ಬಿಂದುವು ಹುಟ್ಟಿತು. ಈ ನಾದ ಬಿಂದುಗಳೆರಡೂ ಕೂಡಿ ಕಲೆಯಾಯಿತು. ಹೀಗೆ ವಚನಶಾಸ್ತ್ರದಲ್ಲಿದೆ. ಹೀಗೆಂದರೇನೆಂಬುದನ್ನು ಇಲ್ಲಿ ಅಲೋಚಿಸುವಾ. ಆ ಪರಾತ್ಪರ ಲಿಂಗವು ಅನಂತ ಕಾಲದ ವರೆಗೆ ತನ್ನಲ್ಲಿ ತಾನೇ ಸ್ವಸ್ಥವಾಗಿತ್ತು, ಮುಂದೆ ಅದರಲ್ಲಿ ಹೀಗೆ ಸ್ವಸ್ಥವಾಗಿರದೆ ಏನಾದರೂ ಲೀಲೆಮಾಡಬೇಕೆಂಬ ಕಲ್ಪನೆ ನಾಂಟಿತು. ಈ ಕಲ್ಪನೆ (ಸಂಕಲ್ಪನೆ)ಯೇ ನಾದವೆಂದು ಕರೆಯಲ್ಪಟ್ಟಿತು. ಈ ನಾದೋತ್ಪತ್ತಿಯ ಪೂರ್ವದ ಪರಾತ್ಪರ ಲಿಂಗವೇ ನಿರಂಜನ (ಯಾವತರದ ರಂಜನೆಯೂ ಇಲ್ಲದ) ಲಿಂಗ. ನಾದದಿಂದೊಡಗೂಡಿದ ಅದರ ಸ್ವರೂಪವೇ ನಿಃಶೂನ್ಯಲಿಂಗ. ಇದರಲ್ಲಿಯೂ ಈಗ ನಾವು ಸೃಷ್ಟಿಯಲ್ಲಿ ಕಾಣುವ ವಿಧವಿಧದ ಯಾವ ವಸ್ತುಗಳೂ ಇರಲಿಲ್ಲವೆಂದೇ ಇದಕ್ಕೆ ಈ ಹೆಸರು ಬಂದಿರುವುದು. ಬಿಂದುವಿನಿಂದೊಡಗೂಡಿದ ನಿಃಶೂನ್ಯಲಿಂಗದ ಸ್ವರೂಪವೇ ನಿಷ್ಕಲಲಿಂಗ. ಇದರಲ್ಲಿ ಕಲೆಯ ಸಮಾವೇಶವಿಲ್ಲ. ಅಂತೇ ಅದು ನಿಷ್ಕಲಲಿಂಗವೆನಿಸಿತು. ನಾದ ಬಿಂದು ಕಲೆ ಈ ಮೂರರಿಂದ ಸಹಿತವಾದ ಲಿಂಗವೇ ಸಕಲ ಲಿಂಗವಾಯಿತು. ಇದು ನಿಷ್ಕಲಲಿಂಗದಲ್ಲಿ ಕಲೆ ಬೆರೆದುದರ ಪರಿಣಾಮವು, ಅದೇ ಮಹಾಲಿಂಗ. ಇದರಲ್ಲಿ ಕಲೆಯ ವರೆಗೆ ಎಲ್ಲವೂ ಕೂಡಿಕೊಂಡಿವೆ. ಇದೇ ದೃಷ್ಟಿಯಿಂದ ವಿಚಾರಿಸಿದರೆ, ನಿಷ್ಕಲಲಿಂಗವನ್ನು, ಸಬಿಂದು ಲಿಂಗವೆಂದೂ, ನಿಃಶೂನ್ಯಲಿಂಗವನ್ನು ಸನಾದಲಿಂಗವೆಂದೂ ಪರಾತ್ಪರ ಲಿಂಗವಾದ ನಿರಂಜನವನ್ನು ನಿರ್ಣಾದಲಿಂಗವೆಂದೂ ಕರೆಯಬಹುದು. ಮಹಾಲಿಂಗದ ತರುವಾಯದ ಸಕಲಲಿಂಗಗಳು—ಪ್ರಸಾದಲಿಂಗ, ಚರಲಿಂಗ, ಶಿವಲಿಂಗ, ಗುರಲಿಂಗ, ಆಚಾರಲಿಂಗಗಳು—ಬರುಬರುತ್ತ ಹೆಚ್ಚಿಹ್ಚ್ಚು ಸ್ಥೂಲವಾಗಿ ಕ್ರಮದಿಂದ ಒಂದರಿಂದೊಂದು ಉದ್ಭವಿಸಿದುವು.

ನಿರಂಜನ ಲಿಂಗದಲ್ಲಿ ನಾಸನ ಹುಟ್ಟಿದ ಮಾತ್ರಕ್ಕೆ ಬರೇ ಅಷ್ಟ ರಿಂದಲೇ ಲೀಲೆ ಸಂಭವಿಸಲಾರದು. ಬರಿಗೈಯಿಂದ ಹೇಗೆ ಮೊಳಹಾಕ ಲಕ್ಕೆ ಬರುವುದಿಲ್ಲವೋ ಹಾಗೆಯೇ ಬಿಂದುವಿಲ್ಲದೆ ಮುಂದಿನ ಕಾರ್ಯವೇ ನಡೆಯಲಾರದು. ಈ ಬಿಂದುವೇ ಎಲ್ಲ ಕಲೆಗಳ ಹಾಗೂ ಸೃಷ್ಟಿಯ ಉತ್ಪತ್ತಿಗೆ ಕಾರಣವಾಗುವುದು. ಈ ನಾಡ ಬಿಂದು ಕಲೆಗಳೇ (ರೂಪ-ಶಕ್ತಿ ಗಳೇ) ಮುಂದೆ ಪರಮಾತ್ಮನ ಲೀಲೆಗೆ (ಸೃಷ್ಟಿಯ ಉತ್ಪತ್ತಿಗೆ) ಕಾರಣ ವಾದವು. ಇವಕ್ಕೇ ಸತ್ತು (ಬಿಂದು), ಚಿತ್ತು (ಮೂಲಜ್ಞಾನವೆಂಬ ನಾಡ), ಅನಂದ (ಕಲೆ) ಎಂತಲೂ ಹೆಸರಗಳು.

ಇನ್ನು ಇಲ್ಲಿ (ನಿಷ್ಕಲಾದಿ ತ್ರಿಲಿಂಗಗಳಲ್ಲಿ) ಗುರು ಲಿಂಗ ಜಂಗಮ ಗಳದೆಂತು ಸಂಬಂಧಿಸುವುವೆಂಬದನ್ನು ನೋಡೋಣ. ಇದಕ್ಕೂ ಮೊದಲು ಕಾಯ ಗುರು, ಪ್ರಾಣ ಲಿಂಗ, ಸುಜ್ಞಾನ ಜಂಗಮವೆಂಬುದನ್ನು ಪೂರ್ಣ ಲಕ್ಷ್ಯದಲ್ಲಿಟ್ಟುಕೊಂಡಿರಬೇಕು. ಕಾಯವು ಸ್ಥೂಲವಾದುದೂ, ಪ್ರಾಣವು ಸೂಕ್ಷ್ಮವಾದುದೂ, ಸುಜ್ಞಾನವು ಅವೇರಡಕ್ಕೂ ಕಾರಣವಾದ ಪರಾತ್ಪರ ವಸ್ತುರೂಪವಾದುದೂ ಎಂಬುದನ್ನು ಮರೆಯಕೂಡದು.

ನಿಷ್ಕಲಲಿಂಗದಲ್ಲಿ— ಕಲೆಯು ಮೂಲತಃ ಇಲ್ಲವೇ ಇಲ್ಲ. ಅದ ರಲ್ಲಿ ಬಿಂದುವೇ ಹೆಚ್ಚು ಸ್ಥೂಲವಾದುದು. ಅದುದರಿಂದ ಅದೇ ಗುರು. ಅದಕ್ಕಿಂತ ನಾಡವು ಹೆಚ್ಚು ಸೂಕ್ಷ್ಮವಾದುದರಿಂದ ಅದು ಲಿಂಗ. ಇವೆ ರಡಕ್ಕೂ ಕಾರಣವಾದ ಪರವಸ್ತುವೇ ಜಂಗಮ.

ನಿಃಶೂನ್ಯಲಿಂಗದಲ್ಲಿ— ಇದರೊಳಗೆ ಬರೇ ನಾಡಮಾತ್ರವಿರುವುದು. ಅದಕಾರಣ ಅದೇ ಸ್ಥೂಲ. ಅದರಿಂದ ಅದೇ ಗುರು. ಪರವಸ್ತುವಿಗೆ

---

೧ ಭೂತಾತಿ ಶಾಸ್ತ್ರದಲ್ಲಿ “ ಬಿಂದುವಿಗೆ ಸ್ಥಿತಿ ಮಾತ್ರವಿತ್ತು ಪರಿಮಾಣ (ಉದ್ದ, ಅಗಲ, ಕಿಂಡ)ಗಳೇನೂ ಇರುವದಿಲ್ಲ ” ಎಂದು ನಿರ್ದಿಷ್ಟವಾಗಿದೆ. ಈ ಬಿಂದುವು ಚಲಿಸಿದರೆ ರೇಖೆಯೂ, ರೇಖೆ ಚಲಿಸಿದರೆ ಕ್ಷೇತ್ರವೂ, ಹುಟ್ಟುವುವು. ಈ ರೇಖೆ ಕ್ಷೇತ್ರಗಳೇ ಕಲೆಗಳು. ಕ್ಷೇತ್ರವು ಚಲಿಸಿದರೆ ಘನವಾಗುವುದು. ಅದು ಮಾತ್ರ ಸ್ಥೂಲ ರೂಪವನ್ನು ತಾಳುವುದು; ಹಾಗೂ ವಸ್ತುವೆನಿಸುವುದು. ತತ್ತ್ವ ಶಾಸ್ತ್ರದೊಳಗಿನ ಬಿಂದು ಕಲೆಗಳ ಸ್ವರೂಪವನ್ನು ಈ ದೃಷ್ಟಾಂತದಿಂದ ಸುಲಭ ವಾಗಿ ಅರಿಯಬಹುದು.



ವಾಹನವಾಗಿದ್ದ ಮೂಲ ಜ್ಞಾನವೇ ಲಿಂಗ. (ಯಾಕೆಂದರೆ “ಪ್ರಜ್ಞಾನಂ ಬ್ರಹ್ಮ” ಎಂದು ಶ್ರುತಿ ಇರುವುದು.) ಪರವಸ್ತುವೇ ಜಂಗಮ.

ನಿರಂಜನಲಿಂಗದಲ್ಲಿ— ಪರವಸ್ತುವನ್ನು ವಹಿಸಿದ ಮೂಲಕ ಮಹಾ ಜ್ಞಾನವೇ ಗುರು. ನಿರಂಜನ ಸ್ವರೂಪವೇ ಲಿಂಗ. ಪರವಸ್ತುವೇ ಜಂಗಮ.

ಈ ವಿಷಯದಲ್ಲಿ ಮುಂದಿನ ವಚನವೇ ನಿರ್ದರ್ಶನವಾಗಿದೆ:—

“ಅಯ್ಯಾ ನೀನು ನಿರಾಕಾರವಾಗಿದ್ದಲ್ಲಿ ನಾನು ಜ್ಞಾನವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ನಾಟ್ಯಕ್ಕೆ ನಿಂದಲ್ಲಿ ನಾನು ಛೈತನ್ಯವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ಆಕಾರವಾಗಿದ್ದಲ್ಲಿ ನಾನು ವೃಷಭವೆಂಬ ವಾಹನವಾಗಿದ್ದೇ ಕಾಣಾ. ಅಯ್ಯಾ ನೀನು ಎನ್ನ ಭವನ ಕೊಂದಿಹೆನೆಂದು ಜಂಗಮವಾಗಿ ಬಂದರೆ ನಾನು ಭಕ್ತನೆಂಬ ವಾಹನವಾಗಿದ್ದೇ ಕಾಣಾ ಕೂಡಲಸಂಗಮದೇವಾ.”

ಈ ಗುರು ಲಿಂಗ ಜಂಗಮಗಳು ಕೇವಲ ತೋರಿಕೆಯಲ್ಲಿ ಮಾತ್ರ ಉಂಟು. ಅವೆಲ್ಲ ಒಂದೇ ಪರವಸ್ತುವಿನ ಬೇರೆ ಬೇರೆ ರೂಪಗಳು. “ಏಕ ಏವ ಶಿವಃ ಸಾಕ್ಷಾತ್ ಸರ್ವಾನುಗ್ರಹಕಃ ಪ್ರಭುಃ | ಗುರು ಜಂಗಮ ಲಿಂಗಾತ್ಮಾ, ವರ್ತತೇ ಭುಕ್ತಿ ಮುಕ್ತಿದಃ | ಎಂದು ಹೇಳಿದೆ. ಇವ ಕೈಲ್ಲ ಅನಾದಿ ಶರಣನೇ (ಮೂಲ ಮಹಾಜ್ಞಾನವೇ) ಆಶ್ರಯವಾಗಿರುತ್ತಾನೆ.

---

## ಮಹಾ ಪುರುಷರ ಆಚರಣೆ.

(ಲೇಖಕ:— ರಾ" ಬ" ಪ. ಜಿ. ಹಳ-ಟ್ಟ.)

ಪೃಥ್ವಿಯ ಇತಿಹಾಸದಲ್ಲಿ ಮಹತ್ವದ ಕಾರ್ಯಗಳನ್ನು ಮಾಡಿದ ವರನೇಕರಿದ್ದಾರೆ. ಧಾರ್ಮಿಕ ಕ್ಷೇತ್ರದಲ್ಲಿ ಅತ್ಯುಚ್ಚ ಸ್ಥಾನವನ್ನು ಅವರು ಪಡೆದಿದ್ದಾರೆ. ಸಾಮಾಜಿಕ ರಂಗದಲ್ಲಿ ಕ್ರಾಂತಿಯನ್ನುಂಟುಮಾಡಿದ್ದಾರೆ. ರಾಜಕೀಯ ರಂಗದಲ್ಲಿ ಅವರು ಅನೇಕ ಸಾಹಸ ಕೃತ್ಯಗಳನ್ನು ಮಾಡಿ ನಾಡಿನ ಪರಿಸ್ಥಿತಿಯಲ್ಲಿ ಬದಲಾವಣೆಯನ್ನು ಮಾಡಿದ್ದಾರೆ. ಇಂಥ ಮಹಾ ಪುರುಷರಲ್ಲಿ ಇತರರಲ್ಲಿರದ ಆವುದೋ ಒಂದು ಅಲೌಕಿಕ ಗುಣವಿರುತ್ತದೆಂದು ಅನೇಕರು ವಾಡಿಕೆಯಾಗಿ ತಿಳಿಯುವದುಂಟು. ಆದರೆ ಪ್ರಖ್ಯಾತಿ ಹೊಂದಿದ ಮಹಾ ಪುರುಷರ ಜೀವನ ಚರಿತ್ರೆಯನ್ನು ನಾವು ನಿರೀಕ್ಷಿಸಿದಲ್ಲಿ ಇಂಥ ಅದ್ಭುತ ಗುಣವು ಅವರಲ್ಲಿರುವದು ಕಂಡುಬರುವದಿಲ್ಲ. ಅವರು ಎಲ್ಲರಂತೆಯೇ ಇರುತ್ತಾರೆ ಮತ್ತು ವರ್ತಿಸುತ್ತಾರೆ. ಆದರೆ ಅವರ ವರ್ತನೆಯಲ್ಲಿ ಒಂದು ವೈಶಿಷ್ಟ್ಯವಿರುತ್ತದೆ. ಅವರು ಶ್ರೇಷ್ಠ ಮತ್ತು ಅತ್ಯುಚ್ಚ ಗುರಿಯನ್ನಿಟ್ಟು ಕೊಂಡು ಅದಕ್ಕೋಸ್ಕರ ಅವರು ನಿರಂತರ ಶ್ರಮಪಡುವದೇ ಅವರ ಈ ವೈಶಿಷ್ಟ್ಯವು. ಈ ಗುಣದಿಂದಲೇ ಅವರು ಉನ್ನತ ಪುರುಷರಾಗಿರುತ್ತಾರೆ. ಇದೇ ಅವರನ್ನು ಉಚ್ಚ ಸ್ಥಿತಿಗೆ ತಂದಿರುತ್ತದೆ.

ಇವರಲ್ಲಿ ಕೆಲವರು ಉಚ್ಚ ಶಿಕ್ಷಣವನ್ನು ಹೊಂದಿದವರಿರಬಹುದು. ಬೇರೆ ಕೆಲವರು ಅಶಿಕ್ಷಿತರಬಹುದು. ಕೆಲವರು ಸುಸಂಸ್ಕೃತರಿರಬಹುದು. ಕೆಲವರು ಅತ್ಯಂತ ಕರ್ಕಶ ವರ್ತನೆಯುಳ್ಳವರು ಇರಬಹುದು. ಅವರಲ್ಲಿ ಕೆಲವರು ಪ್ರೇಮಳ ಮನಸ್ಸಿನವರಿರಬಹುದು. ಬೇರೆ ಕೆಲವರು ಕಠೋರ ಮನಸ್ಸಿನವರಿರಬಹುದು. ಕೆಲವರು ಎಲ್ಲರ ಕೂಡ ಸ್ನೇಹ ಭಾವದಿಂದ ವರ್ತಿಸುತ್ತಿರಬಹುದು. ಬೇರೆ ಕೆಲವರು ಇತರರನ್ನು ದುರ್ಲಕ್ಷಿಸುತ್ತ ಅತ್ಯಂತ ಅಹಂಕಾರಿಗಳೂ ಇರಬಹುದು. ಆದರೆ ಇವರೆಲ್ಲರೂ ಕೆಲವೊಂದು ಉಚ್ಚ ಕಾರ್ಯವನ್ನು ಕೈಕೊಂಡವರಿರುತ್ತಾರೆ. ಆ ಕಾರ್ಯದಿಂದ ಅವರು ಎಂದೂ ಚ್ಯುತರಾಗುವದಿಲ್ಲ. ಅದನ್ನು ಬಿಟ್ಟು ಅವರು ಅತ್ತಿತ್ತ ಚಲಿಸುವದಿಲ್ಲ. ಮಹಾ ಪುರುಷರು ಜನರು

ಹೇಳಿದತ್ತ ಹೋಗುವವರಲ್ಲ. ಅವರು ಚಂಚಲವೃತ್ತಿಯುಳ್ಳವರಲ್ಲ ಅವರು ಯಾವಾಗಲೂ ನಿರ್ಧಾರ ವೃತ್ತಿಯುಳ್ಳವರಿರುತ್ತಾರೆ. ಈ ವೃತ್ತಿಯ ಮೂಲಕ ಅವರು ಮುಂದುವರಿಯುತ್ತಾರೆ.

ಆದುದರಿಂದ ಮಹಾಪುರುಷನಾಗಬೇಕೆನ್ನುವವನು ಕೆಲವೊಂದು ಉನ್ನತ ಕಾರ್ಯವನ್ನು ಕೊನೆಗಾಣಿಸಬೇಕೆಂಬ ದೃಢನಿಶ್ಚಯವುಳ್ಳವನಾಗಿ ರಬೇಕು. ಅವನು ಅದಕ್ಕೋಸ್ಕರ ಕಷ್ಟ ಸಹಿಸಲು ಯಾವಾಗಲೂ ಸಿದ್ಧನಾಗಿರಬೇಕು. ಅದರ ಸಾಧನೆಗಾಗಿ ಅವನು ಕೆಲವೊಂದು ಮಾರ್ಗವನ್ನು ನಿರ್ಧರಿಸಿಕೊಳ್ಳಬೇಕು. ಆ ಮಾರ್ಗದಿಂದ ಅವನು ಗಮಿಸುವಾಗ ಅವನಿಗೆ ಅನೇಕ ಕಷ್ಟ ನಷ್ಟಗಳು ಉಂಟಾಗಬಹುದು. ಆದರೂ ತನ್ನ ಧೈರ್ಯಸಾಧನೆಯ ವಿಷಯವಾಗಿ ಅವನಲ್ಲಿ ಭರವಸೆ ಇರುವುದರಿಂದ, ಅವನು ಇವುಗಳನ್ನು ಗಡೆಸುವದಿಲ್ಲ. ಮಹಾ ಪುರುಷನಲ್ಲಿ ಇಂಥ ವೃತ್ತಿಯು ಇರುವುದರಿಂದ ಅವನು ಎಂಥವನಿದ್ದರೂ ಅವನಿಂದ ಉಚ್ಚ ಕಾರ್ಯಗಳಾಗುತ್ತ ಹೋಗುತ್ತವೆ.

ಮಹಾಪುರುಷನಲ್ಲಿ ನಿರ್ಮಾಣ ಮಾಡುವ ಶಕ್ತಿಯು ಇರುತ್ತದೆ. ಅವನ ಕಾರ್ಯಗಳು ಯಾವಾಗಲೂ ರಚನಾತ್ಮಕವಾಗಿರುತ್ತವೆ. ಅವನು ಯಾವಾಗಲೂ ಕಲ್ಪಕನಿರುತ್ತಾನೆ. ಅವನು ಗ್ರಂಥಕಾಂನಿರಬಹುದು, ವೈಜ್ಞಾನಿಕನಿರಬಹುದು, ಅಥವಾ ತತ್ತ್ವನೇತ್ರನಾಗಿರಬಹುದು. ಯಾವ ನಿದ್ದರೂ ನಿತ್ಯಕ್ರಮದಂತೆ ಮಾಡಿದ್ದನ್ನು ಮಾಡುತ್ತ ಹೋಗುವ ಮನುಷ್ಯನು ಅವನಲ್ಲ. ಎಲ್ಲರೂ ತುಳಿದ ಹಾದಿಯಲ್ಲಿ ಅವನು ಮೆಟ್ಟುವದಿಲ್ಲ. ಅವನು ಯೋಜಕನಿರುತ್ತಾನೆ.

ಆದರೆ ಅವನು ತೋರಿಕೆಯಲ್ಲಿ ವಾಡಿಕೆಯ ಮನುಷ್ಯನಂತೆಯೇ ಕಾಣುತ್ತಾನೆ. ಅವನು ಕೇವಲ ಸಾಮಾನ್ಯ ಬುದ್ಧಿಯುಳ್ಳವನು ಇರಬಹುದು. ಅನುಕೂಲ ಪರಿಸ್ಥಿತಿಯೂ ಕೂಡ ಅವನಿಗಿರಲಿಕ್ಕಿಲ್ಲ. ಆದರೆ ತಾನು ಕೈಕೊಂಡ ಕಾರ್ಯದಲ್ಲಿ ಮಾತ್ರ ಅವನು ಶ್ರಮವಹಿಸುತ್ತ ಮುಂದುವರಿಯುವವನಾಗಿರುತ್ತಾನೆ. ಅವನು ಮುಂದುವರಿಯುತ್ತ ಹೋದ ಹೋದ ಹಾಗೆ ಅವನಿಗೆ ಮಹಾಪುರುಷನ ಸ್ಥಾನವು ತಾನಾಗಿಯೇ ಪ್ರಾಪ್ತವಾಗುತ್ತ ಹೋಗುತ್ತದೆ.

ಇಂಗ್ಲೆಂಡ್‌ನಲ್ಲಿ ಅಗಿಹೋದ ಮಹಾಪುರುಷರಲ್ಲಿ ನೆಲ್ಸನ್ನನ ಸ್ಥಾನವು ಉಚ್ಚತರವಾದದ್ದು. ಅವನು ಶ್ರೇಷ್ಠ ನೌಕಾಧಿಪತಿಯು. ತನ್ನ ನೌಕೆಯ ಕಿಂತಲೂ ಹೆಚ್ಚು ಬಲವುಳ್ಳ ಇದಿರಾಳಿಗಳ ನೌಕೆಗಳೊಡನೆ ಯುದ್ಧ ಮಾಡುವ ಪ್ರಸಂಗಗಳು ಅವನಿಗೆ ಆಗಿಂದಾಗ್ಗೆ ಬರುತ್ತಿದ್ದವು. ಆದರೆ ಆಗ ಅವನು ತನಗೆ ಅನುಕೂಲ ಸಮಯವು ಒದಗಲೆಂದು ಅದನ್ನು ಕಾಯುತ್ತ ಎಂದೂ ಕುಳ್ಳಿರಲಿಲ್ಲ. ತತ್ಕ್ಷಣವೇ ಅವನು ಇದಿರಾಳಿಗಳ ವೇಲೇರಿ ಹೋಗುವನು. ಮುಂದುವರಿಯುವದೇ ಅವನ ನಿತ್ಯದ ಹಂಬಲವಾಗಿತ್ತು. ಯುದ್ಧಕಾಲದಲ್ಲಿ ಅವನ ಒಂದು ಕೈಯು ಹೋಯಿತು. ಒಂದು ಕಣ್ಣನ್ನು ಕಳೆದುಕೊಂಡನು. ಆದರೆ ಕಡೆಯ ವರೆಗೂ ಶತ್ರುಗಳೊಡನೆ ಕಾದಲು ಮುಂದುವರಿದನು. ಅದರಲ್ಲಿಯೇ ಅವನು ತನ್ನ ಪ್ರಾಣವನ್ನು ಕಳೆದುಕೊಂಡನು. ಇದರಿಂದ ಅವನು ಜಗತ್ಪ್ರಸಿದ್ಧನಾದನು.

ಯುದ್ಧ ಕಾರ್ಯಗಳಲ್ಲಿ ಮಿಗಿಲಾದ ಶೌರ್ಯಶೋರಿಸಿದವರಿಗೆ ಇಂಗ್ಲೆಂಡ್‌ನ ಬಾದಶಹರು ಫ್ರಿ. ಸಿ. ಎಂಬ ಪದವಿಯನ್ನು ಕೊಡುವ ದುಂಟು. ಶೂರ ಪುರುಷರಿಗೇ ಇದು ಸಲ್ಲುತ್ತದೆ. ಒಂದು ದಿನ ಹಿಂದಿನ ಜಾರ್ಜ್‌ಬಾದಶಹರು ಇಂಥ ೩೨೪ ಜನರನ್ನು ತಮ್ಮ ಅರಮನೆಗೆ ಬರಮಾಡಿಕೊಂಡು ಸನ್ಮಾನಿಸಿದರು. ಇವರಲ್ಲಿ ಕೆಲವರು ಸಾಮಾನ್ಯ ಶಿಪಾಯರೂ ಕೆಲವರು ಉಚ್ಚ ಸೈನ್ಯಾಧಿಪತಿಗಳೂ ಕೆಲವರು ಸುಶಿಕ್ಷಿತ ಗ್ರೇಜ್ಯುಎಟರೂ ಕೆಲವರು ಅಂಗಡಿಗಳಲ್ಲಿಯ ಕಾರಕೂನರೂ ಇದ್ದರು. ಶೂರತನವು ಎಲ್ಲರಲ್ಲಿಯೂ ವಾಸಿಸುತ್ತದೆ. ಈ ಗುಣವು ಎಲ್ಲ ಪಂಗಡದವರಲ್ಲಿಯೂ ಇರುತ್ತದೆ.

ಆದರೆ ಸಾವನ್ನು ನಿರ್ಭಯದಿಂದ ಎದುರಿಸಿದ ಈ ಫ್ರಿ. ಸಿ. ಪದವಿಯನ್ನು ಹೊಂದಿದ ಈ ಪುರುಷರ ಮುಖಮುದ್ರೆಗಳಲ್ಲಿ ಕಠೋರತನ ವಿರಲಿಲ್ಲ. ಅವುಗಳಲ್ಲಿ ಸೌಮ್ಯ, ಶಾಂತ, ಮತ್ತು ಸಮಾಧಾನ ವೃತ್ತಿಯು ಕಂಗೊಳಿಸುತ್ತಿತ್ತು. ಅವರೂ ಕ್ರೂರ ಮತ್ತು ರೌದ್ರಮುದ್ರೆಯುಳ್ಳವರಲಿಲ್ಲ. ಇದಕ್ಕೆ ಬದಲಾಗಿ ಅವರಲ್ಲಿ ಕೆಲವರು ಸೂಕ್ಷ್ಮ ಮತ್ತು ವೃದ್ಧ ಶರೀರವುಳ್ಳವರಾಗಿದ್ದರು. ಅವರೆಲ್ಲರೂ ಸಾಮಾನ್ಯ ಸಭ್ಯಗೃಹ ಸ್ಥರಂತೆಯೇ ಕಾಣುತ್ತಿದ್ದರು. ಆದರೆ ಅವರೆಲ್ಲರಲ್ಲಿ ಮಿಗಿಲಾದ ಧೈರ್ಯವೊಂದಿತ್ತು. ಗಂಡಾಂತರಗಳಿಗೆ ಎಂದೂ ಅಂಜದ ಪ್ರಭಾವವು ಅವರ

ದಾಗಿತ್ತು. ಇದೇ ಅವರ ವೈಶಿಷ್ಟ್ಯವು. ಇದರಿಂದಲೇ ಅವರು ಮಹಾ ಪುರುಷರ ವರ್ಗದಲ್ಲಿ ಗಣಿಸಲ್ಪಡುವವರಾದರು.

ಸ್ತ್ರೀಯರು ಗಂಡಸರಂತೆಯೇ ಧೈರ್ಯಶಾಲಿಗಳಿರುತ್ತಾರೆ. ತಾಯಿಯು ಸುಡುತ್ತಿರುವ ಮನೆಯಲ್ಲಿರುವ ತನ್ನ ಮಗುವನ್ನು ಉಳಿಸಲಿಕ್ಕೆ ನಿರ್ಭಯದಿಂದ ಜ್ವಾಲೆಯೊಳಗೆ ಧುಮುಕಿ ಮುಂದೆ ಹೋಗುವದನ್ನು ಅನೇಕರು ಕಂಡಿದ್ದಾರೆ. ಧೈರ್ಯವು ಗಂಡಸರಿಗೆ ಮಾತ್ರವಿರುತ್ತದೆಂದು ಯಾರೂ ತಿಳಿಯಕೂಡದು. ಕಾಳಗಗಳಲ್ಲಿ ಸ್ತ್ರೀಯರು ಧೈರ್ಯ ತೋರಿಸಿದ್ದರ ಉದಾಹರಣೆಗಳು ಇತಿಹಾಸದಲ್ಲಿ ಅನೇಕವಿರುತ್ತವೆ.

ಧೈರ್ಯದ ಮಹತ್ವವು ವ್ಯವಹಾರದಲ್ಲಿಯೂ ಕೂಡ ಉಂಟು. ಅಂಗಡಿಯಲ್ಲಿ ಲಾಭವಾಗುವದು ಅದರ ಯಜಮಾನನ ಧೈರ್ಯದ ಮೇಲೆ ಅವಲಂಬಿಸಿದೆ. ಅವನು ಹೊಸತಾದುದನ್ನು ಕೈಕೊಳ್ಳುವಲ್ಲಿ ಧೈರ್ಯವುಳ್ಳವನಾಗಿರಬೇಕು. ಇದರಲ್ಲಿ ಅವನಿಗೆ ತೊಂದರೆಗಳುಂಟಾಗಬಹುದು. ಕೆಲವೊಂದು ವೇಳೆ ಅವನಿಗೆ ಅಪಯಶಸ್ಸು ಒರಬಹುದು. ಆದರೆ ಅವನು ಎದೆಗುಂದದೆ ತನ್ನ ಕಾರ್ಯಗಳನ್ನು ಮುಂದುವರಿಸುತ್ತಾ ಇರುವನು.

ಇಂಥ ಧೈರ್ಯವು ಮಹಾಪುರುಷರಲ್ಲಿ ಚಿಕ್ಕಂದಿನಿಂದಲೂ ಬಹುಶಃ ವಾಸವಾಗಿರುತ್ತದೆ. ಚಿಕ್ಕ ಬಾಲಕರಿರುವಾಗಲೇ ಅಂದರೆ ಅವರ ಆಟಗಳಲ್ಲಿ, ಅವರ ವರ್ತನೆಯಲ್ಲಿ, ಈ ಗುಣವು ಮೊದಲು ಪ್ರಕಟವಾಗುತ್ತದೆ. ಆಗಿಂದಾಗ್ಗೆ ಅವರು ಅದನ್ನು ತಮ್ಮ ನಿತ್ಯದ ವ್ಯವಹಾರದಲ್ಲಿ ಉಪಯೋಗಿಸುತ್ತ ಹೋಗುತ್ತಾರೆ. ಇದರಿಂದ ಅದು ಅವರ ಸ್ವಭಾವವಾಗಿಯೇ ಉಳಿದುಬಿಡುತ್ತದೆ. ಧೈರ್ಯವು ಮನುಷ್ಯನ ಹುಟ್ಟುಗುಣವಲ್ಲ. ನಿತ್ಯದ ಅಭ್ಯಾಸದಿಂದ ಇದನ್ನು ಉಂಟುಮಾಡಿಕೊಳ್ಳಬಹುದು. ಇದನ್ನು ಮನಶ್ಯಕ್ತಿಯ ಮೂಲಕ ದೃಢಪಡಿಸಿಕೊಳ್ಳಬಹುದು. ಈ ಧೈರ್ಯಕ್ಕೆ ಉಚ್ಚ ಧೈರ್ಯವನ್ನು ಸಂಗಡಿಸಿದಲ್ಲಿ ಮನುಷ್ಯನಿಂದ ಮಹತ್ವದ ಕಾರ್ಯಗಳು ಆಗಹತ್ತುತ್ತವೆ.

ಅದ್ದರಿಂದ ವ್ಯವಹಾರದಲ್ಲಿ ನಮ್ಮ ಶರುಣರು ಕಠಿಣವಿರುವ ಕೆಲಸಗಳನ್ನು ಮಾಡಲು ಯಾವಾಗಲೂ ಅಶಿಸಬೇಕು. ಇದಕ್ಕೆ ಅವರು ಹಿಂಜ

ರಿಯಬಾರದು. ಅವರು ಹಗುರು ಕೆಲಸಗಳನ್ನು ಎಂದೂ ಬೇಡಬಾರದು. ಯಾರು ಕಠಿಣ ಕೆಲಸಗಳನ್ನು ಬೇಡುತ್ತಾರೋ ಅವರು ಉಳಿದವರಿಗಿಂತಲೂ ಬಹು ಬೇಗನೆ ಮುಂದುವರಿಯಹತ್ತುತ್ತಾರೆ.

ಆದರೆ ಬಹು ಜನರು ತಮಗೆ ಹಗುರು ಕೆಲಸಗಳನ್ನು ಕೊಡಬೇಕೆಂದು ಯಾವಾಗಲೂ ಬಯಸುವದುಂಟು. ಅವರು ಕಠಿಣ ಕೆಲಸಗಳಲ್ಲಿರುವ ಜವಾಬುದಾರಿಗಳನ್ನೂ ಗಂಡಾಂತರಗಳನ್ನೂ ಎದುರಿಸಲು ಹಿಂಜರಿಯುತ್ತಾರೆ. ಅವರು ವಿನೋದದಲ್ಲಿ ಕಾಲಕಳೆಯಲು ಯಾವಾಗಲೂ ಬಗೆಯುತ್ತಾರೆ. ಇಲ್ಲವೆ ಇತರರು ಹೇಳಿದಂತೆ ವರ್ತಿಸುತ್ತ ಹೋಗುತ್ತಾರೆ. ಇವರ ಆಯುಷ್ಯವೆಲ್ಲ ಇತರರು ಹೇಳಿದಂತೆ ನಡೆಯುವದು ಮತ್ತು ವಿನೋದ ಇವುಗಳಲ್ಲಿಯೇ ಹೋಗಿಬಿಡುತ್ತದೆ. ಕೆಲಸವನ್ನು ಸ್ವಲ್ಪಮಾತ್ರ ಮಾಡಿ ಬಹಳ ಗಳಿಸಬೇಕೆಂದು ಇವರ ಬಲವಾದ ಆಸೆ. ಆದರೆ ಇವರು ಕಡೆಯ ವರೆಗೂ ಸಾಮಾನ್ಯರಂತೆ ಉಳಿದು, ಕಡೆಗೆ ಏನೂ ಮಾಡದೆ ಸತ್ತುಹೋಗಿ ಬಿಡುತ್ತಾರೆ.

ಅನೇಕ ತರುಣರು ವ್ಯವಹಾರದಲ್ಲಿ ಬಿದ್ದ ಬಳಿಕ ಗಂಡಾಂತರಗಳಿಲ್ಲದ ಹಗುರು ದಾರಿಯನ್ನು ಹುಡುಕುವದರಲ್ಲಿಯೇ ಕಾಲಕಳೆಯುತ್ತಾರೆ. ಆದರೆ ಆಯುಷ್ಯದಲ್ಲಿ ಹಗುರು ದಾರಿ ಎಂಬುದು ಇಲ್ಲ. ಯಾರಾದರೂ ಇಂಥ ದಾರಿಯು ಇರುತ್ತದೆಂದು ಹೇಳಿದರೆ ಅದು ನಿಜವಲ್ಲ. ಜಗತ್ತಿನಲ್ಲಿ ಸಂಪೂರ್ಣ ಸುರಕ್ಷಿತವಿದ್ದುದು ಎಲ್ಲೆಯೂ ಇಲ್ಲ. ನಮ್ಮ ತರುಣರು ಸುಶಿಕ್ಷಿತರಾದ ಬಳಿಕ ೨೦ ವರ್ಷ ಕಾಲಕಳೆದ ನಂತರ ಇದು ಅವರಿಗೆ ಗೊತ್ತಾಗಹತ್ತುತ್ತದೆ. ಯಾವ ವ್ಯವಹಾರವಿದ್ದರೂ ಅದರಲ್ಲಿ ಅನಿಶ್ಚಿತತೆಯು ಇದ್ದೇ ಇರುತ್ತದೆ. ಆದ್ದರಿಂದ ಕಾಲ ಕಾಲಕ್ಕೆ ಉಂಟಾಗುವ ಗಂಡಾಂತರಗಳಿಂದ ಓಡಿ ಹೋಗದೆ ಅವುಗಳನ್ನು ಇದಿರಿ ಸುವದರಲ್ಲಿಯೇ ಪುರುಷಾರ್ಥವಿದೆ.

ಮೊಸಳೆಗಳಿದ್ದ ಒಂದು ನದಿಯಲ್ಲಿ ಒಬ್ಬ ವೃದ್ಧನು ಅಂಜಿಕೆ ಇಲ್ಲದೆ ಸ್ನಾನ ಮಾಡುತ್ತಿದ್ದನು. ಅದನ್ನು ಒಬ್ಬನು ನೋಡಿ ಇದರಲ್ಲಿ ಸ್ನಾನ ಮಾಡಲು ನಿನಗೆ ಅಂಜಿಕೆ ಹೇಗೆ ಬರುವದಿಲ್ಲ ಎಂದು ಕೇಳಲು ಅವನು ಉತ್ತರ ಕೊಟ್ಟಿದ್ದು—“ ಈ ಮಡುವಿನಲ್ಲಿ ಮೊಸಳೆಯು ಇದ್ದಿರಬಹುದು ಅಥವಾ ಇರಲಿಕ್ಕಿಲ್ಲ. ಒಂದು ವೇಳೆ ಎಲ್ಲಾದರೂ ಒಂದು

ಇದ್ದರೆ, ಅದರ ದೃಷ್ಟಿಗೆ ನಾನು ಬೀಳಲಿಕ್ಕಿಲ್ಲ. ಒಂದು ವೇಳೆ ಅದು ನನ್ನನ್ನು ನೋಡಿದ್ದರೆ, ಅದು ಹಸಿದಿರಲಿಕ್ಕಿಲ್ಲ. ಆದ್ದರಿಂದ ಅದು ನನ್ನ ವೇಲೆ ಬರಲಿಕ್ಕಿಲ್ಲ. ಒಂದು ವೇಳೆ ಅದು ನನ್ನ ವೇಲೆ ಬಂದರೂ ನನ್ನ ವೇಲಿನ ಅದರ ಗುರಿಯು ತಪ್ಪಬಹುದು. ಹೀಗೆ ಸಂಗತಿಗಳಿರುವದರಿಂದ ನಾನು ಅಂಜುವದಿಲ್ಲ ಎಂದು ಹೇಳಿದನು. ಆ ಮುಂದು ಕನು ಆ ಮುಂಡುವಿಲ್ಲೆಯೇ ಯಾವಾಗಲೂ ಜಳಕ ಮಾಡುತ್ತಿದ್ದನು. ಆದರೆ ಅವನಿಗೆ ಎಂದೂ ಅಪಾಯವಾಗಿರಲಿಲ್ಲ ಜಗತ್ತೆಂಬುದು ಹೀಗೆಯೇ ಇದೆ. ಅದರಲ್ಲಿ ಗಂಡಾಂತರಗಳಿವೆ. ಅವುಗಳಿಗಂಜುವವನಿಂದ ಮಹತ್ವದ ಕಾರ್ಯಗಳಾಗವು.

ಆದ್ದರಿಂದ ಮನುಷ್ಯನು ತನ್ನ ಜೀವಿತದಲ್ಲಿ ಎದೆಗುಂದಬಾರದು. ಹೊಸತಾದುದನ್ನು ಮಾಡಲು ಹಿಂಜರಿಯಬಾರದು ಯಾವಾಗಲೂ ಮುಂದುವರಿಯುತ್ತಿರಬೇಕು. ಎಂಥ ತೊಂದರೆಗಳು ಬಂದರೂ ಹಿಡಿದು ದನ್ನು ಬಿಡೆನೆಂಬ ಧೈರ್ಯವು ಅವನಲ್ಲಿರಬೇಕು. ಆದರೆ ಜನರಲ್ಲಿ ಕಲ್ಪನಾ ಸೃಷ್ಟಿಯಲ್ಲಿ ಯಾವಾಗಲೂ ಓಲಾಡುವವರೆ ಬಹಳ. ಅವರು ಹೊಸದಾದುದನ್ನು ಕೈಕೊಳ್ಳಲು ಬಲು ಹಿಂಜರಿಯುತ್ತಾರೆ. ಇವರಿಗೆ ತೊಂದರೆಗಳು ಬಂದರೆ ಇಲ್ಲವೆ ಯಾರಾದರೂ ಟೀಕಿಸಿದರೆ ಸಾಕು, ಅವರು ಕೂಡಲೆ ಧೈರ್ಯಗುಂದುತ್ತಾರೆ. ಇವರು ಜೀಣಿರಿರಬಹುದು. ಆದರೆ ಅವರಲ್ಲಿ ದೃಢವಾದ ಆತ್ಮ ವಿಶ್ವಾಸ ಮತ್ತು ಧೈರ್ಯವು ಇರುವದಿಲ್ಲದ್ದರಿಂದ ಮಹತ್ವದ ಕಾರ್ಯಗಳು ಅವರಿಂದ ಆಗಲಾರವು.

ಹೊಸ ಕಾರ್ಯಗಳನ್ನು ಆರಂಭಿಸಿದ ಕೂಡಲೆ ಜನರು ತಮ್ಮನ್ನು ಹೊಗಳುವರೆಂದು ಇವರು ಬಹಳ ಅಪೇಕ್ಷಿಸುತ್ತಾರೆ. ಆದರೆ ಜನರು ಹೊಗಳುವ ಬದಲು ಅವರನ್ನು ಟೀಕಿಸಹತ್ತುತ್ತಾರೆ. ಟೀಕೆಯನ್ನು ಲೆಕ್ಕಿಸದೆ ಧೈರ್ಯದಿಂದ ಮುಂದುವರಿದದ್ದಾದರೆ, ಜನರು ಅವರ ದಾರಿಯಲ್ಲಿ ಬುದ್ಧಿ ಪೂರ್ವಕವಾಗಿ ಪ್ರತಿಬಂಧಗಳನ್ನು ಒಡ್ಡಹತ್ತುತ್ತಾರೆ. ಜನರು ಅವರಿಗೆ ಎಂದೂ ಉತ್ತೇಜನ ಕೊಡುವದಿಲ್ಲ. ಆದ್ದರಿಂದ ಹೊಸ ಕಾರ್ಯಗಳನ್ನು ಕೈಕೊಳ್ಳುವದು ಎಷ್ಟು ಮಹತ್ವವಾದುದೋ, ಅದನ್ನು ಮುಂದುವರಿಸಲಿಕ್ಕೆ ಬೇಕಾಗುವ ಧೈರ್ಯವು ಅದಕ್ಕೂ ಬಹಳ ಹೆಚ್ಚು ಮಹತ್ವವಾದುದು. ಹೀಗಿದ್ದರೆ ಮಾತ್ರ ಆರಂಭಿಸಿದ ಕಾರ್ಯವನ್ನು ಕೊನೆಗಾಣಿಸಲಿಕ್ಕೆ ಮನುಷ್ಯನು ಸಮರ್ಥನಾಗುತ್ತಾನೆ.

ಆರಂಭದಲ್ಲಿ ನಮ್ಮ ತರುಣರು ಮಹತ್ವಾಕಾಂಕ್ಷಿಗಳಾಗಿರುತ್ತಾರೆ. ಅವರು ತಮ್ಮ ಕಾರ್ಯದಲ್ಲಿ ಸಿದ್ಧಿಯು ಉಂಟಾಗಬೇಕೆಂದು ಅತ್ಯಂತ ಉತ್ಸಾಹದಿಂದ ಮೊದಲು ಕಾರ್ಯಮಾಡತೊಡಗುತ್ತಾರೆ. ತಮಗೆ ಮುಂದೆ ಆಗಬಹುದಾದ ಸುಖದ ಕಲ್ಪನೆಯಲ್ಲಿ ಸಂಪೂರ್ಣವಾಗಿ ಮುಳುಗಿ ಹೋಗಿರುತ್ತಾರೆ. ಆದರೆ ಸ್ವಲ್ಪಕಾಲದಲ್ಲಿ ಅವರ ಮೇಲೆ ಹೊಡೆತಗಳು ಬೀಳಹತ್ತುತ್ತವೆ. ಆಗ ಅವರು ಹಿಂದೆ ಮುಗ್ಧರಾಗಿ ಬೀಳುವರು. ಅವರ ಅಭಿಲಾಷೆಗಳು ಕೂಡಲೆ ಕುಗ್ಗಿಹೋಗುವವು. ಹೀಗಾದ ಕೂಡಲೆ ಅವರಿಗೆ ಅಪಯಶಸ್ಸು ಉಂಟಾಗಿ ಹಿಂದೆಬಿದ್ದು ಹೋಗುವರು. ಇಂಥ ತರುಣರು ಲಕ್ಷ್ಮೀನಾಥ ಜನರು ಇರುವರು. ಇವರು ಆರಂಭದಲ್ಲಿ ಕೆಲ ವೊಂದು ಉಚ್ಚ ಧೈರ್ಯವನ್ನು ಅನುಸರಿಸುವುದು ನಿಜವು. ಆದರೆ ಅವರಿಗೆ ಮುಂದೆ ತೊಂದರೆಗಳು ಬರಹತ್ತುವವು. ಹಾನಿಯೂ ಕೂಡ ಆಗುವದು. ಆಗ ಅವರಲ್ಲಿ ಗಟ್ಟಿ ಮನಸ್ಸು ಇರದ್ದರಿಂದ ಅವರಿಗೆ ತಮ್ಮ ಧೈರ್ಯವನ್ನು ಸಾಧಿಸುವುದು ಆಗುವದಿಲ್ಲ. ಹತಾಶರಾಗಿ ಹಿಂದೆ ಬೀಳುತ್ತಾರೆ.

ನಮ್ಮ ತರುಣರು ಮೊದಲು ಕೆಲವೊಂದು ವ್ಯವಹಾರವನ್ನು ಆರಂಭಿಸುವುದುಂಟು. ಆರಂಭದಲ್ಲಿ ಇರುವ ಅದರಲ್ಲಿಯ ಹೊಸತನವು ಅವರಿಗೆ ಮನೋರಂಜಕವಾಗಿ ಕಾಣುತ್ತದೆ. ಆಗ ಅವರ ಅಂಗಡಿ ಅಥವಾ ಕಾರ್ಯಾಲಯವು ಒಂದು ಸುಂದರವಾದ ಬೊಂಬೆಯಂತೆ ಶೋಭಾಯಮಾನವಾಗಿ ತೋರುತ್ತದೆ. ಆದರೆ ಈ ಹೊಸತನದ ಶೋಭೆಯು ಬಹಳ ದಿವಸ ಉಳಿಯುವದಿಲ್ಲ. ಆಗ ಅವರ ಪರೀಕ್ಷಾ ಕಾಲವು ಬರುತ್ತದೆ. ಒಂದೇ ರೀತಿಯಾಗಿ ಮಾಡುವ ನಿತ್ಯದ ವ್ಯವಹಾರವು ಅವರಿಗೆ ಬೇಸರಿಕೆಯನ್ನುಂಟು ಮಾಡಹತ್ತುತ್ತದೆ. ಆದರೆ ನಿತ್ಯದ ವಾಡಿಕೆಯ ಸಣ್ಣಪುಟ್ಟ ಕೆಲಸವನ್ನು ಲವಲವಿಕೆಯಿಂದ ಮತ್ತು ಚಟುವಟಿಕೆಯಿಂದ ಮಾಡುವದರಲ್ಲಿಯೇ ಕಾರ್ಯದ ಅಂತಿಮ ಯಶಸ್ಸಿರುತ್ತರೆಂಬುದನ್ನು ಇವರು ಅರಿಯರು. ಇದು ಗೊತ್ತಿರದ್ದರಿಂದ ಅವರು ಬರಬರುತ್ತ ನಿರಾಶರಾಗುವರು ಮತ್ತು ಉದ್ಯೋಗದಲ್ಲಿ ನಿರುತ್ಸಾಹವುಳ್ಳವರಾಗುವರು. ಇಂಥವರು ಮಹತ್ವದ ಕಾರ್ಯಗಳನ್ನು ಹೇಗೆ ಮಾಡಬಲ್ಲರು?

ವ್ಯವಹಾರವು ಕಲ್ಲಿನಿಂದ ಕಟ್ಟಿದ ಸ್ಥಿರವಾದ ಮನೆಯಂತಿರುವದಿಲ್ಲ. ಅದರಲ್ಲಿ ನಿತ್ಯವೂ ಹೊಡೆದಾಟವಿದೆ. ಮನುಷ್ಯನ ಅವಯವಗಳಲ್ಲಿ



ಅಳಿವು ಉಳಿವು ಇವೆರಡರ ಹೋರಾಟವು ಪ್ರತಿಕ್ಷಣ ನಡಿದಿರುತ್ತದೆ. ಹಾಗೆಯೇ ನಮ್ಮ ಜೀವನಕ್ರಮವಿದೆ. ಅದು ವ್ಯವಸ್ಥಿತವಾಗಿದ್ದರೆ ಮಾತ್ರ ನಾವು ಉಳಿವನ್ನು ಹೆಚ್ಚಿಸಿಕೊಂಡು ಸುಖವಾಗಿ ಬಾಳುತ್ತೇವೆ.

ಅನೇಕರು ತಮಗೆ ಅನುಕೂಲ ವೇಳೆಯು ಬರಬಹುದೆಂದು ಅದನ್ನು ನಿರೀಕ್ಷಿಸುತ್ತ ಕಾಲಕಳೆಯುವದುಂಟು. ಇಂಥವರು ಅಸಂಖ್ಯಾತ ರಾಗಿರುತ್ತಾರೆ. ಆದರೆ ಅನುಕೂಲ ವೇಳೆಯು ತಾನಾಗಿಯೇ ಎಂದೂ ಯಾರಿಗೂ ಬರುವದಿಲ್ಲ. ಅದು ಯಾರನ್ನೂ ತನ್ನೊಡನೆ ತಾನಾಗಿಯೇ ಕರೆದೊಯ್ದು ಆನಂದದಲ್ಲಿ ಮುಳುಗಿಸುವದಿಲ್ಲ. ಆದರೆ ಅದರ ಬದಲು ನಾನಾತರದ ತೊಂದರೆಗಳು, ವಿಸತ್ತುಗಳು, ದ್ರವ್ಯದ ಹಾನಿಗಳು, ರೋಗಗಳು, ಸ್ಪರ್ಧೆಗಳು ಇವುಗಳೇ ನಿತ್ಯ ಮುಕುರಿಬಂದು ಅವರ ಮೇಲೆ ಬೀಳುತ್ತದೆ. ಆದ್ದರಿಂದ ಅನುಕೂಲ ವೇಳೆ ಎಂದರೆ ಹೊರಗಿಂದ ನಿನ್ನೆಡೆಗೆ ತಾನಾಗಿಯೇ ಬರುವಂಥ ಒಂದು ವಸ್ತುವೆಂದು ಭಾವಿಸ ಕೂಡದು. ಅದು ನಿನ್ನಲ್ಲಿಯೇ ಇದೆ. ಅದು ಕಾರ್ಯಮಾಡಬೇಕೆಂಬ ಮನಸ್ಸಿನ ಉತ್ಕಟ ಲವಲವಿಕೆ ಎಂದು ಬಗೆಯಬೇಕು. ಅದೊಂದು ಮನೋವೃತ್ತಿಯು ಇರುತ್ತದೆ. ಆವೃತ್ತಿಯು ನಿನ್ನಲ್ಲಿಯೇ ಇರುತ್ತದೆ. ಅದು ಹೊರಗಿನಿಂದ ಬಂದುದಲ್ಲ.

ಆದ್ದರಿಂದ ಕೆಲವರಿಗೆ ಎಂಥ ಕಷ್ಟಗಳು ಬಂದರೂ ಎಲ್ಲ ಕಡೆಗೂ ಅನುಕೂಲತೆಯ ಪರಿಸ್ಥಿತಿಯೇ ಅವರಿಗೆ ತೋರುತ್ತದೆ. ಇವರೇ ಮಹಾ ಪುರುಷರು. ಅವರ ವಿಚಾರ ಮತ್ತು ನಿರೀಕ್ಷಣ ಶಕ್ತಿಗಳು ಯಾವಾಗಲೂ ಹದನಾಗಿರುತ್ತವೆ. ಆದರೆ ಯಾರ ಬುದ್ಧಿಶಕ್ತಿಯು ತೀವ್ರವಾಗಿರುವದಿಲ್ಲವೋ ಅವರು ಜಗತ್ತಿನಲ್ಲಿ ಕುರುಡರಂತಿರುತ್ತಾರೆ. ಸುತ್ತಲೂ ತರತರದ ಸುಂದರ ನೋಟಗಳಿರಬಹುದು. ಆದರೂ ಅವುಗಳನ್ನು ಆವರಿಸಿಕೊಳ್ಳಲು ಕಾಣರು. ಅವರಿಗೆ ಎಲ್ಲಕಡೆಗೂ ಮುಳ್ಳುಗಳೇ ತೋರುತ್ತವೆ.

ಕೊಲಂಬಸ, ಜೇವ್ಸವಾಟ್ಸ, ಶೆಕ್ಸ್‌ಪೀಯರ, ಕ್ರಾಮವೆಲ್ಲ, ನೆಪೋಲಿಯನ್ನು ಇವರ ಚರಿತ್ರೆಗಳನ್ನು ನೋಡಿರಿ. ಅವರಿಗೆ ಆರಂಭದಲ್ಲಿ ಯಾವ ಅನುಕೂಲತೆಗಳು ಇದ್ದವು? ಯಾವವೂ ಇರಲಿಲ್ಲ. ಅವರು ಅನುಕೂಲ ಪರಿಸ್ಥಿತಿಯನ್ನು ಉಂಟುಮಾಡಿಕೊಂಡರು. ಅವರು ಅವುಗಳನ್ನು ಹುಡುಕುತ್ತ ಎಂದೂ ಹೋಗಲಿಲ್ಲ. ಅವರು ಪ್ರಯತ್ನ

ಶೀಲರು. ಯಾವಾಗಲೂ ದುಡಿಯುವವರು. ದುಡಿತದಲ್ಲಿಯೇ ಅವರಿಗೆ ಆನಂದವು. ಆದ್ದರಿಂದ ಅವರು ಮಹಾಪುರುಷರಾದರು.

ಮನುಷ್ಯನು ಶ್ರೇಷ್ಠನಾಗುವದು ಅವನ ಮನಶ್ಯಕ್ತಿ, ಸ್ಥೈರ್ಯ ಮತ್ತು ನಿರಂತರತ್ವಯತ್ನ ಇವುಗಳ ಮೇಲೆ ಅವಲಂಬಿಸಿದೆ. ಆದ್ದರಿಂದ ಯಾವನಿದ್ದರೂ ಕೂಡ ನಾನು ಜಯಶೀಲನಾಗುವೆನೋ ಹೇಗೆಂಬುದನ್ನು ತಿಳಿಯುವದಕ್ಕೋಸ್ಕರ ಜ್ಯೋತಿಷ್ಯವನ್ನು ಅವನು ಎಂದೂ ಕೇಳಬಾರದು. ನಕ್ಷತ್ರಗಳ ಬಲದ ಮೇಲೆ ಮನುಷ್ಯನ ಶ್ರೇಯಸ್ಸು ಅವಲಂಬಿಸಿರುವದಿಲ್ಲ. ಅವನು ಪ್ರಯತ್ನಶೀಲನಾದರೆ ನಕ್ಷತ್ರಗಳು ಅವನ ಬೆನ್ನುಹತ್ತಿಬರುವವು.

ಜಗತ್ತಿನಲ್ಲಿ ಆಗಿಹೋದ ಮಹಾಪುರುಷರು ಹೀಗೆಯೇ ಆಚರಿಸಿದ್ದಾರೆ.

**“ ನುಡಿಯಂತೆ ನಡೆಯು ಸ್ಥಿರಗೊಳ್ಳಬೇಕು. ”**

( ಲೇಖಕ: - ಎನ್. ರಾಜೋಬಯ್ಯ ಕಾನಕಾನಹಳ್ಳಿ )

**ವಚನ.**

ಆಚಾರಲಿಂಗಾನುಭಾವಿಯಾದೊಡೆ ಅಂಗಗುಣವಳಿದಿರಬೇಕು. ಗುರುಲಿಂಗಾನುಭಾವಿಯಾದೊಡೆ ಮನದ ಕಲ್ಮಶವಳಿದಿರಬೇಕು. ಶಿವಲಿಂಗಾನುಭಾವಿಯಾದೊಡೆ ಶಿವಭಕ್ತರೊಕ್ಕುಮಿಕ್ಕುದ ಸವಿಯಬೇಕು. ಜಂಗಮ ಲಿಂಗಾನುಭಾವಿಯಾದೊಡೆ ಸರ್ವ ಪ್ರಾಣಿ ಹಿತಚಿಂತಕನಾಗಬೇಕು. ಪ್ರಸಾದ ಲಿಂಗಾನುಭಾವಿಯಾದೆ ಎಡೆಬಿಡದೆ ಶಬ್ದ ಪ್ರಸಾದ ವಾಗಿರಬೇಕು. ಮಹಾಲಿಂಗಾನುಭಾವಿಯಾದೊಡೆ ಮಹದರಿವು ತಾನೇ ತಾನಾಗಿರಬೇಕಲ್ಲದೆ ಅಂಗವಕಟ್ಟಿ ಲಿಂಗದ ಗೊತ್ತನು ಹಿಡಿಯದೆ ಎಮಗೆ ಉಪದೇಶವಾಗಿದೆ ಎನ್ನುತ್ತ ಸತಿಪತಿಗಳು ಏಕಾರ್ಥವಾಗಿ ನಡೆಯದೆ ಮತಿಗೆಟ್ಟು ಪೋಗುವ ಮೂರ್ಖ ಮನುಜರ ಕಂಡು ಎನ್ನ ಮನನಾಚಿತ್ತು ಕಾಣಾ ಓಂಕಾರೇಶ್ವರ ಪ್ರಿಯ ಮಹಾಲಿಂಗವೇ.

## ಗ್ರಂಥ ವಿಮರ್ಶೆ.

ಕನ್ನಡ ನಾಡಿನ ಚರಿತ್ರೆ ( ೨ ನೆಯ ಭಾಗ ):- ಈ ಗ್ರಂಥವು ಕನ್ನಡ ಸಾಹಿತ್ಯ ಪರಿಷತ್ತಿನಿಂದ ಪ್ರಕಟವಾಗಿರುತ್ತದೆ. ಇದನ್ನು ಡಾ|| ಎಸ್. ಸಿ. ನಂದಿಮಠ ಎಮ್. ಎ, ಪಿ. ಎಚ್. ಡಿ. ಪ್ರಿನ್ಸಿಪಾಲ ಶ್ರೀ ಬಸವೇಶ್ವರ ಕಾಲೇಜು ಬಾಗಲಕೋಟೆ ಇವರು ರಚಿಸಿರುತ್ತಾರೆ. ಇದರಲ್ಲಿ ಕರ್ನಾಟಕ ಧರ್ಮಗಳ ವಿಷಯವಾಗಿ ಸವಿಸ್ತೃತ ವಿವೇಚನೆಯು ಇದೆ. ಗ್ರಂಥದ ಒಟ್ಟು ಪುಟಸಂಖ್ಯೆ ೨೩೪, ಬೆಲೆ ರೂ. ೧-೮-೦ ಇದೆ.

ಕರ್ನಾಟಕ ದೇಶವು ಸಾಂಸ್ಕೃತಿಕ ಚಟುವಟಿಕೆಗಳಲ್ಲಿ ಯಾವಾಗಲೂ ಮುಂದುವರಿದದ್ದಿರುತ್ತದೆ. ಆದ್ದರಿಂದ ಕರ್ನಾಟಕವು ಹಿಂದುಸ್ತಾನದಲ್ಲಿಯೆ ಎಲ್ಲ ಧರ್ಮಗಳ ಆಶ್ರಯಸ್ಥಾನವಾಗಿರುತ್ತದೆ. ಕರ್ನಾಟಕ ಧರ್ಮಗಳ ವಿವರಣೆಯಲ್ಲಿ ಇವೆಲ್ಲವುಗಳ ನಿರೂಪಣೆಯು ಅವಶ್ಯವಿರುತ್ತದೆ. ಇದಕ್ಕನುಸಾರವಾಗಿ ವೈದಿಕ ಧರ್ಮದ ಮತ್ತು ಶೈವ, ವೈಷ್ಣವ, ಅದ್ವೈತ, ಜೈನ, ಬೌದ್ಧ ಧರ್ಮಗಳ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿರುತ್ತವೆ. ಅಲ್ಲದೆ ಕ್ರೈಶ್ಚನ್ ಮತ್ತು ಇಸ್ಲಾಮಿಕ್ ಧರ್ಮಗಳ ನಿರೂಪಣೆಯೂ ಕೂಡ ಇದರಲ್ಲಿರುತ್ತದೆ.

ಪೂರ್ವದ ವೈದಿಕ ಧರ್ಮದಲ್ಲಿ ಸೃಷ್ಟಿಯಲ್ಲಿ ವೈದೋರುವ ದೈತ್ಯಗಳು ಅಂದರೆ ಮೇಘರಾಜನಾದ ಇಂದ್ರನು, ಅಗ್ನಿ, ವರುಣ, ಸೂರ್ಯ, ಉಷನ್ ಇವುಗಳನ್ನು ಶಾಂತಗೊಳಿಸುವ ಕ್ರಮಗಳಿದ್ದು, ಇವುಗಳೇ ಆಗಿನ ಧರ್ಮದಲ್ಲಿ ಸಮಾವೇಶವಾಗಿದ್ದವು. ಇವುಗಳ ಸಂಕ್ಷಿಪ್ತ ವಿವರಣೆಯು ಗ್ರಂಥಾರಂಭದಲ್ಲಿದೆ. ಮುಂದೆ ಹಿಂದೂ ಧರ್ಮದಲ್ಲಿ ತಾತ್ವಿಕ ವಿವೇಚನೆಗಳುಂಟಾಗಿ ಉಪನಿಷತ್ತುಗಳು ಉದ್ಭವಿಸಿದವು. ಈ ವಾಚ್ಛಯವು ಬರುಬರುತ್ತ ಬಹು ವಿಸ್ತಾರವಾಗುತ್ತ ಹೋಯಿತು. ಇವುಗಳ ಸಂಖ್ಯೆ ೨೦೦ ಕ್ಕಿಂತಲೂ ಕಡಿಮೆಯಾಗಿಲ್ಲ. ಇವುಗಳಲ್ಲಿ ೧೦ ಉಪನಿಷತ್ತುಗಳು ಬಹು ಮಹತ್ವವಾದವುಗಳು. ಉಪನಿಷತ್ತುಗಳ ಕಡೆಯ ಕಾಲದಲ್ಲಿ ಕರ್ಮಮಾರ್ಗ, ಸನ್ಯಾಸಮಾರ್ಗ, ಜ್ಞಾನಮಾರ್ಗ ಹೀಗೆ ಮೂರು ಮಾರ್ಗಗಳು ಉದಿಸಿದವು. ಈ ವಾಚ್ಛಯದಲ್ಲಿ ವೈದಿಕ ಕಾಲದ ದೇವತೆಗಳಿಗೆ ಸ್ಥಾನವಿಲ್ಲ. ಮುಂದೆ ಪೌರಾಣಿಕ ಕಾಲವು

ಉಂಟಾಗಿ ತ್ರಿಮೂರ್ತಿಗಳಿಗೆ ಅಂದರೆ ಶಿವ, ವಿಷ್ಣು, ಬ್ರಹ್ಮರಿಗೆ ಮಹತ್ವದ ಸ್ಥಾನವು ಪ್ರಾಪ್ತವಾಯಿತು. ಇವೆಲ್ಲವುಗಳ ವಿವರಣೆಯು ಈ ಗ್ರಂಥದಲ್ಲಿ ವಿಸ್ತಾರವಾಗಿ ಬಂದಿರುತ್ತದೆ.

ಆದರೆ ಕರ್ನಾಟಕದ ಜನತೆಯಲ್ಲಿ ಕ್ರಾಂತಿಯನ್ನುಂಟುಮಾಡಿದ್ದು ಶೈವಮತವು. ಶಿವನನ್ನು ಲಿಂಗರೂಪದಿಂದ ಪೂಜಿಸುವ ರೂಢಿಯು ಈಮತದಲ್ಲಿದೆ. ಶಿವನು ಸಚ್ಚಿದಾನಂದ, ನಿತ್ಯ, ಪರಿಪೂರ್ಣ, ಸರ್ವಶಕ್ತ, ನಿಷ್ಕಲ, ನಿರಂಜನನಾಗಿರುವನೆಂದು ಶೈವರು ತಿಳಿಯುತ್ತಾರೆ. ಆದ್ದರಿಂದ ಈ ಭಾವವನ್ನು ವ್ಯಕ್ತಗೊಳಿಸಲು ಶೈವರು ಲಿಂಗವನ್ನು ಕಲ್ಪಿಸಿದ್ದಾರೆ. ಆದರೆ ಅನೇಕರು ಲಿಂಗದ ಬಗ್ಗೆ ವಿಪರೀತಾರ್ಥವನ್ನು ಕಲ್ಪಿಸಿ ಅಂದರೆ ಅದು 'ಶಿಶುದೇವ' ಎಂದು ತಿಳಿದು ಶೈವರ ಮನಸ್ಸಿಗೆ ಹತ್ತುವಂತೆ ಅರ್ಥಮಾಡುತ್ತಾರೆ. ಆದರೆ ಇದು ನಿರಾಧಾರವಾದದ್ದೆಂದು ಡಾ|| ನಂದೀಮಠರವರು ಈ ಗ್ರಂಥದಲ್ಲಿ ಸಕಾರಣವಾಗಿ ಸಿದ್ಧಪಡಿಸಿದ್ದಾರೆ. ಶೈವರಲ್ಲಿ ಇಂಥ ಭಾವವು ಎಷ್ಟು ಮಾತ್ರವೂ ಇರುವದಿಲ್ಲ. ಲಿಂಗ ಪೂಜೆಯಲ್ಲಿ ಹೇಯವಾದ ಮತ್ತು ತ್ಯಾಜ್ಯವಾದ ವಸ್ತುಗಳ ಸಂಪರ್ಕವಿಲ್ಲ. ಈ ಪೂಜೆಯು ಬಹು ಮರಾತನಕಾಲದ್ದಾಗಿರುತ್ತದೆ. ಆದ್ದರಿಂದ ಲಿಂಗದ ಅರ್ಥವು ತಾತ್ಪ್ರಿಕವೂ ಪರಿಶುದ್ಧವೂ ಆಗಿರುತ್ತದೆಂದು ಗ್ರಂಥಕಾರರ ಅಭಿಪ್ರಾಯವಿರುತ್ತದೆ. ಅವರ ಈ ವಿವೇಚನೆಯು ಸಕಾರಣವಾಗಿರುತ್ತದೆ.

ಶೈವರಲ್ಲಿ ಅನೇಕ ಪ್ರಭೇದಗಳಿವೆ. ಅವುಗಳಲ್ಲಿ ಪಾಶುಪತ, ಶೈವ ಸಿದ್ಧಾಂತ ಮತ್ತು ವೀರಶೈವ ಇವು ಮುಖ್ಯವಾದವುಗಳು. ಇವುಗಳ ಸ್ಥೂಲ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿರುತ್ತದೆ. ಈ ಧರ್ಮಗಳಲ್ಲಿ ಉಚ್ಚ ವಾಙ್ಮಯವು ಉಂಟಾಗಿರುತ್ತದೆ. ಇವುಗಳಲ್ಲಿ ಕರ್ನಾಟಕದಲ್ಲಿ ಮಹತ್ವದ ಕ್ರಾಂತಿಯನ್ನು ಮಾಡಿದ ಧರ್ಮವು ವೀರಶೈವವು. ವೀರಶೈವ ಧರ್ಮದ ಸಾಮಾನ್ಯ ಸ್ವರೂಪ, ಅದರ ವೈಶಿಷ್ಟ್ಯವಾದ ಷಟ್ ಸ್ಥಲ ಮತ್ತು ಅದರ ಪ್ರಗತಿ ಇವುಗಳ ಸಾಧ್ಯಂತ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿದೆ.

ಈ ವಿವೇಚನೆಯಲ್ಲಿ ಬಸವಣ್ಣನವರಿಂದಲೇ ವೀರಶೈವ ಮತವು ಸ್ಥಾಪಿತವಾಯಿತೆಂದು ಅನೇಕರ ಗ್ರಹಿಕೆ ಇದ್ದು ಇದು ಸರಿಯಾದುದಲ್ಲೆಂದು ಡಾ|| ನಂದೀಮಠರವರು ಸಕಾರಣವಾಗಿ ತೋರಿಸಿದ್ದಾರೆ. ಬಸವೇಶ್ವರನಕಿಂತಲೂ ಮೊದಲು ಅನೇಕ ಶಿವಶರಣರಾಗಿ ಹೋದರೆಂಬುದನ್ನು

ಸಾಧಾರವಾಗಿ ಅವರು ಹೇಳಿದ್ದಾರೆ. ನಾವು ಪ್ರಕಟಿಸಿದ ಶಿವಶರಣರ ಚರಿತ್ರೆಗಳಲ್ಲಿ ಈ ಸಂಗತಿಯನ್ನು ನಾವು ಆಗಿಂದಾಗ್ಗೆ ಲಕ್ಷಿಸುತ್ತಬಂದಿದ್ದೇವೆ. ವೀರಶೈವ ತತ್ವಜ್ಞಾನವನ್ನು ಪುನಃ ಪರಿಶೀಲಿಸಿದಲ್ಲಿ ಅವುಗಳಲ್ಲಿ ಅತಿ ಪ್ರಾಚೀನ ತತ್ವಗಳು ಅಡಕವಾಗಿರುವುದು ಕಂಡು ಬರುತ್ತದೆ. ಕರಣಹಸುಗೆಯು ಇದಕ್ಕೆ ಉದಾಹರಣೆಯಾಗಿದೆ. ಆದುದರಿಂದ ೧೨ ನೇ ಶತಮಾನದಲ್ಲಿ ವೀರಶೈವ ಮತವು ಉದಯಿಸಿತೆಂದು ಹೇಳುವುದು ತಪ್ಪು. ಆದರೂ ೧೨ ನೇ ಶತಮಾನದಲ್ಲಿ ಅಸಂಖ್ಯ ಶಿವಶರಣರು ಉಂಟಾಗಿ ಧರ್ಮದಲ್ಲಿ ಅನೇಕ ಮಾರ್ಪಾಡುಗಳನ್ನು ಮಾಡಿರುವುದು ನಿಜವು. ಆದರೆ ಇಷ್ಟರಿಂದಲೇ ಬಸವೇಶ್ವರನು ಧರ್ಮಸ್ಥಾಪಕನೆಂದು ತಿಳಿಯುವುದು ಸರಿಯಾಗಲಾರದು. ಈ ವಿಷಯವನ್ನು ಕುರಿತು ಡಾ|| ನಂದೀ ಮಠರವರು ಮಾಡಿದ ವಿವೇಚನೆಯನ್ನು ನಾವು ಸಮರ್ಥಿಸುತ್ತೇವೆ.

ಕರ್ನಾಟಕದಲ್ಲಿ ವೈಷ್ಣವ ಮತಗಳೂ ಕೂಡ ಪ್ರಬಲವಾಗಿರುತ್ತವೆ. ಅವುಗಳನ್ನು ಡಾ|| ನಂದೀಮಠರವರು ಈ ಗ್ರಂಥದಲ್ಲಿ ವಿವೇಚಿಸಿದ್ದಾರೆ. ಅವುಗಳಲ್ಲಿ ಭಾಗವತಪಂಥ, ಪಾಂಚರಾತ್ರ, ಶ್ರೀ ಸಾಂಪ್ರದಾಯ, ರಾಮಾನುಜಾಚಾರ್ಯರ ವಿಶಿಷ್ಟಾದ್ವೈತಮತ, ಮಧ್ವಾಚಾರ್ಯರ ದ್ವೈತಮತ ಇವುಗಳು ಮಹತ್ವವಾದವುಗಳು. ಇವು ಮುಖ್ಯವಾಗಿ ಬ್ರಾಹ್ಮಣರಲ್ಲಿ ಆಯಾಯ ಕಾಲಗಳಲ್ಲಿ ಬಹು ಹೆಚ್ಚಾದ ಆಂದೋಲನಗಳನ್ನುಂಟುಮಾಡಿವೆ. ಮುಂದೆ ಈಚೆಗೆ ದಾಸಪಂಥದಲ್ಲಿ ಅನೇಕ ದಾಸರು ಉದಯವಾದರು. ಇವರು ಬಹುಜನ ಸಮಾಜದಲ್ಲಿ ಮಹತ್ವದ ಪರಿಣಾಮಗಳನ್ನುಂಟುಮಾಡಿದ್ದಾರೆ.

ಈ ಮತಗಳಲ್ಲದೆ ಅದ್ವೈತಮತವು ಕರ್ನಾಟಕದಲ್ಲಿ ಪ್ರಾದರ್ಭವಿಸಿರುತ್ತದೆ. ಅದರ ಮುಖ್ಯ ತತ್ವಗಳು ಈ ಗ್ರಂಥದಲ್ಲಿ ಉಲ್ಲೇಖಿಸಲ್ಪಟ್ಟಿವೆ. ಇವಲ್ಲದೆ, ಶಾಕ್ತ, ಗಾಣಪತ್ಯ, ಸ್ವಾಮತ, ಸೌರಮತ ಇವುಗಳೂ ಕಾಲ ಕಾಲಕ್ಕೆ ಉದಯವಾಗಿರುತ್ತವೆ.

ಕರ್ನಾಟಕದಲ್ಲಿ ಜೈನ ಧರ್ಮವು ಪುರಾತನ ಕಾಲದಿಂದಲೂ ನೆಲೆಸಿರುತ್ತದೆ. ಅನೇಕ ರಾಜರು ಈ ಮತಾನುಯಾಯಿಗಳಾಗಿದ್ದಾರೆ. ಇದರ ವಿವರಣೆಯು ಮತ್ತು ಜೈನಮತ ತತ್ವಗಳ ನಿರೂಪಣೆಯು ಈ ಗ್ರಂಥದಲ್ಲಿ ಬಂದಿವೆ. ಜೈನಮತದ ತತ್ವಗಳು ಬಹುಜನರಿಗೆ ಬಹುಶಃ

ವಿದಿತವಿರುವದಿಲ್ಲ. ಅವುಗಳ ಸಾಮಾನ್ಯ ತಿಳಿವಳಿಕೆಯು ಎಲ್ಲರಿಗೂ ಇರುವದು ಅವಶ್ಯವು. ಅದರಲ್ಲಿರುವ ಮಹತ್ವದ ತತ್ವಗಳ ವಿವೇಚನೆಯು ಈ ಗ್ರಂಥದಲ್ಲಿ ಬಂದಿದ್ದು ಅದು ಬಹು ಉಪಯುಕ್ತವಾಗಿರುತ್ತದೆ.

ಬೌದ್ಧಧರ್ಮ, ಕ್ರಿಸ್ತೀಧರ್ಮ ಮತ್ತು ಇಸ್ಲಾಂಧರ್ಮ ಈ ಧರ್ಮಗಳು ಕರ್ನಾಟಕದಲ್ಲಿವೆ. ಇವು ಪೃಥ್ವಿಯಲ್ಲಿಯ ಧರ್ಮಗಳಲ್ಲಿ ಬಹು ಮಹತ್ವವಾದವುಗಳು. ಆದರೆ ಅವುಗಳ ತತ್ವಗಳ ಪರಿಚಯವು ಬಹು ಜನರಿಗೆ ಇರುವದಿಲ್ಲ. ಅವುಗಳ ವಿಷಯವಾಗಿ ತಪ್ಪು ಗ್ರಹಿಕೆಗಳು ಇರುವದೇ ಹೆಚ್ಚು. ಅವು ಹೆಚ್ಚಾಗಿ ರೂಢವಾಗಿದ್ದ ದೇಶಗಳಲ್ಲಿ ಜನತೆಯ ಮೇಲೆ ಮಹತ್ತರ ಪರಿಣಾಮಗಳನ್ನುಂಟು ಮಾಡಿವೆ. ಇಂಥ ಧರ್ಮಗಳಲ್ಲಿರುವ ತತ್ವಗಳ ಸಾಮಾನ್ಯ ಜ್ಞಾನವು ಎಲ್ಲರಿಗಿರುವದು ಬಹು ಅವಶ್ಯವಾದದ್ದು. ಡಾ|| ನಂದಿಮಠದವರು ಇವುಗಳ ವಿವೇಚನೆಯನ್ನು ಈ ಗ್ರಂಥದಲ್ಲಿ ಮಾಡಿದ್ದಾರೆ.

ಈಪ್ರಕಾರ ಗ್ರಂಥಕರ್ತರು ಕರ್ನಾಟಕದಲ್ಲಿ ಬಹು ಪ್ರಾಚೀನ ಕಾಲದಿಂದ ಉದ್ಭವಿಸುತ್ತ ಬಂದ ಮತಗಳ ವಿವೇಚನೆಯನ್ನು ಸಾಕಷ್ಟು ವಿಸ್ತಾರವಾಗಿಯೂ ಸ್ಫುಟವಾಗಿಯೂ ಮಾಡಿದ್ದಾರೆ. ಈ ಮತಗಳ ಪರಿಣಾಮಗಳು ಕರ್ನಾಟಕದ ಜನತೆಯ ಮೇಲೆ ಉಂಟಾಗದೆ ಇರುವದಿಲ್ಲ. ಅವುಗಳ ಪರಸ್ಪರ ಬೆರಿಕೆಯು ವಿಂಗಡಿಸಲು ಬಾರದಷ್ಟು ಆಗಿದೆಂದು ಡಾ|| ನಂದಿಮಠದವರು ಅಭಿಪ್ರಾಯಪಟ್ಟಿದ್ದರಲ್ಲಿ ಸತ್ಯಾಂಶವಿದೆ. ಬೇರೆ ಬೇರೆ ಧರ್ಮಗಳ ಅನುಯಾಯಿಗಳು ಕಾಲಕಾಲಕ್ಕೆ ಕರ್ನಾಟಕದಲ್ಲಿ ಬಂದು ಇಲ್ಲಿ ನೆಲಿಸಿ ಇಲ್ಲಿಯ ಜನರಲ್ಲಿ ಬೆರೆತುಕೊಂಡಿರುತ್ತಾರೆ. ಇದರಿಂದ ಅವರ ಆಚಾರವಿಚಾರಗಳಲ್ಲಿ ಮಾರ್ಪಾಡುಗಳು ಸಹ ಆಗಿರುತ್ತವೆ. ಈ ಕಾರಣದ ಮೂಲಕ ನಮ್ಮ ಪ್ರಾಂತದಲ್ಲಿ ಪರಧರ್ಮ ಸಹಿಷ್ಣುತಾ ಭಾವವು ಎಲ್ಲಕ್ಕೂ ಹೆಚ್ಚಿರುತ್ತದೆ. ವೈದಿಕ ಮತಾನುಯಾಯಿಗಳಾದ ರಾಜರು ಜೈನ ಧರ್ಮಾನುಯಾಯಿಗಳಿಗೂ, ಜೈನ ಧರ್ಮಾನುಯಾಯಿಗಳಾದ ರಾಜರು ವೈದಿಕ ಮತಾನುಯಾಯಿಗಳಿಗೂ ದಾನಧರ್ಮಗಳನ್ನು ಮಾಡುತ್ತ ಬಂದಿರುವದು ತೋರಿಬರುತ್ತಿದೆ. ಶಿವ, ಧಾತೃ, ಸುಗತ, ವಿಷ್ಣು, ಜಿನ ಇವರೆಲ್ಲರೂ ಒಬ್ಬನೇ ದೇವರ ಬೇರೆ ಬೇರೆ ಹೆಸರುಗಳೆಂಬ ಭಾವವು ಕೈದಾಳದ ಶಾಸನದಲ್ಲಿ ಧ್ವನಿತವಾಗಿದೆ. ಬೇಲೂರು ಚನ್ನಕೇಶವ ದೇವಾಲಯದಲ್ಲಿಯ ಒಂದು ಶಾಸನ

ದಲ್ಲಿ ಇದೇ ಭಾವವು ವ್ಯಕ್ತವಾಗಿದೆ. ಹರಿಹರರಲ್ಲಿ ಭೇದವಿಲ್ಲೆಂದು ಹರಿಹರೇಶ್ವರ ದೇವಾಲಯದಲ್ಲಿಯ ಹರಿಹರರ ಸಂಯುಕ್ತ ವಿಗ್ರಹವೇ ಒಂದು ಹೆಗ್ಗುರುತಾಗಿದೆ. ಇದು ಇಲ್ಲಿಯ ಹಿಂದೂ ಮಹಮ್ಮದೀಯ ರಲ್ಲಿಯೂ ಕೂಡ ತೋರಿಬರುತ್ತದೆ. ವಿಜಾಪುರ ಬಾದಶಹರ ಕಾಲದಲ್ಲಿ ಹೀಗಾದುದರ ಉದಾಹರಣೆಗಳು ಅನೇಕವಿರುತ್ತವೆ. ಈ ಎಲ್ಲ ಸಂಗತಿಗಳು ಹಿಂದೀ ಜನಾಂಗವು ಒಂದೇ ಎಂಬುದನ್ನು ದೃಢಪಡಿಸುತ್ತವೆ.

ಈ ಪ್ರಕಾರ ಈ ಗ್ರಂಥದಲ್ಲಿ ಸವಿಸ್ತಾರವಾದ ಮತವಿವೇಚನೆಯು ಇದ್ದು ಇದು ಬಹು ಉಪಯುಕ್ತ ಗ್ರಂಥವಾಗಿರುತ್ತದೆ.

### ಶಿವಾನುಭವ ಪತ್ರಿಕೆಗೆ ಸಹಾಯ.

ಕೆಳಗೆ ಕಾಣಿಸಿದ ಮಹನೀಯರು ಶಿವಾನುಭವ ಪತ್ರಿಕೆಯು ಈ ವರೆಗೆ ಮಾಡುತ್ತ ಬಂದ ಸೇವೆಯನ್ನು ಲಕ್ಷಿಸಿ ಈಗಿನ ಕಠಿಣ ಪರಿಸ್ಥಿತಿಯಲ್ಲಿ ಅದಕ್ಕೆ ಸಹಾಯಧನವನ್ನು ಸಲ್ಲಿಸಿದ್ದಕ್ಕೋಸ್ಕರ ನಾವು ಅವರಿಗೆ ಅತ್ಯಂತ ಕೃತಜ್ಞರಾಗಿದ್ದೇವೆ. ಈ ಕಾಲದಲ್ಲಿ ಅವರಿಂದ ಅದಕ್ಕೆ ದೊರಕಿದ ಇಂಥ ಸಹಾಯಧನದ ಮಹತ್ವವು ಅಪಾರವಾಗಿರುತ್ತದೆಂದು ನಾವು ಇಲ್ಲಿ ವಿವರಿಸದಿರಲಾರೆವು.

ಫ. ಗು. ಹಳಕಟ್ಟಿ.

ಸಂಪಾದಕ.

ರೂ.

(೧) ಶ್ರೀ ಮೃತ್ಯುಂಜಯ ಸ್ವಾಮಿಗಳುಹಾವೇರಿ ಪೇಟೆ-ಧಾರವಾಡ. ೨೫

(೨) ಶ್ರೀ ಸಂಗಮನಾಥ ಸ್ವಾಮಿಗಳು ವಿರಕ್ತಮಠ

ಮು. ಬಿಲ್ಲಹಳ್ಳಿ ತಾ|| ಚನ್ನಗಿರಿ ಜಿ. ಶಿವಮೊಗ್ಗ ೨೫

(೩) ಮ. ರಾ. ರಾ. ಬಿ. ಲಿಂಗಯ್ಯನವರು ವಿಶ್ವೇಶ್ವರಪುರ

ಬೆಂಗಳೂರು ಸಿಟಿ ೪೦

ಶಿವದೀಕ್ಷೆ ಹೀನವಾದರೆ ಅವನು ಚಾಂಡಾಲನು, ಶೂದ್ರನು. ಶ್ವಪಚನಾದ ಶಿವಭಕ್ತನೇ ಸದ್ವೈಕ್ಯನು, ಕುಲಜನು ಎಂದೆನಲು ಆ ವೇದಾಧ್ಯರು--ವೇದವನ್ನು ಹೆತ್ತತ್ತ ಬ್ರಹ್ಮ. ವೇದದಿಂದ ಬಿಟ್ಟು ದೈವವಿಲ್ಲ. ವೇದವೇ ಶಿವ, ಹರಿ, ಎಂದು ಹೇಳಿರುವವಾಗಿ ವೇದ ಬಲ್ಲಾತನೇ ಕುಲದಲ್ಲಿ ಅಧಿಕನು. ವೇದಾರ್ಥ ಪಾಠವಿಲ್ಲದಾತನು ಶಿವಭಕ್ತನಾದರೂ ಕುಲಹೀನನು ಎಂದು ನುಡಿದರು. ಆಗ ಮಹಾಕಾಳಯ್ಯನು--ವೇದವನ್ನು ಕಲಿತ ವಿಪ್ರನಾದರೂ ಅವನಿಗೆ ಶಿವಭಕ್ತಿ ಇಲ್ಲದಿದ್ದರೆ ಅವನು ಹೊಲೆಯನೆಂದು ವೇದವಾಕ್ಯ ಉಂಟು. ವೇದವಧಿಕವಾದರೆ ಅದು ಶಿವನ ಪಾದದಲ್ಲಿ ಶುನಿಯಾಗಿಯಾದರೂ ಇರಬಲ್ಲುದೇ, ಎಂದೆನಲು ವಿಪ್ರರು-ವೇದವನ್ನು ಶ್ವಾನನಗಿಂತಲೂ ಕೇಳಿದನಬಹುದೇ? ಶಿವಭಕ್ತರು ವೇದಗಳಿಗಿಂತಲೂ ಅಧಿಕರೆಂದು ಸಿದ್ಧಪಡಿಸಲು ಶ್ವಾನನಿಂದ ವೇದ ಭಾಗವನ್ನು ನುಡಿಸು ಎಂದೆನಲು, ಅದಕ್ಕೆ ಅವನು ಒಪ್ಪಿ, ಎಲ್ಲರೂ ನೋಡುವಂತೆ ಮಹಾಕಾಳಯ್ಯನು ಹೊಲೆಗೆರಿಯಿಂದ ಒಂದು ಶ್ವಾನನನ್ನು ಕರೆತಂದು ಅದಕ್ಕೆ--ವೇದಕ್ಕಿಂತಲೂ ಭಕ್ತನು ಘನವೆಂಬುದನ್ನು ಓದು ಎಂದೆನಲು ಅದು-ಚತುಃಶ್ರುತಿಯನೆತ್ತಿ--ಶಿವಭಕ್ತಿಯುಳ್ಳ ಅನಾಮಿಕನು ಅಧಿಕನು. ವೇದಪಾಠಕನಾದರೂ ಭಕ್ತಿ ಹೀನ ದ್ವಿಜನು ಹೊಲೆಯನು ಎಂಬ ಶ್ರುತಿಯ ಭಾಗವನ್ನು ಓದಿ ಹೇಳಲು, ವಿಪ್ರರು ನಾಚಿ ಮಹಾಕಾಳಯ್ಯನಿಗೆ ಎರಗಿ, ಶ್ವಾನನಿಗೆ ತಲೆವಾಗಿ ವಂದಿಸಿ ಹೋದರು.

ಹೀಗೆ ಮಹಾಕಾಳಯ್ಯನು ಶಿವಸಮಯಕ್ಕೆ ಗೆಲವನ್ನು ತಂದು ಶಿವಲಿಂಗಾರ್ಚನೆಯನ್ನು ಮಾಡುತ್ತ, ಭಕ್ತಿಯಿಂದ ನಡಿಯುತ್ತ ಲಿಂಗಾಂಗ ಸಮರಸ್ಯಪದವನ್ನು ಹೊಂದಿದನು.

ಜಂಬೂರು ಗ್ರಾಮದಲ್ಲಿ ಈಗಲೂ ಕಾಳಯ್ಯನ ವಿಗ್ರಹವಿದೆ. ಅದರ ಬದಿಯಲ್ಲಿ ವೇದವನ್ನು ಹೇಳುವಂತಿರುವ ಕಲ್ಲಿನ ನಾಯವಿಗ್ರಹವೂ ಕೂಡ ಉಂಟು.

---



## ವೀರವ್ಯಾ.

ವಚನಕಾರರಾದ ಶಿವಶರಣರ ಪತ್ನಿಯರಲ್ಲನೇಕರು ತಮ್ಮ ಗಂಡಂದಿ ರಂತೆ ಜ್ಞಾನಿಗಳಾಗಿ ವಚನಗಳನ್ನು ರಚಿಸಿದ್ದು ಕಂಡುಬರುತ್ತದೆ. ವೀರಶೈವರಲ್ಲಿ ಸ್ತ್ರೀಮರುಷ ಭೇದವಿಲ್ಲ. ಸ್ತ್ರೀಯರು ಮರುಷರಂತೆಯೇ ಶಿವಾನುಭವವನ್ನು ಹೊಂದಿ ಲಿಂಗಾಂಗ ಸಾಮರಸ್ಯವನ್ನು ಹೊಂದಲು ಅಧಿಕೃತರಾಗಿದ್ದಾರೆ. ಶಿವಾನುಭವವನ್ನು ಬಲ್ಲ ವೀರಶೈವ ಸ್ತ್ರೀಯರಲ್ಲಿ ವೀರವ್ಯಾಸನೂ ಒಬ್ಬಳಿದ್ದಾಳೆ. ಅವಳು ನಾವು ಹಿಂದೆ ವಿವರಿಸಿದ ದಸರಯ್ಯನ ಪತ್ನಿಯು. ಅವಳು ವಚನಕಾರಳು. ಅವಳ ವಚನಗಳಲ್ಲಿ ನಮಗೆ ಮೂರು ವಚನಗಳು ಮಾತ್ರ ದೊರೆತಿರುತ್ತವೆ. ಅವುಗಳಲ್ಲಿ ಅವಳು ಪಾದೋದಕ ಪ್ರಸಾದದ ವಿವರಗಳನ್ನು ಸವಿಸ್ತಾರವಾಗಿ ವಿವರಿಸಿದ್ದಾಳೆ. ಅವುಗಳನ್ನು ನಾವು ಇಲ್ಲಿ ಸಮಗ್ರವಾಗಿ ಕೊಟ್ಟಿದ್ದೇವೆ.

### ವಚನಗಳು.

(೧) ಗುರುಮುಖದಿಂದ ಬಂದುದೇ ಗುರುಪ್ರಸಾದ. ಆ ಪ್ರಸಾದ ವನು ಲಿಂಗಕ್ಕೆ ಅರ್ಪಿಸಿದಲ್ಲಿ ಲಿಂಗಪ್ರಸಾದ. ಭೋಜ್ಯ ಕಟ್ಟಿ ಲಿಂಗಕ್ಕೆ ಕೊಟ್ಟು ಸಲಿಸುವುದೇ ಜಂಗಮಪ್ರಸಾದ. ತತ್ ಪ್ರಸಾದಿಗಳಲ್ಲಿ ಯಾಚಿಸಿ ಅವರ ಪ್ರಸಾದವ ಕೊಂಬುದೇ ಪ್ರಸಾದಿಯ ಪ್ರಸಾದ. ಅಪೇಕ್ಷೆಯಿಂದ ಸಲಿಸುವುದೇ ಆಪ್ಯಾಯನ ಪ್ರಸಾದ. ಗುರು ಲಿಂಗ ಜಂಗಮವ ಕಂಡು ಆ ಸಮಯದಲ್ಲಿ ತೆಗೆದುಕೊಂಬುದೇ ಸಮಯ ಪ್ರಸಾದ. ಪಂಚೇಂದ್ರಿಯಗಳಲ್ಲಿ ಬರಲ್ಪಟ್ಟ ಪಂಚವಿಷಯ ಪದಾರ್ಥಗಳನು ಪಂಚವಿಧಲಿಂಗಕ್ಕೆ ಸಮರ್ಪಣ ಮಾಡುವುದೇ ಪಂಚೇಂದ್ರಿಯವಿರಹಿತಪ್ರಸಾದ. ಮನವೇ ಲಿಂಗ, ಬುದ್ಧಿಯೇ ಶಿವಜ್ಞಾನ, ಚಿತ್ತವೇ ಶಿವದಾಸೋಹ, ಅಹಂಕಾರದಲ್ಲಿ ಶಿವಚಿಂತನೆಯುಳ್ಳವನಾಗಿ ಸಲಿಸಿದ್ದೇ ಅಂತಃಕರಣವಿರಹಿತ ಪ್ರಸಾದ. ತ್ರಿವಿಧಾಂಗದಲ್ಲಿ ತ್ರಿವಿಧಲಿಂಗವ ಸಂಬಂಧಿಸಿ ಆ ಚಿದ್ಭವಲಿಂಗ ತಾನೆಂದರಿದು ಆ ತ್ರಿವಿಧಲಿಂಗಕ್ಕೆ ಕೊಡುವುದೇ ಸದ್ಭಾವ ಪ್ರಸಾದ. ಬಹಿರಂಗದ ಪ್ರಪಂಚವ ನಷ್ಟಮಾಡಿ ಅರಿವುನಿಡಿದು ಸಲಿಸುವುದೇ ಸಮತೆಪ್ರಸಾದ. ಶ್ರೀಗುರುವಿನ ಪ್ರಸನ್ನತ್ವವೇ ಜ್ಞಾನಪ್ರಸಾದ. ಇಂತೀ ಏಕಾದಶ ಪ್ರಸಾದವನು ಒಳಹೊರಗೆ ಪರಿಪೂರ್ಣವಾಗಿ ತಿಳಿಯುವುದೇ ಶಿವತಂತ್ರ ಗುರುಶಾಂತೇಶ್ವರಾ.

(೨) ಪಾದದಲ್ಲಿ ಪಾದೋದಕ. ಆ ಪಾದತೀರ್ಥವನು ಲಿಂಗಕ್ಕೆ ಮಜ್ಜನಕ್ಕೆರೆಂಬೇಕೆಂಬ ಇಚ್ಛೆ ಹುಟ್ಟಿದಲ್ಲಿ ಲಿಂಗೋದಕ. ಮಜ್ಜನಕ್ಕೆ ರೆದಲ್ಲಿ ಮಜ್ಜನೋದಕ. ಜಿಹ್ವೆಯಲ್ಲಿ ಪಂಚಾಂಗುಲದಿ ಸ್ವೀಕರಿಸಿದ್ದೇ ಸ್ಪರ್ಶೋದಕ. ಎಚ್ಚರಿಕೆ ಸಾವಧಾನದಿಂದ ಸೇವಿಸಿದ್ದೇ ಅವಧಾನೋದಕ. ಸಲಿಸಿ ಸಂತೋಷವಾದರೆ ಆಪ್ಯಾಯೋದಕ. ಹಸ್ತದೊಳಗಿದ್ದ ತೀರ್ಥವನು ಸಲಿಸಿದ್ದೇ ಹಸ್ತೋದಕ. ಆ ಬಟ್ಟಲಲ್ಲಿದ್ದ ತೀರ್ಥವನು ಮೂರು ಸಲ ಸ್ವೀಕರಿಸಿದ್ದೇ ಪರಿಣಾಮೋದಕ. ಆ ಪಾದೋದಕವನು ಅಂತಿಂತೆಂದು ಹೆಸರಿಡಲಿಲ್ಲವಾಗಿ ನಿರ್ನಾಮೋದಕ. ಬ್ರಹ್ಮರಂಧ್ರದಲ್ಲಿದ್ದ ಚಿದವೃತ್ತವೆಂದು ಭಾವಿಸುವುದೇ ಸತ್ಯೋದಕ. ಇಂತೀ ದಶವಿಧಪಾದೋದಕವನು ಎನ್ನಂತರಂಗದಲ್ಲಿ ತಿಳಿದು ನಾನು ಸದ್ಯೋನ್ಮುಕ್ತನಾದೆನಯ್ಯ ಗುರುಶಾಂತೇಶ್ವರಾ.

(೩) ಚರಣಾಯುಧ ವೇಳೆಯನರಿವುದಯ್ಯ. ಭಕ್ತ ವ್ರತಹೀನ ನರಿದು ನೆರೆಯನಯ್ಯ. ನೆರೆದರೆ ನರಕ ಗುರುಶಾಂತೇಶ್ವರಾ.

### ನಾವದಿಗೆಯ ಗುಡ್ಡಮ್ಮ.

ಬಸವೇಶ್ವರನ ಕಾಲದಲ್ಲಿ ಶಿವಾನುಭವದ ತತ್ವಗಳು ಜನತೆಯಲ್ಲಿ ಪ್ರಸಾರ ಹೊಂದುತ್ತ ಹೋದ ಹಾಗೆ ಅಂತ್ಯಜ ಮೊದಲ್ಗೊಂಡು ಎಲ್ಲ ಪಂಗಡಗಳ ಜನರಲ್ಲಿ ಶಿವಭಕ್ತಿಯು ಹೆಚ್ಚುತ್ತ ಹೋಯಿತು. ಈ ಭಕ್ತಿಯು ಹೆಚ್ಚಿದ ಹಾಗೆ ಅವರಲ್ಲಿ ಉಚ್ಚ ನೀಚ ಭಾವಗಳು ಅಳಿದು ಹೋಗ ಹತ್ತಿದವು. ಈ ಉದಾರ ವೃತ್ತಿಯು ಸ್ತ್ರೀಯರಲ್ಲಿಯೂ ಕೂಡ ಉಂಟಾಗ ಹತ್ತಿತು. ಇದರಿಂದ ಆಗಿನ ಕಾಲದಲ್ಲಿ ಒಂದು ಮಹತ್ತರವಾದ ಸಮಾಜ ಕ್ರಾಂತಿಯು ತಲೆದೋರಿತು. ಈ ಸಂಗತಿಯು ಹೊಲೆಯಳಾದ ನಾವ ದಿಗೆಯು ಗುಡ್ಡಮ್ಮಯ ಚರಿತ್ರೆಯಿಂದ ತಿಳಿದು ಬರುತ್ತದೆ.

ವಿಜಾಪುರಜಿಲ್ಲೆಯ ಮುದ್ದೇಬಿಹಾಳ ತಾಲೂಕಿನಲ್ಲಿ ತಾಳೀಕೋಟೆ ಯಿಂದ ಈಶಾನ್ಯ ದಿಕ್ಕಿಗೆ ೭ ಮೈಲುಗಳ ಮೇಲೆ ಕಾರಗನೂರು, ಕೋಡಗ ನೂರು, ನಾವದಿಗೆ ಎಂಬ ಗ್ರಾಮಗಳಿವೆ. ಇಲ್ಲಿ ಪುರಾತನ ಕಾಲದ ಅವ ಶೇಷಗಳು ಇನ್ನೂ ಇರುತ್ತವೆ. ಇವುಗಳಲ್ಲಿ ನಾವದಿಗೆ ಎಂಬ ಗ್ರಾಮವು ಪುರಾತನ ಕಾಲದಲ್ಲಿ ಬ್ರಾಹ್ಮಣರ ಒಂದು ಮಹತ್ವದ ಆಗ್ರಹಾರವಾ

ಗಿತ್ತು. ಅಂದರೆ ಅಲ್ಲಿ ಬ್ರಾಹ್ಮಣ ಪಂಡಿತರೂ ಜ್ಞಾನಿಗಳೂ ಬಹು ಸಂಖ್ಯಾಕರಾಗಿ ವಾಸಿಸುವ ಸ್ಥಳವಾಗಿತ್ತು. ಇಲ್ಲಿ ಗುಡ್ಡಮೈ ಎಂಬ ಹೆಸರಿನ ಹೊಲೆಯಳು ವಾಸಿಸುತ್ತಿದ್ದಳು. ಅವಳು ಕೇವಲ ಶಿವಭಕ್ತೆಯು. ಸೌರಾಷ್ಟ್ರ ಸೋಮೇಶ್ವರನಲ್ಲಿ ಅತ್ಯಂತ ಭಕ್ತಿಯುಳ್ಳವಳು. ಅವಳಲ್ಲಿದ್ದ ಭಕ್ತಿಯ ಮೂಲಕ ಗ್ರಾಮದಲ್ಲಿಯ ಜನರು ಅವಳನ್ನು ಬಹಳ ಆದರಿಸುತ್ತಿದ್ದರು. ಹೀಗಿರಲು ಅವಳಿಗೆ ತೊನ್ನು ಬೇನೆಯು ಬಂದು ಅದು ದಿನ ದಿನಕ್ಕೆ ಅವಳಲ್ಲಿ ಹೆಚ್ಚುತ್ತಲೇ ಹೋಯಿತು.

ಹೀಗಿರಲು ಅವಳು ಒಂದು ದಿನ ಬ್ರಾಹ್ಮಣ ಕೇರಿಯಲ್ಲಿ ಹೋಗುತ್ತಿರುವಾಗ ಅಲ್ಲಿಯ ಬ್ರಾಹ್ಮಣರು ಅವಳಿಗೆ--ನೀನು ಹೊಲತಿಯು, ಮೈಕೆಟ್ಟವಳು. ದ್ವಿಜರಿರುವ ಈ ಅಗ್ರಹಾರದಲ್ಲಿ ನಿನ್ನಂಥ ನೀಚಕುಲದವರು ಬರಕೂಡದು, ಎಂದು ಅವಳನ್ನು ತಡೆದು ನಿಂದಿಸಿ ಕೇರಿಯಿಂದ ಹೊರಗೆ ಹಾಕಿಸಿದರು. ಆಗ ಅವಳು ಮನಸ್ಸಿನಲ್ಲಿ ಬಹಳ ನೊಂದುಕೊಂಡು--ನಾನು ಇಲ್ಲಿಗೆ ಸೌರಾಷ್ಟ್ರ ಸೋಮೇಶ್ವರನನ್ನು ಬರಮಾಡಿಕೊಂಡು ನಾನು ಬ್ರಾಹ್ಮಣರ ಗರ್ವವನ್ನು ಮುರಿಯುವೆನೆಂದು ಪ್ರತಿಜ್ಞೆಯನ್ನು ಮಾಡಿ, ಸೌರಾಷ್ಟ್ರ ಎಂದರೆ ಈಗಿನ ಗುಜರಾಥ ದೇಶಕ್ಕೆ ಹೊರಟಳು. ಅವಳು ಸೋಮೇಶ್ವರನನ್ನು ಧ್ಯಾನಿಸುತ್ತ ದಾರಿನಡೆಯುತ್ತ ಹೋಗುವವಳಾದಳು. ಅವಳು ಮಾರ್ಗದಲ್ಲಿ ಅನೇಕ ಕಷ್ಟಗಳನ್ನು ಸಹಿಸಿದಳು. ಚಳಿಗಾಳಿ ಬಿಸಿಲೆನ್ನದೆ ಮಾರ್ಗಕ್ರಮಣ ಮಾಡಹತ್ತಿದಳು. ಆಗ ಸೌರಾಷ್ಟ್ರ ಸೋಮೇಶ್ವರನು ಅವಳ ಭಕ್ತಿಗೆ ಮೆಚ್ಚಿ ಅವಳು ಅತ್ಯಂತ ಆಯಾಸ ಬಟ್ಟು ಬಳಲಿ ಭೂಮಿಯಲ್ಲಿ ಒರಗಿರಲು ಆಗ ಅವನು ಅವಳಿಗೆ ಪ್ರತ್ಯಕ್ಷನಾಗಿ-- ಮಗಳೇ, ನೀನೇಕೆ ಹೀಗೆ ಬಳಲಿ ಬಂದೆ? ನಾನೇ ನಿನ್ನಲ್ಲಿಗೆ ಬರುತ್ತಿದ್ದೆ. ನೀನು ಹಿಂದಿರುಗು. ನಾನೇ ನಿನ್ನ ಗ್ರಾಮಕ್ಕೆ ಬರುವೆನು ಎಂದು ನುಡಿದು, ಆಕೆಯ ಮೈದಡಹಿ ಅವಳ ಬಳಲಿಕೆಯನ್ನು ಹೋಗಲಾಡಿಸಿ ಅಂತರ್ಧಾನವಾದನು. ಪರಮಾತ್ಮನು ಸರ್ವವ್ಯಾಪಿಯಾಗಿದ್ದಾನೆ. ನಿಶ್ಚಲ ಭಕ್ತಿಯಿಂದ ನೆನೆದಲ್ಲಿಯೇ ಅವನು ತೋರುತ್ತಾನೆಂಬುದನ್ನು ಇಲ್ಲಿ ಕಾಣಬಹುದಾಗಿದೆ. ಆಗ ಗುಡ್ಡವೈಯು ಪರಮಾತ್ಮನ ಆಜ್ಞೆಯ ಪ್ರಕಾರ ಹಿಂದಿರುಗಿ ನಾವದಿಗೆಗೆ ಮರಳಿ ಬಂದಳು. ಅವಳು ಅಲ್ಲಿಗೆ ಬರುವಷ್ಟರಲ್ಲಿಯೇ ಶಿವನು ಆ ಗ್ರಾಮದಲ್ಲಿಯ ಶಿವಾಲಯದಲ್ಲಿ ಸೌರಾಷ್ಟ್ರ ಸೋಮೇಶ್ವರನ ರೂಪದಲ್ಲಿ

ಸ್ಥಾಪ್ಯವಾಗಿರುವದನ್ನು ಕಂಡಳು. ಇಷ್ಟೇ ಅಲ್ಲ, ಅವಳ ತೊನ್ನು ಬೇನೆಯೂ ಕೂಡ ಹೊರಟು ಹೋಗಿ, ಅವಳು ದಿವ್ಯದೇಹಿಯಾಗಿದ್ದಳು. ಅವಳ ತೊನ್ನು ಗ್ರಾಮದಲ್ಲಿ ಅವಳನ್ನು ಮೊದಲು ನಿಂದಿಸಿ ಪೀಡಿಸಿದವರಿಗೆ ಉತ್ಪನ್ನವಾಗಿತ್ತು. ಅದರಿಂದ ಅವರು ಅತ್ಯಂತ ಸಂಕಟದಿಂದ ಬಳಲಹತ್ತಿದ್ದರು. ಆಗ ಅವರು ತಾವು ಒಬ್ಬ ಶಿವಭಕ್ತೆಗೆ ನಿಂದಿಸಿದ್ದರ ಮೂಲಕ ತಮಗೆ ಹೀಗಾಯಿತೆಂದು ತಿಳಿದು ಅವರು ಗುಡ್ಡಮ್ಮನಿಗೆ ಶರಣು ಹೊಕ್ಕು ಸಾಷ್ಟಾಂಗವೆರಗಲು ಅವರ ಕುಷ್ಠರೋಗವು ಪರಿಹಾರವಾಯಿತು. ಇದು ಗುಡ್ಡಮ್ಮೆಯ ಶಿವಾನುಭವದ ಮಹತ್ವವು ಎಂದು ಗ್ರಾಮದಲ್ಲಿಯವರು ತಿಳಿದು ಅಂದಿನಿಂದ ಅವರು ಅವಳನ್ನು ಅತ್ಯಂತವಾಗಿ ಆದರಿಸುವವರಾದರು. ಅವಳು ಅದೇ ಗ್ರಾಮದಲ್ಲಿ ವಾಸಿಸುತ್ತ, ಅಲ್ಲಿಯ ಸೋಮೇಶ್ವರಲಿಂಗದಲ್ಲಿಯೇ ಬಯಲಾದಳು. ಬಸವೇಶ್ವರನ ಕಾಲದಲ್ಲಿ ಅಂತ್ಯಜ ಮೊದಲೊಂಡು ಬ್ರಾಹ್ಮಣ ವರ್ಣದವರ ವರೆಗೂ ಎಲ್ಲರಲ್ಲಿ ಶಿವಾನುಭವದ ಉದಾರ ತತ್ವಗಳು ಹೇಗೆ ಪ್ರಸಾರವಾಗುತ್ತ ನಡೆದಿದ್ದವೆಂಬುದನ್ನು ಗುಡ್ಡಮ್ಮೆಯ ಚರಿತ್ರೆಯಿಂದ ತಿಳಿದು ಬರುತ್ತದೆ.

ಒಂದು ಕಾಲದಲ್ಲಿ ಗುಜರಾಥ ದೇಶಕ್ಕೂ ಕರ್ನಾಟಕಕ್ಕೂ ಬಹಳ ಸಂಬಂಧವಿತ್ತು. ಆದ್ದರಿಂದ ಅನೇಕ ಶಿವಶರಣರು ಸೋಮನಾಥನ ಭಕ್ತರಾಗಿ ಅಲ್ಲಿಗೆ ಅವರು ಆಗಿಂದಾಗ್ಗೆ ಪ್ರವಾಸ ಮಾಡುತ್ತಿದ್ದುದು ಕಂಡು ಬರುತ್ತದೆ. ಇದು ಆದಯ್ಯ, ಸೊಡ್ಡಳ ಬಾಚರಸ, ಮುಂತಾದ ಶಿವಶರಣರ ಚರಿತ್ರೆಗಳಿಂದ ತಿಳಿದು ಬರುತ್ತಿದೆ. ಇದರಿಂದ ಕರ್ನಾಟಕದಲ್ಲಿ ಅನೇಕ ಕಡೆಗೆ ಸೌರಾಷ್ಟ್ರ ಸೋಮನಾಥನ ಹೆಸರಿನಿಂದ ಅನೇಕ ಸೋಮನಾಥನ ದೇವಾಲಯಗಳು ಉಂಟಾಗಿವೆ.

### ಅಮುಗಿದೇವ.

ಸೊನ್ನಲಿಗೆಯಲ್ಲಿ ಅಮುಗಿದೇವನೆಂಬ ಶಿವಶರಣನು ಕುರುಹಿನ ಶಿಟ್ಟಿಯ ಪಂಗಡದವನಾಗಿ ನೇಗಿಯ ಕಾಯಕವನ್ನು ಮಾಡುತ್ತ ಶಿವಾನುಭವಿ ಎಂದು ಹೆಸರಾಗಿದ್ದನು. ಸೊನ್ನಲಿಗೆಯು ಈಗಿನ ಸೊಲ್ಲಾಪುರ ಪಟ್ಟಣವಾಗಿದೆ. ಅಮುಗಿದೇವನ ಹೆಂಡತಿಯ ಹೆಸರು ವರದಾನಿ

(೧) ಮೂಲ ಬಸವಪುರಾಣ. ( ಲಿಂಗಸುಗೂರಿನಲ್ಲಿ ನಮಗೆ ದೊರೆತ ಹಸ್ತಲಿಖಿತ ಗ್ರಂಥ. )

ಯಮ್ಮನು. ಉಭಯತರು ವೀರಶೈವಾಚಾರನಿರತರೂ ಇಷ್ಟಲಿಂಗದಲ್ಲಿ ಪೂರ್ಣ ಭಕ್ತಿಯುಳ್ಳವರೂ ಆಗಿ ಇಷ್ಟಲಿಂಗಧಾರಕರನ್ನಲ್ಲದೆ ಇತರರನ್ನು ಅವರು ಸೇವಿಸರು. ಅಮುಗಿದೇವನ ಇಷ್ಟದೇವತೆಯು ಸಿದ್ಧಸೋಮ ನಾಥಲಿಂಗವು. ಈ ಲಿಂಗದ ದೇವಾಲಯವು ಭೀಮಾತೀರದಲ್ಲಿರುವ ಈಗಿನ ಮಳೂಜ ಗ್ರಾಮವಾಗಿತ್ತು. ಇದು ಆ ಕಾಲದಲ್ಲಿ ಅತ್ಯಂತ ಪ್ರಸಿದ್ಧ ದೇವಾಲಯವು. ಈ ಮಳೂಜ ಗ್ರಾಮವು ವಿಜಾಪುರ ಪಟ್ಟಣ ದಿಂದ ಉತ್ತರಕ್ಕೆ ೪೫ ಮೈಲು ಮತ್ತು ಸೊಲ್ಲಾಪುರದ ಪಶ್ಚಿಮಕ್ಕೆ ೨೮ ಮೈಲುಗಳ ಮೇಲೆ ಇದೆ.

ಹೀಗೆ ಅಮುಗಿದೇವನು ಶಿವಾನುಭವಿಯಾಗಿ ಸೊನ್ನಲಿಗೆಯಲ್ಲಿ ವಾಸಮಾಡುತ್ತಿರಲು ಅದೇ ಗ್ರಾಮದಲ್ಲಿ ಸಿದ್ಧರಾಮೇಶ್ವರನು ಕಪಿಲ ಸಿದ್ಧಮಲ್ಲಿಕಾರ್ಜುನನ ಭಕ್ತನಾಗಿ ತನ್ನ ಯೋಗಬಲದಿಂದ ಅನೇಕ ಸಿದ್ಧಿಗಳನ್ನು ಸಂಪಾದಿಸಿಕೊಂಡು ಅತ್ಯಂತ ಘನತೆಯನ್ನು ಹೊಂದಿದವನಾಗಿದ್ದನು. ಅವನು ಒಂದು ದಿವಸ ಮಲ್ಲಿಕಾರ್ಜುನನ ಪರ್ವವನ್ನು ಮಾಡ ಬೇಕೆಂದೆಣಿಸಿ ಈ ಕಾರ್ಯಕ್ಕೋಸ್ಕರ ವಿಶೇಷ ಸನ್ನಾಹಗಳನ್ನು ಸಂಗ್ರಹಿಸಿ, ಅವನು ಅವುಗಳನ್ನು, ತಾನು ಗ್ರಾಮದ ಅಧಿಪತಿಯಾದದ್ದರಿಂದ, ಗ್ರಾಮದಲ್ಲಿಯ ಜನರ ಕಡೆಗೆ ಸರಿಯಾಗಿ ಸಿದ್ಧಪಡಿಸಲು ತನ್ನ ಸೇವಕರ ಕಡೆಯಿಂದ ಹೇಳಿ ಕಳಿಸಹತ್ತಿದನು. ಅವನ ಹೇಳಿಕೆಯಂತೆ ಅವನ ಸೇವಕರು ಹತ್ತು ಕೊಳಗ ಬತ್ತವನ್ನು ಅಮುಗಿದೇವನ ನಿಲಯದ ಮುಂದೆ ಕುಟ್ಟುವದಕ್ಕೆಂದು ಬಿಟ್ಟು ಕೊಟ್ಟಣವಾಗಿ ತಂದಿಟ್ಟರು. ಆದರೆ ಅಮುಗಿದೇವನು ಅವರಿಗೆ— ಸಿದ್ಧರಾಮೇಶ್ವರನು ಇಷ್ಟಲಿಂಗಧಾರಕನಲ್ಲ. ಅವನು ಭವಿಯು. ಅವನ ಸೇವೆಯನ್ನು ನಾನು ಮಾಡುವದಿಲ್ಲ. ಈ ಬತ್ತವನ್ನು ನೀವು ಹಿಂದಿರುಗಿ ತೆಗೆದುಕೊಂಡು ಹೋಗಿರಿ, ಎಂದು ಹೇಳಲು ಅವರು ಅದನ್ನು ಕೇಳದೆ ಬಲುಮೆಯಿಂದ ಅದನ್ನು ಅವನ ಮನೆಯ ಮುಂದೆ ಸುರುವಿದರು. ಆಗ ಅಮುಗಿದೇವನು ಅವರ ಇದಿರಿನಲ್ಲಿಯೇ ಅದನ್ನೆಲ್ಲ ತಿಪ್ಪೆಗೆ ಹಾಕಿಸಿ ಬಿಟ್ಟನು.

ಆಗ ಸೇವಕರು ಅಮುಗಿದೇವನು ಹೀಗೆ ಮಾಡಿದ್ದನ್ನು ಸಿದ್ಧರಾಮನಿಗೆ ಹೇಳಲು ಅವನು ಅತ್ಯಂತ ಕೋಪಗೊಂಡು— ನಾನು ಸರ್ವಾಂಗಲಿಂಗಿ. ನನ್ನ ರೋಮಗಳೆಲ್ಲವೂ ಲಿಂಗಾಂಗಗಳಾಗಿವೆ. ನನ್ನಂಥ

ವನಿಗೆ ಇಷ್ಟಲಿಂಗವೆಂಬುದೊಂದು ಬೇರೊಂದು ಲಿಂಗವೇ? ನನಗೆ ಇವನು ಹೀಗೆ ನುಡಿಯಬೇಕೇ? ಎಂದಂದು ಸೇವಕರಿಗೆ— ನಮ್ಮ ಊರೊಳಗೆ ನೀನು ಇರಬೇಡವೆಂದು, ಅಮುಗಿದೇವನಿಗೆ ಹೇಳಿಬನ್ನಿ ರೆಂದು ಅವರನ್ನು ಕಳುಹಿದನು. ಅವರು ಅದೇ ಮೇರೆಗೆ ಅವನಲ್ಲಿಗೆ ಬಂದು ತಿಳುಹಿದರು. ಆಗ ಶಿವಶರಣನಾದ ಅಮುಗಿದೇವನು— ನಾನು ಇನ್ನುಮೇಲೆ ಈ ಗ್ರಾಮದಲ್ಲಿ ಇರಕೂಡದು, ಕಲ್ಯಾಣಕ್ಕೆ ಹೋಗಬೇಕೆಂದು ನಿಶ್ಚಯಿಸಿ ತನ್ನ ಮನೆಯಲ್ಲಿದ್ದ ನೇಗೆಯ ಮುಟ್ಟುಗಳನ್ನೂ ಭಾಂಡ ಭಾಜನಗಳನ್ನೂ ಗೃಹಸಾಧನೆಗಳನ್ನೂ ಕೂಡಿಸಿ ಕಟ್ಟಿದನು. ಅವು ಮೂರು ಹೊರೆಗಳಾದವು. ಅವುಗಳಲ್ಲಿ ಒಂದನ್ನು ತಾನು, ಮತ್ತೊಂದನ್ನು ತನ್ನ ಹೆಂಡತಿ, ಹೀಗೆ ಹೊತ್ತುಕೊಂಡು ಹೊರಡಲನುವಾದರು. ಆದರೆ ಮೂರನೆಯ ಹೊರೆಯು ಅಲ್ಲಿಯೇ ಉಳಿಯಿತು. ಆಗ ಅವನ ಸತಿಯು ಗಂಡನಿಗೆ— ಈ ಮೂರನೆಯದನ್ನು ಯಾರು ಹೊತ್ತುತರುವರು ಎಂದು ಕೇಳಲು, ಅಮುಗಿದೇವನು— ಶಿವನು ತಾನೇ ಹೊತ್ತುಕೊಂಡು ಬರುವನು. ಬಾರದಿದ್ದರೆ, ಅವನ ಹೊರೆ ಅವನಲ್ಲಿಯೇ ಇರಲಿ, ಎಂದು ಹೇಳಿ ಕಲ್ಯಾಣಕ್ಕೆ ಉಭಯತರು ಕಾಲುನಡಿಗೆಯಿಂದಲೇ ಹೊರಟರು. ಕಲ್ಯಾಣವು ಸೊನ್ನಲಿಗೆಯಿಂದ ಪೂರ್ವಕ್ಕೆ ಸರಳರೇಷೆಯಲ್ಲಿ ಲಂ ವೈಲು ದೂರವಿದೆ. ಅವರು ಕಲ್ಯಾಣಕ್ಕೆ ಸಮೀಪವಿದ್ದ ಶಿವಪುರವೆಂಬ ಗ್ರಾಮಕ್ಕೆ ಬಂದು ಮುಟ್ಟಿದರು. ಆಗ ಅಲ್ಲಿ ಅವರು ಬಂದು ನೋಡುತ್ತಾರೆಯೇ, ಅಲ್ಲಿ ಅವರ ಮೂರನೆಯ ಗಂಟು ಬಂದು ಬಿದ್ದಿತ್ತು! ಇದು ಪರಮಾತ್ಮನ ಅನುಗ್ರಹವು, ಆದ್ದರಿಂದ ಕೆಲವು ದಿನ ಇಲ್ಲಿಯೇ ಇರಬೇಕೆಂದು ಬಯಸಿ ಅವರು ತಮ್ಮ ಗಂಟುಗಳನ್ನು ಅದೇ ಗ್ರಾಮದಲ್ಲಿ ಇಳಿಸಿದರು. ಮತ್ತು ಅಲ್ಲಿಯೇ ಅವರು ತಮ್ಮ ಕಾಯಕವನ್ನು ನಡಿಸುತ್ತ ದಾಸೋಹದಲ್ಲಿ ಇರಹತ್ತಿದರು.

ಹೀಗಿರಲು ಅಮುಗಿದೇವನು ಸೊನ್ನಲಿಗೆಯನ್ನು ಬಿಟ್ಟು ಮರು ದಿನ ಸಿದ್ಧರಾಮೇಶ್ವರನು ಕಪಿಲ ಸಿದ್ಧಮಲ್ಲಿಕಾರ್ಜುನನ ಪರ್ವ ಮಾಡಬೇಕೆಂದು ದೇವರ ಎಣ್ಣೆ ಮಜ್ಜನವನ್ನು ಆರಂಭಿಸಿದನು. ಆಗ ದೇವರ ಮೂರ್ತಿಯೊಳಗಿಂದ—ನನ್ನ ತಲೆಯನ್ನು ಮುಟ್ಟಬೇಡ, ನೋವುತ್ತಿದೆ ಸಿದ್ಧರಾಮಯ್ಯ, ಎಂಬ ಶಬ್ದಗಳು ಹೊರಟವು. ಅವುಗಳನ್ನು ಸಿದ್ಧರಾಮೇಶ್ವರನು ಕೇಳಿ ಚಕಿತನಾಗಿ, ಇದಕ್ಕೆ ಕಾರಣವೇನೆಂದು ಕೇಳಲು,

ಅದಕ್ಕೆ ಕಪಿಲ ಸಿದ್ಧಮಲ್ಲಿಕಾರ್ಜುನನು--ನಾನು ಅಮುಗಿ ದೇವನ ಹೊರೆಯನ್ನು ಹೊತ್ತುಕೊಂಡು ಹೋಗುವಲ್ಲಿ ಅದರ ಭಾರವು ನನಗೆ ಬಿಟ್ಟದಂತಾಯಿತ್ತು. ಅವನು ಊರನ್ನು ಬಿಟ್ಟು ಹೋಗುವಾಗ ಆ ಹೊರೆಯನ್ನು ನನ್ನ ವಶಕ್ಕೆ ಕೊಟ್ಟು ಹೋದನು. ಭಕ್ತನ ಸಂಸಾರವು ನನಗೆ ಬಹಳ ಭಾರವಾಗಿ ನನ್ನ ಗೋಣು ಈಗ ನೋಯುತ್ತಿದೆ. ಈ ನೋವಿಗೆ ನೀನೇ ಕಾರಣ, ಎಂದು ಸಿದ್ಧರಾಮನಿಗೆ ಹೇಳಿದನು. ಆಗ ಸಿದ್ಧರಾಮನು--ನಿಮ್ಮ ಶಿರದಲ್ಲಿ ಚಂದ್ರ, ಗಂಗೆ, ಮಹಾಶೇಷ ಇಂಥವರು ಇದ್ದು ಅವರು ನಿಮಗೆ ಭಾರವಾಗಲಿಲ್ಲ. ಪಿಟ್ಟವ್ವಿಗೆ ಅಳಾಗಿ ನೀವು ಅವಳಿಗಾಗಿ ಕಟ್ಟಿಗೆ ಮಣ್ಣು ಹೊತ್ತಿರಿ, ಅದರಿಂದಲೂ ನಿಮಗೆ ನೋವಾಗಲಿಲ್ಲ. ಆದರೆ ಈಗ ನೋವಾಯಿತೇ? ಎಂದು ಮರುಗಿ, ಅಮುಗಿದೇವಯ್ಯನು ಮಹಾ ಶಿವಶರಣನು, ಅವನಿಗೆ ನಾನು ಅಪರಾಧವನ್ನು ಮಾಡಿದೆನು ಎಂಬ ಅರಿವು ಅವನಲ್ಲಿ ಉಂಟಾಗಿ ಅವನು--ನನ್ನಿಂದ ಬಹಳ ತಪ್ಪಾಯಿತು. ಅಮುಗಿದೇವನನ್ನು ಕರೆತರುವೆ ಎಂದು ಅವನಿದ್ದಲ್ಲಿಗೆ ಹೊರಟನು. ಅಮುಗಿದೇವನು ಇನ್ನೂ ಶಿವಪುರದಲ್ಲಿದ್ದನು. ಸಿದ್ಧರಾಮೇಶ್ವನು ಅವನನ್ನು ಅಲ್ಲಿ ಕಂಡು--ನನ್ನಿಂದ ತಪ್ಪಾಯಿತು. ಸೊನ್ನಲಿಗೆಗೆ ಬರಬೇಕೆಂದು ಕೇಳಿಕೊಂಡನು. ಆದರೆ ಅಮುಗಿದೇವನು--ನೀನು ಲಿಂಗಿಯಲ್ಲ. ಆದ್ದರಿಂದ ನಾನು ಹಿಂದಕ್ಕೆ ನಿನ್ನ ಊರಿಗೆ ಬರುವವನಲ್ಲ ಎಂದು ನುಡಿದನು. ಆಗ ಸಿದ್ಧರಾಮನು ತಿರುಗಿ ಸೊನ್ನಲಾಪುರಕ್ಕೆ ಬಂದು ಕಪಿಲ ಸಿದ್ಧಮಲ್ಲಿಕಾರ್ಜುನನಲ್ಲಿ ಅಮುಗಿದೇವಯ್ಯನು ನುಡಿದದ್ದನ್ನು ನಿವೇದಿಸಿಕೊಂಡನು. ಆಗ ಕಪಿಲ ಸಿದ್ಧಮಲ್ಲಿಕಾರ್ಜುನನು ಜಂಗಮ ರೂಪತಾಳಿ ಸಿದ್ಧರಾಮನಿಗೆ ಲಿಂಗಧಾರಣೆಯನ್ನು ಮಾಡಿದನು. ಆ ಮೇಲೆ ಸಿದ್ಧರಾಮನು ಅಮುಗಿದೇವನನ್ನು ಕರೆತರಲಿಕ್ಕೆ ಹೋದನು. ಅಮುಗಿದೇವನು ಸಿದ್ಧರಾಮನನ್ನು ಕಂಡು ಅವನನ್ನು ಅತ್ಯಂತ ಪ್ರೀತಿಯಿಂದ ಸತ್ಕರಿಸಿದನು. ಆಮೇಲೆ ಅವನಿಗೆ--ಸಿದ್ಧರಾಮನೇ ನಾನು ನಿನಗೆ ಪ್ರೀತನಾದೆನು. ಆದರೆ ನಾನು ಕಲ್ಯಾಣಕ್ಕೆ ಹೋಗುವೆನು. ಅಲ್ಲಿ ಬಸವಾದಿ ಪ್ರಮಥರಿದ್ದಾರೆ. ಅವರ ಶಿವಾನುಭವ ಗೋಷ್ಠಿಯಲ್ಲಿರುವೆನು. ನನ್ನಂತೆಯೇ ನೀನೂ ಕಾಲ ಕಾಲಕ್ಕೆ ಅಲ್ಲಿಗೆ ಬಂದು ಶಿವಾನುಭವದ ತಿಳಿವನ್ನು ಹೊಂದು. ಇಷ್ಟಲಿಂಗಾರ್ಚನೆಯಲ್ಲಿ ತ್ರಿಲಿಂಗಗಳ ರೀತಿಯನ್ನು ಬಸವಾದಿ ಪ್ರಮಥರಿಂದ ಎಂದು ಹೇಳಿ ಅವನನ್ನು ಸಂತವಿಸಿ ಸೊನ್ನಲಿಗೆಗೆ ತಿರುಗಿ ಕಳಿಸಿದನು.

ಆಮೇಲೆ ಅಮುಗಿದೇವನು ಶಿವಸುರವನ್ನು ಬಿಟ್ಟು ಕಲ್ಯಾಣಕ್ಕೆ ಬಂದು ಅಲ್ಲಿ ತನ್ನ ನೆಯ್ಕೆಯ ಕಾಯಕವನ್ನು ಮಾಡುತ್ತ ತನ್ನ ದಾಸೋಹ ಕಾರ್ಯದಲ್ಲಿರಹತ್ತಿದನು. ಅವನು ಶಿವಶರಣರಲ್ಲಿ ಅತ್ಯಂತ ಜ್ಞಾನಿಯು. ಅವನು ಬಸವೇಶ್ವರನ ಶಿವಾನುಭವಮಂಟಪದಲ್ಲಿದ್ದು ಕೊಂಡು ಶಿವಾನುಭವ ಗೋಷ್ಠಿಯಲ್ಲಿ ಕಾಲಕಳೆಯಹತ್ತಿದನು. ಶಿವಾನುಭವ ಮಂಟಪದ ಚರ್ಚೆಗಳಲ್ಲಿ ಅವನ ಹೆಸರಿಲ್ಲದಂಥ ಯಾವ ಚರ್ಚೆಯೂ ಶಿವಾನುಭವವಾದ ವಿವಾದ ಗ್ರಂಥಗಳಲ್ಲಿ ದೊರಕಲಾರದು. ಶಿವಶರಣರಲ್ಲಿ ಅವನ ಮಹತ್ವವು ಬಹಳವಿದೆ.

ಅಮುಗಿದೇವನು ಉಚ್ಚ ತರಗತಿಯ ವಚನಕಾರನಿದ್ದಾನೆ. ನಮಗೆ ದೊರೆತ ಅವನ ೧೬ ವಚನಗಳಲ್ಲಿ ಕೆಲವುಗಳನ್ನು ಮಾತ್ರ ನಾವು ಮಾಡಿ ರಿಗಾಗಿ ಈ ಚರಿತ್ರೆಯ ಅಂತ್ಯದಲ್ಲಿ ಕೊಟ್ಟಿದ್ದೇವೆ. ಅವನ ಹೆಸರು ಗಣಸಹಸ್ರದಲ್ಲಿ ಬಂದಿರುತ್ತದೆ. ಹೀಗೆ ಅವನು ವೀರಶೈವರಲ್ಲಿ ಅತ್ಯಂತ ಪೂಜ್ಯಸ್ಥಾನನ್ನು ಹೊಂದಿದ್ದಾನೆ.

ಮುಂದೆ ಅಮುಗಿದೇವನು ಹರಳಯ್ಯ ಮಧುವಯ್ಯಗಳ ವಧೆಯ ವರೆಗೂ ಅಂದರೆ ಕ್ರಿ|| ಶ. ೧೧೬೮ ರ ವರೆಗೆ ಕಲ್ಯಾಣ ಪಟ್ಟಣದಲ್ಲಿ ಕಾಲಕಳೆದನು.

ಹರಳಯ್ಯ ಮಧುವಯ್ಯಗಳು ಬಿಜ್ಜಳನಿಂದ ವಧಿಸಲ್ಪಟ್ಟಿದ್ದರಿಂದ ಕಲ್ಯಾಣದಲ್ಲಿ ಒಂದು ಮಹತ್ತರವಾದ ಕ್ಷೋಭವು ಉಂಟಾಯಿತು. ಅದರಿಂದ ಪಟ್ಟಣವು ಹಾಳಾಯಿತು. ಆಗ ಅಮುಗಿದೇವನು ಪಟ್ಟಣವನ್ನು ಬಿಟ್ಟು ತನ್ನ ಇಷ್ಟ ದೇವತೆಯಾದ ಸಿದ್ಧ ಸೋಮನಾಥನ ದೇವಾಲಯವಿದ್ದ ಸುಳುಜ ಗ್ರಾಮಕ್ಕೆ ಬಂದು ಅಲ್ಲಿಯೇ ಶಿವಾನುಭವದಲ್ಲಿ ಕಾಲ ಕಳೆಯಹತ್ತಿದನು.

ಈ ಸುಳುಜ ಗ್ರಾಮದಲ್ಲಿ ಅಮುಗಿದೇವನು ಸುಮಾರು ೩೦ ವರ್ಷಗಳನ್ನು ಕಳೆದಿರಬಹುದು. ಈ ಅವಧಿಯಲ್ಲಿ ಕಲಚೂರ್ಯ ಬಿಜ್ಜಳನ ವಂಶವು ೧೧೮೩ ರ ವರೆಗೆ ನಡೆದು ಅದು ನಷ್ಟವಾಯಿತು. ಆಮೇಲೆ ಪುನಃ ಚಾಲುಕ್ಯರ ರಾಜ್ಯವು ಸ್ಥಾಪಿತವಾಗಿ ಅದು ಆರು ವರ್ಷ ಮಾತ್ರ ನಡೆಯಿತು. ೧೧೮೭ ರಿಂದ ೧೧೯೧ ರ ವರೆಗೆ ರಾಜ್ಯವಾಳಿದಂಥ ದೇವಗಿರಿಯ ಯಾದವರಾಜನಾದ ಭಿಲ್ಲಮನು ಕರ್ನಾಟಕವನ್ನು ಅಭಿಯೋ



ಗಿಸಿ ವಿಜಾಪುರ ಪ್ರಾಂತವನ್ನು ಕೈವಶಮಾಡಿಕೊಂಡನು. ಅವನ ತರುವಾಯ ಅವನ ಮಗನಾದ ಜೈತುಗಿಯು ೧೧೯೧ ರಿಂದ ೧೨೧೦ ರ ವರೆಗೆ ರಾಜ್ಯವಾಳಿದನು. ಅವನ ಕಾಲದಲ್ಲಿ ಅವನ ಅತ್ಯಂತ ಸಮರ್ಥನೂ ಶೂರನೂ ಆದ ಅವನ ಮಗ ಸಿಂಘಣನು ಇಡೀ ಉತ್ತರ ಕರ್ನಾಟಕ ಪ್ರಾಂತವನ್ನು ತನ್ನ ಕೈವಶಮಾಡಿಕೊಂಡನು. ಅವನು ೧೧೯೯ ರಲ್ಲಿ ವಿಜಾಪುರ ಪ್ರಾಂತದಲ್ಲಿ ಬಂದಾಗ್ಗೆ ಪುಳುಜ ಗ್ರಾಮದಲ್ಲಿ ವಾಸವಾಗಿದ್ದ ಅಮುಗಿದೇವನ ಖ್ಯಾತಿಯನ್ನು ಕೇಳಿ ಅವನನ್ನು ಕಾಣಬೇಕೆಂದು ತನ್ನ ಸೈನ್ಯದೊಂದಿಗೆ ಅವನಲ್ಲಿಗೆ ಬಂದನು. ಅವನನ್ನು ಕಂಡು ಅತ್ಯಂತ ಪ್ರೀತನಾಗಿ ಸಿದ್ಧಾರ್ಥಸಂವತ್ಸರದ ಮಾಘ ಶು|| ೧೧ ನೇ ದಿವಸ ದೇವ ತಾರ್ಚನೆಯ ಸಮಯದಲ್ಲಿ “ ಶ್ರೀ ಸ್ವಯಂಭು ಸಿದ್ಧ ಸೋಮನಾಥ ದೇವಗೇಂದಾ ಯಿಥೈಯವನು ಸರ್ವನಮಶ್ಯವಾಗಿ ಅಮುಗಿದೇವರಸಗೌ ಅಕರ ಪರಿಹಾರವಾಗಿ ಧಾರಾಪೂರ್ವಕಂ ಮಾಡಿಕೊಟ್ಟರು” ಎಂದು ಅಲ್ಲಿಯ ಶಿಲಾಶಾಸನದಲ್ಲಿ ಹೇಳಿದೆ. ಹೀಗೆ ಅಮುಗಿದೇವಯ್ಯನಿಗೆ ಅರಸನು ಇಥೈ ಗ್ರಾಮವನ್ನು ಉಂಬಳಿ ಹಾಕಿ ಕೊಟ್ಟನು. ಅಲ್ಲದೆ ಅವನು ದೇವಾಲಯಕ್ಕೂ ಬಹಳ ಭೂದಾನವನ್ನು ಮಾಡಿದನು. ಹಾಗೆಯೇ ಸಿಂಘಣನ ಕೈಕೆಳಗಿನ ಅಧಿಕಾರಿಗಳಾದ ಸಾಹಣಿ ಕುಮಾರ, ಸೋಯಿ ದೇವ, ಗಂಗಿದೇವ, ಸಂಕಮದೇವ, ಬಿಜ್ಜನಾಣ, ರವಿಯದೇವ, ಜೋಯಿ ದೇವ ಇವರೂ ಸಹ ದೇವಾಲಯಕ್ಕೆ ದಾನಕೊಟ್ಟರು. ಇದು ಅಲ್ಲಿದ್ದ ಶಿಲಾಶಾಸನದಿಂದಲೇ ತಿಳಿದು ಬರುತ್ತದೆ. ಈ ಶಾಸನದ ವರ್ಷ ಕ್ರಿ|| ಶ|| ೧೧೯೯ ಇರುತ್ತದೆ.

ಅಮುಗಿದೇವನಿಗೆ ಕೊಟ್ಟ ಇಥೈ ಗ್ರಾಮವು ಪುಳುಜ ಗ್ರಾಮದ ಪಶ್ಚಿಮಕ್ಕೆ ೨ ಮೈಲುಗಳ ಮೇಲೆ ಈಗಿನ ‘ ಇಟಿ ಎಂಬ ಹೆಸರಿನ ಗ್ರಾಮವಿರುತ್ತದೆ. ಈಗ ಪುಳುಜ ಎಂಬ ಹೆಸರಿದ್ದ ಗ್ರಾಮವು ಶಿಲಾಶಾಸನದ ಸಂಸ್ಕೃತ ಭಾಗದಲ್ಲಿ ‘ ಪೂರ್ಣಜಾ ’ ಎಂತಲೂ ಕನ್ನಡ ಭಾಗದಲ್ಲಿ ‘ ಹೂಳಜಿ ’ ಎಂತಲೂ ಕರೆಯಲ್ಪಟ್ಟಿದೆ.

ಈ ಶಾಸನದಲ್ಲಿ ಅಮುಗಿದೇವನು ‘ ಶಿನಾಚಾರೈಕನಿರತ, ಲಿಂಗೈಕ್ಯ, ಲಿಂಗವೇದಕ ’ ಎಂತಲೂ ‘ ಮಾಹೇಶ್ವರಗಣ ಕುಲಾನ್ವಯದಿವಾಕರ ’

(೧) ಇದು ಶಿನಾನುಭವ ಶತ್ರಿಕ ೯—೬—೪೦೧ ಇದರಲ್ಲಿ ಪ್ರಕಟವಾಗಿದೆ.

ಎಂತಲೂ ' ಭಕ್ತಜನ' ಚಿಂತಾಮಣಿ ' ಎಂತಲೂ ' ಶ್ರೀ ಸಿದ್ಧ ಸೋಮ ನಾಥದೇವ ಶ್ರೀಪಾದಪಂಕಜ ಭ್ರಮರ ಲಿಂಗೈಕದೇಹಿ ' ಎಂತಲೂ, ' ಶರಣ ಸಂತಾನ ' ಎಂತಲೂ ಉಲ್ಲೇಖಿಸಲ್ಪಟ್ಟಿದ್ದಾನೆ. ಈ ಪ್ರಕಾರ ಈ ಶಿಲಾಶಾಸನದಲ್ಲಿ ಅಮುಗಿದೇವನು ಸಿಂಘಣನಿಂದ ಅನೇಕ ರೀತಿಯಿಂದ ಹೊಗಳಿಸಿಕೊಂಡಿದ್ದಾನೆ. ಈ ಶಾಸನದಿಂದ ಅಮುಗಿದೇವನು ಕೇವಲ ಕಾಲ್ಪನಿಕ ಮನುಷ್ಯನಿರದೆ ಬಸವೇಶ್ವರನ ಕಾಲದಲ್ಲಿ ನಿಜವಾಗಿ ಆಗಿ ಹೋದ ಅತ್ಯಂತ ಖ್ಯಾತಿಯನ್ನು ಹೊಂದಿದ ಶಿವಶರಣನೆಂಬುದು ತಿಳಿದು ಬರುತ್ತಿದೆ.

### ವಚನಗಳು.

(೧) ಶಿವನ ನೆನೆದರೆ ಭವ ಹರಿವುದೆಂಬ ವಿವರಗೇಡಿಗಳ ಮಾತ ಕೇಳಲಾಗದು. ಅದೇನು ಕಾರಣವೆಂದರೆ, ಜ್ಯೋತಿಯ ನೆನೆದರೆ ಕತ್ತಲೆ ಹರಿವುದೇ? ಮೃಷ್ಟಾನ್ನವ ನೆನೆದರೆ ಹೊಟ್ಟೆ ತುಂಬುವುದೇ? ರಂಭೆಯ ನೆನೆದರೆ ಕಾಮದ ಕಳವಳ ಹಿಂಗುವದೇ? ನೆನೆದರಾಗದು. ನಿಜದಲ್ಲಿ ನಿಂದು ನಿರ್ಧರಿಸದನ್ನಕ್ಕೆ ಸದ್ಗುರು ಸಿದ್ಧ ಸೋಮನಾಥನೆಂಬ ಲಿಂಗವ ನೆನೆಯಬಾರದು.

(೨) ಅಲಗಿನ ಮೊನೆಯನೇರಬಹುದು. ಹುಲಿಯ ಬಿಲವ ಹೊಗ ಬಹುದು. ಸಿಂಗದ ಕೊರಳಿಗೆ ಹಾಯಬಹುದು. ಸಿದ್ಧ ಸೋಮ ನಾಥ ನಿಮ್ಮ ಮುಂದೆ ಮನ ಸಹಿತ ನಿಮಿಷ ಕುಳ್ಳಿರಲಾಗದು.

(೩) ಮಂಗಳಮಣ್ಣು ಬೆರಿಸಿದಂತೆ, ಗಾಳಿಯ ದೂಳು ಹತ್ತದಂತೆ, ಬಿಸಿಲು ಮಳೆಯಲ್ಲಿ ನೆನೆಯದಂತೆ, ಬಯಲು ಮೂರ್ತಿಗೊಳ್ಳದಂತೆ ಸಿದ್ಧ ಸೋಮನಾಥ ನಿಮ್ಮ ಶರಣನೆಲ್ಲಿಯೂ ಬಳಸಿ ಬಳಸದಂತಿಪ್ಪನು.

(೪) ಇಹಪರನಲ್ಲ. ಪರಾಪರನಲ್ಲ. ಕಾಮಿಸಿ ಕಾಮಿಯಲ್ಲ. ಭಾವಿಸಿ ಭಾವಿಯಲ್ಲ, ಅನಾಯಸ ನಿರಂಜನನು. ಸಿದ್ಧ ಸೋಮನಾಥಲಿಂಗ ನಿಮ್ಮ ಶರಣ ಬಳಸಿಯೂ ಬಳಸುವವನಲ್ಲ.

(೫) ಹುಡಿ ಹತ್ತದ ಗಾಳಿಯಂತೆ, ಕಾಡಿಗೆ ಹತ್ತದ ಆಲಿಯಂತೆ, ನೆಯಿ ಹತ್ತದ ನಾಲಿಗೆಯಂತೆ, ಮಂಗಳ ಮಣ್ಣು ಬೆರಿಸದಂತೆ ಸಿದ್ಧ ಸೋಮನಾಥ ನಿಮ್ಮ ಶರಣನು ಸಕಲ ಸುಖಂಗಳ ಸುಖಿಯಿಸಿ ಬೇರಿಪ್ಪನು.

(೬) ಆಲಿಕಲ್ಲ ಕಡಿದು ಸುಧ್ಧಳಿಯ ಖಂಡಿಸುವಂತೆ, ಉಪ್ಪಿನ ಪಟ್ಟಣವನುದಕದಲ್ಲಿ ಅದ್ದುವಂತೆ, ಕರ್ಪೂರದ ಪ್ರಣತೆಯಲ್ಲಿ ಜ್ಯೋತಿಯ ಬೆಳಗುವಂತೆ ಸಿದ್ಧ ಸೋಮನಾಥ ಲಿಂಗಗ್ರಾಹಿಯವಗ್ರಾಹಿಯಾಗಿ.

## ರಾಯಮ್ಮ.

ರಾಯಮ್ಮನು ರಾಯಸದ ಮಂಚಣ್ಣನ ಪತ್ನಿಯು. ಈ ಉಭಯತರೂ ವಚನಕಾರರಿದ್ದಾರೆ. ರಾಯಮ್ಮನು ಬಸವೇಶ್ವರನ ಸಮ್ಮುಖದಲ್ಲಿ ನಡೆಯುತ್ತಿದ್ದ ಶಿವಾನುಭವ ಗೋಷ್ಠಿಗಳನ್ನು ಆಲಿಸುತ್ತ ಶಿವಶರಣೆ ಎಂದು ಹೆಸರಾದಳು. ಆ ಕಾಲದಲ್ಲಿ ಅನೇಕ ಶಿವಶರಣರು ಒತ್ತಟ್ಟಿಗೆ ನೆರೆದು ಧರ್ಮಚರ್ಚೆ ಮಾಡುತ್ತಿರುವಾಗ ಕೆಲವೊಬ್ಬ ಶರಣನು ಅಥವಾ ಶರಣೆಯು ಇನ್ನೊಬ್ಬ ಶಿವಶರಣನ ವಿಚಾರಗಳನ್ನು ಕೇಳಿ ಅವನಿಗೆ ಭಕ್ತಿಯನ್ನು ತಾಳಿ ಅವನಿಗೆ ಶಿಷ್ಯತ್ವವನ್ನು ವಹಿಸಿ ಅವನೇ ತನ್ನ ಗುರುವು ಅಥವಾ ಇಷ್ಟಲಿಂಗವು ಎಂದು ಭಾವಿಸಿ ಅವನ ಹೆಸರನ್ನೇ ತನ್ನ ಮುದ್ರಿಕೆಯನ್ನಾಗಿ ಇಟ್ಟುಕೊಂಡು ವಚನಗಳನ್ನು ರಚಿಸಿದ್ದು ಕಂಡು ಬರುತ್ತದೆ. ಎಡೆಮರದ ನಾಗಿದೇವನ ಹೆಂಡತಿಯಾದ ಮಸಣ್ಣಮ್ಮನು ವಿಜಗುಣನ ಹೆಸರಿನಿಂದ ಮತ್ತು ಕಾಳವೈಯು ತನ್ನ ಗಂಡನಾದ ಉರಿಲಿಂಗ ಪೆದ್ದಿಯ ಹೆಸರಿನಿಂದ ವಚನಗಳನ್ನು ರಚಿಸಿದ್ದಾರೆ. ಹಾಗೆಯೇ ರಾಯಮ್ಮನು ಅಮುಗಿದೇವನ ಹೆಸರಿನಿಂದ ವಚನಗಳನ್ನು ರಚಿಸಿದ್ದಾಳೆ. ಅವಳ ಮೂರು ವಚನಗಳು ಮಾತ್ರ ನಮಗೆ ಉಪಲಬ್ಧವಿದ್ದು ಅವುಗಳನ್ನು ನಾವು ಕೆಳಗೆ ಕೊಟ್ಟಿದ್ದೇವೆ.

(೧) ವಿಶ್ವಮಯರೂಪಾಗಿ ಬಂದೆಯಯ್ಯ. ಭಕ್ತಿಗೆ ಎನ್ನ ಮನಕ್ಕೆ ಸಲಿಸಂದ ನಿಲವು, ಅಮುಗೇಶ್ವರ ಲಿಂಗಕ್ಕೆ ಮಾಟನಾಯಿತ್ತು.

ಟೀಪು:--- ಶಿವಶರಣನಾದ ಅಮುಗಿದೇವಯ್ಯನಿಗೆ ಉದ್ದೇಶಿಸಿಯೇ ರಾಯಮ್ಮನು ನುಡಿದ ವಚನವು ಇದಾಗಿದೆಂದು ತೋರುತ್ತದೆ. 'ಭಕ್ತಿಗೆ ಎನ್ನ ಮನಕ್ಕೆ ಸಲಿಸಂದ ನಿಲವು' ಮತ್ತು ಈ ನಿಲವು 'ಅಮುಗೇಶ್ವರ ಲಿಂಗಕ್ಕೆ ಮಾಟನಾಯಿತ್ತು' ಎಂದು ಹೇಳಿಕೊಂಡಿದ್ದರಿಂದ ಅಮುಗಿದೇವನಿಂದ ಈಕೆಯು ದೀಕ್ಷೆಯನ್ನು ಹೊಂದಿರಬೇಕೆಂದು ಊಹಿಸಬಹುದಾಗಿದೆ. ದೀಕ್ಷೆ ಎಂದರೇನು, ದೀಕ್ಷಾಕಾಲದಲ್ಲಿ ಗುರು ಮತ್ತು

ಶಿಷ್ಯ ಇವರಲ್ಲಿರತಕ್ಕ ನಿಕಟ ಸಂಬಂಧ ಇವುಗಳನ್ನು ಅತ್ಯಂತ ಭಾವ ಗರ್ಭಿತವಾಗಿ ಈ ವಚನದಲ್ಲಿ ರಾಯಮ್ಮನು ವಿವರಿಸಿದ್ದಾನೆ.

(೨) ಜ್ಞಾನವೆಂಬುದು ಬೀದಿಯ ಪಸಾರವೇ? ಬೊಕ್ಕಣ ತುಂಬುವ ಹರುಳಿಯೇ? ಚೀಲದೊಳಗಣ ಜೀರಿಗೆಯೇ? ಗಾಣದೊಳ ಗಣ ಹಿಂಡಿಯೇ? ಜ್ಞಾನವೆಂಬುದು ಎಲ್ಲರೊಡನೆ ಬೀರದಿರಬೇಕು. ಗೆಲ್ಲ ಸೋಲಿನ ಮಾತ ಬಂದಡೆ ಗೆಲವ ನುಡಿಯದಿರಬೇಕು. ಹೀಗಿರಬ ಳ್ಲರೆ ಶರಣನೆಂಬೆನು, ಅಮುಗೇಶ್ವರ ಲಿಂಗನೆಂಬೆನು.

ಭಾವ:- ಭಾವವು ಸ್ಪಷ್ಟವಿದೆ. ತಿಳಿದವನ ವರ್ತನೆಯು ಹೇಗಿ ರಬೇಕೆಂಬುದನ್ನು ಬಹು ಸ್ವಾರಸ್ಯವಾಗಿ ನುಡಿದಿದ್ದಾನೆ.

(೩) ಅಂಗಕೃಚಾರ, ಮನಕ್ಕೆ ಜ್ಞಾನ, ಸಮರಸಾದ್ವೈತವಾದ ಮತ್ತೆ ಪುನರ್ದೀಕ್ಷೆಯುಂಟೇ? ಗರುಡಿಯಲ್ಲಿ ಕೋಲಲ್ಲದೆ ಕಾಳಗದಲ್ಲಿ ಉಂಟೇ ಕೋಲು? ಭವಿಗೆ ಮೇಲುಪ್ರತ ಪುನರ್ದೀಕ್ಷೆಯಲ್ಲದೆ ಶರಣ ರಿಗುಂಟೇ? ವ್ರತತಪ್ಪಿ ಅನುಗ್ರಹವಿಡಿದ ನರಕಿಗಳಿಗೆ ಮುಕ್ತಿ ಇಲ್ಲ ಎಂದೆ ಅಮುಗೇಶ್ವರಲಿಂಗದಲ್ಲಿ.

ಟೀಪು:- ಇಲ್ಲಿ ರಾಯಮ್ಮನು ಲಿಂಗಧಾರಿಯಾದ ಬಳಿಕ ಪುನ ರ್ದೀಕ್ಷೆ ಇಲ್ಲವೆಂತಲೂ ಭವಿಗಳಿಗೆ ಮಾತ್ರ ಪುನರ್ದೀಕ್ಷೆಯುಂಟೆಂತಲೂ ಹೇಳಿದ್ದಾನೆ. ದೀಕ್ಷೆ ಎಂದರೆ ಗರುಡಿಯಲ್ಲಿ ಕೋಲನ್ನು ಕೊಟ್ಟು ಅವ ನಿಗೆ ಯುದ್ಧಕಾಲದಲ್ಲಿ ಶಸ್ತ್ರವನ್ನು ಹೇಗೆ ಉಪಯೋಗಿಸಬೇಕೆಂಬುದನ್ನು ತಿಳಿಸಿಕೊಟ್ಟಂತೆ ಇರುತ್ತದೆ. ಆದ್ದರಿಂದ ಸರಿಯಾದ ವೀರಶೈವತ್ವದ ವರ್ತನೆಯು ಇರುವ ವರೆಗೆ ಪುನಃ ದೀಕ್ಷೆಯನ್ನು ಮಾಡುವುದು ಅವ ಶ್ಯವಿಲ್ಲೆಂದು ರಾಯಮ್ಮನ ಅಭಿಪ್ರಾಯವಿದೆ.

ರಾಯಮ್ಮನ ಮುದ್ರಿಕೆಯು 'ಅಮುಗೇಶ್ವರ' ಎಂತಲೂ ಆಕೆಯ ಗಂಡನಾದ ರಾಯಸದ ಮಂಚಣ್ಣನ ಮುದ್ರಿಕೆಯು 'ಜಾಂಬೇಶ್ವರ' ಎಂತಲೂ ಇವೆ. ವೀರಶೈವ ಧರ್ಮದ ಪ್ರಕಾರ ಸ್ತ್ರೀಪುರುಷರು ಸ್ವತಂತ್ರರಿದ್ದಾರೆ. ಆದ್ದರಿಂದ ಗಂಡನ ಇಷ್ಟದೇವತೆಯನ್ನೇ ಅವನ ಹೆಂಡತಿಯೂ ಸ್ವೀಕರಿಸಬೇಕೆಂದು ನಿಯಮವಿಲ್ಲ. ಅವರವರ ಭಕ್ತಿಯು ಮತ್ತು ವಿಶ್ವಾಸವು ಯಾರಲ್ಲಿರುತ್ತದೋ ಅವರನ್ನೇ ಅವರು ಮನ್ನಿಸಲು ಅವರು ಸ್ವತಂತ್ರರಿದ್ದಾರೆಂಬುದು ಈ ಮುದ್ರಿಕೆಗಳಿಂದ ತಿಳಿದುಬರುತ್ತಿದೆ.

## ರಾಯಸದ ಮಂಚಣ್ಣ.

ರಾಯಸದ ಮಂಚಣ್ಣನು ಬಸವೇಶ್ವರನು ಎರಡನೆಯವರಿಗೆ ತಾನು ಹೇಳಿಕಳಿಸುತ್ತಿದ್ದ ಅಭಿಪ್ರಾಯಗಳನ್ನೂ ತನ್ನ ಆಲೋಚನೆಗಳನ್ನೂ ವಿಚಾರಗಳನ್ನೂ ಅವರವರಿಗೆ ತಿಳಿಸುತ್ತ ತನ್ನ ಪರವಾಗಿ ಕಾರ್ಯ ಮಾಡಲು ನಿಯಮಿಸಲ್ಪಟ್ಟ ನಿಯೋಗಿಯಾಗಿದ್ದನು. ಅವನು ನಹಿಸಿ ಕೊಂಡ ಈ ಕಾರ್ಯವು ಅತ್ಯಂತ ಮಹತ್ವವಾದದ್ದು. ಇವನೂ ಕೂಡ ಒಬ್ಬ ಶ್ರೇಷ್ಠ ವಚನಕಾರನೂ ಶಿವಾನುಭವಿಯೂ ಆಗಿದ್ದಾನೆ. ಬಸವೇಶ್ವರನ ಪ್ರಭಾವದಿಂದ ಅವನ ಸಮೀಪದಲ್ಲಿದ್ದವರೆಲ್ಲರೂ, ಅವರು ಪರಿಚಾರಕರಿರಲಿ ಮಡಿವಳಿರಲಿ, ಸೇನಾಪತಿಗಳಿರಲಿ, ಯಾರಿದ್ದರೂ ಎಲ್ಲರೂ ಧರ್ಮಿಷ್ಠರಾಗಿ ಶಿವಾನುಭವದ ಕಾರ್ಯಗಳನ್ನು ಮಾಡುತ್ತಿದ್ದುದು ಕಂಡುಬರುತ್ತಿದೆ. ಹೀಗೆ ಅವನ ಸುತ್ತಲೂ ಒಂದು ಉಚ್ಚತಮ ವಾತಾವರಣವು ಉಂಟಾಗಿತ್ತೆಂದು ಊಹಿಸಬಹುದಾಗಿದೆ.

ರಾಯಸದ ಮಂಚಣ್ಣನು ಬಸವೇಶ್ವರನ ನಿಯೋಗಿಯಾಗಿದ್ದರಿಂದ ಅವನು ನುಡಿಯಲ್ಲಿ ಚಾಣಾಕ್ಷನೂ, ಮೃದುಭಾಷೆಯುಳ್ಳವನೂ ಆಕರ್ಷಕ ಶಕ್ತಿಯುಳ್ಳವನೂ ಆಗಿದ್ದನೆಂದು ಅವನ ವಚನಗಳಿಂದ ತಿಳಿದು ಬರುತ್ತದೆ. ನಮಗೆ ಅವನ ೭ ವಚನಗಳು ಮಾತ್ರ ದೊರೆತಿವೆ. ಅವು ಅತ್ಯಂತ ಸ್ವಾರಸ್ಯವುಳ್ಳವೂ ಅರ್ಥಪೂರ್ಣವೂ ಇರುತ್ತವೆ. ಈ ವಚನಗಳ ಅರ್ಥಮಾಡುವಲ್ಲಿ ಅವು ಅಲ್ಲಲ್ಲಿ ಅಶುದ್ಧವಾಗಿವೆಂಬದನ್ನು ವಾಚಕರು ಲಕ್ಷಿಸಬೇಕೆಂದು ನಮ್ಮ ನಮ್ಮ ಸೂಚನೆ ಇದೆ.

### ವಚನಗಳು.

ಇಷ್ಟಲಿಂಗದ ಸ್ವರೂಪು---

(೧) ಉಂಬಡೆ ಬಂದು ಬಾಯ ಮರೆದೆನೆಂದು ಮೊರೆಯಿಡು ತಿಸ್ತ ಅರಿಕೆಹೀನನ ತೆರನಂತಾಯಿತ್ತು. ಅರಿವನರಿ ಎಂದು ಕುರುಹ ಕೊಟ್ಟಲ್ಲಿ ಈ ಕುರುಹ ಮರೆದು ಅರಿದೆನೆಂಬ ಕುರುಬನ ನೋಡಾ ಜಾಂಬೇಶ್ವರಾ.

ಇಷ್ಟಲಿಂಗದ ಧ್ಯಾನ--

(೨) ಗೊಟ್ಟಿಯನೊಡ್ಡಿ ಆಡುವಲ್ಲಿ ಗೊತ್ತ ಮೀರಿದಡೆ ಮತ್ತೆ ಆಟವ ಕೊಂಡೆನೆಂಬವರೆಂತೆ, ದೃಷ್ಟದಲ್ಲಿ ಕೊಟ್ಟ ಲಿಂಗವ ಮನಮುಚ್ಚಿ ಮನ ಘನದಲ್ಲಿ ಮುಚ್ಚಿ ಮನ ಆ ಘನವೇ ತಾನಾಗಿ ನೆನೆಯಲಿಲ್ಲದ ಮತ್ತೆ ತಾನು ತಾನೇ ಜಾಂಬೇಶ್ವರಾ.

ವಿಷಯ ಲೋಲುಪತೆಯನ್ನು ದೂರ ಮಾಡುವದು--

(೩) ಕೈದು ಮೊನೆ ದೋರುವದಕ್ಕೆ ಮೊದಲೆ ಕಟ್ಟಬಲ್ಲಡೆ ಕೈದು ವೇನ ಮಾಡುವದು? ಹಾವ ಬಾಯಬಿಡುವುದಕ್ಕೆ ಮೊದಲೆ ಹಿಡಿದ ಮುತ್ತಿ ವಿಷವೇನ ಮಾಡುವದು? ಮನವಿಕಾರಿಸುವುದಕ್ಕೆ ಮೊದಲೆ ಮಹದಲ್ಲಿ ನಿಂದ ಮತ್ತೆ ಇಂದ್ರಿಯಂಗಳೇನ ಮಾಡಲಾಪವು ಜಾಂಬೇಶ್ವರಾ?

ಇಷ್ಟ ಪ್ರಾಣಲಿಂಗಗಳ ಪರಸ್ಪರ ಸಂಬಂಧ--

(೪) ಬೆಂಕಿಗೆ ಉರಿ ಮೊದಲೋ, ಹೊಗೆ ಮೊದಲೋ ಎಂಬುದ ನರಿತಲ್ಲಿ ಇಷ್ಟಲಿಂಗಸಂಬಂಧಿ. ಈ ಉಭಯವನಳದಲ್ಲಿ ಪ್ರಾಣಲಿಂಗ ಸಂಬಂಧಿ. ಆ ಉಭಯ ನಷ್ಟವಾದಲ್ಲಿ ಏನೂ ಎನಲಿಲ್ಲ ಜಾಂಬೇಶ್ವರಾ.

ಜ್ಞಾನದ ಸ್ವರೂಪ--

(೫) ಮರಾಳಂಗೆ ಹಾಲು ನೀರನೆರೆದಲ್ಲಿ, ನೀರನುಗುಳಿ ಹಾಲು ಕೊಂಬ ಭೇದವ ನೋಡಾ. ಎಣ್ಣೆ ನೀರ ಕೂಡಿದಲ್ಲಿ ಎಣ್ಣೆ ತನ್ನಿಂದಲೆ ಬೆಳೆದು ತನ್ನ ತಪ್ಪಿಸಿಕೊಂಡು ಉರಿಯದ ಭೇದವ ನೋಡಾ. ಹೊನ್ನು ಮಣ್ಣಿನಲ್ಲಿ ಬೆಳೆದು ತನ್ನ ತಪ್ಪಿಸಿಕೊಂಡು ಹೊನ್ನು ಬೆಲೆಯಾದ ಪರಿಯ ನೋಡಾ. ತನ್ನೊಳಗೆ ತಾನಿದುರ್ ತನ್ನನರಿಯದೆ ತೊಳಲುವ ಬಿನ್ನಾಣವ ನೋಡಾ. ಚನ್ನಾಗಿ ನುಡಿದ ಅಣ್ಣಗಳೆಲ್ಲರೂ ಹೆಣ್ಣು ಹೊನ್ನು ಮಣ್ಣೆಂಬ ಬಲೆಗೆ ಸಿಲ್ವಿ ಜಗವುಳ್ಳ ಅಣ್ಣಗಳ ಬಾಗಿಲಲ್ಲಿ ನಿಂದು ಬಣ್ಣ ಗೆಟ್ಟು ಅಣ್ಣಗಳ ಕಂಡು ಚುನ್ನವಾಡಿ ನಗುತಿದೇ ಜಾಂಬೇಶ್ವರಾ.

(೬) ಅರವಿನ ಪ್ರಸಂಗಕ್ಕೆ ಮತ್ತರವೇಕೆ? ಮಹಾನುಭಾವಿಗೆ ಮನ್ನಣೆ ಮಾಡರೆಂಬ ಭೀಷ್ಮತೆ ಏಕೆ? ತನ್ಮಯ ತಾನಾದ ಮತ್ತೆ ತನಗನ್ಯ ವಿಲ್ಲ ಎಂದೆ ಜಾಂಬೇಶ್ವರಾ.

(೭) ತೊಳೆದಡೆ ಮಡಿ. ಮಾಸಿದಡೆ ಮೈಲಿಗೆ. ಅರಿದಡೆ ತಾನು, ಮರಿದಡೆ ಜಗದೊಳಗು, ಎಂಬುದನರಿ. ಹಿಡಿದು ಬಿಟ್ಟು ಕೈ ಮೂರಿದಡೆ ಮತ್ತೆ ಮರುಗಿದಡಿಲ್ಲ ಜಾಂಬೇಶ್ವರಾ.